

# بالدۇرۇپ يىغانغان ئادەم

شىنجاڭ ياشلار - قۇسچۇرلەر نەشرىياتى

قۇم تاغلىرى قۇم ئەمەستۇر ئۇنىڭ بارى غەم،  
قېنى ئويلان بۇ غەم - قايغۇ كىمدە بولغان كەم؟  
قۇم زەررىسى بوۋىلارنىڭ سۆڭەك تالقىنى،  
قوشۇلغايىمىز ئاڭا بېرىپ سىز بىلەن بىز دەم.

يەنە دەريا سۇلىرى كۆز ياشىمىزدۇر،  
سايدا ياتقان قورام تاشلار ئۆز باشىمىزدۇر.  
ئەجەل - ئۆلۈم، قايغۇ - ھەسرەت يولداشمىزدۇر،  
مازار تاغلار بىزدە شۇنداق بولغان مۇجەسسەم...

— ئاپتور

## نەشرىياتىمىن:

پېشقەدەم يازغۇچى خېۋىر تۆمۈر 1922 - يىلى توقسۇن نا-  
ھىيىسىنىڭ يېڭىمەھەللە دېگەن يېرىدە دۇنياغا كەلگەن. ئۇ دەس-  
لەپكى ساۋاتىنى كۇچادىكى جەدىدى مەكتەپتە چىقارغان، 1935 -  
يىلىدىن 1939 - يىلىغىچە توقسۇن ۋە ئۈرۈمچىدە ئوقۇغان، 1939 -  
يىلى ئۆلكىلىك دارىلمۇئەللىمىنىدە ئوقۇش پۈتتۈرگەندىن كېيىن،  
توقسۇن ناھىيىسىدە ئوقۇتقۇچىلىق قىلغان.

ئۇنىڭ خىلمۇ خىل ژانىردىكى ئەسەرلىرى 1944 - يىلىدىن  
ئېتىبارەن مەتبۇئاتلاردا ئېلان قىلىنىشقا باشلىغان. يازغۇچى  
1945 - يىلىدىن كېيىن ئۈرۈمچىدە مەتبۇئات ئورۇنلىرىدا تەھ-  
رىر بولۇپ ئىشلىگەن. شۇ يىللاردا ئۇنىڭ «بالا»، «ئالدىنغان  
چولپان»، «تىنچلىق» ناملىق داستانلىرى بىلەن «يولۋاس ئۇخلاپ  
ياتاتتى» قاتارلىق ھېكايىلىرى جامائەتچىلىكتە كەڭ تەسىر  
قوزغىغانىدى.

بۇ پېشقەدەم يازغۇچى پارتىيە 11- قۇرۇلغاي 3 - ئومۇمىي يىغىن-  
نىدىن كېيىن، قولغا قايتا قەلەم ئېلىپ يەنە يېزىقچىلىق بىلەن شۇ-  
غۇللاندى. ئۇ شۇندىن كېيىن «موللا زەيدىن ھەققىدە قىسسە»،  
«ئابدۇقادىردامۇللا»، «خېدىسىخان» قاتارلىق ئەسەرلەرنى ئېلان  
قىلدى، يازغۇچىنىڭ «تاڭ ئالدىدا» ناھايىتى پوۋېستى بىلەن «مول-  
لا زەيدىن ھەققىدە قىسسە» ناملىق كىتابىنىڭ 2 - قىسمى خەلق  
نەشرىياتى تەرىپىدىن نەشر قىلىنىش ئالدىدا تۇرماقتا. يازغۇ-  
چى بىز نەشر قىلىۋاتقان بۇ «بالدۇر ئويغانغان ئادەم» قىس-  
سىدىن كېيىن يەنە، ئازادلىقتىن ئىلگىرىكى خاڭ ئىشچىلىرىنىڭ  
پاچىئەلىك تۇرمۇشىنى ھېكايە قىلىدىغان «باداۋان پاچىئەلىرى»

ناملىق پوۋېستى بىلەن «ئابدۇقادىر داموللا» ناملىق رومانى  
ئۈستىدە جىددىي ئىشلىمەكتە. «بالدۇر ئويغانغان ئادەم» نام-  
لىق بۇ قىسىمدە ۋەتەنپەرۋەر، مەزىپەتپەرۋەر ئىنقىلابىي شائىر  
ئابدۇخالىق ئۇيغۇرنىڭ ئەجدادى ھاياتى بىلەن 1933 - يىلىدىكى  
قۇمۇل - تۇرپان دېھقانلار قوزغىلىڭىنىڭ تەپسىلاتلىرى تېما  
قىلىنغان.



## يازغۇچىدىن:

### سالام كىتابخان:

قوللىنىۋىدىكى كىتابنى يارقىن مەرىپەتچى، تەرەققىيپەرۋەر، خەلقپەرۋەر ئىنقىلابىي شائىر ئابدۇخالىق ئۇيغۇرنىڭ قۇربان بولغانلىقىنىڭ 50 يىللىقىغا بېغىشلايمەن.

1901 - يىلى تۇرپان يېڭىشەھەردە دۇنياغا كەلگەن ئابدۇخالىق ئابدۇراخمان (ئۇيغۇر) بالىلىق دەۋرىدە دەسلەپ دىنىي ئوقۇشتا (مەدرىستە)، كېيىن خەنزۇچىدا ئەلا دەرىجىدە ئوقۇدى. ئۆز لۇكىدىن ئىجتىھات قىلىپ رۇسچە ۋە موڭغۇلچە تىل - يېزىق ئۆگەندى. شۇنداق قىلىپ، ئەرەب، پارىس، خەنزۇ، رۇس، موڭغۇل تىل - يېزىقلىرىنى ئىگىلەپ، زامانىسىنىڭ ئەتراپلىق بىلىمگە ئىگە تەرەققىيپەرۋەر مەرىپەتپەرۋەرى بولۇپ يېتىشتى. شائىرنىڭ ئىجادىي پائالىيەتلىرى 1920 - يىلىدىن 1932 - يىلىغىچە بولغان ئارىلىقتا كامالەتكە يەتكەنىدى. ئەپسۇسكى شائىرنىڭ ھاياتى قىسقا كېلىپ قالدى. 1933 - يىلى 3 - ئاينىڭ 13 - كۈنى جاللات شېڭ شىسەي پىچان، تۇرپان، توقسۇن قاتارلىق جايلاردا قىرغىنچىلىق يۈرگۈزۈپ، مىڭلىغان بىگۇناھ پۇقرا لارنى قىرغان ۋاقىتتا شائىر ئابدۇخالىق ئۇيغۇرغىمۇ زىيانكەشلىك قىلدى.

شائىرنىڭ قول يازمىلىرى پۈتۈنلەي دېگۈدەك يوقالغان. ھازىر كىشىلەر تەرىپىدىن يادقا ئېلىۋالغانلىرى رەتلىنىپ ئېلان قىلىنىۋاتقان بولسىمۇ، ئۇلار پەقەت دەريادىن تامچە. مەلۇماتلارغا قارىغاندا، شائىر قۇربان بولۇپ ھەپتە ئۆتكەندىن كېيىن، شائىرنىڭ ۋالىدەسى نىيازخېنىمنىڭ رۇخسىتى بىلەن شائىرنىڭ دوستلىرى ئىككى خالتا قول يازمىنى ساقلاپ قېلىش ئۈچۈن

ئەكەتكەن. ئەپسۇسكى، قىزىل يازما كېيىنكى دەۋرلەردە ئۇ دوستلارنىڭ قولىدىنمۇ يوقالغان...

ھازىر ئېلان قىلىنغان شېئىرلاردىن، شائىرنىڭ ئىدىيىسى، مۇھەببىتى، ئۆزىگە خاس ئۇسلۇبى، تالانىنى شۇنداقلا شائىرنىڭ تەرەققىيپەرۋەرلىكى، مەرىپەتپەرۋەرلىكى، خەلقپەرۋەرلىكى، ۋە تەنپەر-ۋەرلىكى ۋە ئىنقىلابىي ئۇمىدۋارلىقى تولۇق نامايان بولىدۇ.

شائىرنىڭ قىسقىغىنا ئىجادىي ھاياتىدا يېزىپ قالدۇرغان چوڭ قۇر مەناغا ئىگە كۈچلۈك شېئىرلىرى بىز ئۈچۈن قىممەتلىك ئەدەبىي مەراس، شۇنداقلا ئۇيغۇر ئەدەبىياتىنىڭ تەرەققىياتى ئۈچۈن زور تۆھپە. ئۇنىڭ ھەر خىل تېمىدا يازغان ئۆزىگە خاس ئۇسلۇبىغا، قويۇق مىللىي ئالاھىدىلىكىگە ئىگە شېئىرلىرى يېقىنقى زامان ئۇيغۇر ئەدەبىياتى تارىخىدا ئالاھىدە ئورۇن تۇتىدۇ ۋە چولپاندىك چاقناپ تۇرىدۇ. شېئىرلاردىكى ھېسسىياتىنىڭ كۈچلۈك-لۈكى، تەسىراتىنىڭ چوڭقۇرلۇقى، مۇھەببەت - نەپرىتىنىڭ روشەنلىكى، تەپەككۈرغا بايلىقى، ئاممىبايلىقى ئابدۇخالىق ئۇيغۇرنىڭ ئىجادىيىتىدىكى يەنە بىر يارقىن ئالاھىدىلىك.

شائىر ئۆزىنىڭ ئىجادىي ئەسەرلىرى بىلەن، شۇ دەۋرنىڭ تارىخىي - سىياسىي ۋەزىيىتىنى، جاھالەت، خۇراپات تەرەپلىرىنى، زۇلۇم - ئاسارەتنى، خەلقنىڭ ئارزۇ - تىلەكلىرىنى ۋە ئىنقىلاب-بىيلىقنى تولۇق ئەكس ئەتتۈرۈپ بەرگەن. ئۇنىڭ شېئىرلىرى ئىجتىمائىي رېئاللىق بىلەن چەمبەرچاس باغلىنغانلىقى ئۈچۈن خەلقنىڭ قىزغىن ئالاقىسىغا سازاۋەر بولغان، خەلقنىڭ زېھنىغا چوڭقۇر ئورنىشىپ، كۆڭۈل خانىلىرىدا پۇخنا ساقلانغان.

ھىممەتتىكىدىن، غەيرىتىكىدىن ئۆل، لېكىن ئايرىلمىغىن!  
ھەقىقىي بىلىگەن يولۇڭدىن، جاننى بەر قايرىلمىغىن!

بۇ، شائىرنىڭ خىتابى ئىدى. ئەڭ ئاخىردا شائىر ئۆزى تاللىغان يولغا ۋە ئۆز خىتابىغا سىداقەت كۆرسىتىپ قىممەت


لىك ياش ھاياتىنى قۇربان قىلدى.

ئابدۇخالىق ئۇيغۇرنىڭ شېئىرلىرى يېقىنقى يىللاردا رەتلىپ نىسپ مەتبۇئاتتا ئېلان قىلىنغاندىن كېيىن، ئۇنىڭ شېئىرلىرىغا تولۇق قىزىقتىم. شائىرنىڭ تالانتى، ماھارىتى، ئەسلۇبى، تەپەككۇر بايلىقىغا قايىل بولدۇم ۋە پەخىرلەندىم. بولۇپمۇ شائىرنىڭ ئۆز ئىجادىيىنى بىلەن يېقىنقى زامان ئۇيغۇر ئەدەبىياتىغا ئالاھىدە ساس سالغۇچى بولۇپلا قالماستىن، بەلكى شېئىرىيەتتە ئالاھىدە يول ئاچقۇچى نادىر ئۇسناز ئىكەنلىكىنى ئېتىراپ قىلدىم.

شۇنىڭ بىلەن مەندە شائىرنىڭ ئىجادىي ھاياتىغا قىزىق قىشى پەيدا بولدى. قىسقا ۋاقىت ئىچىدە بولسىمۇ ئىزدىنىش ۋە ئۇنىڭ شېئىرلىرىنى ئۆگىنىش ئارقىلىق قوللىنىدىكى كىتابنى يېزىپ چىقىشقا ھۈۋەپپەق بولدىم. بىۋكىتاب مۇشتىرلىرىمىزنى دېگەندەك قانائەتلىنىدۇرەلمەسەمۇ، لېكىن شائىرنىڭ ئىجادىي ھاياتى، تارىخىي دەۋر، تارىخىي ۋەقەلەر بىلەن ئۇلارنى بىر قەدەر چۈشەنچىگە ئىگە قىلىشى مۇمكىن.

كىتابخانلارنىڭ كۆپرەك پىكىر بېرىشىنى ئۈمىد قىلىمەن. ئەڭ ئاخىرىدا بۇ كىتابنى يېزىپ چىقىشىمنى قىممەتلىك ماتېرىياللار بىلەن تەمىن ئەتكەن سەئىدۇللا سەيپۇللايەۋ، سىراجىدىن زۇپەر، ئېزىزنىيازى، مەجىت نەبۇزەر قاتارلىق پېشقەدەملەرگە چىنى كۆڭلۈمدىن سەمىمىي رەھمەت ئېيتىمەن.

1983 - يىلى ئۈرۈمچى



## بىرىنچى باب

### 1

ئانا ئۆز ئوغلىنىڭ غەلىتە مەجەزى توغرىسىدا كۆپ ئويلىناتتى:

توۋا، ئەتىگەن ئانچە - مۇنچە ناشتا قىلىپلا دالان ئۆي-  
گە چىقىۋالغانچە تېخى چۈشكىنى يوق. ئانام بارئىدى، بالىلار  
بارئىدى، چۈشۈپ باقاي دەپمۇ قويمايدۇ. نېمانداق تۈگىمەيدىغان  
خەت، نېمانچە تالمايدىغان بەدەن، نېمانچە ھارمايدىغان كۆز ئۇ...  
نىياز خېنىم بۇ سۆزلەرنى كۆڭلىدە شۇ چاغقىچە نەچچە  
قېتىم تەكرارلىغانىدى. بۇ قېتىم ئۇ ئېرىنىمەستىن دالان ئۆي-  
گە چىقىپ شائىر ئوغلىنىڭ نېمە قىلىۋاتقانلىقىنى ئۆز كۆزى  
بىلەن كۆرۈپ بىردەم سۆزلىشىپ چۈشمەكچى بولدى - دە، ئول  
تۇرغان ئورنىدىن قوپۇپ پەلەمپەي تەرەپكە قاراپ ماڭدى. ئۇ  
بەستىلىك زور ئايال ئىدى، ئۆزىنى ئاينىغاندەك ئاسنا قەدەم تاش-  
لاپ مېڭىپ پەلەمپەي ئالدىغا كەلگەندە، نېمە ئۇچۇندۇر، سىردىن-  
لا توختاپ قالدى. ئۇ: توختا، قۇرۇق قول چىققاندىن بىرەر  
چەينەك چاي دەملەپ چىقسام ياخشى ئەمەسمۇ، ئۇسسايپمۇ قالغان-  
دۇ! دەپ ئويلاپ دەرھال ئارقىغا ياندى. يازلىق ئوچاق ئال-  
دىغا كېلىپ چاي دەملەشكە كىرىشنى.

« ھە راست، بۈگۈن جۈمە، ئاتىسى بىلەن بىللە جۈمەگە كەتتىمۇ - يا؟! » چاي ئۆزلەش ئارىلىقىدا ئوغلىنىڭ بار - يوق - لۇقىدىن گۇمان قىلغان ئانا، كىمدۇر بىرىنى ئىزدىگەندەك قىلىپ ئىككى يېنىغا قارىدى. باراڭنىڭ سىرتىدا كەنجى قىزى بۇۋىخېلىچىخان ئويناۋاتاتتى. ئانا ئۇنى چاقىردى. قىز خۇددى ئۇچقاندەك تېز يېتىپ كەلدى.

— ئاكىلىرى بارمىكىن، قاراپ چۈشىمە قىزىم، تۇيدۇرمە - سىلا جۈمۈ!

ھايت - ھۇيت دېگۈچە ۋەزىپىنى ئورۇنداپ چۈشكەن قىز ئانىسىغا خەۋەر يەتكۈزدى:

— بارئىكەن، ئاسنا مارىلاپ قارىدىم. خەت يېزىپ ئولتۇ - رۇپنۇ، مېنىڭ چىققانلىقىمنى بىر ئازمۇ تۇيىمىدى ...

ئابدۇخالىق ئۇيغۇر دالان ئۆيىدە مەشغۇلات قىلاتتى. بۇ ئۆي ئادەتتە سالقىن ھەم تەنچ بولۇپ كۆڭۈللۈك ئىش قىلغىلى بولاتتى. شەرققە قارىتىپ قويۇلغان بىر جۈپ يوغان دېرىزىدىن يورۇقلۇق يېتەرلىك چۈشۈپ تۇراتتى. دېرىزىدىن يەنە ھويلىنىڭ تەڭدىن تولىسىنى چۈمكەپ تۇرغان تال قالقىنىنىڭ ئاپتاپ نۇرىدا پارقىراپ تۇرغان يېشىل يوپۇرماقلىرى مەيىن شاھالدا جىلۋىلە - نىپ زۇمرەت كۆلدەك چىرايلىق كۆرۈنۈپ تۇراتتى. ئەتە - ئاخ - شاھدا ئۈزۈم يوپۇرماقلىرىنى سۆيۈپ ئۆتكەن سالقىن شاھاللار ئۆي ئىچىنى ئۈزۈم پۇراقلىرى بىلەن تولدۇرۇپ دىماغلارنى خۇش قىلاتتى. دالان ئۆيىنىڭ يەنە بىر ئەۋزەللىكى تەنچ ۋە خالىي بو - لۇشى ئىدى. ئابدۇراخمان مەخسۇمغا ئەۋە بۇ چوڭ ئائىلىدىكى كېلىن - كۇتا، بالا - چاقىلارنىڭ ھەممىسى 1 - قەۋەتتىكى ئۆيلەردە ۋە ھويلىنى پۈركەپ تۇرغان تال قالقىنىنىڭ ئاستىدا بولغاچقا، ئۇلارنىڭ شاۋقۇن - سۈرەنلىرى ئۆي كارىنىڭ تاراق - تۇرۇقلىرى پەقەت ئاڭلانمايتتى. مۇنداق تەنچ شارائىت شائىرنىڭ ئەجدادى مەشغۇلاتىغا ئوڭۇشلۇق ۋە كۆڭۈللۈك ئەمكەنسىيەت بېرەتتى.

شائىر ئىش ئۈستىلىنى شەرققە قارىتىلغان دېرىزىگە تاقاپ قويۇۋالغانىدى. ئۈستەل ئۈستىدە دۈۋەت - قەلەم، قەغەز، دەپنەر ۋە سىيا باسقۇچ قاتارلىقلار رەتلىك تۇراتتى. دېرىزە تەكچىسىدە ھەر خىل كىتابلار - ئەرەبى، پارىسى، تۈركىي ۋە خەنزۇچە كىتابلار، دىۋانلار، بايازىلار، گېزىت - مەجمۇئىلەر ① تىزىقلىق ئىدى. شائىر بۇ كۆڭۈللۈك ئىش ئورنىدا كېچە - كۈن - دۈز كىتاب كۆرەتتى ۋە مەشق قىلىپ شېئىر يازاتتى.

ئۇنىڭ ئالدىدا يېڭىلا سىدام تۇرغان ئاق قەغەزلەر بىر پەسنىڭ ئىچىدە ئىجادىي مېھنەت بىلەن كەشەتلىنىپ، شېئىرىيەت - نىڭ خىلمۇ خىل چېچەكلىرىگە پۈركەلگەن قىممەتلىك قول ياز - مىلارغا ئايلىناتتى. بەزى ۋاراقلار رەنگارەڭ نەپىس گۈللەر ئىچىدە - لىپ، بۇلبۇللار سايراشقان بوستان - گۈلىستانلىققا ئايلىنسا، بەزى ۋاراقلار مىڭلىغان - ئونمىڭلىغان قەھرىمانلار جاسارەت بىلەن ئات سېلىپ قىلىچ ئويناتقان جەڭگىۋار كۈرەش مەيدانىغا ئايلىناتتى؛ بەزى ۋاراقلار تىلەك، ئارزۇ - ئۈمىدلەر بىلەن قۇدرەت تېپىپ ئۆركەشلىگەن دېڭىز دولقۇنلىرىنى ئەكس ئەتتۈرسە، بەزى ۋاراقلار ئۆتكۈر ھەجۋىي، كۈچلۈك مەسخىرىگە تولغان مەزمۇنلار بىلەن جاھالەت، نادانلىق، خۇراپاتلىق ئۈستىدىن قاقاقلاپ كۈ - لەتتى؛ بەزى ۋاراقلار مۇستەبىت - زالىملارغا قارشى قوزغالغان ئىسيان، ئېنىلغان ساداق ئوقلىرىغا ئايلىنسا، بەزى ۋاراقلار خەلققە - ۋەتەنگە بولغان مېھىر - مۇھەببەت ۋە سەمىمىي - ساداقەت لىكىنىڭ جاراڭلىق خىتابلىرىغا تولاتتى ... بۇنىڭ ھەممىسى ئى - جادىي مېھنەت ۋە سەئى ئىجتىھاتىنىڭ ئۈنۈملۈك مەھسۇلى ئىدى. بۇ نېمىدىگەن قەدىرلىك مەشغۇلات - ھە! ئىجادىي مەشغۇلات - نىڭ مۇنداق كۆڭۈللۈك، مۇنداق جۇشقۇنلۇق دېڭىزىدا ئۈزۈپ ئادەتلەن - گەن ۋە بۇ ئادەتتىن پۈتمەس - تۈگىمەس لەززەت تاپقان شائىر ئۆز مەش -

① شۇ يىللىرى ئوتتۇرا ئاسىيا تەرەپلەردە نەشىر قىلىنمىۋاتقان «شوراء» ۋا - قىتە قاتارلىق گېزىت - ژۇرناللار نەزەردە تۇتۇلدى.

غۇلاتىنى قانداقمۇ بۇزغۇسى كەلسۇن! مەنۇتى بىر جىڭ ئالتۇنغا تەڭ تۇرىدىغان بۇ ئېسىل ۋاقىتىنى قانداقمۇ قولدىن بەرگۈسى كەلسۇن!

نىيازخېنىم بىر قولىدا چەينەك، بىر قولىدا پىيالە كۆتۈر-  
گەن ھالدا شائىرنىڭ مەشغۇلات ئۆيىگە كىرگەندە يېزىش بىلەن  
بەند بولغان شائىر سەزمەي قالغانىدى. ئانا، شائىرنىڭ ئار-  
قا تەرىپىدىن ئاستا يېقىنلاپ كېلىپ بىرئاز قاراپ تۇرغاندىن  
كېيىن بىردىنلا:

— توۋا بالام، ئۇسساپ قالدەممۇ دېمەيدىكەنلا! — دېدى  
چەينەكنى ئۈستەلگە قويۇپ.

— ئانا، قاچانلاردا كىرىۋالدىلا؟ — دېدى شائىر چۆچۈپ  
قايرىلىپ، ئۆز بېشىدا يېقىملىق قاراپ تۇرغان ئانىسىغا قاراپ  
بالىلىق ۋاقتىدىكىدەك كۈلۈمسىرەپ، — «زور بەختلەر تەلپۈنۈپ  
ئىشقا بېرىلگەندىن كېيىن!» دەپتۇ ئابدۇللا توقاي، — دەپ  
كۈلدى ئۇ.

— توۋا، نېمە دەيدىغاندۇر. مەن كىرگىلى نە ۋاقىت، سى-  
لى بولسىلا بىر خىيالىلىرىدا يوق يېزىۋاتىدىلا، سىزىۋاتىدىلا،  
نېمانچە تۈگىمەيدىغان خەت بۇ! قارىسام كېچىسىمۇ چىراغ ئۆچ-  
مەيدۇ! — ئانا بۇ سۆزلەرنى پىيالگە چىي قۇيۇۋېتىپ داۋام  
قىلاتتى، — تۈگىمەس خەتنى يېزىۋېرىپ ئۆزلىرىنى ئالىدۇرۇپ  
قويمىسىلا يەنە، قاراپراق ئىشلىسىلە!

— بولىدۇ، بولىدۇ ئانا، شۇنداق قىلاي!

— ھە، بالام، خەت يېزىۋېرىپ زېرىككەندە، كۆزلەر قىلال  
غاندا ئانچە - مۇنچە تالا - تۈزگە چىقىپ، باغلارغا كىرىپ سە-  
گىدەپ كىرىسىلە، كوچا - كوچىلارغا چىقىپ سەيلە قىلىپ ئاندىن  
يازسىلىمۇ بولىدۇ.

— ئاپا! — دېدى شائىر ئورنىدىن تۇرۇپ كەسكىن ئاھاڭدا:



مەن زېرىككەندە قەلەم ئەڭ ياخشى بىر سازىم مېنىڭ،  
ئېيتىڭىزچۇ ئۇشبۇ تۇرمۇش تەڭ ئەمەسمۇ خان بىلەن؟

— ۋاي خۇدايمەي تېخى شۇنداق گەپمۇ بارمۇ، ئەمەسە  
ئۆزلىرىگە خانلارچە تۇرمۇش نېسىپ بولغاي! — دېدى ئانا كۈ-  
لۈپ تۇرۇپ.  
— توختىسىلا ئايىغى بار، — شائىر شېئىرنىڭ كېيىنىكى  
مىسرالىرىنى ئوقۇدى:

كۈن - تۈنى ھەم ئۇيقۇ يوق ۋىجدان ئازابى، يەنىچۇ،  
ئەلنى ئويغاتماق تىلەك ھەر تاڭدا بىر چۇقان بىلەن.

ئانا بۇ شېئىرنى ئاڭلاپ بىر ئاز كۈلگەندىن كېيىن توخ-  
تاپ چىرايىغا جىددىي تۈس ئالدى ۋە ئاگاھلاندىرۇش ئاھاڭىدا:  
— سىلىنىڭ بۇ ئىشلىرىغا ئاتىلىرى تازا رازى ئەمەس  
جۇمۇ، — دېدى ئوغلىغا چاي سۇنۇپ.  
— ئاتامنىڭ تازا رازى ئەمەسلىكىنى بىلىپ تۇرۇۋاتىمەن، —  
دېدى شائىر مېنى تەددارلىق بىلەن چايىنى ئېلىپ.  
— بىلگەندىكىن ئازراق بولسىمۇ ئاڭلاپ قويسىلا!  
— ئاتا - ئانىنىڭ سۆزىنى ئاڭلاش بىز بالا بولغۇچىلارنىڭ  
پەرزى، ئەلۋەتتە ئاڭلايمىز.  
— ئوبدان بالام ئاڭلىسىلا! — دېدى ئانا خىتاب تەلەپپۇز-  
دا، — ئاتىلىرىنىڭ خىيالى ئانچە يامان خىيال ئەمەس. ئۇنىڭ  
مەقسىتى سىلىنى كۆزىمىزنىڭ تىرىكىدە بىرەر ئىشنىڭ بېشىنى  
تۇتۇۋالسۇن دەيدۇ.

— ئاتامنىڭ خىيالىچە مەن قايسى ئىشنى قىلىسام ياخشى  
بولار؟ — دېدى شائىر ئانىسىغا سەئال نەزەرى بىلەن قاراپ.  
— ئاتىلىرى سىلىنى يايەلدا خەتچى ياكى تۇڭچى بولۇش

نى خالىمىسا، دۇكان ئېچىپ سودىگەرچىلىك قىلىسىمۇ بولاتتى، دەيدۇ.

— سودىگەرچىلىك؟

— ھە، سودىگەرچىلىك.

— مەن ئۇ ئىشنى قانداق قىلىشىمىم؟

— نېمىشقا؟ ھەممە ئادەم ئەپلەشتۈرۈپ قىلىۋاتىدۇ.

— ھەممە ئادەم قانداق قىلىۋاتقان ئىشنى بەلكى مەن قىلىۋاتقانمۇ؟

— تۇرالماستىكىم مۇمكىن، چۈنكى مەن ئۇ ئىشنىڭ ئەھلى ئەمەس-دە!

— مانا قىزدى، — دېدى ئانا بىر ئاز چۆچۈگەندەك قىلىپ،

كېيىن يەنە كۈلدى، — بۇ قانداق گەپ؟

— جېنىم ئانا، — دېدى شائىر كەسكىن ۋە ئەستايىدىل

لىق بىلەن، — سودىگەرچىلىك دېگەنگە ئايەنچى چاققان، ئاغزى ئىنتايىن

ئادەم بولۇشى كېرەك. ئۇنداق بولمىغاندا پايدا تاپالمايدۇ. ئۇ-

نىڭ ئۈستىگە يالغانچىلىقمۇ ئارىلىشىپ كېلىشى كېرەك، مەسىلەن،

بىر سەرگە ئالغان مالنى ئېتىپ قىلىپ بىر سەر ئىككى مەس-

قالغا، ئېتىپ قىلىپ بىر يېرىم سەرگە ئالدىم دەپ يالغان

ئېيتىپ سېتىشىم كېرەك. دېمەك سودىگەرچىلىكتە قاراپ تۇرۇپ

يالغان سۆزلەشكە، زۆرۈر تېپىلغاندا ئوغرى قەسەمدىن بىرنەچچە

چىنى ئېيتىشقا توغرا كېلىدۇ. شۇنىڭ ئۈچۈن بۇنداق ئىشنى قىل-

لالمايمەن دەيمەن - دە!

ئوغلىنىڭ سۆزلىرىگە كۈلۈپ تېلىقىپ قالغان ئانا بىر ئاز-

دىن كېيىن كۈلكىسىنى توختىتىپ:

— ئۇنداق بولسا، قايسى ئىشنى خالايدىنلا؟ — دېدى.

— ئاتا ماڭا تۆت ئاتلىق بىر ھارۋا قۇرۇپ بەرسە، ھارۋا

كەشلىك قىلاي دەيمەن، بۇنىڭغا قانداق دەيلا؟

— ماۋۇ گەپنىڭ قىزىقلىقىنى كۆرۈڭ! — ئانا ئىسسىق

ئارىلاش كۈلدى، — ئۆزلىرى ھارۋا ھەيدىسىلە قانداق؟ ئات

لىرىنى ئابدۇراخمان مەخسۇم دېسە يۇرتنىڭ ئاغزىغا بىر كېلىدۇ،

شۇنداق تۇرۇقلۇق ئۆزلىرى ھارۋىنى كەشلىك قىلىپلا، خەلقى ئالەم

نېمىدەپ قالار؟

— سودىگەرچىلىك قىلىشقا قارىغاندا ھارۋىدىكى شەكىل قىلىش ھالال ئىش. مېنىڭچە ھالال كەسىپ قىلىش ھېچقانداق ئار - نومۇسقا سەۋەب بولمىسا كېرەك.

— ئۇنداق گەپلەرنى قويسىلا، — دېدى نىيازخېنىم ئوغلىنى سىلىكىشىلەپ، — بىز تېخى ئۆلمەيدۇق. كۆزىمىز ئوچۇقلا بولىدىكەن، ئۆزلىرىنى ئۇنداق ئىشلارغا ھەرگىز سالمايمىز.

— ياق ئانا، مەن خۇش بولاي، ئۆزلىرى ئاتامنى كۆندۈرۈپ بەرسىلە، — دېدى شائىر ئىلىنىمەس تەرىقىسىدە يالۋۇرۇپ، — ئاتام ماڭا تۆت ئاتلىق تۆمۈر ھارۋا قۇرۇپ بەرسۇن، ھارۋىغا قوڭغۇراق ئاساي، ئاتلارنىڭ يايلىرىغا قىزىل - يېشىل جۇلا پۆپۈك تاقاپ شۇنداق چىرايلىق قىلىۋېتىكى، ھەممە ئاتا - دەم ھەيران قالسۇن! ئۆزلىرىچۇ ماڭا ماۋۇ لوڭقىنى، — شائىر تەكچىدە تۇرغان گۈل لوڭقىسىنى كۆرسىتىپ داۋام قىلدى، — بەر - سىلە، ئۇنى ھارۋىغا ياغ كوزا قىلاي. ئۇ چاغدا خەلق كۆرۈپ تېخىمۇ ھەيران قالسۇن!...

— خۇدايا توۋا دېسىلە، مۇنداق گەپلەرنى ئىككىنچى ئاغزىلىرىغا ئالغۇچى بولمىسىلا! — نىيازخېنىم نارازى بولغان تەرىزدە ئاللىبىپ قويۇپ داۋام قىلدى، — گۈل چىلايدىغان لوڭقىنى ھارۋىغا ياغ كوزا قىلىسىلا توغرا كېلەمدۇ؟ يەنە كېلىپ بۇ لوڭقىغا نەدىن كەلگەن لوڭقىغا، بىلەملا؟ بۇنى ئاتىلىرى ئاق پاشا ① يىقىلماس ۋاقىتتا شەمەيگە بېرىپ ئاتايىمىن ئەكەلگەن، جېنىدىن ئەزىز كۆرىدىغان لوڭقىغا. ھازىر مۇنداق چىرايلىق لوڭقىلارنى تاپقىلى بولمايدۇ. ئاق پاشا زامانىسىدا ياسىلىپ قالغىنى بولمىسا، ھازىر ياسىيالمايدۇ، دەيدۇ.

— ئانا، ئانا، ئۆزلىرىمۇ بۇ لوڭقىنى ياخشى كۆرەملا؟ — دېدى شائىر بالىلارچە قىلىقلىنىپ.

① ئاق پاشا — چار پادىشاھى دېمەكچى.

— ئاتىلىرى شەمەيدىن ئاتايىن ئەكەلگەنچە بولغاندىكىن،  
ئەلۋەتتە ياخشى كۆرىمەن.

— ئانا، ئانا، لوڭقىنى ياخشى كۆرەملا ياكى مېنىمۇ؟  
— نېمە دەيدۇ بۇ بالا! ئەلۋەتتە سىلنى ياخشى كۆرىمەن،  
بالا دېگەن بالا، لوڭقا دېگەن لوڭقا - دە!  
— ئاتامچۇ؟

— ئاتىلىرىمۇ سىلنى ياخشى كۆرىدۇ.  
— ئۇنداق بولسا، بۇ ئىش ئايدىنلاشتى، — دېدى شائىر  
گويا مۇرەككەپ - چىگىش مەسىلىنى يەشكەندەك ئېچىلىپ - كۆ-  
لۈپ، — لوڭقىنى ھارۋىغا ياغ كوزا قىلسام توغرا كەلمىگەن  
يەردە، لوڭقىدىن ئارتۇق كۆرىدىغان بالىلىرىنى تۇڭچى ياكى  
سودىگەر قىلىسلا توغرا كېلەمدۇ؟!

— توۋا، توۋا! — دېدى نىيازخېنىم ھەيران بولغان ھال  
دا كۈلكىسىگە زو قىلىپ، — نېمە دەيدىغاندۇر دەپتىمەن، مەق-  
سەت شۇمدى!

— جېنىم ئانا، سىلگە ئوچۇق ئېيتسام، ئاتامنىڭ مېنى  
تۇڭچى بولسۇن ياكى دۇكان ئېچىپ سودىگەرچىلىك قىلسۇن دې-  
گىنى بىلەن مېنىڭ گۈل چىلايدىغان لوڭقىنى ھارۋىغا ياغ كوزا  
قىلىمەن دېگىنىم ماھىيەتتە ئوخشاش گەپ، — دېدى شائىر چى-  
رايىغا جىددىي ۋە ئەستايىدىل تۈس بېرىپ.

— بولدى بالام بولدى، ئەگەر قىلىۋاتقان ئىشلىرى دۇكان  
ئېچىشتىن مۇھىم بولىدىغان بولسا، مەيلى قىلىۋەرسىلە! — دېدى  
ئانا ئۆز بالىسىنىڭ مەقسىتىنى چۈشىنىپ.

— ئاتامنىڭ مەقسىتىچە، مەنمۇ بىر مەخسۇم بولسام ياكى  
يامۇلدا تۇڭچى بولسام، بولمىغاندا، سودىگەرچىلىك قىلسام كۆ-  
گۈلدىكىدەك ئىش قىلغان بولاتتىم. ئەمما مەن بۇ ئىشلارنىڭ ھېچ  
قايسىسىغا قىزىقمايمەن، مەن مەكتەپ ئېچىپ مەرىپەت بىلەن  
خەلقنى ئويغىتىشقا قىزىقىمەن. بۇ مېنىڭ بىردىنبىر مەقسىتىم، تەۋ-

رەنمەس ئىرادەم؛ بۇنداق قىلىشىم تېگى - تەكتى بىلەن ئېسىتقاندا  
يەنە شۇ ئاتامنىڭ سۆزىنى ئاڭلىغانلىقىم بولىدۇ. مېنىڭ ئۆزۈم  
رىدىن تىلەيدىغىنىم، ئاتامغا ئېيتىپ قىلىۋاتقان ئىشنى ماقۇللاي-  
دىغان قىلىپ بەرسەنلە...!

شۇ گەپنىڭ ئۈستىگە تاشقىرىدىن شائىرنىڭ ئاتىسى ئابدۇ-  
راخمان مەخسۇم كىرىپ كەلدى. ئۇ جۈمەدىن يانغانىدى.  
ئۇچىسىغا ناۋات رەڭ شايىدىن يەكتەك كىيىپ، بېشىغا ئاق  
سەللە ئۇرىغان، دائىم چاچ - ساقاللىرىنى قىردۇرۇپ پاكىز، سۆ-  
لەتلىك يۈرىدىغان ئابدۇراخمان مەخسۇم سالىماق قەدەم تاشلاپ  
دالانغا چىقىپ ئۇلارنىڭ سۆزى ئۈستىدىن چۈشتى:  
— ئىككىڭلار نېمىدەپ مۇڭدىشىۋاتىسىلەر؟ — دېدى ئۇ  
ئاچچىق ئەمما يېقىملىق قاراپ.

— بالىنىڭ يازغانلىرىغا قاراپ ئولتۇردۇم، — دېدى نىياز-  
خېنىم ئاغزىغا كەلگەن گەپنى ياندۇرمايلا.

— ئۇنىڭ نېمىسىگە قارايدىلا، بۇنىڭ قىلىۋاتقان ئىشى  
مۇبالىغىچىلىك. شائىر دېگەن يالغانچى كېلىدۇ. كىچىككىنە شىۋاق-  
نى كۆرسە، باغۇ بوستان، جەننەت ئۇل مەنئە دەپ ماختاپ ئاغزىدا  
كۆپۈك قاينايدۇ. كۆزدىن ئاققان بىر تامچە ياشنى كۆرسە، دەريا-  
دەريا ياش ئاقتى دەيدۇ. ھەممىسىلا مۇبالىغە. بىرىنى ماختىغۇ-  
سى كەلسە ئاسمانغا كۆتۈرۈپ ئەرشىئەلاغا ئاچسىقلايدۇ.  
يەرگە ئۇرغۇسى كەلسە، ۋەيلۇن دوزاخقا چۆكۈرۈۋېتەلەيدۇ. بۇلار-  
نىڭ يازغان بىر نېمىلىرى ساپلا مۇشۇنداق ئىش، — ئابدۇراخ-  
مان مەخسۇم بىر تىنىقتا نۇرغۇن سۆزلەپ نىيازخېنىمنى باشلاپ  
تۆۋەنگە چۈشۈپ كەتمەكچى بولغانىدى. شائىرنىڭ سۆزى ئۇنى  
توختىتىۋالدى.

— مېنى قەسىدىخانلىق قىلىۋاتىدۇ دەپ چۈشەنگەن بولساڭ  
شۇنداق دېيىشكە ھەقلىق! — دېدى شائىر ئۆزىگە ئىشەنگەن  
تەلەپپۇزدا.

— ئەمەسە سەن نېمە؟ سەنمۇ شائىرغۇ؟  
— كۆرمەي تۇرۇپ ھۆكۈم چىقىرىش قانداق بولار؟ ئاۋ-  
ۋال كۆرۈپ ئاندىن... — شائىر يېڭى يېزىلغان بىرقانچە  
نۇسخىلارنى ئۇزاتتى. ئابدۇراخمان مەخسۇم خۇش ياقىمىغان بىر كۆ-  
رۈنۈشتە قەغەز لەرنى قولغا ئېلىپ ئۆرە تۇرغان پېتى كۆز  
يۈگۈرتتى.

شېئىرىيەتتىن ئاز - تولا خەۋىرى بولغان مەخسۇم قولدىكى  
ئەشئارلاردىن گويا نۇقسان سەزمەكچى بولغاندەك قايتا - قايتا كۆز  
يۈگۈرتتەتتى، ئارىلاپ ئابىدۇخالىق ئۇيغۇرغىمۇ قاراپ قويايتتى.  
تۇرۇپلا ئۇنىڭ چىرايىدا بىر نەرسىدىن ھۇزۇرلانغاندەك ئالامەت  
لەر كۆرۈنگەندەك بولاتتى. بەزى قەغەز لەر ئۈستىدە خۇددى بالى-  
لارنىڭ «نۇر» ئويۇنچۇقى مۇز ئۈستىدە تىنغاندەك تىنىپ قالات-  
تى. گاھى قوشۇمىسى تۇرۇلسە، گاھى چۈشەنچە ھاسىل قىلغاندەك  
كۈلۈمسىرەيتتى.

— يازغانلىرىڭ يۇرت ئىچىدە بار ئىشلار ئىكەن... — دې-  
دى مەخسۇم سەل - پەل رازى بولغان ئاھاڭدا، — لېكىن بەزى  
قاپىيىلەرنىڭ ۋەزنى ئېغىر ياكى يېنىك بولۇش ۋەجىدىن، ئوقۇ-  
غاندا سوۋتۇققا (ئاھاڭغا) چۈشمىگەندەك قىلىدۇ، بۇنى تۈزىتىش  
كېرەك.

— شېئىرىيەتتە بەزى سۆزلەرنىڭ ۋەزنى ئېغىر ياكى يېنىك  
بولۇش ۋەجىدىن، ئوقۇغاندا سوۋتۇق تاپماي قېلىشى مۇمكىن.  
لېكىن قاپىيە - سوۋتۇقنى قوغلىشىپ مەزمۇنىنى ئاجىزلىتىش شېئىر-  
يەتتە گۆھەر يوقاتقان بىلەن باراۋەر، — دېدى شائىر چۈشەنچە  
بېرىپ.

— ئۇنداق تەرەپلىرىنى ئۆزۈڭ چۈشەنمىسەڭ... — دېدى  
مەخسۇم بىر ئاز ئويلىنىپ تۇرۇۋېلىپ، ئاندىن يەنە سۆزلىدى، —  
يازغانلىرىڭ ھەر ھالدا ئەمەلدە بار ئىشلار ئىكەن. لېكىن بۈگۈن  
لىرىڭنى كىم ئاڭلىماقچى! مىڭ ئېغىز كاپ - كاپتىن، بىر ئېغىز

چىپ - چاپ ياخشى ئەمەسمۇ!  
— ئەگەر خاس يەپ - ئىچىش ئۈچۈنلا ياشىغان بولسا، —  
دېدى شائىر ھازىر جاۋاب قىلىپ.  
مەخسۇم ئوغلىغا گۆلمۈيۈپ نارازى بولغاندەك قارىۋالغان  
دىن كېيىن يەنە سۆزلىدى:

— سېنىڭ يازغان 100 ۋاراق خېتىڭدىن، تۇڭچىنىڭ بىر  
ئېغىز سۆزىنى جان دەپ ئاڭلايدۇ.

— ئۇنداق ئاڭلاش رىيا. تۇڭچىنىڭ سۆزىنى قورقۇنۇچ ئىچىدە  
دە، يالغان - ياۋىنداق ئاڭلايدۇ. مېنىڭ يازغانلىرىمنى بولسا ھەقىقىي  
ئاڭلايدۇ. يىۋىرت چوڭ، جەمئىيەت كەڭ. مېنىڭ يازغانلىرىمنى  
ياقتۇرۇپ ئاڭلىمىغۇچىلار تېخىمۇ كۆپ. كىم بىلىدۇ بىر  
كىۈنلەرگە يەتكەندە ئاڭلايدىغانلار، بەلكى قىزغىن  
سۆيۈپ ئوقۇيدىغانلار بۇنىڭدىنمۇ كۆپىيىپ كېتىشى مۇمكىن. چوقۇم  
شۇنداق بولۇشىغا مەن قەتئىي ئىشىنىمەن!

شائىر بېشىنى كۆتۈرۈپ قەددىنى رۇسلاپ داۋام قىلاتتى:  
— تۇڭچىلىق، ئەمەلدارلىق ۋاقىتلىق نەرسە. خەنزۇچىدا «ئوتتۇز  
يىللىق يامۇل قالدى، ئەمەلدار قېنى ①؟! » دەيدىغان بىر تەم-  
سىل بار. دەرۋەقە يامۇللار ئۆز پېتى قالىدۇ. ئەمما ئامباللار، تۇڭ-  
چىلار قالمايدۇ. بەلكى زالىم ئەمەلدارلار، كۆيدۈرگۈچى تۇڭچى-  
لار ئاخىرقى ھېسابتا خەلقنىڭ لەنەت - نەپرىتى ئاستىدا ئىز - دې-  
رەكسىز يوق بولۇپ كېتىدۇ.

— سېنىڭچە بولغاندا قەغەزلىرىڭدىكى نەرسىلەر تۇتەيا ئىكەن-  
دە! — مەخسۇم ھومىيىپ قاراپ قويدى. ئەمما ئۇنىڭ كۆزلىرىدىن  
ئاچچىق ۋە غەزەپ ئالامەتلىرى كۆرۈنمەيتتى. بۇنى چۈشەنگەن  
شائىر ھېچقاسىتىن تۇغۇشلۇق جاۋاب بېرەتتى:

— بەلكى ئۇنىڭدىن ئېسىلراق!  
— پاه ... ئەتەڭگە! — دېدى مەخسۇم، شائىرنىڭ سۆزدە

①三十年的衙门在，官不在。

گە چۆچۈپ كەتكەندەك بولۇپ. ئۇ يەنە بىرنېمىلەرنى دېمەكچى بولۇپ تۇرغاندا، نىيازخېنىم ئۇنىڭ يېڭىدىن تارتىپ:

— يۈرسىلە ئاتىسى، بىز چىقىپ كېتەيلى، بۇ بالىمۇ ئۆز ئىشىنى قىلسۇن! — دېدى - دە، مەخسۇمنى باشلاپ چىقىپ كەتتى. ئۇلار دالاندىن چۈشۈپ پەلەمپەيدە كېتىۋاتقاندا، مەخسۇم نىڭ ئاۋازىنى سەل پەسەيتىپ دېگەن سۆزلىرى ئاڭلىناتتى:

— ئوغۇلۇڭ خېلى ياخشى بىر نېمىلەرنى يېزىپتۇ، ئوبدان راق بېقىڭلار!

— ئەلۋەتتە ياخشى، شۇنداقراق دەپ تۇرسىلا!  
شۇنىڭدىن كېيىنكى گەپلەر ئاڭلانمىدى.

## 2

ئەتىسى بامداتتىن يانغان شائىر توپتوغرا دالان ئۆيىگە چىقتى - دە، ئادەت بويىچە كېچە يېزىلغان قول يازمىلارنى بىر - بىرلەپ كۆزدىن كەچۈرۈشكە باشلىدى. ئۇ ھەر بىر كوپىيىنى ئېرىنمەسنىن قايتا - قايتا پىششىقلاپ كۆرۈپ چىقاتتى.

ئايىمخان ناشىلىق چاي كۆتۈرۈپ چىقىپ كەلدى. شائىر ئۇنىڭ قولىدىكى چاينى كۆرۈپ ھەيران بولدى. مۇنداق بولۇشى سەۋەبىسىز ئەمەس ئىدى. چۈنكى ئەتىگەنلىك چاي، چۈشلۈك غىزالارنىڭ ھەممىسى باراڭ ئاستىدا ئاتا - بالا، جەل - جەمەت جەم بولۇپ بىرلىكتە ئىچىلەتتى. ئەجاپا بۈگۈنكى ئەتىگەنلىك ناشىنىڭ دالان ئۆيىگە چىققانلىقى ئەلۋەتتە ئۇنى ھەيران قال دۇرغانىدى. شائىر بۇ ئۆزگىرىشنىڭ سىرىنى بىلىش ئارزۇسىدا ئايىمخانغا قانداق دەپ ئۇنىڭ شەھلا كۆزىدىن جاۋاب تېپىشقا ئىنتىزار بولغانىدى. بىراق ئايىمخان ئىلتىپات قىلمىدى. تاكى يېقىنلاپ كېلىپ پەتنۇسنى شائىرنىڭ جوزىسىغا قويغاندىن كېيىنلا تەبەسسۇم ئارىلاش يالت ئېتىپ قاراپ لەپشىرىن كۈلۈم



سىرىدى. بۇ ئارىلىقتا قىسقا ئەمما كۈچلۈك ئىنتىزارلىق ئىچىدە قالغان شائىرنىڭ، ئايىمخاننىڭ سېھىرلىك كۆزىنى ئۇچرىتىش بىلەن ھاسىل بولغان يالقۇندا بەدەنلىرى لەرزان تىترىگەندەك بولدى.

چىنە چەينەكتە كۆڭۈل قويۇپ دەملەنگەن قارا چاينىڭ ھىدى، تونۇردىن يېڭى سويۇلغان ئىسسىق شىرمان ناننىڭ مەزى-لىك پۇرىقى دىماغلارنى غىدىقلاپ، شۇ مىنۇتتىكى ئوتلۇق ئۇچ-رىشىشنىڭ خۇش بۇي مەنزىرىسىنى ئەكس ئەتتۈرسە، چىنە-تەخسىدە پاكىز چايقالغان، ھېقىقەتەك ساپسىرىق پىشقان بىر ساپاق ئۈزۈم، بۇ خۇش بۇي مەنزىرىنىڭ گۇۋاھچىسى سۈپىتىدە مەرۋايىتتەك پارقىراپ تۇراتتى. شائىر ئۆز ۋۇجۇدىنى تىت-رىتىۋاتقان خۇشاللىق ھېسسىياتلارغا چۆمۈلگەن ھالدا پەتنۇستىكى مەئىشەتلەرگە يېقىملىق نەزەر تاشلاپ ھەيران بولغان قىياپەتتە:

— بۈگۈن ئىش باشقىچىمۇ؟! — دېدى.

— ھ، بۈگۈندىن باشلاپ ئۆزلىرىنى ئالاھىدە كۈتىدىغان بولدۇق، — دېدى ئايىمخان قوڭغۇراقتەك جاراڭلاپ.

— كاتتا گەپقۇ!

— ئاتام شۇنداق ئورۇنلاشتۇردى. چۈشتىمۇ - كەچتىمۇ ئايرىم غىزا ئېتىپ بېرىدىغان بولدۇق.

— ئۇنىڭدا بولامدەكەن؟

— خۇدايىم بەرسە پەيغەمبىرىم غىڭ قىلماپتۇ دېگەندەك، ئاتام شۇنداق ئورۇنلاشتۇرۇۋېدى، باشقىلىرىمىز غىڭ قىلالىمىدۇق. ئۆزلىرىمۇ... — ئايىمخان كۈلكىگە زورلاپ سۆزىنىڭ ئاخىرىنى يوقىتىۋەتتى. ئەمما مەزمۇنى چۈشىنىشلىك ئىدى.

— ھە... مەنمۇ غىڭ قىلماسلىقىم لازىمكەن - دە! بولىدۇ، بىراق... — دېدى شائىر ئۇنىڭغا تىكىلىپ قاراپ.

— بىراق دېيىشنىڭ ھاجىتى يوق، بۇ ئىش ئاتام بىلەن ئانا مىنىڭ قوشۇلۇشىدىن ھاسىل بولغان. قالغانلىرىمىز بويسۇنسا قىلا بولىدۇ.

چاقناقتەك سۆزلەۋاتقان ئايىمخان چېۋەرلىك بىلەن چاي قۇيۇپ شائىرغا سۇندى. شائىر بولسا ئۇنىڭ كۆزىگە توپىلاستىن قارايتتى.

ئايىمخان بۇدۇرۇققىنا، ئاق پىشماق، يۇمىلاق يۈز، قارا چاچ، كەكلىك قاش، بادام قاپاق، قارا كۆز، ئوق كىرىپىك، زىلىۋا بوي، پاقلان ئەت، پىچىمى كېلىشكەن ئايال ئىدى. ئۇنىڭ كۆز-لىرىدىن چېچەنلىك - زېرەكلىك نۇرلىرى چاقناپ تۇراتتى. شائىر ئايىمخان بىلەن توي قىلىپ بىر ئۆيدە ئۆتكەنگە گەرچە بىرقانچە يىللار بولغان بولسىمۇ، لېكىن ھەر قېتىم ئۇچراشقاندا خۇددى نىكاھ ئاخشىمى ئۇچراشقاندىكىدەك بولاتتى.

مۇنداق بولۇشنىڭ مۇئەييەن ئاساسى بار ئىدى ...

... توي مەرىكىسى ئىدى. ئۆگزىدە ناغرا چېلىنىۋا-تاتتى. چاققانغىنا سەينادىكى ئۈجمە سايىسىدە قۇرۇلغان سورۇندا ئوغۇل - قىزلار شوخ ئۇسسۇل ئوينىشىۋاتاتتى. شائىر بىر چەتكە قوبۇلغان كاردۇت ئۈستىدە ئولتۇرۇپ ئۇسسۇل ئوينىغۇچىلارغا قاراپ تاماشا كۆرمەكتە. سەينانىڭ تۆرىدىكى ئىشىكتە راسا بويىغا يەتكەن تۆت قىز غۇزمە كىشىپ تاماشا كۆرمەكتە ئىدى. چاچلىرى ئۇششاق ئۆرۈلگەن، باشتىن - ئاياغ شايى - ئەتلەس-لەر بىلەن ئورالغان، گويا بۈگۈنكى تويىنىڭ زىنىتى سۈپىتىدە مەرىكىگە كەلگەن بۇ قىزلارنىڭ غۇزمە كىلىشىپ تۇرۇشلىرى ھەممە كىشىنىڭ دىققىتىنى ئۆزىگە تارتىپ تۇراتتى. بۇ قىزلارنىڭ ھۆسن-جامالى بىر - بىرىدىن قىپلىشىۋاتىتى. ئەگەر ئۇلارنىڭ جامالى ئاسماندا چەۋلان قىلىۋاتقان 15 كۈنلۈك تولۇن ئاي دەپ قىياس قىلىنسا، ئۇ چاغدا ھەرقانداق كىشى بۇ-گۈن ئاسماندا تۆت ئاي چىققانىمۇ - نېمە؟ دەپ ئويلاپ قالاتتى. قىز-غىن ھەۋەسكار يىگىتكە بۇ قىزلاردىن بىرنى تاللاش ۋەزىپە قىلىنسا، ئۇ يىگىت قىزلاردىن قايسىنى ئېلىپ، قايسىنى قالدۇرۇشنى بىلەلمەي ھودۇقۇپ قېلىشى چوقۇم ئىدى. دەرۋەقە ئۇ قىزلارنىڭ

مەرىكىگە كېلىشى، غۇزمەكلەشىپ تۇرۇشلىرى تولۇن ئايدەك كۆرۈ-  
نۈشلىرىنىڭ ھەممىسى شۇ قەدەر شائىرانە ئىدىكى، نەزەر سال-  
غان ھەرقانداق كىشى ئۇلارغا ئىختىيارسىز ئەسىر چۈشۈپ شې-  
رىن ھېسسىياتلارغا غەرق بولاتتى. ئابدۇخالىق ئۇيغۇرمۇ، بۇ  
شائىرانە كۆرۈنۈشتىن مۇستەسنا ئەمەس ئىدى؛

بىرىنچى قىزنىڭ كۆزى تولمۇ ئىتتىك ئىدى، گويا كۆز  
چاننىدا ئەينەك ساقا ئوينىتىۋاتقاندا كۆزىگە ئىلىنغان ھەر-  
قانداق نەرسىگە كۆز ئوينىتاتتى. ھەرقانداق كىشىنى ئۆز كۆ-  
زى بىلەن ئوينىتىپ سېھىر قىلىۋاتىدىغاندا شوخلۇق قىلاتتى.  
ئۇنىڭ مۇنداق ھەددىدىن زىيادە كۆز ئوينىتىشلىرىغا ئاسان  
سېھىرلىنىپ قالدىغانلار ئۇنىڭ شوخ ئويناقى كۆزلىرىگە شەيدا  
بولۇپ قېلىشى مۇمكىن ئىدى، لېكىن سىنچى يىگىتلەر ئۇ قىزنى  
زىيادە شوخ - شەپشەك قىز ئىكەن دېگەن خۇلاسىگە كېلەتتى.  
ئىككىنچى قىز زىيادە كۈلگەك ئىدى، كۈلۈشكە تېگىشلىك  
بولمىغان ئىشلارغىمۇ كۈلىدىغان، كىشىلەرنىڭ ئالدىدىن قاراپمۇ،  
كەينىدىن قاراپمۇ كۈلىدىغان، ئۈجمە يوپۇرمىقى شىلدىرلاپ كەت-  
سىمۇ، بىراۋنىڭ قولىدىن چۆمۈچ چۈشۈپ كەتسىمۇ كۈلىدىغان،  
تولا كۈلگەنلىكىگە ئۆزىچە خىجالەت بولغاندا ئىككى قولى بى-  
لەن تۇمشۇقىنى ئېتىۋېلىپ باشقا قىزلارنىڭ دالدىسىغا يوشۇرۇنى-  
ۋېلىپمۇ كۈلىدىغان، قىسقىسى بىردەمۇ ئاغزى يۇمۇلمايدىغان  
قىز ئىدى. ئۇنىڭ كۈلگەن چاغدا سېھىرلىك كۆرۈنىدىغان سەددىپ  
چىشلىرىنىڭ جۇلاسىغا قاراپ بەزىلەر ھەۋەس باغلىسىمۇ، سىنچى  
يىگىتلەر ئۇ قىزغا شەينىنى غالىب كۈلگەك قىز ئىكەن دەپ  
ئات قوياتتى.

ئۈچىنچى قىزنىڭ كۈلكىسىمۇ، دومىيىدىغان خۇيمۇ بىللە  
ئىدى. كۆزىگە ئىلىنغان نەرسىلەرنى مەسخىرە قىلغاندا ئوڭايلا  
كۈلەتتى. شۇ چاغدا بىرى قاراپ قويسا ياكى كىچىككىنە غەيرىي  
ھەرىكەت قىلىپ قويسا شۇ ئانلا دومىيىپ تۇمشۇقلىرىنى پۇرۇپ

خۇي قىلاتتى. راسا خۇي قىلىۋاتقاندا بىرى كېلىپ ئۇنىڭغا ئازراق گەپ قىلىپ قويسا، شۇئانلا ئوڭلىنىپ ئاۋۋالقىدىنمۇ زىيادە ئېچىلىپ كېتەتتى. بۇ قىزنىڭ كۈلكىسى بىلەن خۇي بەزى كىشىلەرنى قىزىقتۇرۇشى مۇمكىن. سىنچى يىگىتلەر ئۇ قىزنىڭ ھەرىكەتلىرىگە قاراپ تولمۇ يېنىك - تەنتەك، خۇددى قەلەي مەشكە ئوخشاش بىر دەم قىمىزىپ، بىر دەم سوۋۇيدىغان، ھەجەزى تۇراقسىز ئىكەن، دەپ باھا بېرەتتى.

تۆتىنچى قىز، يۇقىرىقى ئۈچ قىزدا كۆرۈلگەن خۇسۇسىيەتلەردىن خالىي ئىدى. ھەرىكە جەرياندا ئۇ قىزنىڭ بىرەر كىشىگە تىكىلىپ قارىغانلىقى، ھىجىيىپ كۈلگەنلىكى ياكى دومىيىپ خۇيلىغانلىقى كۆرۈنمەيتتى. ئۇ قىز پۈتۈن دىققىتى بىلەن ئۆز سۆزلىرىنىڭ جەۋلان قىلغان ماھارەتلىرىنى تاماشا قىلاتتى. چىرايىدا كۆرۈنگەن ئۆزگىرىشلەرگە قارىغاندا، ئۇ قىزنىڭ ئۇسسۇل سەنئىتىدىن قاتتىق ئەسىرلىنىۋاتقانلىقى، ماھارەتلەردىن ھايال-جانلىنىۋاتقانلىقى كۆرۈنۈپ تۇراتتى. ئۇنىڭ تۇرقىدىن ئېغىر-بېسىق، يۈزى تۆۋەن، نوھۇسچان، زېرەك، سۈپەتلىك قىز ئىكەن دەيدىغان چۈشەنچە تۆكۈلۈپ تۇراتتى.

ناغرا چېلىنىپ بىرەر سائەت داۋام قىلغان مەزگىلدە بىرىنچى قىز ياش شائىرغا كەم دېگەندە 50 قېتىمچە قاراپ ھون چاق كۆزلىرىنى ئوينىتىپ بىزار قىلغان بولسا، ئىككىنچى قىز تولا كۈلۈپ زېرىكتۈرگەنىدى. ئۈچىنچى قىز 25 قېتىم كۈلۈپ 25 قېتىم دومىيىپ ئانچە ياخشى تەسىر قالدۇرمىغان بولسا، تۆتىنچى قىز پۈتۈن مەزگىل جەريانىدا شائىرغا بىر قېتىمدۇ ئىلتىپات نەزەر قىلماستىن، باشتىن - ئاياغ ئىخلاس بىلەن تاماشا كۆرۈپ، شائىردا قانداقتۇر سېھىرلىك قىزىقىش تۇيغۇسى پەيدا قىلغانىدى: «نېمەدېگەن تىلىمات قىز - بۇ!» شائىرغا بۇ قىز قانداقتۇر مۆجىزە ۋە خىسلەتلەر بىلەن تولغان سېھىرلىك تىلىماتتەك كۆرۈنۈشكە باشلىدى. دۇنيادا تىلىماتنى ئېچىش،

سىرلارنى كەشىپ قىلىشتەك قىزىقارلىق ۋە كۆڭۈللۈك ئىش بو-  
لامدۇ! شائىر ئۇ قىزنىڭ كۆزىنى ئۇچرىتىشقا تىرىشىپ كۆردى،  
لېكىن مۇمكىن بولمىدى. قىز زادىلا قارىمايتتى. شائىر بۇنىڭ  
بىلەن توختاپ قالاتتىمۇ؟ بۇ مۇمكىن ئەمەس. قۇلۇپنىڭ مۇش-  
كۈلىنى ئېچىش، بوغجۇما ئىچىدە چىڭ ساقلانغان نەرسىنى ئې-  
لىشقا ھەسرەت بولۇش يىگىتلەردە بولىدىغان ئورتاق خۇسۇسى-  
يەت. شۇڭا شائىر بۇ تىلىسمات قىزنى قولغا كەلتۈرۈپ ئۇنىڭ  
دىكى مۆجىزە - سىرلارنى بىلىش قارارىغا كەلگەنىدى.

شۇ كۈندىن باشلاپ شائىرغا تىلىسمات قىزنىڭ ئوتى  
ياھرىغانىدى. بۇ ئوت ئۇنى خېلى بىر مەزگىلگىچە بىئارام  
قىلدى، كېچىلىرى ئوتقا چۈشكەن قىلدەك تىلغاندۇردى. ئۇ،  
زەرگەرنىڭ تۇلۇمىدەك ئۇزۇن - ئۇزۇن ئاھ ئۇراتتى ...

لېكىن نىيازخېنىم زېرەك ئايال بولغانلىقتىن، ئوغلىنىڭ  
يۈرىكىنى چۈشىنىپ ئۇنىڭ داۋاسىنى ئانچە كېچىكتۈرمەيلا ھەل  
قىلىپ كېسەلنى ساقايتقاندى ... بۈگۈن ئۇنىڭ پىيالىسىگە  
چاي قۇيۇپ بېرىۋاتقان مەھبۇبى ئايىمخان دەل شۇ شائىرنى  
ئۆرتەندۈرگەن تىلىسمات قىزنىڭ بۇزى ئىدى. شۇ كۈنلەرگىچە  
ئۇنىڭ مۆجىزىلىرىنى ئىنتايىن كۈچلۈك ھەۋەس بىلەن ئۆگىنى-  
ۋاتقان شائىر بۇ مەھبۇبىغا قانداقمۇ تويىسۇن! ...

شائىر ناشتىلىق بىر بۇردا ناننى يەپ تۈگىتىش ئارزىلىق  
دا تىلىسمات قىز ئايىمخاننى پاشتا قانداق ئۇچراتقاندىن  
تارتىپ، توي قىلىپ بىر ئۆيدە ئۆتۈۋاتقان كۆڭۈللۈك كۈنلىرىد-  
ىگىچە بولغان چەريانى بىر قۇر ئەسلەپ چىققانىدى.

شائىرنىڭ ئەتىگەنلىك ناشتىدا كۆڭۈللۈك، ئازادە ئولتۇ-  
رۇپ ئايىمخاننىڭ قولىدىن چاي ئېلىپ، ئۇنىڭ كۆز قاراشلىرىد-  
ىن ھۇزۇرلىنىپ ناشتا قىلىۋاتقانلىقىنىڭ سىرلىق سەۋەبلىرى  
دەل مۇشۇ يەردە ئىدى.

— ئۇنداق بولسا، مۇندىن كېيىن ئۆز قولىڭنى بىلەن

دەملەنگەن چايلارنى ئىچىپ، ئۆزلىرى ئىتەكەن تائاملارنى يەپ  
ھۇزۇر قىلغۇدەكمەن، — دېدى شائىر تەسىرلىك كۈلۈمسىرەپ.  
— ئەلۋەتتە شۇنداق بولىدۇ، — دېدى ئايىمىخان لەرزىان  
كۈلۈپ.

— بۇ قىلغانلىرىنى قانداقمۇ تۆلەپ كېتەرمەن؟ — دېدى  
شائىر مەننەتدارلىق بىلەن.

— مېنى ئوقۇتۇپ ساۋاتلىق قىلىپ قويسىلا كىۋاپايە، —  
دېدى ئايىمىخان تەلەپكارلىق ئاھاڭدا.

— ئۇ ئانچە قىيىن ئىش ئەمەس! — تەلەپكارنىڭ كۆڭ  
لىنى تىنىدۇرغان شائىر، ۋەدىنىڭ يالغان ئەمەسلىكىگە ئىشەندۈرۈپ  
دىغان قانداقتۇر بىر خىل قاراش بىلەن كۈلۈمسىرەپ قويدى.

## ئىككىنچى باب

### 1

ئاۋغۇست ئايلىرى، تۇرپان ئويمانلىقىنىڭ بۇلۇتسىز تىنىق كۆكىدە جەۋلان قىلىۋاتقان پارلاق كۈن، بۇ ۋادىغا چەكسىز مېھرى بىلەن نۇر سەپمەكتە ئىدى. گويا ئەگلەكتىن ئىۋتەن ئىناق ئۈندەك ئۆكۈلۈپ تۇرغان كۈن نۇرى بىر ۋادىنى نۇر دېڭىزىغا ئايلاندۇرغانىدى.

— مۇشۇ يەردە ئىكەن-دە!

جامە تېمىدىكى قوزۇققا باغلاقلىق تۇرغان كۈل رەڭ ئاتنى كۆرگەن ئىككى ئاتلىق كىشى تەڭلا سۆزلەپ ئاتتىن چۈشتى - دە، ئاتلىرىنى پۇختىلاپ باغلىغاندىن كېيىن، مۇنار ئىچىدىكى ئايلانما پەلەمپەي ئارقىلىق يۇقىرى ئۆرلىدى. بۇ چاغدا شائىر مۇنار ئۈستىدە چەكسىز مۇھەببىتى بىلەن يىراقلارغا نەزەر سېلىۋاتاتتى.

« ئەي نۇرلۇق دىيار، شانلىق ئانا تۇرپان، سېنىڭ ئۇ-لۇغلۇقۇڭ، پۈتۈن خاسىيەتلىرىڭ ساڭا قۇيۇلۇپ تۇرغان ئەنە شۇ ئالتۇن نۇردا! ... — ئۆز ئانا يۇرتى تۇرپانغا بەلكى قۇياشتىن ئارتۇق مۇھەببەت باغلىغان شائىر ھايىساچىنىنى بېسىۋالماي سۆزلەۋاتاتتى، — ئەي نۇرلۇق دىيار، ئەي ئۇلۇغ تۇرپان، ئۇ-»

زۇن تارىخ - قامۇسلاردا زىكرى قىلىنغان مەدەنىيەتنىڭ ئانا بۇ-  
شۇكى، قەدىناس نۇرپان! سەن تارىختا راسا گۈللىنىپ ئىنسانىيەت  
مەدەنىيىتىگە تۆھپىلەر قوشقان ئالتۇن دەۋرلەرنى ئۆز بې-  
شىڭدىن كەچۈرگەن ئەمەسمۇ؟! ئىدىقۇت، يارغول، قاراخوجا،  
ئاستانە، ئاللىقانداق غايىب شەھەرلەر، ئۇۋا - تۇرلار ... سې-  
نىڭ تارىخىي ئالتۇن دەۋرلىرىڭنىڭ جانلىق شاھىدى ئەمەسمۇ؟!  
ئەنە يالقۇنتاغ، بېزەكلىك مىڭئۆيلىرى تارىخىي ئالتۇن دەۋرلى-  
رىڭنىڭ سىمۋولى ئەمەسمۇ؟! ...

... ئېخ تارىخ ... گۈللەنگەن ئالتۇن دەۋرلەر ... بالا-  
قازا، ئاپەتلەر يامرىغان قارا ئەسىرلەر ... نى - نى دەر-  
يالارنى قۇرۇتۇپ قۇرۇق ئېقىنغا، قاقاس چۆللەرگە ئايلىاندۇر-  
غان ئاپەتلىك يىللار ... مانا بۇ مۇنار ئالدىدىكى ئېقىندا ئۆر-  
كەشلەپ ئاتقان غايەت ئۇلۇغ سۇلار بولغىنىتى، ھازىر بۇ سۇلار  
قېنى؟ بۇ ۋادىدا ئاۋات بولغان كۆكلەم يەرلەر، باغ-ۋارانلار  
قېنى؟ گۈللەنگەن پايتەخت شەھەرلەر قېنى؟ ھازىر بۇ يەرلەردە  
ئېگىز - ئېگىز ئاق ياداڭلار، ئاللىقانداق شەھەرلەرنىڭ يېرىم  
غايىب ئىزلىرى قالغان ... بۇ ياداڭلىقلارنى تارىختا ئۆركەش-  
لەپ ئاتقان دەريا سۇلىرى خۇددى تەبىئەتنىڭ گىگانت ھەرىس-  
دەك ھەرىدەپ ھاسىل قىلىنغان بولسا، باشقا يەنە قانداق قۇد-  
رەت بىلەن ياساپ چىققىلى بولاتتى؟ ... غايىب شەھەرلەرنى  
ئانا - بوۋىلىرىمىز ئۆز قولى بىلەن قۇرۇپ چىقىمىغان، شۇ جاي-  
لاردا دەۋران سۈرمىگەن بولسا ئۇلار قانداق پەيدا بولاتتى؟ ...  
شۇنچە كۆپ خارابە، يەنە ئاۋات بولغان شەھەرلەر،  
شۇنچە كۆپ ساي - چاڭگال، يەنە كۆكلەپ تۇرغان باغ-ۋارانلار...  
بۇ خۇددى ئالدىنقىسى يىتىلسا، كېيىنكىسى ئىز بېسىپ ماڭغانغا  
ئوخشاش بىر ئىش.

بىر جاي خاراب بولسا، يەنە بىر جايىنى ئاۋات قىلىپ،  
ھاياتىي كۈچىدىن بىر كۈنمۇ قالمىغان سۇباتلىق ئانا ماكان



سوۋيۇملۇك تۇرپان سەن ئەمەسمۇ؟!  
دەريالار قۇرۇپ، باغلار سولاشقان ئاپەتلىك يىللاردا يەر  
ئاستى سۇلىرىنى ئىزدەپ تېپىپ، «تەرلەڭگى» قاتلىمىنىڭ تەك  
تىدىكى سۇلارنى يەر يۈزىگە ئەپچىقىپ «كارىز» نى كەشىپ قىل  
غان مەشھۇر تۇرپان سەن ئەمەسمۇ؟!»  
ئېغىر ھاسىراپ چىققان ئىككى دوست شائىرنىڭ دىققەتتە  
نى بۇزغانىدى:

— ئەجەب قىيىنىدا تاپتۇق، — دېدى لېتىپ ئەپەندى  
شائىرنى تېپىۋالغىنىغا خۇش بولۇپ، — ئاتنى كۆرمىگەن بول  
ساق تاپالماس ئىكەنمىز.

— يالغۇزدىن يالغۇز مۇنارغا چىقىۋالغىنىڭىز نېمىسى؟! —  
دېدى ئەكبەرخان دېمىسىنى راسلاۋىتىپ.

— كېلىڭلار دوستلار، مانا ئەمدى يالغۇز ئەمەسمەن، —  
دېدى شائىر ئۇلار بىلەن سەمىسى كۆرۈشۈپ، — قاراڭلار، ئا-  
نا يۇرتىمىز تۇرپان، گويا بىر نۇر دېڭىزى. ئەنە بوغدا تاغلىرى  
بىزگە ھامىي بولۇپ تۇرماقتا. قاراڭلار ئەنە، يالقۇنتاغ قىزىل  
ئالتۇندەك تاۋلىنىپ يالقۇنچىماقتا، چۆل تەرەپچۇ، چەكسىز مۇن-  
بەت زېمىن، پۈتمەس - تۈگىمەس بايلىق. قاراڭلار كارىزلارغا،  
ئۇنى بىر سىقىم توپا، بىلەكتەك سۇ دەپ قارىماسلىق كېرەك.  
ئۇ ئاتا - بوۋىلىرىمىزنىڭ ئەقىل - پاراسىتى، دانىشمەنلىكى...  
لېتىپ ئەپەندى بىلەن ئەكبەرخان ئۆزئارا كۆز ئۇچراش  
تۇرۇپ شائىرنىڭ سۆزلىرىدىن ئالغان تەسىراتلىرىنى ئىسپادىلى-  
شۇالغاندىن كېيىن، يېڭى ھېسسىيات بويىچە بىراقىلارغا  
نەزەر تاشلاشتى. بۇ ئانا يۇرت ئۇلارنىڭ كۆزىگىمۇ كۆپكۆك  
دەل - دەرەخ ۋە ياپىيىشىملىك زىرائەت مايسىلىرى بىلەن كەش-  
تىلەنگەن گۈلىستانغا ئوخشاش كۆرۈنەتتى. ساي بويلاپ قاتار -  
قاتار تىزىلغان كارىز قۇدۇقلىرىنىڭ كۆپلۈكىدىن ئەجدادلارنىڭ  
قاۋۇللۇقى، تىرىشچانلىقى ناھايان بولاتتى...

— نۇر دېڭىزغا ئەگەر ئىلىم - مەرىپەت نۇرلىرى قو-  
شۇلسا، جاھالەت، نادانلىق، خۇراپاتلىقلارنىڭ ئورنىغا ئىلىم  
چىراغلىرى يېقىلسا، ئۇ چاغدا بۇ ماكان شۇنداق ئاجايىپ ما-  
كانغا ئايلىنىدۇكى، بۇنى ئىپادىلەپ كۆرسىتىشكە تىلىمىز  
ئاجىزدۇر...

ئۈچەيلەن تۇرپان مۇنارى ئۈستىدىن ئانا يۇرتنىڭ گۈزەل  
مەنزىرىسىگە چوڭقۇر مۇھەببەت قويۇپ ئۇزۇن - ئۇزۇن قاراپ  
تۇرۇشتى. ئۇلار زادىلا توپىمايتتى. قارىغانسېرى بۇ ئانا ماكان  
تارىخىي ھاياتىي كۈچى بىلەن ئۇلارنى تەسىرلەندۈرەتتى.  
ئوڭى ئاق سېرىققا مايىل، ياپىلاق يۈزلۈك، ئوتتۇرا بويى  
كەلگەن لېتىپ ئەپەندى تۇنجى قېتىم ئاستانىدە ئېچىلغان يېڭى  
چە مەكتەپنە ئوقۇغان زىيالىي ئىدى.

ياش تۇرۇپلا يۈز - كۆزىنى قويۇق ساقال باسقان ئەك  
بەرخانمۇ ئوقۇمۇشلۇق بولۇپ، تۆرەخان ئىسىملىك ئۆزبېك ئا-  
ئىلىسىدە دۇنياغا كەلگەن زىيالىي ئىدى. بۈگۈن دەل شۇ ئەك  
بەرخان يارغولدىكى باغ ھويلىسىغا چاقىرىغان مېھماندارچىلىققا  
ئابدۇخالق ئۇيغۇرنى ئىزدەپ كەلگەنىدى.

بىر ئازدىن كېيىن ئۈچەيلەن مۇناردىن چۈشۈپ ئاتلاندى.  
بۇلار پىرغىرىن ئاپناپقا قارىماي يول بويلاپ تەبىئىي مەنزىردە -  
لەرنى، مەھەللە ئۆيلىرىنى، ئېتىزلاردىكى زىرائەتلەرنى تاماشا قى-  
لىپ ئاستا مېڭىشتى. ئۇلار قىزىق پاراڭلار بىلەن سېپىل تۈۋ-  
ىگە كېلىپ قالغانلىقىنى سەزمەي قالغانىدى.

تۇرپان كۈنۈشەھەر سېپىلى ئەسلىدە ئېگىز سېپىل ئىدى. ئۇنىڭ  
چۆرىسىدە چوڭقۇر خەندەك بولغانلىقتىن، بۇ سېپىل تېخىمۇ  
ئېگىز كۆرۈنەتتى. خەندەكنىڭ چۆرىسى ياغاچ تاغاق بىلەن  
ئىھاتە قىلىنغان بولۇپ، ئىچى ئەسكى - تۈسكى نەرسىلەرۋە تاش  
لاندىق سۆڭەكلەر بىلەن تولۇپ ياتاتتى. ئاتلىقلار ئىسكىكى  
شەھەر ئارىلىقىدىكى توپىلاڭ يوللارنى بېسىپ كېتىۋېتىپ يول-

نىڭ ئىككى قاسنىقىدىكى ئاھالە ئۆيلىرىنى، خۇمدانلارنى، مېۋە-  
لىك باغلارنى، بۇلۇتتەك ئېچىلىپ كەتكەن پاختىزارلىقلارنى بە-  
ھۇزۇر تاماشا قىلىپ يېڭىشەھەرنىڭ شەرقىي دەۋازىسى ئالدى-  
غا كېلىپ قالغانىدى.

يېڭىشەھەر بىر قەدەر ئاۋات بولۇپ، تۇرپاننىڭ سودا  
مەركىزى ھېسابلىناتتى. شەھەر ئىچىدە مەشھۇر سارايلار، گەز-  
مال دۇكانلىرى كۆپ ئىدى. رەستە كىچىكلارنىڭ ئۈستى يېپىقلىق  
بولۇپ ئاپتاپ چۈشمەيتتى. شەھەرنىڭ مەركىزىدىكى مەشھۇر ئىك-  
كى قەۋەتلىك ئاشخانىنىڭ ئەتراپىدا باققاللار، دوغاپ - شىرنە  
ساتقۇچىلار كۆپ بولاتتى...

ئاتلىقلار شەرقىي دەۋازىدىن شەھەر ئىچىگە كىرىش بى-  
لەن تەڭ دۇكاندارلارنىڭ دىققىتىنى قوزغىغانىدى.

— كۈل رەڭ ئاتلىق ئابدۇخالىق ئۇيغۇرمۇ؟ — دېدى

بىر دۇكاندار قوشنا دۇكاندىكى گەزمال سودىگىرىگە قاراپ.  
ئاتلىقلار يېقىنلاپ كېلىۋاتاتتى، ئۇلار قايسى دۇكاننىڭ  
روبىروسىغا كەلسە، شۇ يەردىكى كىشىلەر سالام بېرەتتى. ئاتلىق-  
لارمۇ سالام قاينۇرۇپ، ئۇلارغا ھۆرمەت بىلدۈرەتتى. ئابدۇخالىق  
ئۇيغۇر كىشىلەرگە سالام قاينۇرۇپ، قەددىنى ئەگىگەندە، ئاستى-  
دىكى ئاتنىڭ بېلى ئېگىلىپ لىشىۋاتقاندىك كۆرۈنۈپ كىشى-  
لەرنى ھەيران قالدۇراتتى.

— راسا بەستىلىك ئادەم بولغۇدەك - ھە! — دېدى ھېلى-

قى دۇكاندار روبىروسىدىن ئۆتۈپ كەتكەن ئابدۇخالىق ئۇيغۇر -  
نىڭ ئارقا بويىدىن قاراپ.

— بۇ قېتىم خەنزۇچە ئوقۇغان 30 بالىنىڭ ئىچىدە، ئابدۇ-

خالىق ئۇيغۇر بىرىنچىلىكىنى ئاپتۇ دېيىشىدىغۇ، — دېدى  
سودىگەر ئۇنىڭ ئەلا ئوقۇغانلىقىغا مەستلىكى كەلگەندەك  
قىلىپ.

— مەدرىستە ئوقۇغان چاغدىلا ساۋاقتا ياخشى ئىكەن

دېگەن گەپ - سۆزلەرنى ئاڭلىغانىدۇق، - دېدى دۇكاندار سۆز  
نۆۋىتىنى قولدىن بەرمەي.

— ھازىر ئۇنىڭ شائىرلىقى ھەممىنى بېسىپ چۈشتى، -  
سودىگەر ئۆزى ئىگىلىگەن بەزى پاكىتلارنى ئوتتۇرىغا قويۇپ داۋام  
قىلدى، - ئۇنىڭ يازغان شېئىرلىرىنى ئۇرۇمچى، قۇمۇل، ما-  
ناس، گۇچۇڭ تەرەپلەردىن كەلگەن تالىپلار، سودىگەرلەر كۆچۈ-  
رۈپ كېتىۋاتىدۇ، دەيدۇ. ياخشى يېزىلمىغان بولسا كېلىپ كۆ-  
چۈرۈپ كېتەمدۇ؟...

ئاتلىقلار رەستىنى ئۇزۇنغا بېسىپ، غەربىي دەرۋازىدىن  
چىقىپ كېتىشكەندى.

— بۇلار ئىسسىقتا نەگە ماڭغاندۇر؟

— ئەكېر، رخانىنىڭ بىللە كېتىۋاتقىنىغا قارىغاندا يارغولغا  
چىقسا كېرەك، - دېدى سودىگەر مۆلچەر قىلىپ.

## 2

ئەكېر، رخانىنىڭ ئاتىسى تۆرەخان، ئەينى يىللاردا ئۆزبېك-  
ناندىن كېلىپ تۇرپانغا ئورۇنلاشقان، تىجارەت بىلەن شۇغۇللى-  
نىپ باغ ھويلا ياسىغان. قول ئىلىكىدە بار، مېھماندوست  
ھەم مۇئەييەن مەدەنىيەت سەۋىيىسىگە ئىگە ئادەم بولۇپ، شۇ كۈنلەر-  
دە يارغولدىكى باغ ھويلىسىدا تۇراتتى.

مېھمانلار ئازادە راسلانغان چوڭ مېھمانخانىغا باشلاندى.  
مېھمانخانا قىپقىزىل گىلەملەر بىلەن پۈركەلگەن، ئۇزۇن - ئۇزۇن  
بەقەسەم كۆرىپلەر تاشلانغانىدى. شىمالىي تامغا قويۇلغان  
بىر جۈپ پەنجىرىدىن باغدىكى ئالما پۇراقلىرىغا تويۇنغان سال-  
قىن شامال ئۇرۇپ تۇراتتى. ئابدۇخالىق ئۇيغۇر بىلەن لېتىپ  
ئەپەندى ئەككىسى سالقىندىغاچ تەكچىلەردىكى لوڭقىلارنى تاما-  
شا قىلىپ ھۇزۇرلىنىپ ئولتۇرغاندا، ئەكېر، رخان ئۇسسۇزلۇق

چاي كۆتۈرۈپ كىردى. بۇلار چاي ئىچكەچ تاغدىن - باغدىن سۆزلىشىپ تۇرۇشىغا ئەكبەرخاننىڭ ئاتىسى تۆرەخان كىرىپ كەلدى.

تۆرەخان خېلى كۈن بۇرۇنلا ئابدۇخالىقنىڭ زېرەكلىكى، شائىرلىقى، بولۇپمۇ بۇ قېتىم خەنزۇچىنى ئەلا نەتىجە بىلەن ئوقۇغانلىقىنى ئاڭلاپ ئۇنىڭ بىلەن كۆرۈشۈپ سۆھبەتلىشىش ئارزۇسىغا كەلگەنىدى. شۇڭا ئۇ شائىرنىڭ كەلگەنلىكىنى ئاڭلاپلا بىردەم سۆھبەتلىشىپ چىقاي دەپ ھاسىسىنى توكوندۇ. تىپ كىرىپ كەلدى. ئۆيدىكىلەر بىردەك ئورۇنلىرىدىن تۇرۇپ سالام بېرىپ كۆرۈشكەندىن كېيىن ھۈرمەت كۆرسىتىپ تۆرگە تەكلىپ قىلىشتى. بىراق بۇ بوۋاي پۇتى ئاغرىيدىغانلىقىنى باھانە قىلىپ پەگاھدىلا يۆلەنچۈكلۈك ئورۇندۇققا ئولتۇردى - دە، ھەممەيلەندىن: «خوش كەلدىڭلار!» - دەپ ئامانلىق سوراشتى. ئاندىن ئابدۇخالىققا قاراپ:

— ھە ئوغلۇم ئابدۇخالىق، سېنى كاتتا شائىر بولدى دەپ ئاڭلىدىم، - دەپ سۆز باشلىدى بوۋاي. يېرىم يەرلىكلەشكەن ئۆزبېك تەلەپپۇزىدا، - ھەممىدىن بۇ قېتىم خەنزۇچە ئو- قۇشنى ئەلا نەتىجە بىلەن ئوقۇدى دەپ ئاڭلاپ خۇرسەندە بول- شىمىدىن تەبىرىك ئېيتاي دەپ كىردىم، قانداق، سىلەرگە مالال- لىق يەتكۈزدۈممۇ؟

— ياق، ھەرگىز ئۇنداق ئەمەس، - دېدى مېھمانلار تەڭلا سۆزلەپ، - بىزمۇ سىزنىڭ سالامەت تۇرغانلىقىڭىزنى كۆرگەنمىزگە خۇرسەن بولدۇق.

— ئىنشائاللا، ياخشى تۇرۇپتىمەن، - دېدى بوۋاي مەنئەتدارلىق بىلەن مېھمانلارغا قاراپ. ئاندىن بىرئاز تىنىشۇپ لىپ سۆزىنى داۋاملاشتۇردى، - كېيىنكى يىللاردا پۇتۇمنىڭ ئاغرىقى جاپا سالمىغان بولسا، ئۆزۈم كۆپ ياخشى ئىدىم. - ھېلىھەم ياخشى تۇرۇپسىز، - دېدى لېتىپ ئەپەندى

كۆڭۈل ئېيتىپ، — يازدا 6 - ئاينىڭ قۇمى كۆپ شىپالىق كېلىدۇ. كۆمۈلىڭىز پۈتتىڭىز ياخشىلىنىپ كېتىرىڭىز.

— قۇمغا دەدەسىز؟ بىرقانچە يىلدىن كەسپىمىز شۇ، — دېدى بوۋاي كەسكىن جاۋاب بېرىپ، — ئۇنداقتۇ دەيمىز، مۇنداقمۇ دەيمىز، خۇداغا شۈكرى، 70 قانچە يىلدىن بېرى بۇ ئىككى پۈتتىمىز ئوبدان خىزمەت قىلدى. ئېغىر گەۋدىمىزنى مالال كۆرمەي قاياققا دېسەك شۇ ياققا كۆتۈرۈپ ماڭدى، قازان، پېتىر-گىرادلارغا قانچە قېتىم ئاپاردى. سەمەرقەند، بۇخارا شەرىپلەر-نى تاماشا قىلدۇردى. خارەزم دەشتلىرىنى كەزدۈردى. ئەڭ كېيىنكى نۆۋەتتە تاشكەنتتىن كۆتۈرۈپ قەدىمىي ئاستانە كونا تۇر-پانغا ئەكەلدى. ھېلىھەم ئاغرىمايدىغان پۇتلارىمىز... خۇلاسە كالام قۇمغا كۆرسەتمەي، كۆمۈسەممۇ، ئاغرىمىمۇ ئاغرىغان. ئەگەر تىلى بولسا، 70 قانچە يىل ئېغىر گەۋدەڭنى كۆتۈردۈم، يەنە نېمە ھەققىڭ قالدى؟ دېگەن بولاتتى. خۇداغا شۈكۈر ھېلى ئۇ گەپنى قىلغىنى يوق، تىلىسىز قۇلدەك يەنە مېنى كۆتۈرۈپ مېڭىپ يۈردۈ.

بوۋاي ئۆز سۆزىدىن مەززە قىلىپ كۈلدى. ئەتراپتىكىلەر-مۇ كۈلۈپ، باشلىرىنى لىڭشىتىپ بوۋاينىڭ ئەپچىل سۆزلىرىنى تەستىقلىشاتتى.

— ئەكەردىن ئاڭلاپ كۆپ خۇرسەن بولدۇم، — دەپ سۆز باشلىدى بوۋاي، ئابدۇخالىق ئۇيغۇرغا قاراپ داۋام قىلدى، — نېمە ئۈچۈن دېسەڭ، خەنزۇچە دېگەنمۇ بىر خىل تىل، تىل دېگەن ئىلىم، ئەمما ئاسانلا بىلىپ، ئۆگىنىپ كەتكىلى بولىدىغان ئىلىم ئەمەس، قانداق، بۇ سۆزۈم توغرىمۇ؟

— توغرا، توغرا سۆز، — دېدى مېھمانلار بوۋاينىڭ سۆزىنى بىر ئېغىزىدىن ماڭۇللاپ.

— بىر زامانلاردا مەن ھەم خەنزۇچىنى ئۆگەنمەكچى بول-دۇم، — دېدى بوۋاي يېڭى سۆز باشلاپ، مېھمانلار دىققەت قىل-

لىشىپ ئولتۇرۇشتى، — ئولتۇرغىچە بۇ ھەم ئەڭگىمە بولۇپ قالسۇن. بىر چاغلاردا خەنزۇچە ئۆگىنىپ دەپ، بىر شەنشىڭ (ئوقۇتقۇچى) تاپتىم. ئېيىغا بەش سەر كۈمۈش پۇل بەرمەكچى بولۇپ، توختام تۈزگەندىن كېيىن، تەلىم ئېلىپ ئۆگىنىشكە باشلىدىم. تەلىم قاتقان چاغلار ئىكەن، ئۆگىنىشىم ئانچە راۋاج تاپماي قويدى. شۇنداق بولسا ھەم بىرقانچە ئاي ئىجتىھات قىلىپ بىر نېمىلەرنى بىلگەندەك بولدۇم. سۆزلەر بارغانچە كۆپەيدى، خەت سانى جىقلاپ باردى. بىر كۈنلەرگە يەتكەندە قارىسام، ئاۋۋال بىلگەنلىرىمنى كېيىن بىلمەيدىغان، ئاۋۋال يېزىۋاتقانلىرىمنى كېيىن ئۆزۈم تونۇپ يېتەلمەيدىغان بولۇپ قالدىم. قىزىق ئىش، بۇ خەنزۇچىدا سېتىپ بەرگەننى «مەي» دېسە، سېتىۋالغاننى ھەم «مەي» دەيدىكەن. ھەممىدىن قىزىقى، خەنزۇچىدا تۆتنى «شىگا» دېسە، ئوننى ھەم «شىگا» دەيدىكەن. تارىخىنى ھەم «شىگا» دەر ئىكەن. بۇنداق بولغاندا قانداق ئۆگىنىپ يەتكىلى بولار دەپ بېشىم قانتى. قىسقىسى خەنزۇچىنى بىلىش ئاسان ئىش ئەمەس. كەن دەپ توختاپ قالدىم. ئەمدى مېنىڭ ئېيتماقچى بولغىنىم مۇشۇنداق مۇشكۈل ئوقۇشنى ئوغلۇم سەن قانداق بىلىپ كەتتىمىڭ؟ دېمەكچىمەن. ئەگەر شۇ ئوقۇشنى ئەلا ئوقۇغان بولساڭ، شۇنىڭ ئۈچۈن تەبرىكلەيمەن - دە!

بوۋاينىڭ ئەپچىل سۆزلىرىگە مېھمانلار كۈلۈشتى. بوۋاي بولسا كۈلمەستىن ئۆز سۆزىنى داۋام قىلاتتى:

— خەنزۇ دېگەنمۇ كۆپ خەلق. تارىخى ئۇزۇن، مەدەنىيەت بايلىقى مول بولغان بىر مىللەت. خەنزۇچە تىلنى ئۆگەنمەسەڭ، بۇ مىللەتنىڭ تارىخى، مەدەنىيىتى، جۇغراپىيىسى ۋە باشقا ئىلىم - ھېكمەتلىرىدىن خەۋەردار بولالمايمىز. بازاردا كۆرگەنلىرىمىز مېنىڭچە كۇپايە قىلمىسا كېرەك. چوڭقۇرلاپ ئۆگىنىش كە — بىلىشكە تېگىشلىك.

بوۋاينىڭ سۆزى بۇ يەرگە كەلگەندە سۆز ئاھاڭى خىتاب خاراكتېرىدا ئاڭلاندى. ئۇ، ئۆيىدىكىلەرگە تەكشى نەزەر تاشلاپ داۋام قىلدى:

— شۇنداق قىلىپ ئاخىر بۇ ئىلىمنى ئوقۇپ چىقتىڭ. بۇنىڭغا بارىكالا ئېيتاي. سەن ئەمدى ماڭا جاۋاب بەرگىنىكى: بىز ۋاقىتلاردا قۇلىقىمغا شۇنداق بىر گەپ كىرگەنىدى، بىر-راۋلار خەنزۇچە خەتنىڭ سانى 5000 غا يېتىدىكەن دېسە، يەنە بىراۋلار 8000 غا يېتىدىكەن، دېيىشتى. ئەمدى سەندىن ئاڭ-لايلى. بۇنىڭ قايسىسى راست؟

— سىزنىڭ ئاڭلىغانلىرىڭىزنىڭ ئورنى بار. ھەركىم ئۆزى بىلىگىنى بويىچە ئېيتقاندىمۇ، — دېدى ئابدۇخالىق ئۇيغۇر جاۋاب بېرىپ. ئەمما بوۋاي ئۇنىڭ سۆزىنى كېسىپ سوردى:

— قېنى سەندىن ئاڭلايلى، بۇ خەتنىڭ سانى زادى قانچە؟

— خەنزۇچە خەتنىڭ مەخسۇس لۇغەت كىتابلىرى بولۇپ، ئۇنىڭدا كۆرسىتىلىشىچە، خەتنىڭ ئومۇمىي سانى 15 مىڭغا يېقىنلاپ بارىدىكەن.

— نېمە دېدىڭ، 15 مىڭ؟! — تەئەججۇپلىنىپ چۆچۈگەن بوۋاي ئالاڭلىقراق ئۇنىڭ - بۇنىڭ كۆزىگە قارىۋالغاندىن كېيىن داۋام قىلدى، - شۇنچە كۆپ خەتنى بۇ خەق بىلىپ كېتەلمەرمۇ؟

— مەن بىزنى ئوقۇتقان مۇئەللىمدىن سوراپ كۆردۈم، ئۇنىڭ ئېيتىپ بېرىشىچە ھەممىنى بىلىدىغانلىرى كەم بولسا كېرەك، — دېدى ئابدۇخالىق ئۇيغۇر چۈشەنچە بېرىپ، — بىرەر مىڭ خەت تونۇغانلىرى چالاساۋات ھېسابلىنىدىكەن، 3000 دىن 5000 غىچە بىلىگەنلىرى ئوتتۇرا بىلىملىك بولىدىكەن، 8000 دىن ئارتۇق خەت تونۇغانلىرى ئالىم ھېسابلىنىدىكەن. ئالىم بولغانلىرىمۇ قالغان 4000 - 5000 خەتنى ھەرخىل لۇغەتلەردىن پاي-دېلىنىپ بىلىدىكەن.



— مۇنداق دېگىن...بۇ قىيىن گەپ ئىكەن - ھە! بىر ئادەمنىڭ بېشىغا 15 مىڭ خەت قانداق سەغىسۇن! — بوۋاي بىر-ئاز ئويلىنىۋالغاندىن كېيىن بىردىنلا بېشىنى كۆتۈرۈپ ئابدۇ-خالىق ئۇيغۇرغا قارىدى، — قىيىن سەندىن سوراپ كۆرەيلى. ئۆزۈڭ قانچىلىك خەت بىلىدىڭ؟

ئابدۇخالىق ئۇيغۇر جاۋاب بېرىشكە ئوڭايىسىزلا نغان ھالدا پېشانىسىنى سىلاپ، يېنىدا ئولتۇرغانلارغا قارىۋالغاندىن كېيىن جاۋاب بەردى:

ئۆزۈمنىڭ مۆلچەرلىمىچە 3000 - 4000 غا يېتەر دەۋاتىمەن. — 3000 - 4000 ! بۇ ھەم ئاز ئەمەس، كاتتا گەپ ئىكەن، يىخشى ئوقۇپسەن. دۇنيادا كۆپ كىشىلەر مەكتەپتە ئۆزىگە ئاساس قۇرىدۇ، قالغىنىنى كېيىن ئىجتىھاتىغا تايىنىپ كامالەت تاپىدۇ. سەنمۇ ھۇشۇنداق قىل ئوغلۇم. ئىجتىھات قىلىپ كامالەت تاپ! سۆز ئاخىرلاشمىغان بىر پەيتتە ھويلىغا ئىككى ئاتلىق كىرىپ مېھمانخانىدىكىلەرنىڭ دىققىتىنى بۇزدى. ئەكبەرخان ھويلىغا ماڭغاندا، بوۋاي ھەم ئورنىدىن تۇرۇپ:

— مەن ھەم يۈرۈپ كېتەي، دىگەر ۋاقتى بولۇپ قالدى، — دېدى - دە، ھاسسىنى توكۇلدىتىپ ئىچكىرى ھويلىغا قاراپ كېتىپ قالدى.

ھايال بولماستىنلا ئەكبەرخان، يەمشى تۆمۈر شاگىيونىڭ ئوغلى ئابدۇسەمى باينى باشلاپ كىردى. ئۇنىڭ خىزمەتچىسى تاشقىرىدا قالغانىدى. چوڭ پومېشچىك، تىپىك راھەتپەرەس ھەم مەغرۇر بۇ ئادەم ئۆيگە كىرىپلا قاپاقتىن سۇ تۆكۈلگەندەك بۇلدۇقلاپ كالتە كۈلۈپ، مېھمانلار بىلەن بىر مۇس كۆرۈشۈپ چىقتى.

— مېنى چىلىمىغان بولساڭلارمۇ، ئۆزۈم ئاڭلاپ كەلدىم. كەلگىنىم بوپتۇمۇ؟ — دەپ ھەر بىر كىشىنىڭ كۆزىگە قارىلىپ قاراپ خۇددى جاۋاب بەر دېگەندەك قىلاتتى ئۇ.

— كەلگەننىڭ ياخشى بويىتىۋ، — دېدى ئۇلار، كەلگەن مېھماننى قوغلاش پىئەشنىڭ ئورنى يوقلۇقىنى بىلىپ.

— ئەسلىدە ئۇخلاپ چۈشۈمدىمۇ يوق ئىش ئىدى. كەچ تەرەپتە بىر ئاز خەۋەر ئاڭلاپ قالدىم — دە، كەلگەنمۇ كەلدى. كەلمەي دېسەم كۆڭلۈم قويىمىدى، — دېدى ئۇ كۆرسەتمىگەن ئورۇنغا ئولتۇرۇش ئارىلىقىدا. ئولتۇرۇپ بولۇپ پاتىھە قىلغاندىن كېيىن ئاندىن سۆزنى داۋاملاشتۇردى، — ئۇكام ئابدۇخالىق بايۋەچچىنى قانداق جەڭگىگە تۇڭچى ① بولغىلى كۈچاغا بارغۇدەك دەپ ئاڭلاپ قالدىم. بۇ قانداق گەپ، ئۆزۈم بىلىپ كېلەي دەپلا يېتىپ كېلىشىم. ئۇكام، سەن راستتىن كۈچاغا بارامسەن؟

بۇ سۆز شۇنداق سوغۇق ئاڭلاندىكى، بۇنداق ئورۇنغا كالى تەك بىلەن ئوننى ئۇرغان بولسا، ئابدۇخالىق ئۇيغۇر غىمىڭ قىلىمىغان بولاتتى. سەسكىنىپ، ۋۇجۇدى تەكەنلەشكەن شادىر ئۆزىنى تەسلىكتە بېسىۋېلىپ:

— ئابدۇسەمى ئاكا، — دېدى زەردە بىلەن، — جېنىڭ چىقىپ كېتىدىغان ئىش بولسىمۇ مېنى بايۋەچچە، تۇڭچى دېمەستىن ئابدۇخالىق ئۇيغۇر دېگەن! مەن بۇ ئۇيغۇر دېگەن ئىسىمنى ساڭا ئوخشاش كىشىلەرنىڭ ئېتىمىنى ئاتىغاندا بولسىمۇ ئۇيغۇر دەپ ئادەتلەنسۇن، ئۆزىنىڭ مىللىتى ئۇيغۇر ئىكەنلىكىنى بىلىۋن دەپ قويغان، سەن قاچانغىچە بىلمەي ئۆتمەكچىسەن! مىللىتىڭ نېمە دېسە بىز دېگەن چەتتۇ دەپلا تۈگىشىمەن، بۇ توغرا ئەمەس! ئۇنداق قىلما! پاقا بۇلاق جاڭگاللىرىنى ئىگەستۈرۈپ، دۇنيا دېگەن شۇ دەپ، دېھقانلارنىڭ كۈچى بىلەن تاغدەك — تاغدەك پاختا، گۈنچۈت خاھانلىرىنى ئېلىپ ياستۇقنى قىرلاپ ئۆتۈۋېرىمەن دەپ ئويلىما! دۇنيادا قانداق ئىشلار بولسۇۋاتىدۇ، قانداق ئۆزگىرىش، قانداق تەرەققىياتلار كېلىۋاتىدۇ، بۇنىمۇ

① تۇڭچى — تەرجىمان.

بىلىپ قوي!

— ھا، ھا، ھا، مەن خاتا دەپتىمەن، ھا، ھا، ھا، ...  
ئابدۇسەمى باي سوغۇق كۈلكىسى بىلەن ئۆي ئىچىنى يەنە  
بىز دەرىجە مۇزلىتىپ ئاندىن بېسىلدى.  
— خاتالىقنىڭ كۆپ، سىلەردە خاتالىق كۆپ، — دېدى  
شائىر، ئۇنىڭ ھاماقەت گەۋدىسىگە مەسخىرە ئارىلاش قاراپ؛

— مىسلى جەننەت تاغۇ دەريانى  
بېزەشكە يوق كىشى،  
قىرلىشىپ ياستۇقنى غەمىز بى ساپا  
ياتقانمىز باردۇر...

— ئابدۇسەمى ئاكا، سىلەردە خاتالىق كۆپ، سىلەر باي-  
لىق مەستانىسى بولۇۋېلىپ، پۈتۈن يۇرت، پۈتۈن خەلقنى قاق-  
شىتىپ ياستۇقۇڭلارنى ئېگىز قىرلىماقچى بولىسىلەر! بۇ سىلەر-  
نىڭ ھازىرقى خۇي - پەيلىڭلار!...

— ئۇكام، ئاچايىپ ئېغىر گەپ قىلىۋەتتىڭغۇ! — دېدى  
ئابدۇسەمى شائىرنىڭ سۆزىگە ئاقەت قىلىپ تۇرالماي، — سۈ-  
لىدۇ، بۇنىڭدىن كېيىن سېنى ئابدۇخالق ئۇيغۇر دەپ قىچقىراي.  
ئۇ كالتە - كالتە كۈلۈپ قانداقتۇر بىر گەپ باشلىماقچى بولۇ-  
ۋاتقاندا، ھويامدا يەنە يېڭى مېھمانلار كېلىپ، ئۇلارنىڭ دىق-  
قىتىنى ئۆزىگە تارتتى. ئۆيدىكىلەر كەلگۈچىلەرنىڭ مەخسۇتپاي،  
ھېسامىدىن زۇپەر، مۆمىن ئەپەندى قاتارلىق كىشىلەر ئىكەنلىكى-  
نى كۆرۈپ ھەممىسىلا ھويلىغا چىقىشتى.

مەخسۇتپاي يېشى 40 تىن ئاشقان، زور گەۋدىلىك، ئىوتتۇرا  
سېمىز، قىوۋۇزلىرى تولىق، يۇمىلاق يۈزلۈك، كۆزلىرى چوڭ-  
چوڭ كەلگەن ئۆتكۈر كۆزلۈك شەخس بىرلۇپ، شۇ يىللاردىكى  
يارقىن مەرىپەتچى، تەرەققىيپەرۋەر زىيالىي ئىدى. مەدرىس ۋە

يېڭىچە مەكتەپلەردە ئوقۇغاندىن كېيىن، تىجارەت ھەم ساياھەت بىلەن روسىيىدە شەھەي، موسكۋا، لېنىنگرادقا، چە بارغان، نەزەر دائىرسى كېڭىيىپ ئاڭ - پىكىرى ئېچىلغان، ئۆزلۈكىدىن رۇسچە ئۆگىنىپ مۇئەييەن بىلىم سەۋىيىگە ئىگە، زامانىنىڭ ئالدىنقى قاتارىدىكى جەدىد (يېڭىلىقچى) زىيالىيلاردىن بولۇپ يېتىشكەن كىشى ئىدى. فېئوداللىق ھۆكۈمرانلىقىدا دىنىي خۇراپاتلىقلار ئەۋج ئالغان جاھالەت دەۋرىنىڭ قارا پەردىلىرىنى يىرتىپ، تو- سالغۇلارنى يېرىپ تەرەققىياتقا قەدەم باسقان مەخسۇت مۇھىتى خەلقىنى ئويغىتىش ئۈچۈن 1912 - يىللىرى روسىيىدىن مەرىپەت چى ھەيدەر ئەپەندى سايرانى ① نى تەكلىپ قىلىپ تۇرپان ئاستانىسىدە تۇنجى قېتىم يېڭى نىسزىمچە مەكتەپ ئاچقان. كېيىنكى يىللاردا مەكتەپنىڭ ئازلىق قىلىۋاتقانلىقىنى نەزەردە تۇتۇپ، 1917 - يىلىغا يەتكەندە، مۇھىمبۇللا ئەپەندى، گۈلەندەم ئاۋۇستەي ②، ئېلى مۇئەللىم ③، ھېسامىدىن ئەپەندى قاتارلىق ئالتە نەپەر تاتار ئوقۇتقۇچىنى موسكۋادىن (ئۇلار موسكۋا ئۇنىۋېرسىتېتىدا ئوقۇش پۈتتۈرگەنلەر ئىدى) تەكلىپ بىلەن شىنجاڭغا ئەكىلىپ ئۆز خىراجىتى بىلەن چۆچەك، گۈزچۈك، تۇرپان — ئاستانىلەردە «مەكتەبى مەخسۇدىيە» ناملىق مەكتەپ ئېچىپ مائارىپنى ئالغا سۈرگەنىدى. شۇنىڭ ئۈچۈن، مەخسۇت مۇھىتى ئۆزىنىڭ تەرەققىيپەرۋەرلىكى ۋە مەرىپەتپەرۋەرلىكى بىلەن مۇتلەق نوپۇز ۋە ھۆرمەت ئىگىسى ئىدى.

كەلگۈچىلەرنىڭ ئىككىنچىسى ئوتتۇرا بويلىق، يۇمىلاق يۈز- لۈك، ئاھۇ كۆزلۈك پىچىمى كېلىشكەن روھلىق ياش ھېسامىدىن

① ھەيدەر ئەپەندى سايرانى — ئۇيغۇر سايرانىنىڭ ئاتىسى.

② گۈلەندەم ئاۋۇستەي — 1917- يىلى كەلگەن ئالتە ئوقۇتقۇچى ئىچىدىكى ئايال ئوقۇتقۇچى بولۇپ، ئاۋۇستەي سۆزى تاتارچە «مۇئەللىمە» مەنىسىدە.

③ ئېلى مۇئەللىم — شىنجاڭدا 50 يىلدىن ئارتۇق ئوقۇتقۇچىلىق قىلغان ما- نارىپچى، بۇ كىشى 1975 - يىلى ئۈرۈمچىدە شىنجاڭ داشۇدە ۋاپات بولدى.

زۇپەر بولۇپ، ئۇ شۇ يىللاردا مەشھۇر باي زۇپەرھاجىنىڭ ئىگىلىك ئىشلىرىنى باشقۇرىدىغان، سودا - سېتىق، توختام - دوگ ۋور ئىشلىرى بىلەن شۇغۇللىنىپ كەڭ ئىجتىمائىي مۇناسىۋەت ئورناتقان زىيالىي ئىدى.

ئېگىز بويلىق، ئوڭى قارا، قاڭشا بۇرۇن كەلگەن مۆمىن ئەپەندى ھەم يېڭىچە مەكتەپلەردە ئوقۇپ مۇئەييەن بىلىم سەۋىيىگە ئىگە بولغان قىزغىن، روھلۇق زىيالىي ئىدى. ھەممىنىڭ ئالدىدا مېھمانخانىغا كىرگەن مەخسۇتباي كىچىك پېتىللىق بىلەن ئەھۋال سورىشىپ:

— سىلەرنى ساقلىتىپ قويدۇق —، دەپ ئەپۇ سورىدى. ئابدۇخالىق ئۇيغۇرغا كەلگەندە ئۇنىڭ كۆزىگە ئۇزاقراق قاراپ، — نەچچە كۈندىن تۈزۈك سۆزلەشكىلى بولمىدى - ھە! — دەپ كۈلۈمسىرەپ قويدى. — راستىن شۇنداق بولدى، — دېدى لېتىپ ئەپەندى مەخسۇت مۇھىتىنىڭ ئارمانىنى چۈشىنىپ، — ئەمدىگىنە بىر پاراكە باشلانسا، يېڭى مېھمان كىرىپ پاراڭنىڭ بېلىنى ئۇزۇپ تاشلايدۇ، شۇنداق قىلىپ كۆڭۈلدىكىدەك سۆزلەشكىلى بولىدى.

مېھمانلار ئولتۇرۇپ پاتىمە قىلىشتى. ئۆزئاراھال سورىشىپ بىر ئاز پاراڭلاشتى. ئاڭغىچە ساھىبىخان داستانخان سېلىپ زىيادەت باشلىدى. قەنت - گېزەك، مېۋە - چېۋە تىزىلدى، نانلار سۇندۇرۇلدى، چايلار قۇيۇلدى. داستانخان مول ھەم باياشات ئىدى. مەخسۇت مۇھىتى چاي ئىچىپ ئولتۇرۇپ ئۆز ئارمانىدىن سۆز ئاچتى:

— نەچچە كۈننىڭ ئالدىدا جۇڭگونىڭ 24 تارىخى توغرىدا سىدا ئەمدىلا سۆز باشلانغاندا، مېھمان كىرىپ سۆزنى ئۇزۇپ قويغانىدى. مەن بۇ 24 تارىخ توغرىسىدا مەسكۇدا بىر رۇس تارىخچىسىدىن ئازراق ئاڭلاپ ناھايىتى قىزىقتىم. ھازىر - مۇ شۇنداق قىزىقمەن، — دېدى ئۇ داستانخان ئۈستىدىكىلەرگە تەكشى نەزەر تاشلاپ.

— بىزنىڭ تارىخنى رۇسلار قانداق بىلىدۇ؟ — دېدى ئابدۇسەمى باي تەنتەكلىك قىلىپ. ئۇ گويلا ئۆز سۆزىنىڭ ئورۇن-  
لۇق بولغان - بولمىغانلىقىنى بىلىمەكچى بولغاندەك ئۇنىڭ -  
بۇنىڭ كۆزىگە قاراپ ئالاقزادە بولدى.  
مەخسۇت مۇھىتى ئۇنىڭغا سوغۇق نەزەر تاشلاپ چۈشەنچە  
بەرمەكچى بولدى:

— جۇڭگونىڭ 24 تارىخى دۇنياغا مەشھۇر تارىخ. بۇ تارىخ-  
رىخنى يالغۇز رۇسلار ئەمەس، ئىنگىلىزلار، فرانسۇزلار ۋە نۇرغۇن  
نېمىس ئالىملىرىمۇ ئالاھىدە تەتقىق قىلىدۇ.  
— بىز نېمىشقا شۇنداق قىلمايمىز؟ — دېدى ئابدۇسەمى  
يەنە تەنتەكلىك قىلىپ.

— ئوقۇمىساڭ نېمىنى تەتقىق قىلىسەن! — دېدى مۇمىن ئە-  
پەندى قوپالراق تېگىپ. مەخسۇتباي باشلىق ھەممە كىشى ئابدۇ-  
سەمىگە مەسخىرە ئارىلاش ئاچچىق قاراپ قويۇۋىدى، ئۆزىنىڭ  
ئوقۇمىغان ساۋاتىنى ئىسكەنلىكىنى تونۇغان ئابدۇسەمى كۆپچىلىك  
تىن كۆزىنى ئەپچىپ شاپ بۇرۇتلىرىنى ساساغان بولۇپ باشقا  
تەرەپلەرگە قاراپ قۇتۇلماقچى بولدى. مەخسۇتباي پەيتىنى قول-  
دىن بەرمەي:

— سەن بىزدەك باينىڭ بالىلىرى بايلىقىغا ئىشىنىپ ئوقۇمايدۇ.  
كەمبەغەللەرنىڭ بالىلىرى ماغدۇرى يەتمەي ئوقۇيالمايدۇ. شۇنداق  
قىلىپ ھەممە ئادەم ئوقۇشىنىز قالسا، ئوقۇشىز قالغان  
ئەل نېمىنى بىلسۇن! بىزدىكى ئەڭ ئېغىر مەسىلە مانا شۇ، — دې-  
دى قولدىكى پىيالىنى داستىخانغا قويۇپ، — بىزدە ئوقۇغان-  
لار بارمۇ دېگەندە — بار. مەسىلەن، دىنىي ئوقۇش ئوقۇغانلار-  
نى ئالسا، ئۇلار دىنىي ئىشلار ئۈچۈنلا ئوقۇيدۇ. خەنزۇچە ئو-  
قۇغانلار بولسا، ئەمەلدار بولۇش، ھېچ بولمىغاندا تۇنجى ياكى  
ئەرز خەت يازغۇچى بولۇپ كۈن ئېلىش ئۈچۈن ئوقۇيدۇ. ئۇنداق-  
لارنىڭ تارىخ بىلەن كارى بولمايدۇ - دە، نەتىجىدە كۆپ نە-  
ر-

سىدىن بىخەۋەر قالدۇ. ئۆزۈمنى ئېلىپ ئېيتسام خەنزۇچە ئو-  
قۇمغانلىقىم ئۈچۈن مەنمۇ كۆپ نەرسىدىن خەۋەرسىز كېلىۋاتقان-  
لارنىڭ بىرى ھېساپلىنىمەن. بىراق ئاز - تولا رۇسچە ئۆگىنىپ  
قويغانلىقىم ئۈچۈن، جۇڭگونىڭ 24 تارىخى توغرىسىدا بىر رۇس  
ئوقۇتقۇچىسىدىن ئازراق مەلۇماتلارنى ئاڭلاپ قىزىققان بولساممۇ.  
ئەمما ئۆزۈم خەنزۇچىنى ئوقۇمىغانلىقىم ئۈچۈن، 24 تارىخنى  
بىۋاسىتە كۆرۈپ بەھىرە ئېلىشقا ئاجىز كەلدىم، — مەخسۇتباي  
قىزىشىپ داۋام قىلاتتى. ھەممە ئادەم ئۇنىڭ ئاغزىغا قاراپ قال-  
غانىدى، — بىزنىڭ ئۆگىنىمىز، ياش شائىرىمىز ئابدۇخالىق ئۇيغۇر  
خەنزۇچىنى ئەلا ئوقۇدى، 24 تارىختىنمۇ بەھىرە ئالدى. شۇڭا  
ئالدىنقى كۈنلەردە تارىخ سەھىپىسىدىن ئازراق سۆز باشلىۋىدى،  
ئۆيگە يېشى مېھمانلار كىرىپ گەپنىڭ بېلىگە تەپتى. شۇنداق  
قىلىپ مېنى ئارماندا قويغان. ئەمدى بىز شائىرنىڭ ئاغزىغا قا-

رايلى. بىزگە يەنە بىر ئاز تارىخ سۆزلەپ بەرسۇن!  
— سۆزلەپ بەرسۇن، — دېيىشتى ھەممەيلەن قوشۇلۇپ.  
شۇنداقلا ھەممە ئادەمنىڭ كۆز گۆھىرى شائىرغا قادالدى. بۇنىڭ  
دىن بىر ئاز ئوڭايىسىزلىق ھېس قىلغان شائىر، چاپسانلا ئۆ-  
زىنى تىخىتىۋېلىپ، سۆزلەپ بەرمەكچى بولدى:

— كېيىنكى كۈنلەردە، — دەپ سۆز باشلىدى شائىر كۆپ-  
چىلىككە تەكشى نەزەر تاشلاپ، — خەنزۇچىغا بىر ئاز چىشىم  
ئۆتتىدىغان بولۇۋېدى، بىرمۇنچە جەڭنامە كىتابلارنى كۆردۈم. مە-  
سىلەن، «سۇ بويىدا»، «غەربكە ساياھەت»، «ئۈچ دۆلەت قىلىسى-  
سى» قاتارلىقلارنى كۆرۈپ تېخىمۇ قىزىقتىم. بىر كۈنىسى قولۇمغا  
«خەننامە» دەپ ئاتالغان بىر تارىخ چۈشتى. بۇنىڭغىمۇ قىزىقىپ  
قالدىم. جۇڭگو 5000 يىللىق مەدەنىيەت تارىخىغا ئىگە قەدىم-  
كى دۆلەت بولغانلىقتىن يېزىلغان تارىخ ناھايىتى كۆپ ئىكەن.  
ھەسەلەن: خەن ۋۇدى دېگەن پادىشاھ زامانىسىدىن تارتىپ چىڭ  
سۇلالىسى دەۋرىگىچە يېزىلغان 24 تارىخ جەمئىي بىر قانچە يۈز

جىلدلىق كىتابتىن ئىبارەت ئىكەن. مەن بۇ كىتابلارنىڭ ھەممىسىنى  
نى كۆرۈپ كېتەلەيمەنمۇ؟ ئەگەر كۆرەي دېسەممۇ بۇ كىتابلار تۇر-  
پاندا يوق. مېنىڭ قولۇمغا چۈشكەن «خەننامە» دېگەن كىتاب ئەنە  
شۇ نەچچە يۈز جىلد كىتابتىن بىرى. مەن شۇ «خەننامە» دىكى  
«ھونلار تەزكىرىسى» قىسمىنى زور ئىستىپاق بىلەن نەچچە يان-  
دۇرۇپ ئوقۇپ چىقتىم. بۇ تارىختا يېزىلىشىچە، مىلادىدىن بىر قان-  
چە يۈز يىللار ئىلگىرى «ھون» دەپ ئاتىلىدىغان كۆچمەن چار-  
ۋىچى خەلقلەر شىمالىي ۋە غەربىي رايونلاردا كۈچلۈك دۆلەت قۇ-  
رۇپ ئۆتكەنىكەن. ئۇلار ئوتتۇرا جۇڭگودىكى چىسىن  
پادىشاھلىرى بىلەن بەزىدە ئىستىپاق بولۇپ ئىناق ئۆتكەن بول-  
سا، بەزىدە ئۇرۇشۇپ دۈشمەنلىشىپ ئۆتكەنىكەن. ھونلار چار-  
ۋىچىلىق بىلەن ھايات كەچۈرىدىغان بولغاچقا، ئات مېنىش، ئوۋ  
قىلىشقا ماھىر كەلگەن خەلق ئىكەن. ئۇلارنىڭ قۇرغان زور ئىم-  
پېرىيالىرى ۋە مەشھۇر پادىشاھلىرى بولغانىكەن. ئەڭ چوڭ  
پادىشاھنى «تەڭرىقۇت» دەيدىكەن.

— «تەڭرىقۇت» دېگىنى بىزنىڭ «ئىدىقۇت» دېگەنگە ئوخشاش  
كېلىدىكەن، — دېدى بىرى سۆز ئارىلاپ. شائىر سۆزىنى  
داۋاملاشتۇردى:

— ھونلارنىڭ تىلىدا «تەڭرى» دېگىنى ئاسمان ياكى  
خۇدا دېگەن ئۇقۇمدا، قۇت دېگىنى «بەخت» مەنىسىدە بولۇپ،  
«تەڭرىقۇت» دېگەن سۆز «خۇدا بەرگەن بەخت» دېگەن مەنىدە  
بولىدىكەن، ئۇلار ئۆز پادىشاھلىرىنى ئاشۇنداق ھۆرمەتلەيدىكەن...  
— ياپىر. بىز ئاڭلاپ باقمىغانلا سۆزلەر ئىكەن! — دېدى  
ئابدۇسەمى ئۆز ھاياجىنىنى بېسىۋالالماي. بۇيانقىلار ئۇنىڭغا  
يالت ئېتىپ قاراپ «تىنىچ ئولتۇر» دېگەندەك قىلىشتى. شائىر  
سۆزىنى داۋام قىلاتتى:

— «خەننامە» دە يېزىلغان باتۇر تەڭرىقۇتنىڭ تەزكىرىسى  
مېنى ئالاھىدە قىزىقتۇردى. باتۇر تەڭرىقۇت دېگىنى تۈمەن تەڭ



رىقۇتىنىڭ ئوغلى ئىكەن. ئۇ ئاتىسىنىڭ ئورنىغا تەختكە چىققان ۋاقىتلاردا توغغۇس دېگەن بىر خەلقنىڭ ناھايىتى كۈچلۈك دۆلىتى بولغانىكەن.

— باشقىچىلا ئېنى بارئىكەن، ئۇلار قايسى خەلق؟ — دېدى ئابدۇسەمى يەنە يېنىكىلىك قىلىپ.

— ئۇلار ھونلار بىلەن قوشنا بولغان، ئۆز ئىالدىغا ھۆكۈمرانلىقى، پادىشاھلىقى بولغان بىر خەلق، كېيىنكى موڭغۇل، مانجۇ قاتارلىق خەلقلەرنىڭ ئەجدادى، — دېدى شائىر سۆزىنى داۋاملاشتۇرۇپ، — توڭغۇزۇسلار پادىشاھى، باتۇر تەڭرىقۇت يېڭىدىن تەختكە چىقتى، ئۇنىڭ ھاكىمىيىتى مۇستەھكەم ئەمەلدى، تېخى ئاجىز دەپ ھېسابلاپ، ئۇنى سىناپ كۆرمەكچى بولۇپ، ئۇنىڭغا ئاتىسى تۈمەن تەڭرىقۇت ۋاقتىدىن قالغان داڭلىق تۇلپارنى ھا-ئاغا بەرسۇن دەپ ئەلچى ئەۋەتىپتۇ. باتۇر تەڭرىقۇت ئەلچىلەرنىڭ تەلىپىنى ئاڭلىغاندىن كېيىن، ئۆز ۋەزىرلىرىنى مەسلىھەتكە چاقىرىپ، قانداق قىلىش كېرەك؟ دەپ سوراپتۇ، ۋەزىرلەر: «بۇ تۇلپار، تۈمەن تەڭرىقۇت ۋاقتىدىن قۇتاتقان داڭلىق تۇلپار، بۇنى قانداقمۇ بېرىۋەتكىلى بولسۇن!» دەپ مەسلىھەت بېرىپتۇ. بۇنى ئاڭلىغان تەڭرىقۇت ئۇلارغا: «ئۇ بىر ئاتقۇ! بىر قوشنا ئەل ياقى تۇرغان ئاتنى نېمە ئۈچۈن بېرىشكە بولمايدىكەن!» دەپتۇ ۋە تۇلپارنى كەلگەن ئەلچىلەرگە بېرىپ قايتۇرۇپتۇ. توڭغۇزۇسلارنىڭ پادىشاھى تۇلپارغا ئىگە بولغاندىن كېيىن، باتۇر تەڭرىقۇت مەن دىن قورقىدىكەن، بولمىسا تۇلپارنى بەرمەيگەن بولاتتى، دەپ ئويلاپ يەنە: «باتۇر تەڭرىقۇتنىڭ كىچىك خوتۇنىنى ياقىتىرۇپ تالدىم. خوتۇن قىلىشنى خالايدىكەن»، دەپ ئەلچىلەرنى ئىككىنچى قېتىم ئەۋەتىپتۇ. ئەلچىلەر كېلىپ ئەھۋالنى ئېيتقاندىن كېيىن باتۇر تەڭرىقۇت ۋەزىرلىرىنى توپلاپ ئۇلاردىن يەنە مەسلىھەت سوراپتۇ. ۋەزىرلەر بۇگەپنى ئاڭلاپ غەزەپلەنگەن ھالدا ساقاللىرىنى تىترىتىپ: «بۇ تولىمۇ يولسىز تەلەپ بوپتۇ. بۇنىڭغا قان-

داقمۇ چىداپ تۇرغىلى بولسۇن، ئۆزلىرىنىڭ دەرھال ئەسكەر تارتىپ ئۇلارنىڭ كۈلىنى كۆككە سورۇۋېتىشلىرىنى تەلەپ قىلىشىغا دەپ قۇللۇق قىپتۇ. باتۇر تەڭرىقۇت ۋەزىرلەرنىڭ سۆزىنى ئاڭلاپ بولۇپ: «بىر ئايالغۇ، قوشنا ئەلنىڭ پادىشاھى ياقىتۇرغان بىر ئايالنى نېمىشقا بەرگىلى بولمايدىكەن!» دەپتۇ - دە، ئۆزىنىڭ ئامراق كۆرىدىغان كىچىك خوتۇنىنى بويىشىپ ئەل چىلەرگە قوشۇپ ئەۋەتىپ بېرىپتۇ. توڭغۇسلارنىڭ پادىشاھى تەڭرىقۇتنىڭ خوتۇن ئەۋەتىپ بەرگەنلىكىنى كۆرۈپ، باتۇر تەڭرىقۇت راستىنلا بىزدىن قورقيدىكەن، بولمىسا خوتۇنىنى ماڭا ئەۋەتىپ بەرمىگەن بولاتتى دەپ ئويلاپ، تېخىمۇ مەغرۇرلىنىپ ئەل چىلەرنى ئۈچىنچى قېتىم يەنە ئەۋەتىپتۇ. بۇ قېتىم ئۇ: «چېگرا قاراۋۇلىرىمىز تۇرغان يەرلەرنىڭ شىمالىي تەرەپلىرىدە تەڭرىقۇتقا تەۋە بىر پارچە بوز يەر بار. مەن شۇ جايلارغا ئىگە بولۇشنى خالايمەن. مۇندىن كېيىن ھونلار بۇ جايلارغا ئاياغ باسمىسۇن»، دەپتۇ. باتۇر تەڭرىقۇت ۋەزىرلىرىنى توپىلاپ بۇ ھەقتە مەسلىھەت سورىغاندا، ۋەزىرلەر بىرىنچى قېتىمدا تۇلپارنى، ئىككىنچى قېتىمدا خوتۇنىنى ئەۋەتىپ بەرگەن يەردە، قاغىچىراپ تۇرغان بىر پارچە سېرىق جاڭگالنى بېرىۋېتىش ھېچ گەپ ئەمەس دېگەن تونۇشقا كېلىپ: «بېرىۋېتىش كېرەك، تاشلىنىپ ياتقان بىر پارچە جاڭگال يەرغۇ!» دەپ جاۋاب بېرىپتۇ. باتۇر تەڭرىقۇت ۋەزىرلەرنىڭ پىكىرىنى ئاڭلاپ قاتتىق غەزەپكە كېلىپ: «بۇ قانداق مۇمكىن بولسۇن، زېمىن دېگەن دۆلەتنىڭ ئاساسى، زېمىن بولمىسا دۆلەت بولامدۇ!» دەپتۇ - دە، ھەممە ئادەم ئاتلانسۇن، مېنىڭ ئېلىمدە بۇ قېتىمقى يۈرۈشتىن قېپقالغۇچىلار بولسا كالىسى ئېلىنسۇن!» دەپ «ۈكۈم چىقىرىپتۇ. شۇنىڭ بىلەن پۈتۈن ئەل قوزغىلىپ توڭغۇسلار ئۇسنىگە يۈرۈش قىلىپ، بىرلا ھۇجۇم بىلەن توڭغۇسلارنى يېڭىپ، پادىشاھنى ئۆلتۈرۈپ، ئىلگىرى تۈمەن تەڭرىقۇت ۋاقتىدا قولدىن كەتكەن بىرمۇنچە زېمىنلارنىمۇ

قايتۇرۇۋاپتۇ.

— تەقىمىر... بىز ئاڭلىمىغان ئاجايىپ ئىشلار بار ئىكەن -  
ھە! — دېدى ئابدۇسەمى باي ئۆز ھاياجىنى بېسىۋالماي.  
شائىرنىڭ ئاغزىدىن يەنە قانداق يېڭى سۆزلەر چىقىدىغانلىقىغا  
تەقەززا بولۇپ قاراپ ئولتۇرغان مېھمانلار، ئابدۇسەمىنىڭ سۆز-  
گە قىسىلغانلىقىنى ياقىتۇرماي نازارى بولۇپ قاراپ  
قويۇشتى. ئەمما شائىر دىققىتىنى بۇزماستىن سۆزىنى داۋام  
لاشتۇرۇپ:

— مەن بۇ تەزكىرىنى ئوقۇۋېتىپ شۇنى دېس قىلىدىكى:  
باتۇر تەڭرىقۇت، دۆلەت زېمىنىنى يەنى ۋەتەننى ئۆزىنىڭ ھەر-  
قانداق راھەت - پاراغەتلىرى ۋە سەلتەنەتلىك دەۋرانلىرىدىن  
ئۈستۈن كۆرگەن ئالىي پەزىلەتكە ئىگە داھىي. ماڭا ئۇنىڭ مۇشۇ  
تەرىپى قانچى تەسىر قىلدى، — دېدى.

— ھەممىمىزگە شۇ! — دېدى مەخسۇت مۇھىتى شائىرنىڭ  
پىكىرىگە قوشۇلۇپ، — بىزگىمۇ مۇشۇ نۇقنىسى تەسىر قىلىدۇ. تا-  
رىختا ئۆتكەن يۈزلىگەن - مىڭلىغان پادىشاھلار ئوتتۇرىسىدا بول  
غان چېدەل - ھاجرالار، قانلىق جەڭلەرنىڭ تولىسى قىز - مە-  
لىكە تالىشىش، ئابروي تالىشىش، مەنمەنلىك قىلىشتەك سەۋەب-  
لەردىن كېلىپ چىققان. ئۇلار مۇشۇنداق ئىشلار ئۈچۈن ئۇرۇش -  
تالاش قىلىپ، دەريا - دەريا قان تۆكۈپ، ئەل ۋە يۇرتلىرىنى  
خانىۋەيران قىلىشقان. باتۇر تەڭرىقۇت بۇنىڭ ئەكسىچە ئىش  
تۇتقان، ئۇ ئىززەت - ئابرويىدىن، ھەتتا خوتۇنىدىن ۋاز كېچىپ-  
كەن. ئەمما بىر پارچە زېمىن ھەسلىسىگە كەلگەندە، پۈتۈن ئېلىنى  
سەپەرۋەر قىلىپ چەڭگە ئاتلانغان. بۇ ھەرقانداق پادىشاھلاردا  
بولۇۋەرمەيدىغان شاھانە پەزىلەت.

مېھمانلار باش لىڭشىپ خۇلاسىنىڭ توغرىلىقىنى تەستىق  
لىشاتتى. مەخسۇت مۇھىتى سۆزىنى داۋاملاشتۇرۇپ:

— بۈگۈن مېنىڭ يەنە بىر خۇش بولغان يېرىم شۇكى، —

دېدى ئۇ قولسىدىكى پىيالىنى ئوينىتىپ ئولتۇرۇپ، — ئوقۇشنى مانا ئابدۇخالىق ئۇيغۇردەك ئوقۇش كىرەك. بۈگۈن ئۇ خەن - زۇچىنى تۇڭچىلىق قىلىپ جان بېقىش ئۈچۈن ئەمەس، بەلكى دۆلەتنىڭ تارىخى، جۇغراپىيىسى ۋە تارىخىي مەدەنىيەتلىرىنى بىلىش ئۈچۈن ئوقۇغانلىقىنى ئىسپاتلىدى، بۇنىڭغا كىم خۇش بولمايدۇ؟ ھەممە ئادەم خۇش بولىدۇ، ئەلۋەتتە. بۈگۈن ئۇ بىزگە جۇڭگونىڭ 24 تارىخىدىن خۇددى دەريادىن تامچە دېگەندەك كىچىككىنە بىر تەزكىرىنى سۆزلەپ بېرىپ، ھەممىمىزنى تىرتىۋەتتى، شۇنىڭدەك كاتتا دەرس ئۆتتى. ۋە تەنپەرزۋەرلىكنىڭ ھەرقانداق ۋاقىتىدا كىتابلاردا زىكرى قىلىنىپ تىللاردا داس - تان بولىدىغانلىقىنى چۈشەندۈردى. بىز مۇشۇنداق تەرەپلىرىگە خۇش بولىمىز.

مەخسۇت مۇھىتىنىڭ ئۆزىگە قىلىۋاتقان مەدھىيىسىنى ئاڭلىغان ئابدۇخالىق ئۇيغۇرنىڭ يۈزىگە سەل - پەل قىسىزلىق ئۆرلىگەندى.

— بىزنىڭ يۈزلىگەن - مىڭلىغان ئەۋلادلىرىمىز مۇشۇ تەقلىدە ئوقۇپ يېتىشىپ چىقسا، ئۇ چاغدا ئەھۋالىمىز قانچىلىك ياخشى بولاتتى - ھە! — دېدى ئەتىگەندىن قۇلاق سېلىپ ئاڭلاپ ئولتۇرغان ھېسامىدىن زۇپەر.

— ئەگەر بىزنىڭ ئاچقان مەكتەپلىرىمىز تاقىلىپ قالماي، مۇشۇ كۈنلەرگىچە داۋام قىلغان بولسا، كۆپلىگەن زىيالىيلار يېتىشىپ چىققان بولاتتى! ... — دېدى مەخسۇت مۇھىتى ئېغىر نەپەس ئېلىپ.

— چۈچىنىڭ شۇملۇقىدىن توخۇنىڭ ئەمچىكى يوق دېگەندەك، ھەممە ئىشى يەنە ئۆزىمىزدىن بولدى، — دېدى لېتىپ ئەپەندى غەزەپ بىلەن. ئۇنىڭ كالىپۇكلىرى غەزەپتىن تىترەپ كەتكەندى. ئۇنىڭ بۇ سۆزى ئارقىلىق مېھمانخانىدا ئولتۇرغانلارنىڭ كۆز ئالدىغا، ئاشۇ يىللىرى مۇتەئەسسىپ موللىلارنىڭ

چۇقان كۆتۈرۈپ ئېچىلغان يېڭىچە مەكتەپلەرگە قارشى چىققانلىق -  
تى، ئۈرۈمچى دۇدۇسى ياكى زېڭىشىغا ئەر - شىكايەت سۇنغان -  
لىتى، قارا ھۆكۈمەت ئۇلارنىڭ چۇقان - سۈرەنلىرىگە ئېتىبار  
بېرىپ شۇ باھانە بىلەن مەكتەپلەرنى ياپتۇرۇپ، ئوقۇتقۇچىلارنى جا -  
زالاپ تارقىتىۋەتكەن ئاچچىق ئۆتمۈشلەر تىزىلىپ كەلگەنىدى.

— شۇنداق، ھەممە ئىش ئۆزىمىزنىڭ شۇملۇقىدىن بول -  
دى، — دېدى مەخسۇت مۇھىتى ئۆتمۈشنى ئەسلەپ، — مۇتەئەسسىپ  
ئىشان - موللىلار، بىز ئاچقان مەكتەپلىرىمىز ئۈستىدىن چۇقان  
كۆتۈرۈپ ئەر ز قىلىۋېدى، يۇرتىمىزنى جاھالەتتە قالدۇرۇپ، ئۆز  
ھاكىمىيىتىنى يۈرگۈزۈۋاتقان ياكى جياڭجۇنگە ئۇ ئىش ياغدەك  
ياراشتى. بىر بۇيرۇق بىلەن مەكتەپلىرىمىزنى ياپتۇرۇۋەتتى. يىلى  
لار ئۆتۈپ كېتىۋاتىدۇ، خەلىق نادانلىق، جاھالەت پاتقاقلىرىغا  
بارغانسىمىز چوڭقۇر پېنىپ قېلىۋاتىدۇ. بىلىگەن ئادەمگە بۇ ئېيى -  
نىپ تۈگەتكۈسىز، چىداپ تۇرالغۇسىز ئېغىر دەرد. بۇ دەردلەر -  
گە ئۆلەمدۇ كىشى — ئۆچەمدۇ كىشى! ...

سۆز بۇ يەرگە يەتكەندە مەخسۇت مۇھىتىنىڭ تاۋۇشى تىت -  
رەپ كەتتى. ئۇ قاتتىق ھاياجانلانغان ۋە غەزەپكە كەلگەنىدى.

— تاھىرىبەگنىڭ<sup>①</sup> سۇن جۇڭسەن ئەپەندى بىلەن كۆرۈشكەن  
ئىشلىرىمۇ بىر تەرەپكە قايرىلىپ قالدى، — دېدى مۇھىتى ئەپەندى -  
دى ئۇلۇغ - كىچىك تىنىپ، — سۇن جۇڭسەن ئەپەندى شىنجاڭ -  
دا مىللىي مائارىپنى يولغا قويۇڭلار دەپ ياخشى سۆز قىلغا -  
نىكەن.

— سۇن جۇڭسەن ئەپەندى دېگەن كاتنا ئادەم، شىنخەي  
ئىنقىلابىنى قوزغاپ 2000 يىللىق فېئودالىق خانلىق تۈزۈم -

---

① تاھىرىبەگ - شۇ دەۋردىكى ئىلغار پىكىرلىك رىئالىي. 1 - قېتىملىق خەلق قۇ -  
رۇلتىمىغا شىنجاڭدىن بارغان ۋەكىللەر تەركىبىدە بېرىپ سۇن جۇڭسەن ئەپەندىنى زۇڭ -  
تۇڭلۇققا سايلاشقا قاتناشقان ھەمدە سۇن جۇڭسەن ئەپەندى بىلەن كۆرۈشۈپ شىنجاڭ  
دا مىللىي مائارىپنى يولغا قويۇش توغرىسىدا پىكىر ئالماشتۇرغان.

نى ئاغدۇرۇپ ئۇنىڭ ئورنىغا جۇمھۇرىيەت قۇرغان. شۇنىڭ ئۈچۈن ئۇ، دۆلەت ئاتىسى دەپ ئاتىلىدۇ. ئەمما بۇ جۇمھۇرىيەت بىزنىڭ شىنجاڭغا يېتىپ كەلگەنى يوق، — دېدى مەخسۇت مۇھەممەت خەزەپ بىلەن.

سۆز بۇ يەرگە كەلگەندە ئۆي ئىچى بىر مەزگىل تىنىق سۆز دەك سۈكۈتكە چۆمگەنىدى. ھەممە ئادەمنىڭ چىرايىدىن چوڭ قۇر خىيال دېڭىزىغا چۆكۈپ كېتىۋاتقان ئالامەتلەر كۆرۈنەتتى. بىر ئازدىن كېيىن ئابدۇخالىق ئۇيغۇر سۆز قىلىپ ھۆكۈم سۆز رۇۋاتقان جىمجىللىققا خاتىمە بەردى:

— سۇن جۇڭسەن ئەپەندى تارىخىنى توغرا خۇلاسە بىلەپ، جۇڭگو دۆلىتى خەنزۇ، مانجۇ، موڭغۇل، مۇسۇلمان، زاڭزۇدىن ئىبارەت بەش مىللەتنىڭ ئورتاق دۆلىتى. جۇڭگو مەدەنىيىتىمۇ دەرىجىسى مىللەتلەر ئورتاق ياراتقان مەدەنىيەت. شۇنىڭ ئۈچۈن ھەممە مىللەت ھوقۇقتا باراۋەر بولۇشى كېرەك دەپ ناھايىتى توغرا قويغان. باراۋەرلىكى تەمىن ئېنىقلىمىگەن مىللەتلەرنىڭ ئىنتايىن بولۇشى مۇمكىن ئەمەس. ئەپسۇسكى، بۇ سۆز ئېيتقان يەردە قالدى. بۇ يەردە بولسا ھاكىمىيەت بېشىدىكىلەر ئۆزى بىلىگەن سەنەمگە دەسسەۋاتىدۇ. ياكى جىياڭجۇننىڭ خەلقى ئادان قالدۇرۇپ ئىدارە قىلىش دېگەن ئۆزى بىلىگەن سەنەمگە دەسسەۋاتىدۇ. چۈنكى، خەلق ئۇيۇقۇدىن ئويغانسا، تەڭسىزلىك ئاساسىدا يۈرگۈزۈلۈۋاتقان جاھالەتلىك سىياسەتكە قارشى چىقىپ، باراۋەرلىك تەلەپ قىلىدۇ، ئىستىپاتلىققا قارشى چىقىپ، جۇمھۇرىيەت تەلەپ قىلىدۇ، دەپ قورقۇپ، مىللىي مائارىپىمىزنى بوغماقچى بولىدۇ. يىخىپ ئېيىنغاندا ئۇنىڭ مەقسىتى مانا شۇ! ...

ساھىبىخان تاماق تارتتى. مېھمانلار تاماق ئۇستىدە يەنە نۇرغۇن مەسىلىلەر توغرىسىدا سۆزلەشتى. سۇن جۇڭسەن ئەپەندى باشچىلىقىدىكى شىنخەي ئىنقىلابى، شۇ يىللىرى ئىچكى جۇڭگودا ئەۋج ئالغان مىللىيەتلىك ئۇرۇشى، سوۋېت ئۆلكىبەر ئىنقىلابى،

تاشقى موڭغۇلىيىدىكى ئىنتىلاب توغرىسىدىكى سۆز - مۇلاھىزىلەر ئۇ -  
لارغا قىزىقارلىق تېما ئىدى.

تاماقتىن كېيىن مېھمانلار تالا - تۈزگە چىتىپ پۇت -  
قوللىرىنى ھەرىكەتلەندۈرگەچ، كەچ تەرەپىنىكى ساپ ھاۋادا سە -  
گىمدىشىنى. تۆرەخانىنىڭ ئۆز قولى بىلەن يېنىشتۈرگەن بېغىنى  
سەيلە قىلىپ، رەتلىك ئۆسۈرۈلگەن مېۋىلىك دەرەخلەرنى، مېۋە  
سەنىڭ كۆپلۈكىدە شېخىنى كۆتۈرەلمەي ئېگىلىپ كەتكەن ئالما،  
نەشپۈت، شاپنۇللارنى تاماشا قىلىشنى، مەرۋايىتىنىڭ پارقىراپ  
پىشقان ئۈزۈملەرنىڭ ساپاق - ساپاق ساڭگىلاپ تۇرۇشلىرىغا قا -  
راپ ھەيران بولۇشتى. سەيلە داۋامىدا ھەرىكەت خالىغان مېۋىلەر -  
نى ئۈزۈپ يەپ ھۇزۇر قىلىشنى. كۈن ئولتۇرۇپ قاش قارايدىغان  
چاغدىلا، ئاندىن بىرلەپ - ئىككىلەپ جەم بولۇشقان مېھمانلار  
كەڭ - كۆشادە ئولتۇرۇشۇپ، شېرىن سۆھبەت بىلەن كۆڭۈل كۆ -  
تۈرۈشكە باشلىدى.

ئۇلارنىڭ سۆز سۆھبىتى مول ئىدى. سۆزنىڭ بېشى تىيەن -  
چىن - بېيجىڭدىن باشلانسا ئاخىرى موسكۋا، لېنىنگرادتىن چى -  
قاتتى. دۇنيادىكى ھەر خىل تەرەققىياتلار ئەسلىنىتتى. تارىخىن  
سۆز ئېچىلسا، ئىدىقۇت، بەشبالىتىن باشلىنىپ قاراخانلاردىن،  
سەئىدىيە خانلىرىدىن چىقاتتى. بىر دەمدە قۇنتاچى، ئاپئاق خو -  
جا توغرىلىرىدا سۆزلىشىپ ئاخىر تۆمۈر خەلىپە، دەيدىن خەل -  
پىلەرنىڭ قوزغىلاڭلىرىنى تىلغا ئالاتتى، بىر دەمدە يۇرتتىكى  
جاھالەت، نادانلىق، خۇراپاتلىقلار ئۈسىنىدىن شىكايەت باشلىسا،  
بىر دەمدە ئۆز يۇرتىنىڭ كەلگۈسى تەرەققىياتىنى تەسەۋۋۇر قىلى -  
شىپ، تۈرلۈك پەرەزلىرىنى ئوتتۇرىغا قويۇشاتتى...

ساھىبخان ئىككىنچى قېتىم داسىتخانى سېلىپ كەچلىك  
تاماق كەلتۈرۈش تەييارلىقى كۆرۈۋاتقاندا، كۆپچىلىك شائىردىن  
بىردى شېئىر ئوقۇپ بېرىشىنى تەلەپ قىلىشتى. تەلەپكە بىنائەن  
شائىر يېڭى يېزىلغان بىر شېئىرنى ئوقۇپ بەردى:

## تۇرپان كېچىسى

نېمىدېگەن ئىسسىق، نېمىدېگەن دىمىق،  
نېمىدېگەن تىنچىق تۇرپان كېچىسى.  
بوغۇلدى نەپەس، بۇرۇقتۇم قەپەز،  
تەرلىتەر چېپ - چېپ تۇرپان كېچىسى.

سايىلاردىن سوقسا ئىسسىق شاھاللار،  
يىغىلار بۆشۈكتە تەرلەپ بالىلار.  
ئەللەي ئېيتىدۇ بەزلەپ ئانىلار،  
نېمىدېگەن تىنچىق تۇرپان كېچىسى.

تۇرار جىمىرلاپ كۆكتە يۇلتۇزلار،  
باغلاردا سولغۇن گۈللەر — قۇندۇزلار.  
يەلپۈگۈچ قولدا زارلانغان سۆزلەر  
نېمىدېگەن تىنچىق تۇرپان كېچىسى.

جۈجەملەر گويا تاەچىلانغان ياش  
يىغلاۋاتقاندىك يۇرتتا قېرى - ياش.  
قاچان چىقاركىن قۇياش ئېتىپ قاش؟  
دەھشەت قاراڭغۇ تۇرپان كېچىسى.

قاچان نۇر چېچىپ ئاتار - ئالتۇن تاڭ،  
ئاتىمىدىكىن دەپ بولمىغىن ھاڭ - تاڭ.  
سۈبەي يورۇدى، يورۇدى بۇ تاڭ،  
بەربىر ئۆتەر تۇرپان كېچىسى.



## ئۈچىنچى باب

### 1

ئون بەش كۈنلۈك تولۇن ئاينىڭ تۇكلۇكتىن، خۇددى تۈگ مەنىنىڭ نورىدىن چۈشۈۋاتقان سۇدەك كۆرۈنىدىغان بىر تىلىم شويلىسى ئۆينىڭ نەق ئوتتۇرىسىغا كېلىپ قالغانىدى. بۇ تۈن نىسبى بولۇپ قالغانلىقىدىن دېرەك بېرەتتى.

ئابدۇخالىق ئۇيغۇر تېخىچە يېزىۋاتاتتى. پەنجىرە تۈۋىگە توختىتىلغان چوڭ شىرنىنىڭ ئوتتۇرىسىدىكى لامپا چىراق سۈت يۈزىگە ئۇيۇغان قايماق رەڭگىدە سارغۇچ نۇر چېچىپ، شائىرنىڭ مەشغۇلاتىغا ياردەم بېرەتتى. پەنجىرىدىن ئۇرۇپ تۇرغان سالقىن تاغ شائىلى، شائىرنىڭ چىراغ نۇرىدا يالىتىراپ تۇرغان كەڭ پېشانىسى ۋە يۈز - كۆزلىرىنى سۆيۈپ، چەكسىز ھۇزۇر بەخش ئېنەتتى. مۇنداق تىنچ، مۇنداق سالقىن شارائىتىدا شائىرنىڭ ئىك ھامى خۇددى تاشنىن - تاشقا ئۇرۇلۇپ چۈش ئۇرۇپ ئېقىۋاتقان ئەزىم دەريا سۈيىدەك شارقىراپ، ئۈنچە - مارجان چاچرىتىپ شوخ ۋە راۋان ئاقتى.

ئاۋۋال ئاخشامدىن تۈن نىسبىگىچە ئىجادىي مېنەت قىلىپ تاۋاق - تاۋاق قەخەزلەرنى شېئىرىيەتنىڭ ئېسىل مەرۋايىتىلىرى

بىلەن كەشتىلەپ، بىباھا مەھسۇلاتلارنى ئىشلەپ چىقارغان شائىر بەدەن - بېشىغا ھارغىنلىق يەتكەنلىكىنى سېزىپ ئارام ئالماقچى بولىدىيۇ، ئېسىگە قانداقتۇر بىر مۇھىم ئىش كەلگەندەك بولۇپ، يەنە توختاپ قالدى. بۇ چاغدا ئۇنىڭ خىيالغا قەدىردان دوستىنى چىراغقا مەنئەتدارلىق بىلىدۇرۇش ئىشى كەلگەنىدى. شۇنچا ئۇ دەرھال بىر ۋاراق قەغەز ئېلىپ، ئوخشاش تۆت بۇلۇڭ شەكلىدە پۈكلەپ چىقتى - دە، ھەر بىر بۇلۇڭغا غەزەل شەكىلدە بېسىملىق يېزىشقا باشلىدى:

تۈنى كۈندۈزدەك قىلۇرلەر خۇددى گۆھەر بۇ چىراغ،  
نۇرىنى ئالغان قۇياشنىن نۇرى جەۋھەر بۇ چىراغ.

قايقاراڭغۇ تۈندە نۇرنىڭ مەنبەسىدۇر بۇ چىراغ،  
تۈندە ئازغان - تېنىگەننىڭ مەشەلىدۇر بۇ چىراغ.

تۈندە بولماس ئالغىلى قەلەمنى يوق بولسا چىراغ،  
قانچە يازسام شۇنچە قاينار تۈندە بۇ دەردى چىراغ.

ئابدۇخالىق كۈن - تۈنى بىمدارى بولغىن ئۇيقۇدىن،  
خۇددى بىر پەرۋانە بول كەتمە لېكىن نۇردىن يىراق.

غەزەلنى بىر قېتىم كۆزدىن كەچۈرۈپ، قەغەزنى پۈكلەپ، ئوتتۇرىسىدىن بىر تىشۈك ئاچنى - دە، ئېھتىياتچانلىق بىلەن لامپا شېشىسىگە كىيدۈرۈۋاتقاندا، ئايمىخاننىڭ «ئۇھ...» دەپ ئۇزۇن تىن تارتقانلىقى ئاڭلاندى.

ئۇ ئويغانغانىدى. بۇنى سەزگەن شائىر قەغەزنى شېشىگە كىيدۈرۈپ بولۇپلا، بۇرۇلۇپ ئايمىخاننىڭ بۇلاقتەك يالىتىپ تۇرغان شەھلا كۆزىنى ئۇچراتتى.

— نېمە بولىدىلا، ئويغىنىمىز ئاپتۇنلاغۇ؟ — دېدى شائىر يېقىملىق كۈلۈمسىرەپ.

— تاڭ ئاتاي دەپ قاپتۇ. ئۆزلىرىنى قاچان بولىدى قىلار- كىن دەپ قاراۋاتىمەن، — دېدى ئايىمخان ئۇيقۇلۇقتا چىقىدىغان چۈچۈك ئاۋازدا.

— تېخى ئەتمىگەنمۇ؟

— ئايغا قارىسىلا، چۈش بولۇپ قاپتۇ، — دېۋىتەپ ئايىم- خان بۇلاقتەك چوڭ كۆزلىرىنى ئەپچاقچاندەك قىلىپ تۆۋەن قاراپ جىم يېتىۋالدى. بۇ چاغدا ئۇنىڭ كەڭلىك قاشىرى ئاستىدىكى رەڭلىك بادام قاپاقلىرى تولۇق ئېچىلىپ بىر ھۆسنىگە ئون ھۆسن قوشۇلغانىدى. قەدىردان دوستىنىڭ بۇ قەدەر گۈزەل ھەم يېقىملىق جامالىدىن تەسىرلەنگەن شائىر، بىرىنچى قەدەم ئېيتماقچى بولۇپ:

— يازغانلىرىمنى بىر قۇر كۆزدىن كەچۈرۈۋېتىپ ياتاي دەۋاتاتتىم، — دېدى.

— ئۇھ... — ئايىمخان ئۇزۇن تىن تارتىپ شائىرغا لەر- زان قاراپ قويدى.

— ھە... يەنە نېمە ئۇھ؟

— مەنمۇ خەت بېلىگەن بولسام دەپ ئارمان قىلىۋاتىمەن، — دەپ ئايىمخان كۆزىنى ئېچىپ شائىرنىڭ كۆزىگە قارالدى.

— بىلىسىلە قانداق قىلماقچىدىلا؟ — شائىر قولىنى سۇ- نۇپ ئۇنىڭ خۇددى قۇيغىنىدەك قوش ئېڭىكىنى ئەركىنلىتىپ كۆ- تۈرۈپ قويدى.

— قانداق قىلماقچى، ئۆزلىرىگە ياردەم قىلاتتىم، — دې- دى ئايىمخان مىلىقىدە كۈلۈپ، ئۇنىڭ ئاپئاق چىشلىرى چى- راغ نۇرىدا سەدەپتەك يالىنىرايتتى.

— ئۇنىڭسىزمۇ جىق ياردەم قىلىۋاتىدىلا.

— نەدىكىنى؟ — ئايىمخان يەنە بىر قېتىم ھەسرەتلىك

ئۇھ تارتىپ قويدى.

— ئاتام مېنى قىز بالا دېگەننىڭ ئانچە - مۇنچە قۇرئان ساۋاتى چىقىسىلا بولدى دەپ ئوقۇشتىن بالدۇر توختىتىۋالغان. ئەگەر شۇنداق قىلىمىغان بولسا، مەنمۇ كىتاب ئوقۇپ ھۆسن خەت ھەشق قىلىپ، خەت ئوقۇش - خەت يېزىشنى بىلىگەن بولاتتىم. ھازىر نېمىدېگەن ئىش بۇ! ئۆزلىرى يازغان خەتلەرگە خۇددى قارىغۇ كىشىدەك قارايدىكەنمەن. قانچىلا خىيال قىلسام، بىزنىڭ ئۇنداق ئوقۇغانلىرىمىز ھېچنېمىگە دال بولمايدىكەن. قۇرئان ساۋاتى چىقىرىش دېگىنى بىزنى زىر - زەۋەرنىڭ سىرتىغا چىققىلى قويمايدىغان بىر ئوقۇشكەن. قارىغاندا، ئۇنىڭ بىلەن ھېچقانداق ئىش ۋۇجۇدقا چىقىمىغۇدەك، — ئايىمخان بۇ سۆزنى قىلىۋېتىپ كۈلدى. ئۇنىڭ سۆزلىرى ھەقىقەتەن ئاچچىق كۈلكىلىك بولغىنى ئۈچۈن شائىرىمۇ قوشۇلۇپ كۈلگەنىدى.

دۇنيادا ئەڭ قەدىرلىك دوستى ئايىمخاننىڭ بۇكىچە ئۇيغۇر-لۇقتا قىلغان سۆزلىرى گەرچە ئاددىي بولسىمۇ، ماھىيەتتە چىڭ قۇر مەزمۇنغا ئىگە ئىدى. ئۇنىڭ سۆزلىرىدىن، بارلىق كۈلپەت-لەر، مىللەتنىڭ كۆزىنى كورھالەتتە قالدۇرغان سەۋەبلەرنىڭ تۈپ مەنبەسى بولغان كۈنچە ئوقۇتۇشقا قارشى شىددەتلىك ئىسيان ئوتى يالقۇنلاۋاتاتتى. بۇنى چۈشەنگەن شائىر، ئايىمخان بىلەن چوڭقۇرلاپ سۆزلەشمەكچى بولۇپ:

— ئەجەب كاتتا سۆز قىلىدىلا، مەن سىلىنى بۇنچىلىك چوڭقۇر تونۇشتا بولار دەپ ئويلىمىغانىكەنمەن، — دېدى.

— شۇنداق، سىلىنىڭ مېنى ئوقۇمايدىغانلىقىمىزنى بىلىمەن، — دېدى ئايىمخان قېيىداپ.

— ياق ئۇنداق ئەمەس، مەن سىلىنى چوڭقۇر بىلىمەن.

ئەمما ھازىر بىياھا قىممەتلىك سۆزلەرنى قىلىپ مېنى ھەيران قالدۇرغانلىقىمىز ئۈچۈن شۇنداق دەپ قويدۇم، خاپا بولمىسىلا، جېنىم! — شائىر يالۋۇرۇپ تۇرۇپ سۆزىنى داۋاملاشتۇراتتى، —

بېشىمىزدىكى بارلىق كۈلپەتلەرنىڭ مەنبەسى ئۆزلىرى ئېيتقان زىر - زەۋەرنىڭ سىرتىغا چىقالماسلىقىمىزدا، شۇنىڭدەك ھېچ نەرسىنىڭ مەنبەسىنى چۈشەنمەسلىكىمىزدە، ئۆزلىرى بۇنى ئوبدان خۇلاسىلەپ بەردىلە. مەن بۇنىڭغا تولۇق قوشۇلمەن، — شائىر ئايىمخانىنى ئۆزىگە ئاستا تارتىپ ئۇنىڭ ئالىمدەك سۈزۈك ھەم خۇش بۇي مەڭزىلىرىنى پۇراپ مېھرىبانلىق كۆرسەتكەندىن كېيىن، يەنە داۋام قىلدى، — زىر - زەۋەرنىڭ سىرتىغا چىقال مەنغانلىقىمىز ۋەجىدىن بىزنى نادانلىق، خۇراپاتلىق قاپلاپ كەتتى. مۇشۇ تاپتا ھەممىلا يەردە لىچەك سالغان بۇۋىلەرنىڭ «ھۇ... ئاللا»سى بىلەن ئىشان - سوپىلارنىڭ «زىكى ساما»سى، ھەم ھىلا يەردە تاپقاق، بۇۋى، داخان، پېرىخۇنلارنىڭ خۇراپاتلىق ئەقىدىلىرى ئەۋج ئالدى. ئۇلار ئىشلىمەي - چىشلەيدىغانلار، بىر كىشىلىك تۇرمۇشىنى قامداش ئۈچۈنلا، ئالدامچىلىق قىلىپ، تۈر-لۈك ئۇسۇللار بىلەن خەلقنى بىخۇدلاشتۇرماقتا. بۇ بىزنىڭ ھايا-تىمىمىزدىكى ئەڭ ئېچىنىشلىق، ئەڭ قورقۇنچاق ئاپەت. بۇ ئاپەتتىن قۇتۇلۇشنىڭ بىردىنبىر يولى خەلقنى ئويغىتىش، بۇنىڭ ئۈچۈن مەرىپەت كېزىك، مەكتەپلەر ئېچىپ ئۆزلىرى تەلەپ قىلغان ئىلىم - مەرىپەت بىلەن خەلقنى زىر - زەۋەرنىڭ ئاسارىتىدىن قۇتقۇزۇش كېزىك. بۇ بەك مۇھىم ھەم قىيىن ئىش. مېنى ھازىر كېچىلىرى ئۇخلاتمايۋاتقان قايغۇ ئەنە شۇ. كېچىلىرى ئۇخلىماستىن دەردىمنى قەلەم ئارقىلىق چىقارماقچى بولۇۋاتقىنىم-نىڭ سەۋەبىمۇ مانا مۇشۇ يەردە ...

بۇ سۆزلەرنى دىققەت بىلەن ئاڭلىغان ئايىمخان، ئالدىدا ئولتۇرغان شائىرنىڭ قەددى - قامىتى تەڭرى تاغلىرىدىنمۇ ئېگىز، شان - شەرەپتە مېڭىلغان، ئونمىڭلىغان ھەققانىيەت جەڭچىلىرىنىڭ غالىب سەركەردىسىدىنمۇ ھۆرمەتلىك ئىكەنلىكىنى ھېس قىلدى - دە، ئىرىغىپ ئورنىدىن تۇرۇپ:

— مەكتەپ ئاچسۇنلا، مەنمۇ ئوقۇيمەن، — دېدى قەتئىي

تەلەپ قويۇپ.

— مەككەپ ئېچىش ياخشى ئىش، بىراق ئۇنىڭغا يول قويۇشمايدۇ - دە!  
— نېمىشقا؟

— ئۇلار مەككەپتىن قورقىدۇ. خەلقنىڭ ئويغىنىشىدىن قور-  
قىدۇ، — دېدى شائىر ئاستا چۈشەندۈرۈپ، — خەلق ئويغانسا  
ئاق بىلەن قارىنى پەرق ئېتىپ، ئۇلارنىڭ نادان قالدۇرۇش س-  
ياسىتىگە قارشى چىقىدۇ، خەلق قوزغالسا، ئۇلارنىڭ موقەددەس  
ھوقۇقلىرىنى تونۇپ يېتىدۇ - دە، ئۇلارنىڭ مۇستەبىت ھاكىمى-  
يىتىنى ئاغدۇرۇپ، تەختى - بەختىنى گۇمران قىلىدۇ. شۇنىڭ ئۈ-  
چۈن قورقىدۇ.

ئايىمخان بۇ سۆزلەرنى خۇددى دېمى ئىچىگە چۈشۈپ كەت-  
كەندەك جىم ئولتۇرۇپ ئاڭلاۋاتاتتى. شائىر سالماقلىق سۆزلەپ  
چۈشەنچە بېرىشنى داۋاملاشتۇردى:

— بىزنىڭ مەككەپ ئېچىشىمىزغا دىنىي، خۇراپىي ئۆرپ -  
ئادەتلەرمۇ قاتتىق توسقۇنلۇق قىلىدۇ. بۇ ئەڭ خەتەرلىك ھەم  
زەھەرلىك قارا كۈچ. بۇ قارا كۈچلەر خەلقنىڭ ئويغىنىشىدىن  
ئۆلگۈدەك قورقىدۇ. چۈنكى ئۇلارغىمۇ جاھالەت پاتقاڭلىرىغا پان-  
قان، نادانلىق ئۇيقۇسىدا ياتقان جەمئىيەت كېرەك، شۇنداق بول-  
غاندىلا، ئۇلارنىڭ پايدا - مەنپەئىتىنى تاپالايدۇ. شۇنىڭ  
ئۈچۈن، ئۇلار ھەرقانداق ئىجتىمائىي ئويغىنىش ھەرىكەتلىرىگە  
قارشى چىقىدۇ. مەسىلەن، مەخسۇتباي تاتارمەناندىن ئىككى نۆ-  
ۋەت ئوقۇتقۇچى تەكلىپ قىلىپ ئاستانىدە ئۆز خىراجىنى بىلەن  
مەكتەپ ئاچتى. بۇ مەكتەپلەردە ئوقۇتۇش ئىشلىرى بىر مەزگىل  
يولغا قويۇلۇۋېدى، يۇقىرىدا ئېيتىلغان مۇتەئەسسەپ قارا  
كۈچلەر پىنىنە - ئىغۋا كۆتۈرۈپ: «مەخسۇتباي جەددى ① مەكتەپ  
ئاچتى، ھېساب، جۇغراپىيە دەپ بىسىمىللاسى يوق بىر نېمىلەرنى

① جەدد - يېقىلىق تەرەپدارى.

ئوقۇيدىنكەن، يەرنى يۇمىلاق دەيدىكەن»، دېگەندەك پەننە - پاساتلارنى توقۇپ، ياكى زېڭىشنىغا ئەرز - شىكايەت قىلىشتى. يېڭىچە مەكتەپلەرنى ياپتۇرۇۋېتىشكە باھانە تاپالمايۋاتقان ياكى زېڭىش ئۇلارنىڭ ئەرز - شىكايەتلىرىنى كۆرۈپلا، بۇيرۇق بىلەن يېڭىچە مەكتەپلەرنى ياپتۇرۇۋەتتى، ئوقۇتقۇچىلارنى قوغلىدى، ھەتتا سۈرگۈن قىلدى. بۇ 1918 - يىللىرى بولغان ئىشلار. ئارىسىدىن بىرقانچە يىللار ئۆتكەندە، قەشقەردە يەنە بىر يەللە مەرىپەتچىلىك باشلاندى. مەرھۇم ئابدۇقادىر داموللام باشلامچىلىق قىلىپ، مەدرىسەلەردىكى كۈنچە ئوقۇتۇش ئىشلىرىدا ئىسلاھات يۈرگۈزۈشنى تەشەببۇس قىلدى. مەدرىسەلەرنىڭ ۋەخپىلىرىدىن پۇل ئاجرىتىپ يېتىم - يېسىرلارنى پەرۋىش قىلىشنى يولغا قويدى. ئەڭ مۇھىمى چەت ئەلدىن كەلگەن دىن ئوغرىلىرىغا ① قارشى تۇردى. ئەپسۇسكى، ئابدۇقادىر داموللىنىڭ تەرەققىيپەرۋەرلىكىنى ھىمايە قىلىشنىڭ ئورنىغا، بىر تۈركۈم بايلار بىلەن مۇتەئەسسەپ قارا كۈچلەر تىل بىرىكىتۈرۈپ ئۇنىڭغا قارشى چىقتى. ئەڭ ئاخىردا بۇ قارا كۈچلەر سۈيىقەست قىلىپ مەرھۇم داموللىنى قەتلى قىلدى.

ئايىمخان قانداقتۇر دەھشەتلىك پاجىئەنى كۆرۈپ يۈرىكى يېرىلىپ كەتكەندەك، ئىچىگە قاتتىق تىن تارتىپ شائىرغا قاراپ قېتىپلا قالغانىدى. ئۇنىڭ بويى سىرقىراپ تېنى تىترەۋاتاتتى. شائىر ئۇنى دەرھال ئۆزىگە يېقىن تارتىپ، «قورقماڭ» دېگەندەك يۈرەك بېرىش ئىپادىسى بىلەن قاراپ سۆزىنى داۋاملاشتۇردى:

— شۇنىڭ بىلەن مەرىپەت ئاسمىنىدىكى يەنە بىر چىراغ ئۆچۈپ، تەرەققىيپەرۋەرلىك ھەرىكىتى يىمىرىلگەندەك بولدى.

— ئۇنىڭدا بولامدەكەن؟

— ئەلۋەتتە بولمايدۇ. خەلقنىڭ مەرىپەتكە بولغان تەلپى ھەرگىزمۇ بېسىلىپ قالمايدۇ. بەلكى توسقانسىرى شۇنچە كۈچىيىدۇ. مانا ئۆزلىرىمۇ شۇ تەلەپكارلاردىن بىرى. شۇنىڭ ئۈچۈن

① مەمىيونىلارنى يەرلىك خەلق دىن ئوغرىسى دەپ ئاتايتتى.

يېڭىچە مەكتەپلەرنى ئېچىشىمىز كېرەك. ئەگەر ئاچمايدىغان بولساق، خەلقنىڭ شۇنىڭدەك ئۆزلىرىنىڭ تەلەپلىرىنى قانداقمۇ قانائەتلەندۈرگىلى بولىسۇن! بۇ يولدا ھەرقانداق توسالغۇلارنى بۆسۈپ ئالغا مېڭىشىمىز كېرەك. «مانەنىڭ كۆپ بولسىمۇ قورقماي ئۈزۈپ ئالغا باس!» بۇ بىزنىڭ ھازىرقى شوئارىمىز...

ئايمىخان شۇ كېچىسى ئابدۇخالىق ئۇيغۇردىن يەنە نۇرغۇن سۆزلەرنى ئاڭلىدى. ئۇنىڭ سۆزلىرى گويا دىلدىن-دىلغا كۆچكەن سۆزدەك ئايمىخاننىڭ ۋۇجۇدىغا سىڭگەنىدى. گويا بۇ قۇدرەتلىك سۆزلەر ئۇنىڭ ۋۇجۇدىدا قانداقتۇر كۈچ-قۇۋۋەت پەيدا قىلىپ، قانداقتۇر جۇشقۇنلۇق غايە ۋە مۇستەھكەم ئىرادە تىكلەگەن ئىدى.

شۇ كېچىسى ئابدۇخالىق ئۇيغۇر يەنە نۇرغۇن مەسىلىلەر ئۈستىدە ئۇزۇن سۆزلىدى. سۆز تۈگەمدىغان؟! ئايمىخانمۇ شا-ئىرنىڭ سۆزلىرىگە توپلامدىغان؟!

بىر كۈنلۈك مەشغۇلات، بىر كۈنلۈك ھەرىكەت... بۇنىڭدىن كېلىدىغان مۇقەررەر ھارغىنلىق ھامان غالىب كېلەتتى. شۇڭا بۇلار چاپلىشىپ يېتىپ تاتلىق ئۇيقۇغا كەتكەنىدى.



## تۆتىنچى باب

### 1

«مەكتەپ ئاچسالا، مەن ئوقۇيمەن!»

بۇ تەلەپ جاندىن ئەزىز مېھرىبانى ئايىمخاننىڭلا تەلەپى بولۇپ قالماستىن، مىڭلىغان - ئونمىڭلىغان خەلقنىڭ، ئەزىز پەرزەنتلەرنىڭ ئارزۇ-تەلەپى ئىدى. بۇنداق ئومۇمىي تەلەپنى قانداقمۇ ئېتىبارسىز قالدۇرغىلى بولسۇن؟! بۇنىڭغا ئېتىبار قىلماستىن، ياش شائىرنىڭ ۋىجدانىغا قانداقتۇر نومۇس ۋە خىجىلاپ لەت تۇيغۇسى بېرىۋاتتى. شۇڭا ئۇ، بۇ توغرىدا تولا ئويلاپ بىرقانچە كۈنگىچە تۈزۈك ئىش قىلالەمدى. بولۇپمۇ كىچىكلىرى بۇ خىيال مېڭىسىگە كىرىۋېلىپ تاڭ ئاتقۇچە ئۇخلاتمايتتى. بىر كۈنى بۇ مەسىلە توغرىسىدا مەسلىھەت قىلىش ئۈچۈن ئۇ توپ توغرا ھېسامىدىن زۇپەرنىڭ ئۆيىگە باردى. ئۇ ھېسامانغا كىرىپلا:

— ھېسامىدىن ئاكا، مەن مۇنداق بىر ئىش بىلەن كېلىۋەتتىم، — دېدى سالام بېرىشنىڭ ئورنىغا.

— كېلىڭ شائىر، — ھېسامىدىن زۇپەر ھېسابات دەپتىرىدىن بېشىنى كۆتۈرۈپ شائىرغا قارىدى. ئۇنىڭ قاراشلىرىدىن «قېنى سۆزلەڭ، ئاڭلايلى» دېگەندەك ئوچۇق ۋە قىزغىن پوزىتسىيە

كۆرۈنۈپ تۇراتتى.

- مەكئەپ ئاچساق دەيمەن، — دېدى شائىر ھاياجانلىنىپ.
- بۇ ياخشى گەپقۇ! مەن ماقۇللايمەن. قېنى ئويلىغانلىرىڭنىڭ قانداق؟ ئاڭلايلى.
- ھازىرچە بىرەر سىنىپلىق ئاچساقمىكىن.
- ئورنىچۇ؟
- ئورنى بىزنىڭ ھويلا بولىدۇ.
- مەخسۇم ئاكامنىڭ خەۋىرى بارمۇ؟
- تېخى سۆزلەشمىدىم. ھەققانىي ھەرىكەتكە ئاتاممۇ ياق دېمەس.

— قىزغىنلىقىڭىزغا بارىكاللا! — دېدى ھېسامىدىن زۇپەر خۇددى كۆڭلىدىكى گەپنى تاپقان كىشىدىن مەنىئەتدار بولغان قىياپەتتە كۈلۈمسەرەپ، — سىزنىڭچە بولغاندا بۇ ئىشلارنىڭ ئىسمى كانىيەتلىرى بار، شۇنداقمۇ؟

— دۇنيادا تىلدا ئىشلار جۈرئەتتىن تۇغۇلىدۇ، — دېدى شائىر ئۈمىددارلىق بىلەن، — يەڭنى تۇرۇپ بۆسۈپ ئىشلەپ كۆر-سەك، تەۋەككۈل دەرياسىغا سالىدىم كېمەنى، يا بايىدىن چىقار، يا سايراھىدىن، دېگەندەك بىرگەپ بولماسمۇ؟

— بۇ گەپلىرىڭىز توغرا، ئەمما، — ھېسامىدىن زۇپەر بىر تىلەپ قاپقارا بۇرۇتتىنى سىلاپ سەل ئويلىنىۋالغاندەك بولۇپ داۋام قىلدى، — مەكتەپ ئېچىش مەسىلىسى ھازىرقى ئەھۋالدا چوڭ ھەم قىيىن ئىش. ئون نەچچە يىلدىن بۇيان ھۆكۈمرانلىق قىلىپ ۋاتقان قېرى چىياڭجۈن ① نىڭ مىجەزىنى ھەممىمىز بىلىمىز. ئۇ بەكراق خۇنخور ئادەم. مىللىي مائارىپنى چەكلەشتىمۇ بۇ ئادەم ئادەتتىكى كۆز قاراش بىلەن چەكلەۋاتقىنى يوق. ئۇنىڭ تۈپ مەقسىتى خەلقنى جاھالەتتە، نادانلىقتا قالدۇرۇپ ھۆكۈم رانلىق قىلىشتىن ئىبارەت. شۇنىڭدەك ئۇنىڭ جاھالەتلىك سىيا-

① قېرى چىياڭجۈن — ياكى زېڭشىننى ئادەتتە خەلق شۇنداق ئاتايتتى.

سەننىڭ بىزنىڭ ئاڭسىز ھەتتە ئەسسىپ موللىلىرىمىز ياردەم بېرىۋا-  
تىدۇ. بۇ ئەھۋاللارنى گەرچە سىز ياش بولسىڭىزمۇ ئەتراپلىق  
چۈشىنىسىز. ھاقۇل بىز تەۋەككۈل قىلىپ مەكتەپ ئاچتۇق دەيلى،  
بۇ، موللىلارنىڭ قۇلقىغا يېتىدۇ، ئۇلارنىڭ قارشى چىقىشى، بىرنى  
ئىككى قىلىپ يامۇلغا ئىپپەتتىشى، ھەتتا قېرى جىياڭجۇنگە ئەرز  
قىلىشى ھۇدەكىن. ئەھۋال ئۇ دەرىجىگە يەتكەندە بەلكى قەسەن  
كۆڭۈل ئاغرىقلىرى تۇغۇلمايدۇ دېگىلى بولمايدۇ. ئەھۋال شۇنداق  
داق بولغاندا قانداق قىلىش كېرەك؟ بىز تەرەپلىرىمىز ئويلاش  
ماي بولماس؟

— بۇ گەپلىرىڭىز تاياھەن توغرا. شۇنداق بولۇشى تۇرغان گەپ.  
ئەمما بىز قاچانغىچە بېشىمىزنى ئىچىمىزگە تەقىپ كىرىمەك تۈگۈ-  
لۇپ ياتىمىز! ئۈجمە پىش، ئاغزىمغا چۈش دېگەن بىلەن بولماس،  
شۇنىڭ ئۈچۈن...

— شۇنىڭ ئۈچۈن بىز قىلماقچى بولغان ئىشلىرىمىزنىڭ  
ئىككى تەرىپىنى تەڭ كۆز ئالدىمىزغا كەلتۈرۈشىمىز كېرەك، —  
دېدى ھېسامىدىن زۇپەر شائىرنىڭ سۆزىنى تارتىۋېلىپ، — بىلىپ  
تىش قىلغاننىڭ بېلى ئۇشتالماس دېگەندەك، مەكتەپ ئېچىشنىڭ  
زۆرۈرلۈكىنى قانداق چۈشەنسەك، ئۇنىڭغا بولىدىغان قارشىلىق  
نەمۇ تەلۈق مۆلچەرلىشىمىز كېرەك. سىز بىلىسىز، مەخسۇتباي  
ھازىر يوق، شەھەرگە كەتتى. ئەگەر ئۇ بولغان تەقدىردىمۇ ئوتتۇ-  
رىغا چۈشمەيدۇ. چۈنكى ئۇنى بۇنداق ھەرىكەتلەردىن قاتتىق  
چەكلىگەن. ئەگەر ئۇ ئوتتۇرىغا چۈشسە، زىيانكەشلىككە ئۇچراپ  
قىلىشى مۇمكىن. ياكى زېڭىشىن بوش ئادەم ئەمەس، قولى قان  
بىلەن بويالغان، ھەزەر قىلماي بولمايدۇ. مەنمۇ شۇنداق ئېھتى-  
يات قىلىمەن. لېكىن سىزگە قەتئىي يار - يۆلەك بولمەن. شۇ-  
نىڭ ئۈچۈن بۇ ئىشنى ئانچە چوڭ داغدۇغا قىلمايلا ئۆز ئىچى-  
مىزدە بىلىپ، سەككىز - ئون بالا توپلاپ ئوقۇتۇپ كۆرەيلى.  
ئەگەر قارشىلىق چىقىمسا، ئاستا - ئاستا كېڭەيتىۋالارمىز. ناۋادا

پىتىنە - پاسات قوزغىلىدىغان بولسا، يىغىشتۇرۇۋېتىپ، تۆگە كۆر-  
دۇڭمۇ - يوق دەپ تۇرساق قانداق بولار؟ بۇنىڭغا سىز قانداق  
قارايسىزكىن؟...

## 2

شەھەر ئىچىدىكى ئۆيلەردە بىرقانچە يىلدىن بېرى پاختا  
ئىسكىلاتى بىرلۇپ كەلگەن چوڭ ئۆينىڭ تام - تورۇسلىرىنى قېلىن  
چاڭ - توزاڭ بېسىپ كەتكەن بولغاچقا، تازىلاش ئانچە ئاسانغا  
چۈشمەيتتى. شۇنداق بولسىمۇ ئابدۇخالىق ئۇيغۇر بىلەن ئايىم-  
خان ئىككىسىنىڭ شۇ كۈنلەردىكى قىزغىنلىقى ئالدىدا بۇ ئىش  
ھېچقانچە قىيىن ئەمەس ئىدى. ئۇلار ھەش - پەش دېگۈچە  
تازىلاپ تۈگىتىپ، بىر چىرايلىق بولۇپ قالغان دەرسخانغا قا-  
راپ ھۇزۇر قىلىشتى:

— تازىلىق قىلىش نېمىدېگەن ياخشى — ھە. مانا قاراڭ،  
چېچىنى يۇيۇپ - تاراپ قويغان قىزغا ئوخشاش، دەرسخانمىز  
بىر چىرايلىق بولۇپ قالدى، — دېدى شائىر خۇشلۇقىنى  
بېسىۋالماي.

— شۇنداق، چاچ - ساقلىنى قىردۇرۇپ تازىلانغان يىگىت-  
لەرگە ئوخشاش قىمۇ بولىدۇ، — دېدى ئايىمخان كۈلكىسىگە  
زور قىلىپ.

ھەر ئىككىسى بىر پەللە كۈلۈشۈۋالغاندىن كېيىن، دەرسخا-  
نىغا پارتا تىزدى. بۇ ئۆي پەيدىنپەي دەرسخانغا ئوخشەش قې-  
لىمىۋاتتى. ئەمدى قارا تاختىلا كەم ئىدى. تاختاينى سىرلاش  
بىلەن بور ياساش ئىشى ئۇلارغا قاراپ تۇراتتى. ئىككىسى مەس-  
لىھەتلىشىپ قازناقتىكى مەش كارنايلىرىنى ئەپچىقپ ئۇلاردىن  
بىر داس قۇرۇم قاقىتى. شائىر بۇ جەرياندا يۈزىگە كۈيە سۈرتۈ-  
ۋالغانىدى. ئايىمخان مەسخىرە قىلىپ كۈلدى. ئەمما شائىر بۇ-

نىڭدىن بىخەۋەر قاينىتىلغان يېلىم سۈيى بىلەن قۇرۇمنى ئاردا-  
لاشتۇرۇپ قويۇقلاشتۇرغاندىن كېيىن، قېتىپ قالمىسۇن دەپ ئال-  
دىراپ تاختاينى سىرلاشقا كىرىشىپ كەتتى.

ئايىمخان بۇر تەييارلاش ئۈچۈن كۆيدۈرۈلگەن سىڭىرتاشنى  
ئەگەكتىن ئۆتكۈزۈش جەريانىدا يۈزىگە ئاق گەژ سۈرتۈۋالغان-  
ئىدى، بۇنى كۆرگەن شائىر مەسخىرە قىلىپ كۈلۈشكە باشلىدى:  
— مۇندىن كېيىن ئۆزلىرىگە ئۇپا سېتىۋالماقچىمۇ  
بولغۇدەك!

— مەن ئۈچۈن بولمىسىمۇ ئۆزلىرى ئۈچۈن بىرئاز سېتى-  
ۋالماقچىمۇ بولماس! — دېدى ئايىمخانمۇ چاقچاق ئارىلاش  
كۈلۈپ.

— ماڭا لازىمى يوق.

— ئۇ بولمىسا يۈزلىرىدىكى قارا - قۇردىلارنى قانداق  
تازىلاپ بولىمىز؟ — دېگىنىچە ئايىمخان كۈلۈپ تېلىقىپ قالدى.  
شۇندىن كېيىنلا شائىر يۈزىگە قارا سۈرتۈۋالغانلىقىنى  
سېزىپ، بىرئاز خىجالەت بولغاندەك بولدى. ئايىمخان ئۇنىڭ  
يۈزىدىكى قارىنى سۈرتۈۋەتمەكچى بولۇپ يېقىنلاپ كەلگەندە،  
شائىر ئۇنىڭ يۈزىدىكى ئاق گەجنى سۈرتۈپ تازىلىۋەتتى.

ئىككىسى بىرلىكتە تاختاينى كۆتۈرۈپ كىرىپ سىنىپقا ئاس-  
قاندا، بۇ ئىسكىلات كەم - كۈتسىز ئوقۇش يۇرتى سىياقىغا كى-  
رىپ قالغانىدى. ئايىمخان سىرتقا چىقىپ قۇرۇغان بوردىن بىر-  
نەچچە چوكا ئەكىمىگەندە، شائىر بۇر بىلەن قارا تاختىغا:

«مەكتەپ جەننەت

كەل داۋام ئەت»

دەپ چىرايلىق يېزىپ قويدى.

ئەتىسىدىن باشلاپ تەيىن قىلىنغان بالىلار كېلىشكە باش-  
لىدى.

لىدى. ھېسامىدىن زۇپەر ئەڭ كىچىك ئۇكىسى سىراجىدىننى بىر-  
رىنچى بولۇپ ئوقۇشقا بەرگەنىدى. سەككىز - ئون بالا توپلان-  
دى. بۇنىڭ ئىچىدە قىزلارمۇ بار ئىدى. قىزلار ئايمىخان بىلەن  
بىرلىكتە ئوقۇيتتى. مەكتەپ خىراجىتى ۋە ئوقۇغۇچىلارغا بېرىلى-  
دىغان دەپتەر - قەلەم خىراجەتلىرىنى ھېسامىدىن زۇپەر ئۆز ئۈس-  
تىگە ئالغانىدى.

مەكتەپنىڭ دەسلەپكى شەكلىنى قۇرۇپ چىققان شائىرنىڭ  
كۆڭلى ئىلگىرىكىگە قارىغاندا جىق ئارام تاپقاندى. ئۇ، ئوقۇ-  
غۇچىلارغا قىزغىن ۋە كۆڭۈللۈك دەرس ئۆتۈپ، كۈنلەرنىڭ  
قانداق ئۆتكەنلىكىنى سەزمەيلا قالاتتى. بالىلارغا ئانا تىلى  
ۋە ھېساب دەرسلىرىنى قىتىرقىنىپ ئۆگەتەتتى. ئوقۇتقۇچىلىق ئە-  
مەلىي مېھنەت ۋە كۈچ تەلەپ قىلىدىغان ئەڭ جاپالىق خىزمەت.  
شۇڭا كۈندۈزى ئوقۇتقۇچىلىق قىلغان شائىر خېلى چارچايتتى.  
لىكىن كەچ چۈشسىلا ھاردىم - تالدىم دېمەستىن ئىجادىي ئەم-  
گەكىنى ئىزچىل داۋاملاشتۇراتتى. ھەر كېچىسى تۈن نىسبىگىچە  
چىراغ تۈۋىدە، پەنجىرىدىن ئۇرۇپ تۇرغان سالىقن ھاۋادىن را-  
ھەتلىنىپ ئولتۇرۇپ، ئۆركەشلىگەن ئىلھام دېڭىزلىرىدىن ئېسىل  
دۇر - جاۋاھىرلارنى سۈزۈۋالاتتى - دە، مەرىپەت گۈلىستانىغا  
نەقىش قىلىپ چېكەتتى. ئۇنىڭ قەلىمى ئاستىدا پۈتۈپ چىققان،  
پاساھەتلىك ئىلىمۇ ھېكمەتلىك، ئوچۇق پىكىرلىك، ئاممىباب،  
ئاددىي، ئۇقۇملۇق شېئىرلار، مىڭلىغان - ئونمىڭلىغان مېھنەتكەش-  
لەر ئاممىسىنىڭ كۆڭلىدىكى مەقسەت - ئارزۇسى، ئۈمىد - ئىس-  
تەكلىرىنىڭ سىمۋولى سۈپىتىدە گويا چولپاندىك ۋە قۇتۇپ يۇل  
تۈزىدەك چاقناپ جۇلا چاچاتتى. شۇ سەۋەبتىن بۇ شېئىرلار نا-  
ھايىتى قىسقا ۋاقىت ئىچىدە شەھەردە، يېزا - سەھىرالاردا،  
مەدرىسە ھۇجرىلىرىدا، مەشرەپ ئولتۇرۇشلىرىدا مۇقەررەر ئوقۇ-  
لىدىغان، قولدىن - قولغا ئۆتۈپ تېگىشمەيدىغان، گويا ئەڭ  
ئېسىل گۆھەردەك قەدىرلىنىدىغان بولۇپ قالغانىدى.

شېئىرىيەتتىن ئاز - تولا خەۋىرى بولغان ھەرقانداق كىشى ئابدۇخالىق ئۇيغۇرنىڭ شېئىرلىرىدا كېتىۋاتقان پىكىرلەر-دىن تولمۇ ھۇزۇرلىناتتى. ئۇنىڭ شېئىرلىرىدىكى لەززەتنى شېئىرىيەت باغلىرىدا مەي باغلاپ پىشقان ھەرقانداق تاتلىق مېۋىلەردىنمۇ شېئىر بىلەن ھەم لەززەت كۆرەتتى. ئۇنىڭ شېئىرلىرىدىن رېئال تىلەكلەر ئۇرغۇيتتى، يارقىن ئۈمىدلەر ئۆزگەشلىپتتى، كۈ-رەش نىشانلىرى ماياكتەك چاقناپ تۇراتتى. ئىلاھىي تىلەكلەر-دىن مۇستەسنا ھالدا، خەلقنىڭ ئۇيقۇسى ئېچىلىپ، كۈرەش قىلىش روھى ئۇرغۇيدىغانلا بولسا، جاسارەت - غەيرەت بىلەن كۈرەش قىلىشقا ئاتلىنىدىغانلا بولسا، مۇراد - مەقسەتكە، پارلاق ئىستىقبالغا يەتكىلى بولىدىغان جاراڭلىق خىتابنامىلەر تولمۇ جانلىق ۋە ھەقىقىي ياڭراپ تەسىر كۆرسىتەتتى. شائىرنىڭ «ئۈزۈلمەس ئۈمىد»، «ۋىجدان ئازابى»، «كۆڭۈل خاھىشى»، «كۆرۈنگەن تاغ يىراق ئەمەس» ۋە شۇنىڭغا ئوخشاش بىرمۇنچە شېئىرلىرىنىڭ كۆچۈرمىسى ھاپىزىلارنىڭ يادقا ئېلىۋېلىشى ئارقىسىدا خەلىق ئارىسىغا كەڭ تارقىلاتتى. مەڭگىلىغان - ئۈنمىگىلىغان دەردمەن يۈرەكلەر بۇ شېئىرلارنىڭ شىپالىق ۋەسىلىدىن دەرمەن ئالاتتى. زامانىنىڭ دەردۇ بالاسىدىن ساقايىماس كېسەللەرگە مۇپتىلا بولغان خەسەنە دىللار داۋالىنىپ ئەسلىگە كېلەتتى.

ئابدۇخالىق ئۇيغۇرنىڭ بۇ خىل جاراڭلىق شېئىرلىرى يالغۇز تۇرپاندىلا بولماسىن، ئۈرۈمچى، گۇچۇڭ، ماناس، قۇمۇل قاتارلىق جايلاردىمۇ كۈچلۈك ئېقىم ھاسىل قىلىنغانىدى. ئۇنىڭ شېئىرلىرىدىن كۆچۈرمىلەر شەھەردىن - شەھەرگە تارقىلاتتى، ھەتتا يار - بۇرادەرلەر ئۆزئارا سوۋغا - سالام قىلىشىپ ئەۋەتەتتى.

### 3

چۈشكە يېقىن بىر چاغدا، ھويلىغا ئىككى ئادەم كىرىپ كەلدى. ئۇلاردىن ئورۇقراق، قارا كەكە ساقال كەلگىنى روزى

موللا ئەسىملىك يەرلىك كىشى بولۇپ، ئابدۇخالىق ئۇيغۇرنىڭ خەنزۇچە مەكتەپتە بىلەن ئوقۇغان ساۋاقدىشى ئىدى. ئاق يۈز-لۈك، قوش بۇرۇن، تالىپ سۈپەت كەلگەن يەنە بىرى ناتونۇش ئىدى. قارىغاندا ياقا يۇرتلۇق كۆرۈنەتتى. ئابدۇخالىق ئۇيغۇر دەرسخانىدىن چىقىپ مېھمانلارنى قارشى ئالدى.

— ئەسسالامۇ ئەلەيكۇم ...

— ۋە ئەلەيكۇم ئەسسالام ... روزى موللا! ئەھۋالنىڭ قانداق؟ ئوبدان تۇردۇڭمۇ؟...

قول ئېلىشىپ كۆرۈشكەندىن كېيىن، روزى موللا ئالاق - جالاق بولۇپ، بالىلار چۇرۇتلاشقان دەرسخانا تەرەپكە دىققەت قىلدى. ناتونۇش ئادەم بولسا، ئەڭ ھۈرمەتلىك بىر ئادەمنىڭ ئالدىدا تۇرغاندەك قورۇنۇپ تۇراتتى.

— بۇ مېھمان قۇمۇلدىن كەلگەنىكەن، — دېدى روزى موللا يېنىدا تۇرغان مېھماننى كۆزى بىلەن ئىمما قىلىپ، — ئابدۇخالىق بىلەن كۆرۈشمەكچىدىم. ئۆيىنى تاپالمايۋاتىمەن دەپ ئەزدەپ يۈرۈپتۇ. مەن باشلاپ كىردىم.

— ياخشى بوپتۇ، ئۆيگە كىرەيلى، — دېدى شائىر مېھمانلارنى تەكلىپ قىلىپ.

— مەن چەقىپ كېتىمەن، ئىشىم ئالدىراش، — دېدى روزى موللا ئاندىن بۇرۇلۇپ دەرسخانا تەرەپكە قارىدى، — بۇ يەردە ئوقۇۋاتقان بالىلارمۇ بارمۇ — قانداق؟!

— تۇغقانلارنىڭ بالىلىرىدىن بىرنەچچىسى كەلگەنىكەن ... — ھە ... شۇنداق گەپمۇ! ياخشى گەپقۇ ... ، — روزى موللا دەرسخانىغا بېشىنى تەقىپ چۆچۈپ كەتتى، — بۇ بىر رەس-مىي مەكتەپ ئىكەنغۇ، قاراتاхта، جوزا - بەندىڭ ھەممىسى تەل، نېمىدېگەن ياخشى ...

ئۇ بالىلارغا ۋە دەرسخانا ئىچىگە چوڭقۇر سەپسىپلىپ، ئاندىن ئارقىغا ياندى. شائىر ئۇنى بىردەم



ئولتۇرۇشقا تۇتقان بولسىمۇ، ئۇ ئۆزۈرە ئېيتىپ چىقىپ كەتتى. ئۇنى ئۆزىنىڭ قايتقان شائىرى، ھويلىدا كۈتۈپ تۇرغان يات مېھماننى ئۆزىنىڭ مەشغۇلات ئۆيىگە باشلاپ كىردى.

ئۆي ئاددىي، ئەمما پاكىز تازىلانغانىدى. دېرىزە تۈۋىگە تۇرغۇزۇلغان ئۈستەل ئۈستىدە دۇۋت - قەلەم ۋە قەغەز - دەپ تەرلەر رەتلىك تۇراتتى. تەكچىدە يەنە بىر مۇنچە كىتابلارمۇ بار ئىدى. مېھمان پاتىھە قىلىنغاندىن كىيىن، خىجالەت بولغاندەك قىلىپ ئۆزىنى تونۇشتۇردى:

— قۇمۇلدىن كېلىۋېدىم، ئىسىم ئېزىز نىيازى، ۋاقىتىمىز كېلىپ مەشغۇلاتلىرىنى بۇزۇپ قويغانلىقىمغا خىجالەتتەن.

— ياق، ھەرگىز ئۇنداق دېيىلمەسۇن، دوستلار ئۈچۈن ھەرقاچان ۋە ھەرقانداق ۋاقىتتا تەييارمىز، ھەرگىز ھالال كۆرمەيمىز، — دېدى شائىر يېقىملىق كۈلۈپ، — خۇش قېنى، قۇمۇلدىن قاچان يېتىپ كەلدىڭىز؟

— ھازىر، — دېدى ئۇ ھايانلانغان ھالدا شائىرغا قاراپ، — جانابلىرىغا سالام بېرىش، دىدارلىرىنى كۆرۈپ سۆھبەتلىرىگە داخىل بولۇش ئارزۇيۇم كۈچلۈك بولغىنى ئۈچۈن، نەرسە - كېرەكلەرنى سارايعا تاشلاپلا ئالدىراپ كېلىشىم.

— ناھايىتى ياخشى... كۆڭۈل ئىزدىگەن ۋىسال، دوست، ئۆلپەت دېگەنلەر گاھىدا كىشىنى ئىختىيارسىز شۇنداق ئالدىراشقا مەجبۇر قىلىدۇ. ئالدىراش كېرەك، ھاياتلىقنىڭ تەيىرىمۇ، ئىستەك - ئارزۇلارغا يېتىش يولىدىكى ئالدىراش ھەرىكەتلەردىن ئىبارەت دېيىشكە بولىدۇ. مانا بۈگۈن سىزمۇ بۇ سىزىقتىن چىقىپ كېلىشىمىز. كەلگىنىڭىز ناھايىتى ياخشى بولغان. سۆزلىشىمىز، ئۆلپەتلىشىمىز.

شائىر يۇمشاق سۆزلەپ ئىمكان قەدەر مېھماننىڭ چىرايمىدا ئەكس ئەتكەن خىجالەت رەڭگىنى ئۆچۈرۈشكە تىرىشقانىدى.

— زەھمەت، — دېدى نىيازى ھەننەتدارلىق بىلەن، —  
ئۆتكەن يىل يارانلاردىن بىرى جانابلىرىنىڭ شېئىرلىرىدىن نۇس-  
خا كۆچۈرۈپ سوغات تەرىقىسىدە پېقىرغا ئەۋەتكەنكەن. بۇ  
نۇسخىلار قۇمۇلدا قولدىن - قولغا ئۆتۈپ گويا ئەڭگۈشەندەك  
قەدىرلەندى. قۇمۇلنىڭ راھەتساغلىرىدا، ھەدىسە ھۇجرىلىرىدا،  
سودا سارايللىرىدا، بەزمە - باراۋەت ئولتۇرۇشلىرىدا قىزغىن  
ئوقۇلدى. بۇ شېئىرلاردىن لەززەت تاپمىغان، بەدىئىي قۇۋۋىتى-  
دىن تەسىرلەنمىگەن بىرمۇ ئادەم كۆرۈنمىدى، ھەممە ئادەم بىر-  
دەكلا بۇ شېئىرلار ناھايىتى چۈشىنىشلىك ھەم تەسىرلىك يېزىل-  
غان دەپ جانابلىرىغا ھەدىيە ئوقۇشتى، — نىيازى بىرئاز توخ-  
تىۋېلىپ لەۋلىرىنى نەمدىۋالغاندىن كېيىن داۋاملاشتۇردى، —  
ھەممىدىن ماڭا كۆپرەك تەسىر قىلغانىكەن، ئۆزلىرىنى غايى-  
پانە ئۇستاز تۇتۇپ تەقلىد قىلدىم. كېچە - كۈندۈز مەشىق  
قىلىشقا توغرا كەلدى. يارىغۇدەك بىرەر نۇسخا ئىشلەپ چىقىش  
ئاسان ئىش ئەمەسكەن. شۇنداق بولسىمۇ چېكىنىدىم. ئەجىنھات  
قىلىپ بىرنەچچە نۇسخا ئىشلەپ كەلدىم. گەرچە پىششىق  
بولسىمۇ جانابلىرىغا كۆرسەتمەي دەپ ئالغاچ كېلىۋېدىم، مالال  
كەلمەسە ...

شائىرغا ئىككى قوللاپ بىرنەچچە بەت قول يازما سۇنغان  
نىيازى گەردەن - قۇلاقلىرىغا چىقىپ كەتتى.  
ئابدۇخالىق ئۇيغۇر بۇ شېئىرلارنى ئۇرغۇلۇق ئوقۇشقا باش-  
لىدى. نىيازى ئۆز شېئىرلىرىنى كاتتا شائىرنىڭ ئاۋازىدىن ئاڭ-  
لاپ ھايانلانغان ھالدا شەلىپەردەك قىزارغانىدى. شائىر  
ھەممىنى بىر قۇر ئوقۇپ چىققاندىن كېيىن نىيازىغا يېقىملىق  
قاراپ:

— ياخشى يېزىلغان، پىكىرلەر جايىدا، — دېدى رازى بول-  
غان ھالدا بېشىنى لىگىشىتىپ، ئاندىن سالماقلىق سۆزلەپ پىكىر  
بايان قىلدى، — باشقا كىشى ئىشلىيەلمىگەن ئىشنى مەن ئىشلىيەلە-

مەيمەن دېمەسلىك كېرەك. تىرىشچانلىق كۆرسىتىپ ئىجتىھات قىلىنسا، باشقىلار ئىشلىگەن ھەرقانداق ئىشنى ئوخشاش ئىشلىگىلى بولىدۇ. ئۇلۇغ ئۇستاز ئەلىشىر ناۋايى كىشىنى ھەيران قال دۇرالايدىغان ئالەمشۇمۇل ئۇلۇغ ئەسەرلەرنى يازدى. ئۇستاز شەيخ سەئىدى ھېكمەتلەر ئالەمدىن شۇنچە ھېكمەتلەرنى قازىدى. ئۇلار تامام قېزىپ تۈگەتكىنى يوق. ئۇلاردىن كېيىنكى ئىقتىدار ئەگىلىرىگە يەنە نۇرغۇن جاۋاھىرلار، ھېكمەتلەر قالغان. بۇنى ئەۋلادلار قازدى ۋە بۇندىن كېيىن يەنە قازىدۇ. بۇنىڭ ئاچتۇچى ئىجتىھات ۋە تىرىشچانلىقتا. ئىجتىھات قىلماي ھېچقانداق مەقسەتكە يەتكىلى بولمايدۇ. سىزمۇ كۆرۈپ بىلگەنسىز، بىزنىڭ كۆپلىگەن تالىپلىرىمىز ناھايىتى چاپسانلا قازان بېشىنى چۆگىلەپ قالىدۇ، ياكى قاسساپنىڭ كانارىسىغا ئولاشقان چىۋىنىلاردەك مەنپەئەت داستىخانلىرىغا ئولشىدۇ، ياكى ھاۋايى - ھەۋەسلەرگە بېرىلىپ ئۆز ئىجتىھاتى ۋە تىرىشچانلىقىنى يوقىتىپ قويىدۇ. بۇھال بىزدىكى تۆلەپ تولدۇرغىلى بولمايدىغان چوڭ زىيان. ھېلىنچە ئادەملەر ئۈچۈن ئەڭ قىممەتلىك نەرسە — ھايات بۇلۇشى كېرەك، چۈنكى ئۇ ھەر بىر ئادەمگە پەقەت بىرلا قېتىم كېلىدۇ، شۇنىڭدەك ھاياتلىقتا ھەر بىر تىنىق ۋاقىتىمۇ شۇنداق قىممەتكە ئىگە. چۈنكى ھەر بىر تىنىق ۋاقىتىمۇ بىرلا قېتىم كېلىپ ئۆتۈپ كېتىدۇ. مېنىڭ دېمەكچى بولغىنىم ھەر بىر ئادەم ئۆزىنىڭ قىممەتلىك ھاياتىنىڭ قەدرىنى بىلىشى، قىممەتلىك ۋاقىتىنى چىڭ تۇتۇشى لازىم. ئۆزىنى ئۆزى قەدىرلىمىگەن ئادەمنى باشقىلار كېلىپ قەدىرلەپ بەرمەيدۇ، شۇنىڭدەك قولدىن كەتكۈزگەن ۋاقىتىنى باشقىلار كېلىپ تۆلەپمۇ بەرمەيدۇ. بۇجەھەتتە سىزگە رەھمەت ئېيتىمەن. چۈنكى سىز قىممەتلىك ۋاقىتىڭىزنى زايە قىلماي ئىجتىھات قىلىپ ئۇنىڭ دەسلەپكى كەشتىلىرىنى نەقىشلەپ كېلىپسىز، بۇنى داۋاملاشتۇرۇڭ، كۆپرەك ھەشقى قىلىڭ. كۆپرەك يېزىڭ. پىكىرلەر ئوچۇق، تىلى يېنىك

بولسۇن. بىزنىڭ شېئىرلىرىمىزغا كىشىلەر بىر قاراش بىلەنلا پىكىرلىرىمىزنى، مەقسەتلىرىمىزنى چۈشىنىدىغان بولسۇن.

— رەھمەت، بەرگەن تەلىملىرىڭە مىڭ رەھمەت. بىراق... — دېدى نىيازى بىر ئاز ئوڭايىسىزلىنىپ.

— خۇش قېنى! — شائىر ئۇنىڭ پىكىرىنى ئاڭلاشقا تەييار ئىكەنلىكىنى بىلدۈرۈپ سوئال نەزەرى بىلەن قارىدى.

— مەن تولا ھاللاردا چېكىنىپ قالسىمەن، — دەپ سۆز باشلىدى نىيازى ئوچۇق كۆڭۈللۈك بىلەن، — يازغانلىرىم ئۆزۈمگە يارىماي قالدۇ. يازغانلىرىمنى كۆپلەپ يىرتىپ تاشلايمەن. بەزى كۈنلەردە چېكىنىپ يازمايلا قويماي دەپ ئويلايمەن. مەندە بەزىدە مۇشۇنداق بىر خىل يامان كەيپىيات تۇغۇلۇپ قالىدۇ.

— بۇ توغرا ئەمەس، — دېدى شائىر كەسكىن پىكىر قىلىپ، — ھەممەتلىك، غەيرەتلىك بولۇڭ، ھاياتقا ئۈمىددار بولۇڭ. ھەرگىز چېكىنىمەڭ، تىرىشىپ ئۆگىنىپ شائىر بولۇڭ. بىز ئىككىمىز يەنە ئازلىق قىلىمىز. يۇرتىمىزدا تېخىمۇ كۆپ شائىرلار، ئەدىبلەر يېتىشىپ چىقىشى كېرەك. بىزدە بىر شائىرنىڭ ياكى بىر ئەدىبىنىڭ يېتىشىپ چىقىشى بىر بىغەرەزنىڭ كېمەيگەنلىكى بىلەن باراۋەر. بۇنى بىلىشىڭىز كېرەك.

شائىرنىڭ ئاجايىپ پىكىرلىرىدىن چوڭقۇر تەسىرلەنگەن نىيازى شېئىرىيەتنىڭ يەنە بىر مۇنچە نازۇك تەرەپلىرىدىن سوئال قويۇپ، ئۆزىدە مۇجمەل بولۇپ كېلىۋاتقان مەسىلىلەرنى يورۇتتى. شائىر ئۇنىڭ ھەر بىر سوئالىغا قانائەتلىنەرلىك جاۋاب بەرگەندى. ئەڭ ئاخىردا نىيازى رەھمەت ئېيتىپ قايتماقچى بولغاندا، شائىر ئۇنى ئىشىك ئالدىغىچە ئۇزىتىپ چىقتى.

— توختاڭ، سىزگە بىرچۈپ ھالقا سوۋغات قىلاي! — دېدى شائىر، كىتىۋاتقان مېھماننى توختىتىپ، نىيازى ھاڭ-تاڭ بولۇپ تۇرۇپ قالدى. شائىر تۆۋەندىكى غەزەلنى ئوقۇدى:

ئەي نىيازى غەيرىتىشىدىن ئۇل لېكىن ئايرىلمىغىن،  
ھەقىقىتى بىلگەن يولۇڭدىن جاننى بەر قايرىلمىغىن.  
مانەنىڭ كۆپ بولسىمۇ قورقماي ئۈزۈپ ئالدىڭغا باس!  
تاغۇ تاش، دەريا، ئۇلۇغ سۇلارغا سەن تاڭ قالدىغىن.  
ئابدۇخالىقنىڭ سۆزى دەپ ئېتىبار قىلماي قويۇپ،  
ئۇشبۇ ۋىجداننى كېيىن پۈتمەس ئازابقا سالمىغىن.

#### 4

سىنىپتا ئايمىخاننى ھېسابقا ئالمىغاندا 13 بالا ئوقۇيتتى.  
ئۈچىسى قىز، قالغانلىرى ئوغۇل ئىدى. ئوغۇللارنىڭ ئالدى 12  
ياشلاردا، قىزلارنىڭ ئالدى 10 ياشلاردا بولۇپ، قىزلار ئايمىخان  
نى چۆرىدەپ ئوغۇللاردىن ئايرىلىپ ئولتۇراتتى. بۇنىڭ ئىچىدە  
يالغۇز ئايمىخانلا ھۆسن خەت مەشىق قىلاتتى. چۈنكى ئۇنىڭ ئەس-  
لىسىدە قۇرئان ساۋاتى بولغانلىقتىن خەت يېزىشنى ئاسانلا ئ-  
گىلەپ ھۆسن خەت مەشىق قىلىش باسقۇچىغا كىرگەنىدى. قالغان  
بالىلارنىڭ ئەھۋالىغا قاراپ ئا، ب، س دەپ ئۈچ گۇرۇپپىغا  
ئايرىپ دەرس بېرىلەتتى.

يەتمەكچى بولغان مەقسەتنىڭ بىرىنچى بالىقىغا قەدەم باس-  
قان ئابدۇخالىق ئۇيغۇر بۇ خىزمەتتىن ئىنتايىن مەنۇن ئىدى.  
ھاردىم - تالدىم دېمەستىن قىزغىن دەرس ئۆتۈپ كۆڭۈللۈك ئىش-  
لەيتتى. قارا تاختىنىڭ يېرىمىغا ھەرىپ، يېرىمىغا سۆز - جۈم-  
لە يېزىپ ئايرىم ھالدا ئۆگىتەتتى. بالىلارنى دەپتەرلىرىگە يېزىپ  
مەشىق قىلىشنى ئورۇنلاشتۇراتتى. مەشىق قىلىش باشلانغاندا  
نازارەتنى كۈچەيتىپ، خەت يازغاندا قانداق ئولتۇرۇش، قەلەمنى  
قانداق تۇتۇش، قەلەمنى چىڭ بېسىۋاتماسلىق، قەلەمنى تىلغا تەگ-  
كۈزمەسلىك توغرىسىدا تىنمىسىز سۆزلەپ تەلىم بېرەتتى. قەلەم  
ئۈچىنى سۇندۇرۇۋالغۇچىلارنىڭ قەلەمىنى ئۇشلاپ بېرەتتى. ئا-

يىمىخان مەشق قىلىدىغان قومۇش قەلەمىنىمۇ تەبىيارلاپ بېرەتتى...  
 ئوقۇغۇچى گەرچە ئاز بولسىمۇ، ئىش كۆپ ئىدى. بىرسىنىمۇ ئۈچ -  
 تۆت دەرىجىگە بۆلۈنگەن ئوقۇغۇچىلارنى ئوقۇتقان مۇئەللىم -  
 لەر دۇچ كېلىدىغان قىيىنچىلىقلار شائىرنى خېلى تەزلىستەتتى.  
 قارا تاختىغا تولا خەت يېزىپ، تولا ئۆچۈرۈپ قولىلىرى بور توزاڭ -  
 لىرى بىلەن خۇددى ئۇن خالىتىسى قاققاندىك بولۇپ كېتەتتى.  
 لېكىن ئۇ مەھسۇن ئىدى. شائىرنىڭ جاپالىق ئەمگەك  
 لىرىنى، سىنىپ ئىچىدە قىزىلگۈلدەك ئولتۇرغان بالىلار ۋە ئۇ -  
 لارنىڭ ئوقۇشقا تەلپۈرۈپ تۇرغان قارا كۆزلىرى، ئوقۇتقۇچى -  
 سىدىن مىننەتدار بولۇپ قاراشلىرى كۆتۈرۈپ كېتەتتى. شائىر ھەر بىر  
 بالىنىڭ مىننەتدارلىق سۈيىگە چىلانغان قاپقارا كۆزلىرىنى ئۇچراتقان  
 دا، ھارغان - چارچىغانلىرى بۇلۇتتەك تۈزۈپ، ئۇنىڭ ئورنىغا يېڭى  
 قان، يېڭى كۈچ - غەيرەت پەيدا بولغاندىك ھېس قىلاتتى. ئەنە  
 ئايمىخان قومۇش قەلەمنى غىچىرلىتىپ ھۆسن خەت مەشق قىلماقتا.  
 ئۇنىڭ پۈتۈن ۋۇجۇدى بىلەن بېرىلىپ - قېتىرقىنىپ مەشق قىلىۋاتقان  
 ۋاقىتىكى ئولتۇرۇشلىرى نېمىدېگەن چىرايلىق، ئۇنىڭ ئاپئاق بۇد -  
 رۇق مانتىدەك سۈزۈك قولىدىن يېزىلىپ چىقىۋاتقان ھۆسن  
 خەتلەر نېمىدېگەن سەنئەتلىك! بۇ خەتلەر گويا ھەركۈن، ھەر سا -  
 ئەت ئۆزگىرىش ياساپ كاھالەت تېپىۋاتقان زىرائەت ھايىسلىرىدەك  
 كۈندە بىر خىل ئىلگىرىلەپ كۆركەملەشمەكتە، بۇ ئەلۋەتتە ئوقۇت -  
 قۇچى ئەمگەكچىنىڭ ئۈنۈمى. ئوقۇتقۇچىنى خۇش قىلىدىغان،  
 ھەرقانداق جاپا - مۇشەققەتلەرنى ئۇنتۇلدۇرىدىغان مەھسۇلات.

ئەنە يۇمىلاق يۈزلۈك، ئاھۇ كۆزلۈك سىراجىدىن، ئۇنىڭ  
 كۆزلىرىدىن زېرەكلىك ئۇچقۇنلىرى چاچراپ تۇرىدۇ. ئۇنىڭ  
 دەرسكە قۇلاق سېلىپ ئوقۇتقۇچىغا ئىنتىلىپ قاراپ ئولتۇرۇشلىرى  
 نېمىدېگەن چىرايلىق. بۇ، كۆڭۈلنى رازى قىلىدىغان سېھىرلىك  
 كۆرۈنۈش ئەمەسمۇ؟!...

ئەنە بۇدۇققىنى، سۈتتەك ئاق يۈزلۈك بۇۋىخەلىچە. ئۇنىڭ

ئۇششاق ئۇرۇلگەن قارا سۇمبۇل چاچلىرى، پېشانىسىنى يېپىپ قارا قاشلىرى بىلەن تۇتىشىپ تۇرغان ماڭلاي چاچلىرى ... ئۇ بېرىلىپ دەپتەرگە رەقەم يازماقتا. ئۇنىڭ بۇرۇن ئۇچلىرىدىن مۇنچاق - مۇنچاق تەر قۇيۇلماقتا. بۇ قىزنىڭ تەرنى سۇرتۇشكىمۇ ۋاقىتى يوق. بۇ نېمىدىگەن كۆڭۈلۈك ئوقۇش - ھە! سىنىپتا يەنە بىر - بىرىدىن قېلىشمايدىغان چىرايلىق بالىلار. گويىا بىر - بىرى بىلەن بەسلەشكەندەك كۆڭۈل قويۇپ ئوقۇماقتا... ئابدۇخالىق ئۇيغۇر بالىلارنىڭ ئوقۇش قىزغىنلىقى ۋە تىرىشىشى كەيپىياتلىرىغا قاراپ ئىسچ - ئىچىدىن مەنۇن بولاتتى. قىلىۋاتقان ئىشنىڭ توغرىلىقىغا تېخىمۇ ئىشىنىتتى. بۇنى كېڭەيتىش كېرەكلىكى توغرىسىدا تەسەۋۋۇر قىلاتتى. ئويلىغانسىرى ۋۇجۇدى كۈچ - قۇۋۋەتكە تولۇپ كېتەتتى...

شائىرنىڭ ئاتىسى ئابدۇراخمان مەخسۇم كىرىپ كەلدى. ئۇ خاپا كۆرۈنەتتى. سىنىپ ئىچىدە تۇرغان شائىر دېرىزىدىن ئاتىسىنى كۆرۈپ ئالدىغا چىقماقچى بولۇۋاتقاندا، مەخسۇم دەرسخانىغا بېسىپ كىردى. ئۇ چېچىلىپ سۆزلەشكە باشلىدى:

— بىزنى كۈن كۆرگىلى قىساڭلار بولمامدۇ! نېمىدىگەن كۆڭۈل ئاغرىقى بۇ! — ئۇنىڭ ئوزايىدىن قانداقتۇر بىر جايدا قاتتىق كۆڭۈل ئاغرىقى تارتقانلىقى چىقىپ تۇراتتى. ئۇ بىر ئىسكەتتە چېچىلىپ سۆزلەيتتى، — چوڭ بولغاندا بىراۋلارنىڭ ئالدىدا قول قوشتۇرۇپ تۇرۇش ئاسان ئىشىمۇ؟ چاپسان بول، بۇ ئىشلىرىڭنى يىغىشتۇرۇۋەت. بالىلارنى ھازىرلا كۆزدىن يوقات، بېشىمغا بالا تاپقۇچى بولماڭلار!...

— نېمە بولىدىڭىز ئاتا، كايىپ قاپسىزغۇ! — دېدى شا-ئىر، ئاتىسىنىڭ سۆزلىرىگە ھەيران بولغان تەرزىدە.

— مەن دېگەندىكىن يىغىشتۇرۇۋەت! مەكتەپ ئاچمەن، بالا ئوقۇتمەن دەپ بېشىڭغا بالا تاپقاندىن، ئېتىزغا چىقىپ كەتمەن چاپقىنىڭ تىزۈك. كەتمەن چاپساڭ سەن بىلەن ھېچ

كېمىنىڭ كارى بولمايدۇ.

— بۇ كىچىك ئىشقا؟... — دېدى شائىر نارازى بولغان ئاھاڭدا، — سەككىز - ئون بالا كېلىپ - كېتىپ تۇرغانغا نېمە بولماقچى؟

— سەن ئۇنداق دېگىنىڭ بىلەن ئامبالنىڭ ئالدىغا تاغ دەك يوغان ئىش بولۇپ بېرىپتۇ! — مەخسۇم ئاۋازىنى سەل پەسەيتىپ ئاغرىنىشلىق قىلغاندەك داۋاملاشتۇردى، — پۇتۇڭنىڭ ئۇچىغا قاراپ يۈرگەنلەر خېلى كۆپ ئوخشايدۇ. ئۇنداق بولمىسا ئامبال نەدىن بىلسۇن؟...

— ئامبال ئاڭلاپتۇمۇ تېخى؟

— مەن شۇ تاپتا يامۇلدىن كېلىشىم، — دېدى مەخسۇم خۇددى يىرگىنىچلىك بىر جايغا بېرىپ كەلگەن كىشىدەك سەس كىنىپ، — ئۆيدە ياتسام يامۇلنىڭ يايىسى بوراندەك گۈركىرەپ كېلىپ مېنى ئالدىغا سېلىپ ھەيدەپ ماڭدى. نېمە بالا بولغاندۇر دەپ يامۇلغا يېتىپ بارغۇچە يولدا قىلىنغان خىياللىرىم قالدى. ئۆزۈڭ بىلسەن، يايى دېگەننىڭ ئۆزىدىن بەك رەك ھەيۋىسى يامان كېلىدىغان خەق، مېنى ئاپىرىپلا داتاڭدا ئولتۇرغۇزۇۋەتتى. بىر - ئىككى سائەتتىن كېيىن ئاندىن ئامبال چىقتى. مېنى كۆرۈپلا تۈكۈرۈكلىرىنى چاچرىتىپ: «سىلەر - نىڭ بېشىڭلار شۇنچە چوڭلاپ كەتتىمۇ، جياڭجۇننىڭ ئەمىر - پەرمانىغا بويسۇنمايدىغان يەتتە بېشىڭلار بارمىدى؟ ئاڭلىسام ئوغلۇڭ ئابدۇخالىق مەكتەپ ئېچىۋاپتۇ دەيدۇ، چاپسان يوقىتىڭلار، بولمىسا ئاتا - بالا ئىككىڭلارنى ھەپسىگە ئالمايمەن!...» دەپ ۋارقىراپ كەتتى. مەن: «بولدۇ، ئوغلۇم راست شۇنداق قىلغان بولسا، بېرىپ مەكتىپىنى تارقىتىۋېتەي»، دەپ ۋە - دە بېرىپ قۇتۇلۇپ چىقتىم. بولدى قىل، بۈگۈنلا يىغىشتۇرۇۋېتىپ قۇلاقنى تىنچ قىل!...



ئابدۇخالىق ئۇيغۇر بۇ سۆزلەرنى تىنچ تۇرۇپ ئاڭلاۋاتقاندەك كۆرۈنسىمۇ، ئەمما غەزەپتەن ئۆرتەنگەن ۋۇجۇدىنى قارا تەر باسقانىدى. بالىلار گويلا ئۇرکۇپ كەتكەن توشقان دەك دىر - دىر تىترىشىپ جىم ئولتۇرۇشاتتى. مەخسۇم ئۇلارنى قوغلاشقا باشلىدى: — كېتىڭلار! مۇندىن كېيىن كەلگۈچى بولماڭلار، ئەمدى بۇ ئىشنى توختىتىپ قويىمىز.

— ئاتا! — دېدى شائىر قارشىلىق كۆرسىتىپ، — تىرلا قورقۇۋەرمە، بۇ خەقتىن قانچىلىك قورقساڭ، بېشىڭغا شۇنچىلىك چىقىۋالىدۇ. مەن بۇ مەكتەپنى تارقىتىۋەتتىم. مېنىڭچە بولغاندا بۇ ھېچقانچە چوڭ ئىش ئەمەس. بۇنى مەكتەپ دېگىلى بولمايدۇ، ئىشەنمەسە ئامبال ئۆزى چىقىپ تەكشۈرسۇن، تۇغقانلىرىمىزنىڭ سەككىز - ئون بالىسى توپلاشقان كىچىككىنە ئىشنى مەكتەپ ئاچتى دەپ يوغىنىتىپ بىر نېمە دەيدىغان بولسا، ئۇ چاغدا ئامبال بىلەن ئۆزۈم سۆزلىشىمەن. ئەگەر ھەپسىگە ئالىمەن دېسە مەيلى، ھەپسىدە ئۆزۈم ياتىمەن. بىز قاچانغىچە قورقۇپ جىم ياتىمىز؟ توشقان دەك قورقۇپ يۈز يىل ياشىغاندىن ئارىلاندىك قورقماي بىر كۈن ياشىغان ياخشى. مەن ئەمدى قورقمايمەن!

— سەن يەنە ياشلىق قىلىۋاتىسەن ئوغلىم! — دېدى مەخسۇم ئۇنىڭ سۆزىنى سىلىكىپ، — بۇ ئىشقا سەل قارىما. قېرى جياڭجۈن ئويناشقىلى بولىدىغان كىشى ئەمەس. ئۇنىڭ كۆڭلىنى قارا، پەيلى يامان، قولى قان ئادەم. ئەگەر بۇ ئىش ئۇنىڭ قولىغا يېتىدىغان بولسا، ھەرقانداق خۇنلۇق ئىشلارنى قىلىشتىن باش تارتمايدۇ. سەنمۇ كۆرگەنغۇ، ئاشۇ يىللىرى مەكتەپلەرنى پېچەتلەپ ئوقۇتقۇچىلارنى قوغلىغان، ھېلىقى كامال ئەپەندى دېگەننى قەپەزگە سولاپ خانغا يوللىغان جياڭجۈن مۇشۇ ئەمەسمۇ؟

— ياق، ئاتا، مەن ئۆز ئىشىمدىن كەچمەيمەن! — دېدى

شائىر قەتئىي ۋە جاسارەتلىك تۇس ئېلىپ، — ئاھىيال ئۆزى چىقسۇن، ئۆزۈم سۆزلىشىمەن، بىزگە مۇشۇنچىلىك كىچىك يول نى بەرمىگەن جاھاننىڭ زادى قانداق بولۇپ كەتكەنلىكى توغرىسىدا ئىككى ئېغىز گەپ قىلىۋالغىنىمىز ئارەستىم چىقمايدۇ!...

ئاتا - بالا ئەككىسى جىددىي سۆزلىشىۋاتقاننىڭ ئۈستىگە تاشقىرىدىن جىنا كىرىپ كەلدى. ئۇنىڭغا سوڭدىشىپلا مەڭلىك سوپىسى، ھاشىم سوپىسى قاتارلىق كىشىلەر مۇ كىرگەنىدى. ھويىدىغا كىرىپلا كۆزلىرىنى چەكچەيتىپ ساقاللىرىنى تىترەتكەن جىنا ئۇياق - بۇياققا قاراپ ھەيۋە بىلەن:

— كۆڭۈلنىڭ تىنىچ يېرىنى قويماي قانداق قىلغىنىڭلار بۇ! مەكتەپ دېگىنىڭلار قېنىسى، مەن بىر كىۋەي! — دېدى ۋە دەرسخانىغا كىرىپ ئولتۇرغان بالىلارنى كۆرۈپ ئەرۋاھسى ئۈر-كۈپ كەتتى، — سىلەر نېمە قىلىۋاتقان بالىلار سىلەر؟ مېنىڭلار، كېتىڭلار، بۇ يەرگە ئىككىنچى كەلگۈچى بولماڭلار. بىر كۈن بولسىمۇ دېنى تىنىچ جىسالىق قىلغىلى قويۇڭلار! — ئۇ تەرسالىق بىلەن بالىلارنى توغلىدى.

مەڭلىك، ھاشىم دېگەنلەر مۇ دەرسخانا ئىچىگە كىرىپ ئۆزىنى تۇتۇۋالالمىغان ھالدا بىر نېمىلەر دېيىشكە باشلىدى:

— يائىلا، يا كېرىم، مانا بۇ جېدىتلىق، دىندىن چىققانلىق ئەمەسمۇ؟! — مەڭلىك سوپىسى بېشىنى چايقاپ داۋاملىق سۆز-لەيتتى، — جوزا - بەندىگە ئولتۇرۇش دېگەن ئىمانسىزلارنىڭ ئىشى. بىز رۇسۇلمانلارغا يۈكۈنۈپ ئولتۇرۇپ دەرس ئېلىش سۈننەت. جانابىي روسۇللىلا دەرس ئۆتكەندە 33 مەڭ ساھابىلەر-نىڭ ھەممىسى يۈكۈنۈپ ئولتۇرۇپ تىگىشىغان ئەمەسمۇ!...

— مانا ماۋۇنىڭغا قارىسىلا! — دەپ سۆزلەشكە باشلىدى ھاشىم دەرۋىش. ئۇ پارتا ئاستىغا چۈشۈپ قالغان بىر پارچە قەغەزنى ئېلىپ ئۇنىڭغا - بۇنىڭغا كۆرسىتىپ سۆزلەيتتى، —

قاراڭلار خۇدانىڭ كالامىنى يازىدىغان مۇبارەك قەغەز لەرنى يەر-  
گە تاشلاپ ئاياغ ئاستىدا دەپسەندە قىلىشنىڭ ئۆزى چوڭ  
گۇناھ ئەمەسمۇ؟! يەنە ماۋۇ قارا تاختىغا بىر نېمىلەرنى يېزىپ  
قويۇپتۇ. بۇ خەتلىرىدە زىر - زەۋەرەسۇ يوق، بىسىمىلا مۇ يوق،  
مۇنداق بىر نېمىلەرنى يېزىش مۇ دىنىمىزغا خىلاپ!...

ئۇلارنىڭ ئاغزىدىن چىققان سۆزلەرنى ئاڭلاشقا كىشى تا-  
قەت قىلىپ تۇرالمايىتى. شائىر شۇتايپتا ئىستىمىدات، زۇلۇم،  
تۆھمەت، جاھالەت - نادانلىقتىن ئىبارەت تۇمانلىق قارا قۇيۇن  
ئىچىدە قالغانىدى. قارا تۆھمەتنىڭ خەنجىرى ئۇنىڭ يۈرۈ-  
كىنى تىلىپ پارە - پارە قىلاتتى، جاھالەت - نادانلىقنىڭ چا-  
يانلىرى زەھەر خەندىلىك بىلەن نەشتەر ئۇراتتى. ئۇ مۇشكۈلدە  
ئۆزىنى تۇتۇۋېلىپ:

— ئەي ئادىمىلەر، نېمە دەۋاتىسىلەر؟ نېمىدەپ جىۋىيىلۇ-  
ۋاتىسىلەر؟ سىلەر زادى نېمە قىلماقچى؟!...، دەپ ۋارقىرىدى.  
بۇ سۆزنى قىلغاندا شائىرنىڭ چىشلىرى كىرىشىپ كۆزلىرىدىن  
غەزەپ ئۇچقۇنلىرى چاقناپ كەتكەنىدى.

شائىرنىڭ بۇ سۆزلىرى جىسا، دەرۋىشلەرگە خۇددى گۈم-  
بەزدە ياڭاق توختىمىغاندەك قىلچە تەسىر كۆرسەتمىگەنىدى،  
ئەمەلىيەتتەمۇ ئۇلار چۈشەنچە تەسىر قىلىدىغان ئادەملەردىن ئە-  
مەس ئىدى. بىرلىرى ئىستىمىدات سىياسەتكە قولچوماق بولغان  
قارا نىيەت بولسا، بىرلىرى خۇراپىي ئېتىقادنىڭ ئاسارەت زەند-  
چىرىگە باغلانغان، جاھىلىلىقتا كالىلىسى قېتىپ گرانىت تاشقا  
ئايلانغانلار ئىدى...

— پارتا - ئورۇندۇقۇڭلارنى كۆتۈرۈڭلار، ئاپىرىپ مېنىڭ  
ھويلامغا تاشلاپ قويۇڭلار، يېرىپ ئوتۇن قىلىمەن! — جىسا  
كېرىلىپ تۇرۇپ بۇيرۇق قىلدى. ئۇنىڭ ئادەملىرى پارتا - ئورۇندۇق،  
قارا تاختىلارنى ئولجا قىلغاندەك كۆتۈرۈپ چىقىپ كېتىشمەكتە ئىدى.  
دەرۋىش بىر پارتىنى كۆتۈرۈپ كېتىۋېتىپ جىسانىڭ

ئالدىغا كەلگەندە، ھىچچىسىپ:

— تاۋۇز ساتىدىغان جوزام يوق، قىيىنلىق ئاتتىم، — دەپ چىقىپ كەتتى. شۇنداق قىلىپ بۇ كىشىلەر بىردەمنىڭ ئىچىدە جەننەتتەك ئوقۇش يۇرتىنى توڭگۇز تىلغىغاندەك ۋەيران قىلىۋەتتى.

شائىر بۇ يىرتقۇچلار بىلەن ئېلىشماقچى، ئۇلارنى توسماقچى بولدى. ئەمما ئابدۇراخمان مەخسۇم ئوغلىنى توساپ گەپ قىلدۇرمايتتى ۋە:

— بولدى گەپ قىلما، باش ساقايسۇن! — دەيتتى.  
ھېسامىدىن زۇپەر ئالدىراش كىرىپ كەلدى. ئۇ گويىا بولغان ئىشلارغا پەسەنت قىلمىغاندەك قازاپمۇ قويماستىن، شائىر-نىڭ يېنىغا كېلىپ:

— يۈرۈڭ، بىزنىڭ ئۆيگە كېتەيلى! — دەپ باشلاپ چىقىپ كەتتى.

ئۇ ئىشىكتىن چىقىپلا شائىرغا:

— بىز بۇنداق بولۇشنى ئالدىن مۆلچەرلىگەن ئىدۇققۇ، كېرەك يوق، — دەپ تەسەللى ئېيتتى، — بىزدە بوغدا تېغىدەك يىمىرىلمەس روھ، يالغۇز تاغدەك ئوتقا چىداملىق غەيرەت بولۇشى كېرەك. شۇنداق بولغاندىلا ئاخىرقى ھېسابتا مەقسىتىمىزگە يېتىمىز.

## بەشىنچى باب

### 1

«ئۇرۇمچى دېگەن چوڭ شەھەر، بىر يەرلەرگە يالغۇز كېتىپ  
ۋەرمە، ئېزىپ قالسەن!» قېيۇمبەگنىڭ ئۈزۈتىش ۋاقتىدا قېي-  
رىنداшлиق سۈپىتى بىلەن قىلغان سۆزلىرى ھارۋىدا خۇددى بۇ-  
شۈكتە ياتقاندەك ئىغاڭشىپ كېتىۋاتقان ئابدۇخالىق ئۇيغۇرنىڭ  
قۇلىقىدا جارائلايتتى: «ئۇرۇمچىگە يەتكەن كۈنۈڭلا خەت يېزىپ  
پوچتىغا سېلىۋەت. ئانام غەم قىلىپ كېتىدۇ. مەن ئېيتقاندەك  
ئۇرۇمچىدە باشقا كىشىلەر بىلەن كۆرۈشمەن دېمەي خۇسەيىنباي  
بىلەنلا كۆرۈشكىن. ھازىر ئۇرۇمچىدە ئۇنىڭ ئالدىغا ئۆتىدىغان  
چوڭ باي يوق. ئۇنىڭ يۈزى چوڭ، جياڭجۈنلەر بىلەنمۇ كۆرۈ-  
شۈۋېرىدۇ. بىرەر سىنىپلىق مەكتەپ ئېچىش ئانچە چوڭ مەسىلە  
ئەمەسقۇ! يۇقىرىدىن ماقۇل كەلسە، بۇ يەردىكىلەر غىناڭ  
قىلالمايدۇ.»

تۇرپاندا بىرەر سىنىپلىق يېڭىچە مەكتەپ ئېچىشنىڭ ئىم-  
كانىيەتلىرىنى ئىزدەپ ئۇرۇمچىگە كېتىۋاتقان ئابدۇخالىق ئۇيغۇر  
يول بويى خىيال بىلەن بەند ئىدى. بولۇپمۇ ئۇرۇمچىگە يەت-  
كەندە كىملىر بىلەن كۆرۈشۈش، قانداق سۆزلىشىش، ياكى جياڭ-  
جۈنگە تۇتىدىغان ئەرز خەتنى قانداق يېزىش... توغرىسىدا بىر

يۈرۈش تەييارلىق ئىشلىرىنى ئويلايتتى. ئەسەۋۋۇر قىلغاندا بۇ ئىشلارنىڭ ھەممىسىلا ئورۇنلۇق بولۇپ، ئوڭۇشلۇق ھەل بولىدۇ. خاندەك بىلىنەتتى. بۇ ئەلۋەتتە كىشىنى خۇرسەن قىلاتتى. 1928- يىلىنىڭ ماي ئايلىرى، ھاۋانىڭ راسا تەڭشەك ۋاقتى. شۇڭا شا- ئىرنىڭ بۇ سەپىرى ھەر جەھەتتىن كۆڭۈللۈك ئىدى.

بىراق... شائىر ئولتۇرغان ھارۋىنى ھەيدەپ ماڭغان سالى ھارۋىكەشنىڭ كەم سۆزلۈكلۈكى، يىرىكرەك كۆرۈنۈشى شائىرنىڭ كۆڭلىنى بىر ئاز غەش قىلاتتى. ئېگىز بويلىق، سىم ساقال، كۆك كۆز، ئوڭى ئاق سېرىققا مايىل، ئىككى مەڭزىدىن قان تەپچە- رەپ تۇرىدىغان، ياش قۇرامى داۋاندىن ئاشقان بولسىمۇ، تېتىك، ساغلام كۆرۈنىدىغان بۇ ھارۋىكەش ئىككى كۈندىن بۇيان تۈ- زۈك گەپ - سۆز قىلغىنى يوق، تولا ۋاقىتلاردا ياۋىلىق قىل- غاندەك ھارۋىنى يانداپ پىيادە ماڭاتتى. بەزىدە ھارۋىغا چى- قىپ ئولتۇرغان چاغلاردىمۇ ئاتلارنىڭ مېڭىشى، يولنىڭ ئېگىز - پەسلىكىگە دىققەت قىلىپ كۆڭۈل قويۇپ ھارۋا ھەيدىگەندىن باشقا، ئۈلپە تىلىشىدىغان بىرەر ئالامەت كۆرسەتمەيتتى. شۇڭا شا- ئىر ئۇنىڭ مۇنداق جىمىغۇر مەجەزىگە بويسۇنغاندەك بولۇپ، ئان- چە كارى بولمىدى. بەھۇزۇر خىيال سۈرۈپ، خىيال تۈگىسە، كىتاب كۆرۈپ كۆڭلىگە ئارام بېرەتتى.

ھارۋىلار كۈنى قىرچىنتال ئورمانلىقى بىلەن پۈركەلگەن داۋانچىڭ جىلغىسى (قىرچىنغول - خۇگۈلى) غا يېتىپ كەلگەنىدى.

تارىخىي يىللاردىن بۇيان جەنۇب بىلەن شىمالنىڭ قاتناش ئالاقىسىنى تۇتاشتۇرۇپ كەلگەن داۋانچىڭ جىلغىسى ئالماستەك پارقىراپ تۇرغان گىگانىت تاغلارنىڭ ئوتتۇرىسىدا خۇددى ئىككى تاغقا قىسىلىپ قالغان يېشىل جىيەكتەك چىرايلىق كۆرۈنەتتى. جىلغىدا يەنە داۋانچىڭ سازلىقلىرىدىكى يۈزلىگەن بۇلاق سۇلىرى- نىڭ قوشۇلۇشىدىن ھاسىل بولغان چوڭ بىر ئۆستەك سۇ تاش-

تىن - تاشقا ئۇرۇلۇپ شاۋقۇنلاپ ئاڧاتتى.  
 بۈگۈن پاختا باسقان تۆت ھارۋا دەل شۇ ئېقىندا قاتتار  
 كېتىۋاتاتتى. جىلغىنىڭ شەرقىي ساھىلىدە يىلان باغرى سوزۇل-  
 خان تاغ يولىدا ھارۋىلارنىڭ چاقىدىن ۋە ئات تۇياقلىرىدىن  
 كۆتۈرۈلگەن تاراق - تۇرۇق ئاۋازلار بىلەن ئىچ ئاتنىڭ دۈم-  
 بىلىكلىرىگە ئورنىتىلغان ھەر خىل چوڭلۇقتىكى قوڭغۇراقلاردىن  
 شۇنىڭدەك ھارۋا گۇدۇڭلىرىدىن چىققان سادالار جىلغا ئىچىنى  
 باراڭلىتىپ زىلزىلىگە كەلتۈرگەنىدى.  
 ھارۋىكەش بىردىنلا ناخشا باشلىدى. ئۇنىڭ گۈركىرەپ چى-  
 قىدىغان كۈچلۈك ئاۋازى تاغ ئىچىگە جان كىرگۈزگەنىدى:

ئۈستى قارلىق ئالا تاغلار،  
 بۇ ھالىمنى كۆردۈڭلارمۇ؟  
 دۈشمەنلەرگە ئەسىر بولۇپ،  
 چۈشكەنمىنى كۆردۈڭلارمۇ؟

نەزەر ئەيلەڭ كۆز ياشىمغا،  
 ھېچكىم كەلمەس بۇ قاشىمغا.  
 قامچا يېغىپ بۇ باشىمغا،  
 تۇرغانىمنى كۆردۈڭلارمۇ؟

قىرىق يىگىتىم بارچە قېلىپ،  
 ئۆزۈمنى مەن غەمگە سېلىپ،  
 ئەخمەتتەڭنى بىللە ئېلىپ،  
 چۈشكەنمىنى كۆردۈڭلارمۇ؟

بەندە بولدۇم، شول ئىرادە،  
 قالدىم سانسىز مەن بالادە.

دۈشمەن ئاتلىق، مەن پىيادە،  
يۈرگەننىمىنى كۆردۈڭلارمۇ؟

يۈسۈپبەگ دەر سىنەم باغلاپ،  
ئارمانىم كۆپ مۇندا يىغلاپ،  
ئات ئالدىدا قولۇم باغلاپ  
بارغىنىمنى كۆردۈڭلارمۇ؟!

— پاه، ئادەم بالىلىرى دېگەن ئاجايىپ ھە! — دېدى شا-  
ئىر ئۆز ھەيرانلىقىنى بېسۋالالماي.

تۇرپاندىن چىقىپ ھازىرغا قەدەر سالى ھارۋىكەشنى ناخشا  
بىلىدۇ ياكى مۇنداق جاراڭلىق ناخشا ئېيتىدۇ دەپ ئويلىنىمىغان  
شائىر، ئۇنىڭ بىردىنلا ناخشا ئېيتىپ تاغ ئىچىنى جاراڭلاتقىنى  
غا ھەيران قالغانىدى. ئىككى كۈندىن بېرى ئۇنىڭ ئىسمىنى  
سوراپ ياش قۇرامىنىڭ چوڭلۇقى، كەم سۆزلۈكى ۋە ئۆز ئىشى-  
غا پۇختىلىقى قاتارلىق مەجەزلىرىگە ھۈرمەت قىلغاندىن تاشقىرى  
باشقا گەپ - سۆز قىلىشىمىغان شائىر بۈگۈنكى پۇرسەتتىن پايدى-  
لىنىپ ئۇنىڭ بىلەن بىر ئاز مۇڭداشقۇسى كەلدى - دە، ناخشا  
تۈگەش بىلەنلا سۆز ئاچتى:

— سالى ئاكادەك ئوبدان ناخشىچىنى كۆرگەندە تاغلارنىڭ  
ئىچىمۇ جاراڭلاپ جانلىنىپ كېتىدىكەن - ھە!  
ھارۋىكەش شۇ ئانلا بۇرۇلۇپ:

— ھە... ياش چاغلىرىمدا ئانچە - مۇنچە ناخشا ئېيتىدۇ  
غان، ئۇ چاغلاردا بۈگۈنكىدەك بوغۇلۇپ قالمايتتىم، — دېدى  
كەمتەرلىك بىلەن.

— ھېلىمۇ چىق ياخشىكەنسىز. سېنىڭ ياشلىقىڭدىن، ئۆتۈ-  
كۈمنىڭ باشلىقى ياخشى دېگەندەك، تاغ ئىچىنى يەنىلا سىز  
جاراڭلاتتىڭىز.

ھارۋىكەش ئارتۇق سۆز قىلىدى. ئۇنىڭ ئىنكاس قايتۇر-  
-



ماي جىم بولۇپ قالغىنىغا قارىغاندا، ئۆزىگە بولغان مەدھىيىنى ئانچە ياقتۇرمايدىغانلىقى چىقىپ تۇراتتى. شائىر ئەمدى ئېچىلغان سۆھبەت پەردىسىنىڭ يېپىلىپ قېلىشىدىن ئەنسىرىگەندەك بولۇپ سۆز ئاچتى:

— بۇ يىل قانچە ياشلارغا كەلگەنسىز؟

— 60 قا يېقىنلىشىپ قالدىم، — دېدى ھارۋىكەش بىر ئاز توختىۋېلىپ يەنە قانداقتۇر بىر ئىشلارنى ئويلىغاندەك بولدى. ئاندىن شائىرنىڭ كۆزىگە يېقىملىق قاراپ، — ئۇكام، مەن ئەندىجانلىق ① قاچقان ۋاقىتلاردا توققۇز - ئون ياشلاردا ئىدىم، ئۇ چاغلاردا بىز قۇمۇلدا ئىدۇق. ئاتا - ئانىلارمۇ بار ئىدى. ئىچكىرىدىن زوزۇڭتاڭ، لىيۇ جىنتاڭ دېگەنلەرنىڭ ئەسكەر تارتىپ چىقىق قانلىقىنى ئوبدانلا بىلىمەن، ھازىرقىدەكىلا كۆزۈمگە كۆرۈنۈپ تۇرىدۇ.

— بۇ گەپچە تەكىتىڭىز قۇمۇللۇق ئىكەن - دە!

— تۇرپاندا سالى قۇمۇللۇق دېسە، ھېنى تونۇمايدىغىنى يوق. ھەممە ئادەم بىلىدۇ.

— يۈسۈپ ئەھمەتنىڭ ناخشىسىنى ئېيتقىنىڭىزغا قاراپ مەنمۇ سىزنى قۇمۇللۇق بولسا كېرەك دەپ گۇمان قىلغانىدىم. ئويلىغان يەردىن چەتتىكىمۇ، — دېدى شائىر يېقىملىق كۈلۈمسىرەپ، —

بۇ تەرەپلەرگە قاچانلاردا كېلىپ قالغان، ھازىر ئۆي نەدە؟

— قوشكارىزدا ②، — دېدى ئۇ كۈلۈمسىرەپ. ئاندىن سۆزلەيمۇ - سۆزلىمەيمۇ دېگەندەك تۇرۇۋېلىپ خۇش ياقمىغاندەك بىر قىياپەتتە، — بۇ تەرەپكە كېلىپ قالغىنىمنى سۆزلەپ كەلسەم گەپ تولا! — دېدى.

— سۆزلەڭ، بۇ ئۇزۇن يوللارنى گەپ - سۆز بىلەن بېسىپ تۈگەتمەسەك قانداق تۈگەتتىمىز؟ — دېدى شائىر ئۆتۈنگەن ئاھاڭدا.

① بە دۆلەتنى دېمەكچى.

② تۇرپاندىكى ھاپىز ھاجىنىڭ كارىزى.

— بۇ دېگىنىڭىزغۇ توغرا، — دېدى ئۇ ۋە نېمە ئۈچۈندۇر يولغا ۋە ئېگىز تاغلارغا قاراپ داۋام قىلدى، — مېنىڭ ئاسانلىق چە كونا ئىشلارنى سۆزلىمەيدىغان ئەسكى مەجەزىم بار. نېمىشقا دېسىڭىز، ئۆتكەن ئىشلارنى سۆزلىسەم كونا قاقچ ئىچىلغانغا ئوخشاش بىئارام بولىمەن. شۇنىڭدىن قېچىپ، ئۆتكەن ئىشلارنى ئوڭايلىقچە سۆزلىگۈم كەلمەيدۇ. خىيالىمغىمۇ كەلتۈرەيمەن. كۆ-مۈلگەن نەرسىلەر كۆمۈكلۈك پېتى تۇرۇۋەرسۇن دېگۈم كېلىدۇ. شۇنىڭدەك ئۆتكەن ئىشلارمۇ ئۆز پېتى تۇرسۇن. قېرىغاندا ئۇ ئىشلارنى سۆزلەپ يۈرەك - بېغىرلارنى زېدە قىلغاننىڭ نېمە پاي-دەسى دەيمەن.

— باغرىڭىز ئاغرىيدىغان ئىشلارنى بىزدەك ياشلارغا ئۆتكۈ-زۈۋېتىڭ، بىز كۆتۈرىمىز، — دېدى شائىر سەمىي ئۆتۈنۈش قىلىپ، — سۆزلىمەي كەتسىڭىز، بىر پارچە سەرگۈزەشتىنى بىللىمەن ئەكەتكەن بولمايسىز؟ ئۇ چاغدا بىز نەدىن بىلىمىز ۋە نېمەنى بىلىمىز؟ بىلىدىغان ئادەم قالمىسا تارىخ ئۇزۇلۇپ قالىدۇ. سىز چىق ئىشلارنى بېشىڭىزدىن ئۆتكۈزگەندەك قىلىمىز. سىزگە ئوخشاش ئادەملەرنى تىرىك تارىخ، تىرىك كىتاب، تىرىك شا-ھىت دەپ تونۇيمىز. سۆزلەڭ، ئايانماي سۆزلەڭ!...

سالى ئاكا گوپا سۆزلىگۈسى كەلمەيۋاتقان بىر قىياپەتتە ئاغزىدىكى ناسىنى پۇرقۇغاچ قولىدىكى قاھچىنى ئويىنىتىپ چەتتە كى ئاتنىڭ ساغرىسىغا يېنىك ئىككى قاھچا تەگكۈزدى. ئاندىن بىردىنلا بۇرۇلۇپ شائىرغا قاراپ سۆز ئاچتى:

— مەن بۇ ئىشلارنى ئۇزۇن يىلدىن ئىچىمگە يۇتۇپ، ھېچ كىمگە تىنماي كېلىۋاتقان، — دېدى ئۇ، ئۇلۇغ - كىچىك تىنىپ، — تىنىسام كىمگە تىنىمەن؟ موللىلارغا سۆزلىسەڭ، ئۇلارغا خۇش ياقمايدۇ، قىزئاقلاقلارغا تەييار نان، بىكار پوشكال بولسا يەپ يېتىۋېرىدۇ. سۇنى سىڭگەن يەرگە سەپ دەيدىغان گەپ بار. بۇ سۆزلەرنىمۇ خۇش ياقىدىغان، قەدىر - قىممىتىگە يېتىدىغان ئادەملەرگە سۆزلەپ

بېرىش كېرەك. ئۇنداق بولمىسا، سۆزلىگەننىڭ نېمە پايدىسى؟  
بۈگۈن سىز تەلەپ قىلىۋاتىسىز، قارىسام بۇنىڭغا قىزىقىدىغاندەك  
قىلىسىز. بولىدۇ، سۆزلىسەم سۆزلەي!  
ھارۋىكەش ئاتلارغا ۋە يولغا بىر قۇر نەزەر تاشلىۋېتىپ  
سۆزىنى داۋاملاشتۇردى، شائىر ئۇنىڭغا يېقىنلاپ پۈتۈن زېھنى بى-  
لەن ئاڭلاشقا باشلىدى.

— زو زۇڭتاڭ چىققاندا ئوبدانلا ئېسىمنى بىلەتتىم. ئۇلارنىڭ  
قانداق چىققانلىقىنى خېلى ئېنىق بىلىمەن. ياش ۋاقتىدىكى ئىش-  
لار تاشقا مۆھۈر باسقاندەك ئادەمنىڭ يادىدا تۇرىدىكەن. ئۇلار  
چىقىپ ئارىدىن 20 يىلچە ئۆتكەندىن كېيىن، قۇمۇلدا تورپاق يې-  
غىلىمى بولدى. ئۇ چاغدا مەن 34 - 35 ياشلاردا ئىدىم. ئۇنىڭدىن  
تۆت - بەش يىل ئۆتۈپلا تۆمۈر خەلپە يېغىلىمى بولدى. راسا  
قىرانىغا يەتكەن چاغلىرىم ئىكەن، ئات مىنگۇم كېلىپ تۇرالماي  
ئاخىر ئاتلىنىپ خەلپەم بىلەن بىللە ئۈرۈمچىگە كەلدىم. شۇ چاغ-  
لاردا بىز ناخشا ئېيتىپ مۇشۇ تاغلارنى يېرىۋەتكۈدەك تىترەتكە-  
نىدۇق. بۇ ئىشلارنىڭ يېپىدىن - يىڭىسىگىچە بىلىمەن. شۇ يىل  
لىرى ئىلى جياڭجۈنى بىلەن يۈەن داخۇا<sup>①</sup> ئوتتۇرىسىدا بولغان  
ئىشلارنىمۇ بىلىمەن. بۇ ئىشلارنى نەچچە يىللاردىن ئىچىمگە سو-  
لاپ يۈردۈم. ئىنسانچىلىقتا بىلگەن نەرسەڭنى باشقا بىرىگە سۆز-  
لەۋەتمەسەڭ، ئىچىڭ بوشىمىغاندەك قاپقارا بولۇپ يۈرىدىكەنەن.  
سۆزلەي دېسەڭ قەدرىگە يېتىدىغان ئادەم يوق.

— زو زۇڭتاڭنىڭ چىققانلىقى تارىختا چوڭ ۋەقە. بۇنى بىز  
تارىخلاردىن كۆرگەن. ئەمما ئۇنىڭ قانداق چىققانلىقىنى بىلەلمەي-  
مىز، سىز بىلگەنلىرىڭىزنى قالدۇرماي سۆزلەپ بېرىڭ! — دېدى  
شائىر ئۆتۈنۈش قىلىپ.

— زو زۇڭتاڭ دېگەن قورسىقىدا پىلانى بار قېرى جياڭجۈن ئىكەن.

① يۈەن داخۇا — شىنخەي ئىنقىلابى يىللىرى شىنجاڭنىڭ ئەڭ چوڭ ھەربىي-مەمۇرىي  
ئەمەلدارى بولغان ئادەم.

جەڭ دېگەننىڭ بىرى جەڭ، توققۇزى رەڭ دېگەندەك، ئۇلار قانداق چىقتى دەڭ، زوزۇڭتاڭ ھەر ئون ئەسكەرگە بىردىن ئەلەم ① تۇتقۇ- زۇپ ئەپچىقتى. ئەسكەرلەر ياياق (پىيادە) سوزۇلۇپ مېڭىپ كېلەتتى. نەچچە كۈن - نەچچە كۈنلەرگىچە ئايىغى ئۈزۈلمەي چىت قىلى تۇردى. قەيەرگىلا قارىسا ئەلەم، ئۇنىڭ جەقلىقىغا قاراپ ئەسكەرلەر شۇنداق جىق كۆرۈنۈپ كەتتىكىن، بۇنى يىراق تۇرلار- دا تۇرۇپ كۆرگەن بەدۈلەتنىڭ پايلاقچىلىرى، ئىچكىرىدىن ھەد- دى - ھېسابسىز ئەسكەر كېلەۋاتىدۇ دەپ چۈشىنىپ قالدى. بۇ بىر سەۋەب، ئىككىنچى بىر سەۋەب، ئەنجانلىقلار ئۆز ئەچىدە بىرلىككە كېلەلمەي بىرى سوقۇش قىلىمىز دېسە، بىرى قىلىمىز دەپ ئاخىر ۋەيرانچىلىققا ئۇچرىدى. ئاندىن بىرى دۈشمەنلىك قى- لىپ بەدۈلەتكە زەھەر ئىچكۈزۈپ ئۆلتۈرۈپتۇ. ئۇنىڭ ھەققۇلى بەگ، بەگ-قۇلى بەگ دېگەن ئوغۇللىرى شاھلىق تالىشىپ بىر-بى- رىنى ئۆلتۈرۈپ تۈگەشتى ... ئىشلار مانا شۇنداق بولغان ... سۆز بۇ يەرگە كەلگەندە سالى ھارۋىكەش ئۆزىچە كۈلۈم- سىرەپ قويدى.

— سىز ھەقىقىي تارىخچى ئىكەنسىز، — دېدى شائىر سۆز- نى ئۇزۇلۇپ قالدىسىۇن دەپ ئەنسىرەپ، — تارىخىي ۋەتەنلەرنى سىز- دەك ئەتراپلىق كۆزىتىدىغان، ئەتراپلىق خۇلاسە چىقىرىدىغان ئا- دەم كەم ئۇچرايدۇ.

— ئۇكام مەن، ئوقۇمىغان قارىتۇرۇك ئادەم، — دېدى سالى ھارۋىكەش سۆزىنى ئۇلاپ، — دېگەن بىلەن بىر ئىشنىڭ ئالدى- كەينىگە، ئوڭ- سول تەرەپلىرىگە تەكشى سەپسالدىغان ئەسكى- مىچەزم بار.

— ئۇنى ئەسكى مىچەز دېمەيمىز. ئاش يېگەن تاۋىقىنىلا بىلىپ باشقا ئىشلارنى بىلمەيدىغان ئىشنى ئەسكى مىچەز دەيمىز. مېنىڭچە بولغاندا، بىر ئىشلارغا ئەتراپلىق قارىما-

① ئەلەم - بايراق.

لايدىغان سىزگە ئوخشاش ئادەم كەم تېپىلسدۇ. قېنى سۆزلەڭ، —  
دېدى شائىر سەمەي ئۆتۈنۈپ.

— زو زۇڭتاڭ قېرىپ قالغان جياڭجۈن ئىكەن، لىۇ جىنتاڭ ①  
دېگەن جياڭجۈن چىقىپ ئۈرۈمچىدە شۇنغۇ ② بولدى. ئۇ كىشى بىر-  
قانچە يىل يۇرت سورىغاندىن كېيىن، ئۇنىڭ ئورنىغا رويىڭچى ③  
دېگەن كىشى چىقىپ شۇنغۇ بولدى. بۇ خېلى ئۇزاق يۇرت شور-  
دى. ھېنىڭ ھېسابىدا 13-14 يىللار سورىدىمىكەن. كېيىن ئۇ-  
نىڭ ئورنىغا لىيەن كۈي ④ دېگىنى كەلدى. مۇشۇ ئارىلىقتا چاپ-  
سان - چاپسانلا بىر - ئىككىسى كېلىپ - كېتىپ يۆتكىلىپ تۇردى. بىز  
ئۇلارنىڭ ئېتىنى بىلىپ بولغۇچە قالماي يۈەن داخۇا ⑤ دەيدى-  
غان بىرى شۇنغۇ بولۇپ يۇرت سورىدى. تۆمۈر خەلپە يېغىلى-  
قى بولغان كۈنلەردە يۈەن داخۇا دېگىنى ئۈرۈمچىدىكى ئىشىنى  
ھازىرقى ياك جياڭجۈنگە تاپشۇرۇپ بېرىپ ئۆزى ئىچكىرىگە كەتتى.  
ياڭ جياڭجۈن دېگىنى خېلى يامان تۈلكە ئىكەن. يۇرت سورىغىلى  
ھازىر 15 - 16 يىللار بولۇپ قالدى. ھېنىڭچە ھەرقانچە يامان  
تۈلكە بولسىمۇ، بىر كۈنى بولمىسا بىر كۈنى تۇمشۇقىدىن  
ئىلىنماي قالمايدۇ.

سۆز بۇ يەرگە كەلگەندە ھارۋىكەش بىردىنلا جىددىيلىشىپ  
ھارۋىنى توختاتتى ۋە شائىرغا قاراپ:  
— داۋانغا كېلىپ قاپتىمىز! — دەپ قويدى.

- 
- ① لىۇ جىنتاڭ — 1884 - يىلى شىنجاڭ ئۆلكە قىلىنغاندىن كېيىن كېلىپ ئۈرۈمچىدە شۇنغۇ  
بولغان گېنېرال. ئۇ 1885 - يىلى مەمۇرىي باشلىق ۋېي گۇاڭتاۋ بىلەن بىللە ئۈرۈمچىگە كەلگەن.  
② شۇنغۇ — ئىل قىلغۇچى، بويۇندۇرغۇچى مەنىسىنى بېرىدىغان ئەمەل نامى.  
③ رويىڭچى — لىۇ جىنتاڭنىڭ ئورنىغا كەلگەن شۇنغۇ. ئۇ 1889 - يىلىدىن 1902 - يى-  
لىغىچە ھاكىمىيەت بېشىدا بولغان.  
④ لىيەن كۈي — 1902 - يىلىدىن 1906 - يىللارغىچە شۇنغۇ بولغان.  
⑤ يۈەن داخۇا — 1911 - يىلى ئۆز ئىشىنى ياك زېڭشىنغا تاپشۇرۇپ بېرىپ ئىچكى-  
رىگە كەتكەن. 1906 - يىلىدىن 1911 - يىلىغىچە بولغان ئارىلىقتا ۋاللىقشۇ، فەن شياۋسۇ  
دېگەنلەرمۇ شۇنغۇ بولغان. بۇلاردىن كېيىن يۈەن داخۇا شۇنغۇ بولغان.

ھارۋىلار بىر - بىرلەپ توختىغاندىن كېيىن ھارۋىكەشلەر يەر -  
گە چۈشۈشتى. بەزىلىرى ياغ كوزىسىنى ئېلىپ چاق ياغلاشقا كى-  
رىشتى. بەزىلىرى ئىسقىرتىپ ئاتلارغا سۇ سالدۇراتتى.  
ئاتلار راۋۇرۇس دەم ئېلىۋالغاندىن كېيىن، يەنە قوزغالدى.  
ئارىلىقتا 50 مېتردەك ماڭغاندىن كېيىن يول بىردىنلا سولغا قاي-  
رىلىپ داۋانغا ئېسىلاتتى.

داۋانچىڭنىڭ داۋىنى ① قەدىمكى ھارۋا بولىدا، جەنۇبىي  
شىنجاڭ بويىچە ھەم ئېگىز، ھەم خەتەرلىك داۋان ھېسابلىنىاتتى.  
داۋاننىڭ جەنۇبىي يۈزى قۇم - شېغىل ئارىلاش، يۇمشاق توپىلىق  
بولۇپ، ئۇزۇنلۇقى بىرەر كىلومېتىر، يانتۇلۇقى 40 - 50 گىرادۇس  
كېلەتتى. ئېغىر يۈك ھارۋىلىرىنى بۇ يانتۇلۇققا ھەيدەپ چىقىش  
ئۈچۈن بىر ھارۋىغا يەنە بىر ھارۋىنىڭ ئاتلىرىنى ئاشۇرۇپ قوشۇپ،  
يەنى ھارۋىنىڭ ئالدىدىكى ئۈچ ئاتقا يەنە ئۈچ ئاتنى ئۇلاپ  
جەمئىي يەتتە ئات كۈچى بىلەن سۆرەپ چىقاتتى. ئەگەر بۇ ھەم  
ئازلىق قىلسا يەنە ئۈچ ئات ئاشۇرۇپ ئون ئات كۈچى بىلەن  
ھەيدەيتتى. ھارۋىكەشلەر ئاتلارنىڭ ئىككى تەرىپىگە ئۆتۈۋېلىپ،  
ئۇلارغا بېسىم ئىشلىتىپ، ھە دەپ قامچا سوقۇپ تاغ ئىچىنى جا -  
راڭلىتىۋېتەتتى. ئاتلار قاتتىق بېسىم ئاستىدا ھارۋىنى كۈچەپ  
تارتاتتى. لېكىن ھەر 15 - 20 قەدەم ئالغا سىلىنغاندا، خۇددى  
مەسىلە تىلىشىۋالغاندەك شاققىدە توختاپ دېمىنى ئالاتتى. ئۇلار -  
نىڭ خىرىلىداپ ھاسىراشلىرى بېسىلا - بېسىلمايلا ھارۋىكەشلەر يەنە  
ھەيدەيتتى. مانا شۇ تەقلىدە ھارۋىلارنى بىر - بىرلەپ داۋان  
ئۈستىگە يەتكۈزۈپ چىقاتتى. داۋاندىن چۈشۈش بولسا تېخىمۇ قە-  
يىن ھەم خەتەرلىك ئىدى.

داۋاننىڭ تەسكەي (شەمالىي يۈزى) تەرەپنىڭ يانتۇلۇقى

① ئۇ چاغلاردا ھازىرقىدەك ئېقىن ئىچىدە تاشيول يوق ئىدى. ئۆگە، ئېشەقتىن  
باشقا قاتناش قوراللىرى (ھارۋا ماشىنا) ئاشۇ ئېگىز داۋان بىلەن دېھشقا مەجبۇر ئىدى.

تەخمىنەن 80 - 90 گرادۇس كېلىدىغان غىلتاڭ تاشلىق بولۇپ، تەخمىنەن 300-400 مېتر كېلەتتى. داۋان ئۈستىدە تۇرۇپ قارايدىغان بولسا داۋان ئاستىدىكى ئادەملەر چىمچىلاق قولدەك كۆرۈنەتتى. مۇنداق تىمكىن غىلتاڭ تاش داۋاندىن ئېغىر يۈك بېسىلغان شۇنداقلا ھېچقانداق تورموز قۇرۇلمىسى بولمىغان ھارۋىلارنى ئىچ ئاتنىڭ قۇشقۇنغا ئولتۇرۇشىغا تايىنىپ ئېلىپ چۈشۈش مۇمكىن ئەمەس ئىدى. ئەگەر تەۋەككۈلچىلىك قىلىنىدىغان بولسا، ھارۋا دومىلاپ كېتىپ ئات ۋە ھارۋىكەشلەرنى نابۇت قىلاتتى، لېكىن ئەمگەكچى خەلق دانىشمەن ئىدى. ھارۋىنى داۋاندىن چۈشۈرۈشتە ئالدىدىكى ئۈچ ئاتنى چىقىرىپ، ھارۋىنىڭ كەينىگە تەتۈر قېتىپ ئاتلارنى داۋان ئۈستىگە قارىتىپ قوياتتى. بۇ چاغدا يالغۇز ئىچ ئات بىلەن قالغان ھارۋا داۋاندىن چۈشۈشكە ماڭغاندا، تەتۈر قېتىلغان ئۈچ ئات كەينىچە تېپىشىپ مېڭىپ تورموز رولىنى ئۆ-تەيتتى. ناۋادا ھارۋا يۈگۈرۈپ كېتەي دېسە، تەتۈر قېتىلغان ئۈچ ئاتنى ھارۋىكەشلەر يۇقىرىغا قارىتىپ ھەيدەيتتى، شۇ ئۇسۇل بىلەن يۈگۈرۈپ كەتمەكچى بولغان ھارۋىنى تورموزلاپ توختىنىپ ۋالاتتى.

داۋانغا چىقىش - چۈشۈشتىكى كەسكىن جەڭگەلەرنى كۆرگەن شائىر، ھارۋىكەشلەرنىڭ تارتقان جەبرى - جاپاسىغا قايىل بولغان ھالدا ئۇلارنىڭ پەم-پاراسىنىگە ئاپىرىن ئوقۇغا-نىدى. تۈز يولغا چىققاندا ئۆز خۇشاللىقىنى بېسىۋالالمىغان ھارۋىكەش شائىرغا قاراپ:

— ئۆكۈم، بۈگۈن بىزنىڭ ئىشلىرىمىزنى راسا كۆرۈۋالدىڭىز. ھە! — دەپ كۈلۈمسىردى.

— كۆردۈم، قانچىلىك جاپا - مۇشەققەتلىكلىكىنى ھەم ئۆز كۆزۈم بىلەن كۆردۈم، — دېدى شائىر ئۆز تەسىراتىنى سۆز-لەپ، — مۇشۇنداق خەتەرلىك يوللارنى ئېچىپ، جاپا - مۇشەققەت-لەرگە چىداپ ماڭغان ئاتا - بوۋىلىرىمىزغا جىق رەھمەت ئوقۇساق،

جىق دۇئا قىلساق بولغۇدەك. قاراڭ، بۇ داۋان نېمىدېگەن تىك. ئادەمنىڭ قاراپمۇ قورققۇسى كېلىدۇ.

— ئادەمنىڭ قورققۇسى كېلىدۇ، دېۋىدىڭىز، بىر ئىش ئېسىمگە كېلىپ قالدى، — دېدى ھارۋىكەش يېڭى سۆز باشلىماقچى بولۇپ، — بىر يىلى تۇرپاندىن بىر ئەمەلدارنى كىرا قىلىپ ئۇرۇم چىگە ئېچىقتىم. ئەمەلدار دېگەن ھارۋىغا بىر چىمۋالسا پەقەت چۈشمەيدىغان، ئەتىدىن - كەچكىچە سوزۇلۇپ يېتىپ ئۇخلايدىغان، ئۇيۇقۇسى تۈگىسە ئىككى قولىغا ئىككى تال چويۇن ساقا ئېلىۋېلىپ ئويىنايدىغان، ئاپتاپنىن ئۆلگۈدەك قورقىدىغان خەتتە. داۋانغا كەلگەندە ھېلىقى ئەمەلدار ئاتلارنىڭ ھارۋىنى تارتالمايۋاتقانلىقىنى كۆرۈپ تۇرۇپ مۇ ھارۋىدىن چۈشەي دېمەيدۇ. ئاخىر ئۇنىڭغا بىر چارە قوللاندىم: خەتەرلىك، چۈشمەسەڭ بولمايدۇ، دېدىم. ئۇ، ئەلاج قىلالماي ھارۋىدىن چۈشتى. ئېڭىز ئوقۇردا باققان ئۇلاغ يولغا يارىمايدۇ دېگەندەك، ئەمەلدار بولغانلارمۇ بىكار يەپ يېتىپ كاردىن چىقىپ كېتىدىغان ئوخشايدۇ. ئۇ ئادەم ھارۋىدىن چۈشۈپ تۈزۈك يول ماڭالمىدى. ھاسىراپ تىللىرى ساڭگىلاپ قالدى، دېمى سەقىلىپ، يۆتىلىپ ماڭدامدا بىر دېگۈدەك ئولتۇرۇۋالدى. لېكىن مەن نېمە بولساڭ بول دەپ كارىم بولماي كېنىۋەردىم. داۋان ئۈستىگە چىققاندا قارىسام ئۇمۇ بىر نېمىلەر قىلىپ مەدىرلاپ كېلىۋېتىپتۇ. بىردەم قاراپ تۇردۇم. يېقىنلاپ كېلەي دېۋى، ھارۋىنى ھەيدەپ داۋاندىن چۈشۈپ كەتتىم. بىر ۋاقىتتا ئۇ داۋان ئۈستىگە يېتىپ كېلىپ مېنىڭ چۈشۈپ كېتىۋاتقانلىقىمنى كۆرۈپ، بىرنېمىلەر دەپ ۋارقىرىغىلى تۇردى. مەن يەنىلا كارىم بولماي ئاڭلىماسقا سېلىپ چۈشۈپ كېنىۋەردىم. ھارۋىنى داۋان تەكتىگە يەتكۈزۈپ قارىسام، ھېلىقى ئەمەلدار بىر قەدەمدىمۇ ماڭماستىن يېتىۋاپتۇ. ئۇنىڭ قىلىقلىرىغا قاراپ بىر تەرەپتىن ئاچچىق كەلدى، يەنە بىر تەرەپتىن داۋاندىن دومىلاپ كېنىپ



بېشىمغا بالا تاپمىسۇن دەپ ئەنسىرەپ داۋانغا ئىككىنچى قېتىم چىقىپ ھېلىقىنى يېتەكلەپ ئېلىپ چۈشۈم. يېنىپ چىقىشىمغا بۇ ئەھەلدار ماڭا ئېسىلىپ يىغلاپ كەتتى. ئۇنىڭ بېشى قېيىپ داۋاندىن چۈشۈشكە كۆزى يەتمىگەنىكەن. بىلىكىمدىن تۇت دەپ ھېلىقىنى يېتىلەپ ماڭدىم. پۇتى بىرئازلا تېپىلىپ كەتسە، ئەيىر، ئەيىيا دەپ ۋارقىرايدۇ. قورقما، ھېچ گەپ يوق دېگەنلەرگە كۆنمەيدىكەن، قورقۇپ كەتكەن بۇ مەخلۇق داۋاندىن چۈشكۈچە ئىشتانلىرىغا سىيىپ تاشلاپتۇ...

سالى ھارۋىكەش سۆزىنى تۈگىتىپ قاقاقلاپ كۈلگەندە، شا- ئىرمۇ تەڭ كۈلگەندى. ھارۋىلار بىرئاز مېڭىپ داۋانچىڭ كۆۋرۈ- كىدىن ئۆتۈپ ئېقىنىنىڭ غەربىي تەرىپىدىكى يول بىلەن داۋان- چىڭغا قاراپ كېتىۋاتقاندا يولنىڭ ئوڭ تەرىپىدە سازلىق يەرلەر- نىڭ ئوتتۇرىسىدا بىر كونا قەلئە كۆرۈندى. سالى ئاكا شائىرغا بۇ قەلئەنى كۆرسىتىپ:

— بەدۆلەت ئەسكەرلىرى ئۈرۈمچىگە ھۇجۇم قىلغاندا، بەدۆ- لەتنىڭ چوڭ ئوغلى ھەقىقەتلى بېگ مۇشۇ قەلئەدە تۇرغان، — دېدى.

ئېگىز دۆڭلۈكتە كۆرۈنۈپ تۇرغان قەلئەنىڭ، يەر تۈزۈلۈش- دىن ئېلىپ قارىغاندا سىنراتېگىيىلىك ئورنىنىڭ مۇھىم ئىكەن- لىكى مانا مەن دەپ كۆرۈنۈپ تۇراتتى. مۇنداق مۇھىم ئورۇندا، بەدۆلەتنىڭ جەنۇب بىلەن شىمالنىڭ قاتناش تۈگۈنىنى ئىگىلەپ، ئۇرۇشقا قوماندانلىق قىلغانلىقى ئەقىلغە ئۇيغۇن ئىدى.

— بىر ئىش دېگەننىڭ باش تەرىپىگە قاراپلا ھۆكۈم چىقارغىلى بولمايدىكەن، ئىشنىڭ ئاخىرىغا، نەتىجىسىگە قاراش كېرەك ئى- كەن، — دېدى ھارۋىكەش سۆزىنى داۋاملاشتۇرۇپ، — بىز ھار- ۋىكەشلەرمۇ ئات سېتىۋالساق باش - ئاخىرىغا قاراپ ئالسىمىز. مەسىلەن، بەزى ئاتلارنى ئەكىلىپ ھارۋىغا قوشساق، دەسلەپتە

ھارۋا جابدۇقلىرىنى ئۈزۈپ تاشلايدىغاندەك كۈچەپ تارتىسىدۇ، ئەمما مەنزىلىنىڭ يېرىمىغا بارغاندا ھېرىپ قېلىپ تىۋوت پۇتىنى يۆتكەپ ماڭالمىدىغان ھالەتكە چۈشۈپ قالىدۇ. بىز ئۇنداق دەپمى كالتە، ئوڭاي ھېرىپ قالىدىغان ئاتلارنى بىكارغا بەرسىمۇ ئالمايمىز. بەزى ئاتلار بار، ئۇلارنى ھارۋىغا قوشۇپ ھەيدىسەك باشتا ئۆزىنى ئانچە جوۋاتمايدۇ. ئەمما يولغا چىققاندا بارغانسېرى قىزىشىپ شۇنداق ياخشى تارتىدۇكى، ھارۋىنى ئوينىتىپ ئېلىپ ماڭىدۇ، ناۋادا ھارۋا پېتىپ قالىدىغان بولسا، ئۇنداق ئاتلار كىشىنى ھەيران قالدۇرىدۇ. ھارۋىنى پاتقاقىتىن خۇددى چامھۇر يۇلغاندەك يۇلۇپ تارتىپ چىقىرىدۇ. ئۇكام، بىز شۇنداق ئاتلارنى يامبۇ خەجلەپ بولسىمۇ سېتىۋالسىمىز. ئۇنداق ئاتتىن بىرى بولسىلا ھارۋا ھەرگىز يولدا قالمايدۇ.

سۆز بۇ يەرگە كەلگەندە قامچىسىنى يېنىك ئايلىنىدۇرۇپ ئالدىغا قېتىلغان ئۇچ ئاتنىڭ دۈمبىسىدە ئوينىتىپ، ئاتلىرىمغا قاراپ تاماشا قىلىپ دېگەندەك قىلدى ھارۋىكەش. ئۇنىڭ ئاتلىرى ھەقىقەتەن خىسل ئىدى. ھەممە ئات بىردەك كۈچ چىقىرىپ ھارۋىنى ئوينىتىپ كېتىۋاتاتتى.

ھارۋىلار داۋانچىڭغا كېلىپ قالغانىدى.

— قالغان سۆز ئەتىگە ئامانەت، — ھارۋىكەش شۇلارنى دەپلا ھارۋىدىن سەكرەپ چۈشۈپ چۆلۈۋىرىنى ئىگىلىدى.

## 2

شائىر بۇ كېچە مۈشكۈلدە تاڭ ئاتقۇزدى. ھارۋىكەشتىن بىر پۈتۈن تەپسىلاتنى ئاڭلاپ ھاياجانلانغانىدى، ئۇنىڭ خۇددى يېڭى سۇ ئىچكەن زىرائەتتەك ياشناپ روھى تېتىكىلىشىپ كەتكەنىدى. كېچىچە تۈزۈك ئۇيقۇ تاپماي خىيال سۈرۈپ چىقتى. ئۇنىڭ خىيالى ئەزىم دەريادەك ئۆركەشلەيتتى. لاچىندەك پەرۋاز قىلىپ

ئاللىقانداق يىراق ئۇيۇقلارغا كېتەتتى. پات - پاتلا: «ئەجەبا!» دەپ ئۇلۇغ - كىچىك تىناتتى. سالى ھارۋىكەشكە، ئۇنىڭ سۆزلەپ بەرگەن تارىخىي بايانلىرىغا، ئۇنىڭ يۈرەك ئامبىرىدا ساقلىنىپ كېلىۋاتقان تارىخىي تەپسىلاتلارغا ھەيران بولاتتى: «مۇنداقمۇ پۇختا ئادەملەر بولامدۇ - ھە! 30 - 40 يىللىق ئىشلارنى، بۇ دىياردا كىملىرىنىڭ ھۆكۈمرانلىق قىلغانلىقىنى خۇددى ئۆز ئەۋ-لادىلىرىنى سانىغاندەك ئېتىنى بىر - بىرلەپ ئاتاپ چىقتى. بۇ نېمە مېدىگەن ئىقتىدار، نېمىدىگەن قابىلىيەت - ھە!» دەيتتى...

ئەتىسى ئەتىگەندە داۋانچىڭدىن قوزغىلىپ سايئوپىغا قاراپ يول ئالغان ھارۋىلار قارىياغاچلىقلار ئارىسىدىكى قاتتىق يوللار-دا كېتىۋاتقاندا، شائىر تولۇپ - تاشقان كەيپىيات ئىچىدە ئەت-راپتىكى مەنزىرىلەرنى ۋە ئېتىزلارنى تاھاشا قىلغاچ، تۈنۈگۈنكى باياننى قانداق باشلىۋېلىش توغرىسىدا ئويلىناتتى.

— خانىنىڭ لەشكەرلىرى چىقتى، — دەپ سۆز باشلاپ قال-دى ھارۋىكەش ئۇنىڭ كۆڭلىدىكىنى بىلگەندەك، — شۇنىڭدىن كېيىن خېلى زامانغىچە ئۇرۇش بولمىدى، تىنچ ئۆتتۇق، — ئۇ قوشۇمىسىنى تۇرۇپ بىرئاز توختىۋېلىپ داۋام قىلدى، — تىنچ ئۆتتۇق دېگەن بىلەن قۇمۇل ۋاڭلىرى بەك ئەسكىرەپ كەتتى. بولۇپمۇ شامەخسۇت ۋاڭنىڭ زامانىسىغا كەلگەندە قۇمۇلنىڭ تېرىلغۇ يەرلىرى، چارۋا ماللىرى، كۆمۈر كان، باغ، كارىزلارنىڭ تولىسى ئوردا تەۋەلىكىگە ئۆتۈپ كەتتى. ئۇ يەرلەردە ئولتۇراقلاش-قانلار ئۇلارنىڭ دېھقان قۇللىرىغا، تاغىلاردا ئولتۇراقلاشقانلار چارۋىچى قۇللىرىغا ئايلاندى. دېھقان قۇللارغا بەرگەن يەرنىڭ بىر مۇسسىدىن بىر دادەن ئاش تاپشۇرىدىغان تۈزۈم چىسقاردى. ئەگەر بىر مو يەردىن بىر دادەن ھوسۇل چىقمىسا كەم قالغاننى دېھقانلار ئۆز يېنىدىن تولدۇرۇپ بېرىشكە، چارۋا ماللار قوزىلى-مىسا، چارۋىچىلار ئۆز قوزىسىنى سەپلەپ تولدۇرۇشقا مەجبۇر قىلىندى. قاراڭ، دۇنيادا شۇنداقمۇ تۈزۈم بولامدۇ؟! — سۆز بۇ يەرگە كەل-

مەندە، ھارۋىكەشنىڭ كۆك كۆزلىرىدىن يېشىل ئوت ئۇچقۇنلىرى  
چاچراپ كەتتى، ئۇ يەنە داۋاملاشتۇردى، — ئۆامەكنىڭ ئۈستىگە  
تەپمەك دېگەندەك، ۋاڭلارنىڭ كۆمۈر كېنىغا ھەر بىر ئائىلىدىن  
بىردىن كىشى يەيدىغىنىنى ئۆزىدىن چىقىرىپ ئالتە ئاي ئىشلەپ  
بېرىدىغان بىر تۈزۈم چىقتى. پۇقراغا نېمە چارە؟ ئۇلارنىڭ قىل  
دېگىنىنى قىلماي ئامال يوق. زۇلۇم دېگەن ئېغىرلاپ  
كەتتى، چىسداپ تۇرغۇدەك ھال قالمىدى. دېھقانلار يەر  
ساتاي دېسە، ئوردا رۇخسەت قىلماستى. ئانال قىلالمىغان  
دېھقان يەرلىرىنى ئەرزان باھادا ۋاڭ ئوردىسىغا بېرىشكە  
مەجبۇر بولاتتى. بۇ ئىشلار دېگەن دېھقاننىڭ بېشىغا ئۆلۈمدىمۇ  
ئېغىر تۇيۇلاتتى.

— ئەلۋەتتە شۇنداق! — دېدى شائىر ئۇنىڭ سۆزىنى قۇۋ-  
ۋەتلىپ، — دېھقان دېگەن پىلغا ئوخشاش خېلى ئېغىرلىقلارنى كۆ-  
تۈرىدىغان خەق. شۇنداق بولسىمۇ ۋاڭ - غوجىلار ئىنساپ قىلاي  
دېمەيدۇ - دە!

— ئۇلار ئىنسىناپ قىلمايدۇ، ئۇلاردا ئىنساپ يوق، —  
دېدى ھارۋىكەش. بۇ سۆزنى قىلغاندا ئۇنىڭ سىم ساقاللىرى  
تىنرەپ كەتكەنىدى، — مەن سىزگە ئېيىناي، ئۇلار شۇنچە ئىش-  
نى قىلىپ يەنە قاناتت قىلماي دېھقانلارغا مودامول (قارىقو-  
يۇق، ئورۇنسىز مەنىلىرىدە) ئالۋان سالىدىغان بىر ئىشنى پەيدا  
قىلدى. مۇشۇ بىر ئىش سەۋەبىدىن قۇمۇلدا تورپاقلار يېغىلىقى  
دېگەن يېغىلىق پەيدا بولغان. بۇ يېغىلىقنى ئاڭلىغانمۇ سىز؟  
سىلەر ئۇ چاغدا كەچىك بولغىيىتىڭلار. قانچە ياشقا كەلدىڭىز؟

— بۇ يىل 27 ياشقا كەلدىم، — دېدى شائىر.

— ئۇنداق بولسا بىلمەسلىكىڭىز مۇمكىن. بۇ ئىشقا 21 - 22  
يىل بولدى. مەن ناھايىتى ئېنىق بىلىمەن. تورپاقلار يېغىلىقى  
تۈگەپ 5 - يىلى مىنگۈي قۇرۇلدى. مىنگۈي قۇرۇلۇپ بىرەر يىل  
بولمايلا تۆمۈر خەلپە قوزغالدى. سىز ئۇ چاغدا، قېنى... — ھار-

ۋىكەش بىر ئاز تىنىۋېلىنىپ داۋام قىلدى، — 27 دىن 21 نى ئېلىپ  
ۋەتسەك ئالتىسى قالامدۇ، شۇنداق بولغاندا سىز ئۇ چاغدا بەش-  
ئالتە ياش ئىكەنسىز.

— شۇنداق، — دېدى شائىر ئۇنىڭ ھېسابىنى تەستىقلاپ، —  
بەزى سۈرۈنلەردا تورپاقلار يېغىلىقى، تۆمۈر خەلىپە قوزغى-  
لىڭى توغرىسىدا گەپ - سۆزلەرنى ئاڭلىدىم، ئەمما تەپسىلىي  
ئەمەس. بۇ ھەقتە سۆزلەپ بەرسىڭىز جان دەپ ئاڭلايتتىم.  
— سۆزۈمنىڭ تۇمشۇقى دەل شۇ يەرگە كەلدى، — دېدى  
ھارۋىكەش كۈلۈمسىرەپ، — بىر تاغدىن ئۆتمەسەك يەنە بىر  
تاغقا يېتىپ بارغىلى بولمىغاندەك، بۇنى سۆزلىمەسەك،  
كېيىنكى ئىشلارنى سۆزلىگىلى بولمايدۇ. مەن ھازىر ۋاڭلار  
دېھقانلارغا قارىقويۇق ئالۋان سالىدىغان بىر ئىشنى چىقاردى  
دېدىمغۇ، تورپاقلار يېغىلىقى دەل شۇ ئىشتىن باشلانغان... — ھارۋى-  
كەش قولغا تۈكۈرۈپ نازغىپ تۇرىدىغان قاچمىسىنى ئاتلارنىڭ  
ئۈستىدىن بىر-ئىككى ئايلىنىدۇرۇپ ئويىنىتىۋالغاندىن كېيىن داۋام  
قىلدى. بۇ چاغدا ئۇنىڭ چىرايىدىن ئاچچىق ئەلەم تۈكۈلگەندەك  
كۆرۈنەتتى، — يار تۈگمەنلىك شەرۋىلا دېگەن بىر دېھقان بار ئىدى.  
بەش - ئالتە ئۇششاق بالىلىرى بار، كەمبەغەل، ياۋاش ئادەم ئىدى.  
شۇ يىلى ۋاڭ ئوردىسى ئۇنىڭغا بەش دادەن ئاشلىق ئالۋان قو-  
يۇپتۇ. بۇ ئادەم بۇنچە جىق ئاشلىقنى قانداق تۆلەپ كېتەلسۇن؟!  
مۇمكىن ئەمەس. ئۇ ئادەمنىڭ ئانچە كۆپ يېرى يوق ئىدى.  
بولسا سەككىز - ئون مو يېرى بار بولغىنىتى... ئۇنچىلىك يەر-  
دىن چىققان ئاش بالىلىرىنىڭ قورسىقىغىمۇ يەتمەيتتى. ئەھۋال  
شۇنداق تۇرۇقلۇق، بەش دادەن ئاشنى ئۇ قانداق تۆلىيەلسۇن؟!  
بۇ يەردە بىر ئويۇن بار. بۇ قانداق ئويۇن دېسىڭىز، شەرۋىلانى  
ئاشۇ ئازغىنا يېرىدىن مەھرۇم قالدۇرۇش. شۇڭا بۇ ئالۋاننى  
سالغان گەپ. ئالۋاننى تۆلەپ كېتەلمەسە، يەر ساتىدۇ. يەرنى

بولسا ۋاڭنىڭ جەمەتلىرى ئەرزان باھادا سېتىۋالىدۇ. شەرۋىللا-  
نىڭ ئۆزىدىن ئېيتقاندا يەرنى ساتمىسا ئالۋاننى تۈلكىلى بول-  
مايدۇ. يەرنى سېتىپ قويسا بەش - ئالتە بالىنى باقتىلى بولماي-  
دۇ. ئۇ مانا شۇنداق قىيىنچىلىق ئىچىدە تۇرغاندا، ئوردا ئادەم-  
لىرى كۈندە دېگۈدەك قاھچىسىنى دېۋەپلەپ كېلىپ ئاشلىقنى قىس-  
تاپ زۇلۇم سالىدۇ. زىندانغا تاشلايمىز، نوغما پالايمىز دەپ  
قورقۇتىدۇ. مۇنداق تەڭلىكتە قالغان شەرۋىللا بىر كۈنىسى ئۆز  
بېشىغا كەلگەن دەرد - ئەلەملىرىنى، ۋاڭغا بولغان نارازىلىقلىرىنى  
بىر پارچە قەغەزگە يېزىپ جىگدە شېخىغا ئېلىپ قويۇپ سىرتماق  
سېلىپ ئۆلۈۋالىدۇ. ئەتىسى بامداتتىن يانغان جامائەت بۇ ئەھ-  
ۋالنى كۆرۈپ چۆچۈپ كېتىدۇ. ئۇنىڭ يېزىپ قالدۇرغان خېتىنى  
ئوقۇپ ۋاڭنىڭ زۇلمىغا قاتتىق نارازى بولىدۇ. ئاڭغىچە شەرۋىل-  
لانىڭ ئۆيىدىكى چوڭ - كىچىك ھەممىسى چىقىپ يىغا - زار  
قىلىشىدۇ. شۇ كۈندىكى نالە - پەريادقا ئادەم چىداپ تۇرغىلى  
بولامدىغان! بۇ ئەھۋالغا قاراپ ھەممە ئادەمنىڭ ۋاڭنىڭ زۇل-  
مىغا قارشى غەزىپى ئۆرلەيدۇ. بۇ تېخى ئىشنىڭ كىچىكى. چوڭى  
باشقا يەردە... ئەگەر ھارەنغان بولسىڭىز ئۇلاپ سۆزلەيمەن.  
— سۆزلەڭ ئاكا، سۆزلەڭ. مەن ھازىر بارغانچە قىزىپ  
قىلىۋاتىمەن، — دېدى شائىر ھارۋىكەشكە ئىلتىجا بىلەن قاراپ.  
— ئۇنداق بولسا مەن سۆزلەي، — دېدى ھارۋىكەش تىلى  
بىلەن كالىپۇكلىرىنى نەمەدەپ، — يەنە شۇ كۈنلەردە، ۋاڭ ئوردىسى  
راجى تورپاق، زېرىپ تورپاق، شاكىر تورپاق دەيدىغان ئاكا-  
ئۇكا ئۈچ كىشىگىمۇ 13 دادەن ئاشلىق ئالۋان سالىغانىكەن.  
ئۇلارمۇ بۇ ئالۋاننى تۆلەپ كېتىشكە كۆزى يەتمەي، بالا - چاقى-  
لىرىنى تاشلاپ، قىپچىرىسۇلاق تەرەپكە قاراپ قاچىدۇ. بۇلار قې-  
چىپ لاچچۇق دېگەن يەرگە بارغاندا، ۋاڭنىڭ تارانچىدىكى كۆ-  
مۈر خاڭىدا 17 ئادەمنى كۆمۈر بېسىپ ئۆلتۈرگەن بىر ۋەقەگە  
ئۇدۇل كېلىدۇ.

ئۇ يەرگە نەچچە يۈز ئادەم توپلىنىپ يىغا - زار قىلىشقان بولسىمۇ، ۋاڭ ئوردىسى خۇن تۆلەشنىڭ ئورنىغا يامان گەپ قىلىپ، خەلقنىڭ غەزىپىنى قوزغايدۇ. مۇشۇنداق پۇرسەتتە ئاكا - ئۇ - كا تورپاقلار خەلقنى قوزغاپ ھەرىكەتكە كەلتۈرىدۇ. ئۇلار ناھا - يىتى چاپسانلا 300 دەك ئادەم توپلاپ قۇمۇلغا كېلىپ ئۆز تەلەپلىرىنى يېزىپ ئوردىنىڭ شىمالىي تەرىپىدىكى گۈمبەزگە چاپلايدۇ. — ئۇلارنىڭ قىيغىنى قانداق تەلەپ؟ — دېدى شائىر تىت - تىت بولۇپ.

— ئالدىرىماي تۇرۇڭ، مەن ھازىر سۆزلەپ بېرىمەن - ھە! — دېدى ھارۋىكەش شائىرنىڭ جىددىيلەشكەنلىكىدىن ھۇزۇرلىنىپ، ئاندىن بىر كۆزنى قىسىپ ئاسمانغا قاراپ قانداقتۇر بىر نېمەنى ئويلىغاندەك قىلىپ سۆزلەشكە باشلىدى، — ئۇلارنىڭ بىرىنچى تەلىپى: ۋاڭ تەۋەلىكىدىكى يەر ۋە كۆمۈر كانلار بۇندىن كېيىن دېھقانلارغا ئىجازىگە بېرىلسۇن. بىز ئەمدى ھەقسىز ئىشلەپ بەرمەيمىز؛ ئىككىنچىسى، ھەر ئايدا ۋاڭلىق ئۈچۈن ئىشلەيدىغان ئالتە كۈننى قىسقارتىپ ئۈچ كۈنگە چۈشۈرسۇن؛ ئۈچىنچىسى، بۇ تەلەپلەرگە قۇمۇل تىڭ بېگى (ھاكىمى) كېپىل بولۇپ تەلەپلىرىمىزنى تاشقا ئويۇپ ۋاڭ ئوردىسىنىڭ ئالدىغا تۇرغۇزۇپ بەرسۇن؛ تۆتىنچىسى، يۇقىرىقى تەلەپلىرىمىز ئورۇندالسا، ئورۇنداپ بەرمىسە ۋاڭنى كېرەك قىلمايمىز، تىڭ بېگىنىمۇ ئەمەلدىن قالدۇرۇمىز. بۇ تەلەپلەرنى خەلق تۆت قېتىم چاپلىدى. ۋاڭ ئوردىسى قەستەن كۆرمەسكە سېلىپ جىم يېتىۋالدى. ئاكا - ئۇكا تورپاقلار ئىشنى باشقىدىن قوزغاش ئۈچۈن سۇمقاغا، ئاستانە، توغۇچى، لاپ - چۇق، قارادۆۋە قاتارلىق جايلارغا بېرىپ خەلقنى ھەرىكەتكە كەلتۈرۈپ ئادەم سانىنى 500 - 600 گە يەتكۈزدى. شەھەر ئەتراپىدىمۇ ئۆزخوجا خوجىنىياز، موللانازى، دۇگامەت دېگەن كىشىلەر جۈمە كۈنى خەلققە: «كىتابلاردا ئېيتىلىشىمچە، ھەممىمىز ئوخشاش ئادەم ئىكەنمىز، ئۇنداق بولغاندا ۋاڭلار نېمىشقا ئەۋلادتىن - ئەۋ-

لادقا بېشىمىزغا چىقىۋالدىمۇ؟ نېمەشقا بىز ئۇلارغا قۇل بولىمىز!  
 بىزمۇ ئوخشاش كۈن كۆرىمىز دېسەك، ۋاڭلارنى يوق قىلىشىمىز  
 كېرەك!» دەپ تەشۋىق قىلىدۇ. شۇنىڭ بىلەن راھەتباغ، قاراتال،  
 بۇغانا، دۆۋىجىن، پالۋانئۇر دېگەن يەرلەردىن 500 - 600 ئادەم  
 توپلىشىپ كېلىپ تورپاقلارغا قوشۇلىدۇ. ئادەم سانى 1000 دىن  
 ئېشىپ كېتىدۇ. بىزنىڭ ئۆيلەرمۇ شەھەرگە يېقىن. يېشىم 30 دىن  
 ئاشقان بولۇپ، بەزى چېلىشلاردا باش ئالىدىغان چاغلارم ئىدى.  
 پۈتۈن يۇرت قوزغىلىپ كېتىۋاتقان يەردە مەن قاراپ تۇرالايمەن.  
 مۇ!... قولىمغا بىر توقماقنى ئېلىپ ئەلگە قوشۇلۇپ ماڭدىم. 1000  
 دىن ئارتۇق ئادەم قوللىرىغا تاياق - توقماق، پالتا - كەتمەن ئې-  
 لىپ توپلىشىپ شەھەر ئىچىگە قاراپ ماڭدۇق. «ۋاڭلىقنى ئالمايمىز،  
 ئۇلارغا قۇل بولمايمىز» دەپ سۈرەن سالغۇق (شۇئار توۋلىدۇق  
 دېمەكچى) جىق ئادەمنىڭ ئاۋازى ئاجايىپ سۈرلۈك بولىدىكەن.  
 شەھەر سېپىلىلىرى، ئۆيلەرنىڭ تاملىرى تىنتىرەپ كەتكەندەك بولدى.  
 بىزنىڭ مۇنداق ھەيۋەتلىك ئاۋازلىرىمىزنى ئاڭلىغان شا مەخ-  
 سۇت كۈسۈتكىدەك تۆشۈكتىن بېشىنىمۇ چىقىرىۋالدى. ئەمما زە-  
 ھەر سانجىشقا تەييارلىق كۆرۈپ، بىر تەرەپتىن ياردەم سوراپ  
 ئۈرۈمچىگە ئادەم ماڭدۇرسا، يەنە بىر تەرەپتىن ئوردا ئەسكەرلى-  
 رىگە بۇيرۇپ، دەرۋازىنى ئىچىدىن مېخلىتىپ ئۈرۈمچىدىن ياردەم  
 كەلگۈچە ساقلاپ ياتماقچى بوپتۇ. بىز بۇنىڭغا قاراپ تۇرىمىزمۇ،  
 بىزمۇ ھەرىكەتكە كېلىپ ئوردىنى قايسىۋالدۇق. شەھەر دەرۋازىسى-  
 نىڭ تېشىغا خام كېسەكتە تام قىرلاپ ئۇلارنى تاشقىرى چىقال-  
 مايدىغان قىلىۋەتتۇق، ھېچكىم ئۆيىگە يانمىدى. كېچىسى شەھەر  
 ئەتراپىدىكى دەرەخلىكلەردە ياتتى. ئاش - غىزالىرىنىمۇ شۇ يەردە  
 ئېتىپ يېدى. بىر كېچىسى سېپىلغا شوتتا قويۇپ چىققاچى بول-  
 دۇق. پىلان قىلىپ، تاڭغا يېقىن سېپىلغا ئۈچ يەردىن شوتتا قوي-  
 دۇق. ئادەملەر مەن چىقىمەن دېسە مەن، چىقىمەن دەپ ئۆزىنى  
 ئۇرۇپ تالىشىپ ئوردى. شۇ كېچىدىكى خەلقنىڭ قىزغىنلىقىنى سۆز-



لەپ بېرىشكە ئادەمنىڭ تىلى ئاجىزلىق قىلىدۇ، ئۇكام. شۇنداق قىلىپ بىرمۇنچە ئادەملەر شوتىغا ئېسىلىپ سېپىلغا ياماشتۇق. لېكىن سېپىلغا چىقىشقا ئاز قالغاندا، ئوردا ئەسكەرلىرى تاراسلىق تىپ ئوق چىقارغىلى تۇردى. ئۈچ يەردىكى شوتىدىن ئەڭ ئالدىدا ماڭغان توختى، ھوشۇر، جامال دېگەن ئۈچ ئادەمىمىزگە ئوق تېگىپ شېھىت بولدى. قالغانلىرىمىز ساق قايتىپ چۈشتۇق. ھو- شۇر چىققان شوتىدا چىقىۋاتقانلارنىڭ ئۈچىنچىسى مەن ئىدىم. ئالدىدا قاراتالدىن كەلگەن يەنە بىر ئادەم بار ئىدى. چىقايلى دېسەك، ئالدىمىزدىكى ئادەمگە ئوق تېگىپ شوتىغا ئارتىلىپ قالدى. بىز ئۇنى دەسسەپ ئۆتۈۋىدۇق. ناۋادا چىقىۋالغان بولساق خېلى ئىشلارنى قىلىۋاتقان بولاتتۇق - جۈمۇ! - ھارۋىكەش بىردەم توختاپ تىللىرىنى تامشىپ، ئاندىن داۋام قىلدى، - ئاڭغىچە تاڭ سۈزۈلۈپ قالدى. ئوقلار شالاڭ ئېتىلىپ تۇرىدۇ. ئاندىن بىز ئوق تەگكەنلەرنى كۆتۈرۈپ يېنىپ كەلدۇق. غەزىپىمىز تېخىمۇ ئۆرلەدى، چىشلىرىمىز غۇچۇرلاپ، يېڭىباشتىن تۇتۇشماقچى بولۇپ، تەييارلىق قىلدۇق. شۇ كۈنلەردە ھازىرقى ياك جياڭجۈن دېگەن تۈلكە گەنسۇدىن يۆتكىلىپ، ئاقسۇغا دوتەي (ۋالىي) بولۇپ قۇمۇلغا كەلگەنىمىكەن. ئۇنىڭغا ئۈرۈمچىدىكى شۇنقۇدىن قۇمۇلدىكى ئىشنى بىر تەرەپ قىل دەپ بۇيرۇق كەپتۇ. ياك زېڭشىن دېگەن تۈلكە بۇ ئىشنى بىر تەرەپ قىلىش ئۈچۈن ئوتتۇرىغا چۈشۈپ، شاھخسۇتنى دېھقانلارنىڭ تەلەپلىرىگە يالغاندىن ماقۇل كەلتۈرگەن بولدى. يەنە بىر تەرەپتىن بارىكۆلدە تۇرۇۋاتقان ھۆكۈمەت ئەسكەرلىرىگە بۇيرۇق قىلىپ يېشىڭغۇ دېگەن ليەنجاڭنى 100 ئەسكەرى بىلەن كېچىلەپ ئەكىلىپ ئوردا ئىچىگە ھۆكتۈرۈپ تەييارلاپتۇ. ئەنسى چۈشكە يېقىن شاھخسۇت خەلق يېقىن كەلسۇن، خەلقنىڭ تەلەپلىرىگە جاۋاب بېرىمەن دەپ جار سالدۇردى. خەلق بۇ گەپنى ئاڭلاپ گۈركىمەپ دەرۋازا ئالدىغا يېقىنلاپ بېرىپ، ۋاڭنىڭ جاۋابىنى ئاڭلايمىز دەپ قاراپ تۇردۇق. دەل شۇ چاغدا بارىكۆل

دىن كەلگەن ئەسكەرلەر بىردىنبىلا ئوق ياغدۇردى. شۇ يەرنىڭ ئۆزىدىنلا سەككىز ئادىمىمىزگە ئوق تېگىپ ئۆلدى. بىرمۇنچە ئادەم يارىلاندى. قولىدا قورالى بولمىغان خەلق شۇنىڭ بىلەن تەرەپ-تەرەپكە قېچىشقا باشلىدى. ئوردىنى ئۈچ ئاي قاپسىۋالغان قوزغىلاڭ شۇنداق قىلىپ بىر كۈندىلا توزۇپ كەتتى. ئوردا ئەسكەرلەردىن بىر بىلەن يېشىڭغۇنىڭ ئەسكەرلىرى كۈچ تېپىپ قوزغىلاڭغا باشچى بولغان كىشىلەرنى ئىزدەپ تېپىپ تۇتۇشقا باشلىدى. نەچچە كۈن ئىچىدە 200 دەك ئادەمنى تۇتۇپ كەلدى. ئۇنىڭ ئىچىدىن تورپاق راجى، تورپاق زېرىپ، ئۆزخوجا خوجىنىياز، موللانابى، زى، دۇگامەت قاتارلىق سەككىز كىشىنىڭ بېشىنى كېسىپ دەرۋازىغا ئاستى. تورپاق شاكىر، تورپاق توخنىياز باشلىق 40 چە ئادەمنى پىچان، تۇرپان، توقسۇنغا پالاپ (سۈرگۈن قىلىپ) تاشلىدى. قالغان 150 دەك ئادەمنى نوغدا ئاپىرىپ بوز يەر ئاچتۇردى... — سۆزبۇ يەرگە كەلگەندە سالى ھارۋىكەش چۆچۈپ ئەتراپقا قاراپ، — ئۆكام، گەپنى قىلىۋېرىپ سايئوپىغا يېقىنلاپ قاپتىمىز، — دېدى ۋە قولى بىلەن ئايدىڭكۆل ياقىمىنى كۆرسىتىپ، — ئەنە قاراڭ، سالىغا تاشلىرى بار يەرگە كېلىپ قاپتۇمىز، بۇ تاشلارنى توپ ئاتار غوجام ئۆز زامانىسىدا سالىغا بىلەن ئاتقانىكەن، — دەپ ئىزاھلاپ قويدى.

دەرۋەقە ئايدىڭكۆلگە يېقىن يەردىكى سايلىقتا تاۋۇز ياكى چاققانراق قازان چوڭلۇقىدا نۇرغۇن يۇمىلاق تاشلار چۈيۈندەك يالتىراپ تۇراتتى.

— پاراڭ مۇشۇ يەردە تۇختىسۇن، — دېدى ھارۋىكەش ئالدىدىكى چىغلىقتا قاراپ، — ئاۋۇ كۆرۈنگەن سوقمىدىن ئۆتسەڭلا چىغلىققا كىرىمىز. ئۇ يەردە يول ئەسكى، پەخەس بولۇپ ھەيدىمەي بولمايدۇ.

— ئۇنداق بولسا قالغان گەپنى يەنە ئەتسەڭ ئامانەت قىلىمىزمۇ؟ — دېدى شائىر ئۇنىڭ رايىغا بېقىپ.

— ئەتىمۇ يول ئۇزۇن، چىخ دەڭگە بارغۇچە قانداقلا گەپ  
بولسا تۈگەيدۇ، — ھارۋىكەش ھارۋىسىنى ئىگىلەپ ھەيدەش-  
كە كىرىشتى.

چىغىلىق ئىچىدىكى كاتاڭ (لاققا) يوللاردا ھارۋا خۇددى  
بۆشۈكنەك ئىككى تەرەپكە چايقىلىپ باراتتى.

## ئالتىنچى باب

— كېچىچە بىر ئۇخلىغان بولسام نېمە دەي... — دەپ سۆز ئاچتى شائىر ھارۋىلار كەڭساي يولىغا چىققاندا.

— نېمىشقا ئۇخلىمىدىڭىز؟ — سالى ھارۋىكەش ئۇنىڭغا تولغىنىپ قاراپ كۆلۈمسىردى، — ياكى ئۆيدىكى قۇشناچ چۈش-گىزگە كىرىپ قاپتۇمۇ؟! — دەپ چاقچاق قىلدى ئۇ.

— ياق، مەن كېچىچە شامەخسۇت بىلەن جەڭ قىلىپ چىققىم، — دېدى شائىر ئۇخلىمايالمىغانلىقىنىڭ سەۋەبىنى چۈشەندۈرۈپ، — ئويلانسام تورپاقلارنىڭ قويغان تەلەپلىرى يامان تەلەپلەر ئەمەس، خەلق ئۆز ئۈستىدىكى زۇۋەننىڭ بىرئاز يېنىكلىشىنى تەلەپ قىلغان، بۇنىڭغا شامەخسۇت نېمە ئانچە قاراملىق قىلىدۇ ياكى ئۇلار قان تۆكۈمسە، قان ئىچمىسە تۇرالماي-دىغان خەقمۇ؟! شۇنىڭغا ئاچچىقسىم كېلىپ بىر ئۇخلىغان بولسام! ...

— دېمىدىمۇ، مېنىڭ ئېيتقىنىم راست چىقتىمۇ؟! — ھارۋىكەش بىردىنلا جانلىنىپ كۈلۈشكە باشلىدى.

چۈنكى بىر ئادەم ئۆزى بىلگەن بىر ئىشنى ئەككىنچى بىر ئادەمگە خۇددى ئۆزى چۈشەنگەندەك ياكى ئۆزى تەسىرلەنگەندەك قىلىپ چۈشەندۈرۈپ بېرەلسە، خۇشاللىق ھېس قىلىشى تەبىئىي. شۇڭا كېچە سۆزلىگەن ۋەقەلەرنىڭ ئابدۇخالىق ئۇيغۇر-

غا تەسىر قىلغانلىقىنى چۈشەنگەن ھارۋىكەش خۇش بولۇپ، سۆز-  
 نى «مەن دېمىدىمۇ!» دىن باشلاپ جانانسىپ كەتكەنىدى.  
 — مېنىڭ كونا ئىشلارنى سۆزلىمەيدىغان مەجەزم بار دې-  
 گىنىمنىڭ سەۋەبى مانا شۇ يەردە، — دېدى ئۇ كۈلۈمسىرەپ، —  
 ئۆتكەن ئىشلار كۆمۈك پېتى تۇرغىنى بىر ئاز ياخشى. ئەگەر  
 ئۇنى ئېسىڭگە ئالدىڭمۇ، بىكاردىن - بىكار يۈرىكىڭ ئاغرىپ  
 «سېتىۋالدى كېسەل» دېگەندەك كېسەل تېپىۋېلىپ بىئارام بولدى.  
 مەن ... بىر ئادەم كېسەل بولسا كېسەلنىڭ ئازابىنى ئۆزىلا تار-  
 تىشى لازىم بولغاندەك، بۇ دەردلەرنى ئۆزۈملا تارتاي دېگە-  
 نىدىم. سۆزلىمەي دېسەم ئۆزىڭىز ئۇنىمىدىڭىز. ماقۇل دەپ سۆز-  
 لەپ بېرىۋېدىم، دەردنىڭ يېرىمى سىزگە ئۆتۈپتۇ. بىر كېچە ئۇخ-  
 لىماي چەقىپىسىز. تەسىر قىلغانغا شۇنداق بولغىنىڭىز. ئەگەر  
 سىزگىمۇ، باشقىلارغا ئوخشاش تەسىر قىلىنغان بولسا، ئۇ چاغدا  
 دەردنىڭ ھەممىسى مانا قالغان بولاتتى. قارىسام سىز ياش بول-  
 مىڭىزمۇ خېلى غەزەز بىلىدىغان ئادەم بوپسىز. سىزگە سۆزلەپ  
 بېرىپ خۇددى دەردنىڭ يېرىمىنى ئۆتۈل قىلىپ بېرىۋاتقانداك  
 بويۇم يېنىكىلىشىپ قالدى ...، — دېدى ھارۋىكەش ئىنتايىن  
 مەمنۇن بولغان ھالدا ئەتراپقا، يىراقلارغا نەزەر تاشلاپ.

كۈن چىققانىدى. غەربكە قاراپ كېتىۋاتقان كارۋاننىڭ  
 ئوڭ قول تەرىپىدە ئاسمان تىرەپ تۇرغان بوغدا تېغىنىڭ قار-  
 لىق چوققىلىرى كۈن نۇرىنى ھەممىدىن بۇرۇن ئۆزىگە ئېلىپ  
 ئىناق نىۋاتىتەك چاقناپ تۇراتتى. سول تەرەپتە تەڭرىتاغ  
 لىرىنى ھالقىپ كېتىدىغان تۇزلۇق داۋان يولى خۇددى تۇماقچى-  
 نىڭ قېلىپىغا ئارتىپ قويغان بىر تال ئاق يېپىدەك سوزۇلۇپ  
 تۇراتتى. تاغ ئېتىكىدىكى ئايدىڭسكۆل ۋە ئۇنىڭ ئەتراپىدىكى  
 سارغۇچ جاڭگاللار ھۇ قۇياش نۇرىدا سېھىرلىك تاۋلانغانىدى.  
 تارىختىن بۇيان سان-ساناقسىز كارۋانلار ئىز سالغان كونا ھار-  
 ۋا يولى خۇددى ئاق شورۇقتەك سوزۇلۇپ ئۇپۇققا تۇتىشاتتى.

كۈن نۇرى بارغانسېرى كېڭىيىپ ئاتلارنىڭ دۈمبىسى، ھارۋا چا-  
قىنىڭ ئۇلتاڭلىرىغىچە قونغانىدى. شۇ قاتاردا سالى ھارۋىد-  
كەشنىڭ سىم ساقىلىنىمۇ ئالا قويماستىن خۇددى تاشقىن سۇ  
ئېچىپ كەتكەن سەۋزە رەڭ يىلتىزىلاردەك قىزارتقاندى. ھار-  
ۋىكەش ئىختىيارسىز ھالدا ساقىلىنى سىلاپ چوڭقۇر تىنىۋېلىپ  
يەنە سۆزلەشكە باشلىدى:

— ئۇكام مەن سىزگە راست گېپىمنى قىلسام، يېنىمىزدىكى  
مۇشۇ تاغنى، — ئۇ، بېشى بىلەن بوغدا تېغىنى كۆرسىتىپ داۋام  
قىلدى، — يۆتكىۋېتىش مۇمكىن بولمىغاندەك، زالىملارنىڭ زا-  
لىم تەبىئىتىنىمۇ تۈگىتىپ كەتكىلى بولمايدىغان ئوخشايدۇ دەپ-  
مەن. نېمىشقا دەيسىڭىز، مەسىلەن، تورپاقلار يېغىلىقى قوزغاپ  
چىقىۋېدى، قانچە ئادەملەرنىڭ بېشىنى كېسىپ باستۇرغان شامەخ-  
سۇت ئاۋۋالقىدىن نەچچە ھەسسە ئەسكىرەپ خەلققە زۇلۇم سال-  
غىلى باشلىدى. شۇنىڭغا قاراپ زالىملارنىڭ خۇي - پەيلىنى  
ئوڭشاپ كەتكىلى بولمايدىغان ئوخشايدۇ دەيدىغان بىر تونۇش -  
قا كېلىپ قالدىم.

— بۇ دېگىنىڭىز توغرا ئەمەس، — دېدى شائىر شۇئانلا  
ھارۋىكەشنىڭ بۇ خىل چۈشەنچىسىگە تۈزىتىش بەرمەكچى بولۇپ، —  
زالىملارنى تاغقا ئوخشاتقىلى بولمايدۇ. ئۇلار مەڭگۈلۈك ئەمەس،  
ئۇلار زۇلۇم قىلسا خەلق قارشى چىقىدۇ. ئۇلارنىڭ زۇلۇمى قان-  
چە ئېغىرلاشسا، خەلقنىڭ قارشىلىقىمۇ شۇنچە كۈچىيىدۇ، تاكى  
خەلق ئۇ زالىملارنى يەر يۈزىدىن پاك - پاكىز تازىلاپ يوقات-  
تىمۇ ھەرگىز توختاپ قالمايدۇ.

— بۇ دېگىنىڭىزغۇ توغرا، — دېدى ھارۋىكەش شائىرنىڭ بۇ  
سۆزىنى ئۆزى ئىسپاتلاپ بېرىشكە ئالدىراپ، — شامەخسۇت تورپاق-  
لار قوزغىلىڭىنى باستۇردۇم دەپ زۇلۇمنى ئېغىرلىتىۋېدى، ئا-  
رىدىن بەش يىل ئۆتمەيلا تۆمۈر خەلپە قوزغىلىڭى چىقتى، بۇ-  
نىڭغا قارىغاندا، سىزنىڭ دېگەن گېپىڭىز توغرا. زالىملار

خەلقىنى باسقانسېرى خەلق شۇنچىلىك قارشى چىقىدۇ. شۇڭا تۆمۈر خەلىپىنىڭ قوزغىلىڭى، تورپاقلارنىڭكىدىن چوڭ ھەم كۈچلۈك بولدى. شامەخسۇتنىمۇ خېلى ئالدىراتتى ...

— سىزمۇ قاتناشقان بولغىنىڭىز؟

— قاتناشمايدىغان ئىش بولامدۇ! — ھارۋىكەشنىڭ يۈزىدە قانداقنۇر تەبىئىي غۇرۇلۇق تۈسى پەيدا بولدى. بېشىنى كۆتۈرۈپ كۆكرىكىنى كەرگەن قىياپەتتە سۆزلەشكە باشلىدى، — ئۇ چاغلاردا يېشىم 40 لارغا تولغان قىران ۋاقتلىرىم ئىدى. يىلىك توشقان، كۈچ - ماغدۇر دېگەن تۈگمەننىڭ نورىدىن چۈشكەن سۇدەك چاقپەلەكنى ئايلىندۇرايلىدىغان ۋاقتىم ئىدى. ئۆ- مۇر خەلپە قوزغىلاڭ كۆتۈرۈپتۇ دېگەن سۆزنى ئاڭلاپ ئۆيدە تۇ- رۇپ - تۇرالماس، يېتىپ - ياتالماس بولۇپ قالدىم. ئاخىر ئات- لىنىپ بىر تال توقماقنى چېۋىمغا قىستۇرۇپ تۆمۈر خەلپىگە قو- شۇلۇپ، ئاندىن ئارام تاپتىم ... — ھارۋىكەش سەل توختىۋې- لىپ ئورنىنى تۈزەپ راۋۇرۇس ئولتۇرغاندىن كېيىن داۋاملاش - تۇردى، — ئەمدى بۇ ۋەقەنىمۇ سۆزلەپ بېرىي. بۇنى ئاڭلاپ يەنە بىر كېچە ئۇخلىماي چىقىسىڭىز، مەندىن خاپا بولماڭ — ھە! — دېدى ئۇ كۈلۈپ.

— خاپا بولىدىغان ئىش يوق، ھەرگىز ئۇنداق ئويلىماڭ! —

دېدى شائىر جۇشقۇنلىنىپ.

— شۇ يىللاردا ... — دېدى ھارۋىكەش قانداقتۇر بىر ئىش- لارنى ئېسىگە ئېلىۋاتقانداق قىلىپ، يىراقلىرىغا قاراپ ئاندىن داۋام قىلدى، — شۇ يىللاردا ئىچكىرىدە ئىنقىلاب بولۇپ خانىنى يىقىتىپ مىنگۇي (جۇمھۇرىيەت) قۇرۇلۇپتۇ دەيدىغان گەپ پەيدا بولدى. ئازكۈن ئۆتمەي ئۈرۈمچىدىكى شۇنىڭ جۇمھۇرىيەتنى قو- بۇل قىلماپتۇ. ئىلىدا تۇرۇۋاتقان ياڭ مازا (ياڭ چوقۇر — ياڭ زەنشۈي) دېگەن كىشىلەر قوزغىلىپ جۇمھۇرىيەت قۇرۇپتۇ. بۇنىڭ- غا قوشۇلمىغان يۈەن داخۇا ئەسكەر تارتىپ ئىلى تەرەپ بىلەن

سوقۇش قىلماقچى بوپتۇ دېگەن سۆزلەر تارقالدى. ئۇنىڭدىن كېيىن قۇمۇلدا شامەخسۇت قسۇەلۇل 12 تاغدىن ئەسكەر ئالغۇدەك، ئىككى ئوغلى بار ئادەمنىڭ بىر ئوغلى ئۆز ئېتىغا مىنىپ ئەسكەرلىككە كىرسۇن دەپتۇ. بۇ ئەسكەرلەر ئۈرۈمچىگە بېرىپ ئىلى تەرەپ بىلەن سوقۇش قىلغۇدەك دەيدىغان گەپ - سۆزلەر پەيدا بولدى. ئاز كۈن ئۆتمەي بۇ سۆزلەر راستقا ئايلاندى. ھەرقايسى تاغلاردىن ئونلاپ - يىگىرمەلىپ ئادەملەر كېلىپ توپلىنىشقا باشلىدى. بۇنىڭ ئىچىدە تۆمۈر خەلىپىمۇ بار ئىكەن. ئاتلىقلار 200 گە توشقاندا قولغا مىلىتىق تۇتقۇزۇپ، ۋاڭنىڭ توغۇچىدا تۇرىدىغان ئادىمى ھەجەرباقى قارىنى باش قىلىپ ئۈرۈمچىگە ماڭدۇردى. يولدا كېتىۋاتقاندا تۆمۈر خەلىپە تاغلىق لارغا: «بىزنى نەگە ئېلىپ ماڭغۇدەك، نەگە بارغۇدەكمىز، كىم ئۈچۈن ئۇرۇش قىلغۇدەكمىز، ئىچكىرىدە ئىنقىلاب قىلىپ خانىنى يوقىتىپتۇ. بىزمۇ ۋاڭنى يوقاتساق ھەممە ئىش تۈزەلمەيدۇ، ئۈرۈمچىگە بېرىپ نېمە قىلىمىز. بىزنىڭ قىلىدىغان ئىشىمىز مۇشۇ يەردە!» دېگەنسىكەن، ئاتا - ئانىسى، خوتۇن - بالىلىرىدىن ئايرىلغۇسى كەلمىگەن تاغلىقلارغا بۇ سۆز خۇش يېقىپ ھەممىسى تۆمۈر خەلىپىنىڭ سۆزىگە قوشۇلۇپتۇ. شۇنداق قىلىپ بۇلار لودۇڭغا كەلگەندە ھەجەرباقى قارى بىلەن يەنە بىر ئادەمنىڭ قورال - يارىنى تارتىۋېلىپ، ئۆزلىرىنى قۇمۇلغا قوغلىۋېتىپتۇ. ئاندىن ئۆزلىرى تۆمۈر خەلىپىگە ئەگىشىپ قورايغا قايتىپ كېلىپتۇ. بۇنى ئاڭلىغان شامەخسۇتنىڭ تۆت پۇتى ئوڭدىسىغىلا قالىدۇ. ئاندىن بىر ئاز ئەقلىنى يىغىپ، قۇمۇلنىڭ چوڭ ئاخۇنى سەدەنشا ئاخۇن بىلەن يەنە بىر خۇيزۇ ئاخۇنىنى باش قىلىپ ھەسەنباي، ياكى مۇجياڭ دېگەنلەرنى قورايغا ئەۋەتىدۇ. ئۇلار ۋەكىل بولۇپ بېرىپ: «قولۇڭلاردىكى قوراللارنى تاپشۇرۇپ بېرىڭلار» دەپ نەسىھەت قىلىدۇ. تۆمۈر خەلىپە باشچىلىقىدىكى تاغلىقلار ئۇلارنىڭ گەپلىرىگە قۇلاق سالمايدۇ.



چىققانلارنىڭ ئىچىدە ياك مۇجياڭ دېگەن ئادەم ئوردىدا ئۇچىغا چىققان زالىم ئىدى. تاغلىقلار ئۇنى ئۆلتۈرۈپ تاشلايدۇ. شۇنىڭدەك ئوت ئۇچى ئالىغىلى قورايغا كەلگەن بىرنەچچە ئوردا ئادەملىرىنىمۇ ئۇرۇپ - سوقۇپ قوغلايدۇ. ئەھۋالنىڭ يامانلاپ كېتىۋاتقانلىقىنى بىلگەن شامەخسۇت تورپاقلار يېغىلىقىدا قان ئىچكەن يې شىڭغۇغا 2000 سەر كۈمۈش بېرىپ، تۆمۈر خەل پىنى قىسورال كۈچى بىلەن باستۇرۇپ بەرگىن، دەيدۇ. يې شىڭغۇ خۇش بولۇپ، بارىكۆلدىن ئەسكەر تارتىپ كوشۇتقا يەتكەندە، شىڭ دائو دېگەننىڭ دېڭىگە چۈشكۈن قىلىدۇ. بۇنى ئاڭلىغان تۆمۈر خەلپە ئادەملىرى بىلەن كېچىسى باستۇرۇپ كېلىپ يې شىڭغۇ ۋە ئۇنىڭ ئادەملىرىنى بىرىنىمۇ قاچۇرماي تىرىك تۇتۇۋالىدۇ. يې شىڭغۇنى شۇ يەردىلا ئۆلتۈرۈپ، تورپاق يېغىلىقىدا ئۆلگەنلەرنىڭ ئىنتىقامىنى ئالىدۇ. بۇنى ئاڭلىغان ۋاڭ ئۈرۈمچىگە ئادەم ئەۋەتىپ ياردەم سورايدۇ، يۈەن داخۇا 1500 ئەسكەرگە باش قىلىپ چيەن گۇاڭخەن دېگەننى قۇمۇلغا ئەۋەتىدۇ. ئۇنىڭ ئەسكەرلىرى كېلىپ كوشۇتا ئېغىزى، تۆرۈك، شويۇل قاتارلىق جايلارغا ئورۇنلىشىپ تاغنى توسۇپ ياتىدۇ. تۆمۈر خەلپە قوزغىلاڭچىلىرى ئۇلارغا قارشى ئۇرۇش قىلىپ چيەن گۇاڭخەننىڭ نۇرغۇن ئادىمىنى يوقىتىپ، قۇمۇلغا چىكىندۈرىدۇ. دەل شۇ چاغدا يۈەن داخۇا ئۈرۈمچىدىكى ۋەزىپىسىنى ياك زېڭ شىنغا ئۆتكۈزۈپ بېرىپ، ئۆزى ئىچكىرىگە كەتمەكچى بولۇپ قۇمۇلغا يېتىپ كەلگەنىدىن كەينى. ئۇ كېلىپ چيەن گۇاڭخەننىڭ مەغلۇپ بولغانلىقىنى ئاڭلاپ قاتتىق خاپا بولىدۇ. قوزغىلاڭچىلارنى ئۈچ كۈن ئىچىدە يوقىتىمەن دەپ قەسەم ئىچىپ ئۇرۇشقا ئۆزى قوماندانلىق قىلماقچى بولىدۇ. ئۇمۇ ھۆركىرەپ چىقىپ نۇرغۇن زىيان تارتىپ يېلى چىققان توپتەك يېنىپ كېلىدۇ. ئەمما شامەخسۇتنى قورقۇتۇپ ئۇرۇش چىقىمى دەپ نۇرغۇن ئالتۇن، كۈمۈش ئېلىپ ئىچكىرىسىگە تىكىۋېتىدۇ. مېڭىش ئالدىدا يېەن

تۇڭلىق بىلەن چيەن گۇاڭخەن ئىككىسىگە قوزغىلاڭچىلارنى پوقى تىڭلار! دەپ بۇيرۇق بېرىپ كېتىدۇ. بىيەن بىلەن چيەن ئىككىسى بىرلىشىپ 2000 دەك ئەسكەر توپلاپ كوشۇتا ئېغىزغا ھۇ-جۇم قىلىدۇ. قوزغىلاڭچىلار ئۇلارنى ئالداپ تاغ ئەچىگە كىرگۈ-زۈپ خالىغا سولىۋالغاندىن كېيىن، ئالدى - كەينى، ئوڭ - سول تەرەپتىن تەڭلا ھۇجۇم قىلىپ ھەش - پەش دېگۈچە ئۇلارنى تىرىسىرەن قىلىۋېتىدۇ. ئۇلارنىڭ قالغان - قاتقان ئەسكەرلىرى جېنىنى ئېلىپ قېچىپ ھاڭ دەسلىكتە قۇمۇلغا كېلىۋالىدۇ. بىيەن بىلەن چيەن ئىككىسىمۇ ۋاڭدىن ئۇرۇش چىقىمى ئالىمىز دېگەندە، ۋاڭ بېشىنى ئىچىگە تىقىۋېلىپ بەرمەسلىكىنىڭ قازىنىنى ئا-سىدۇ. بۇ چاغدا ئۇلار زەمبىرەكلىرىنى ئوردىغا قارىتىپ، ئەگەر چىقىمىنى ئۆلىمىسىڭ ئوردىنى توپقا تۇتىمىز دەپ ۋەھىمە سال-دۇ. شاھەخسۇت ئاھال قىلالماي، ئۇلارغىمۇ بىسىرمۇنچە ئالتۇن-كۈمۈش بېرىدۇ. ئۇلار ئالتۇن - كۈمۈشنى ئالغاندىن كېيىن، ئان-دىن ئىسچىكىرىگە قايتىپ كەتتى. قىزتالاقلار ئالتۇن - كۈمۈشكە ئىگە بولغاندىن كېيىن، شىپىردىتە قىلىپ بىر كېچىدىلا غايىب بولىدىكەن...

سۆز بۇ يەرگە كەلگەندە ھارۋىكەش بىر ئاز كۈلۈۋېتىپ، سەكرەپ يەرگە چۈشۈپ كەتتى. ئۇنىڭ ھەرىكەتلىرى چەۋەر ئىدى. ئۇ قولغا ياغ كوزىنى ئېلىۋېتىپ شائىرغا قاراپ:

— سىز ئازراق سەۋرى قىلىپ تۇرۇڭ، — دېدى - دە، ھارۋا چاقىنى ياغلاشقا كىرىشتى.

ھارۋىنى ياغلاپ بولۇپ ھارۋىغا چىققاندا:

— قىزىتالاق، ياغسىراپ قالغانىكەن. ياغلاپ قويۇۋې-دىم، مانا ئەمدى چون① سوقۇپ سازلىشىپ كەتتى، — دەپ قىلغان ئىشىدىن دوكلات بەرگەندەك قىلدى. ھارۋىغا چىقىپ پۇختا جايلاشقاندىن كېيىن، شائىرغا قاراپ، —

① چون - ھارۋا چاقىلىرىغا بېكىتىلىدىغان سوقماق چويزۇن شاردىك.

خوش، — دەيدى - دە، توختاپ قالغان سۆزىنى دا-  
 ۋاملاشتۇردى، — تۆمۈر خەلپىنىڭ قوزغىلىڭىغا يەنە شۇ ياك  
 چياڭجۇن ئۇستات كەلدى. ئۇ يامان تۈلكە ئىكەن. تورپاقلارنىمۇ  
 ھەپلە بىلەن جايلىغانىدى. تۆمۈر خەلپىنىمۇ يەنە شۇ تۈلكە  
 جايلاپ تاشلىدى. ياك چياڭجۇن تۆمۈر خەلپىگە: «سېز باشلىغان  
 قوزغىلاڭ ۋاڭغا قارشى تۇرۇش ئىكەنلىكىنى، ھۆكۈمەتكە قارشى  
 تۇرمايدىغانلىقىڭىزنى بىلىدىم. بۇ قوزغىلاڭ توغرىسىدا سىزگە  
 ھېچقانداق گۇناھ قويدىغان نېمىنىم يوق. سىزدەك بىر باتۇرنىڭ  
 ھۆكۈمەتكە قاتنىشىپ، ماڭا ياردەملىشىپ خىزمەت قىلىشىڭىزنىلا  
 خالايمەن. ھەرگىز گۇمان قىلماڭ ھەم قورقماڭ. ئەگەر ئۇرۇم  
 چىگە كەلسىڭىز چەكسىز مېھرىبانلىق كۆرسىتىمىز، بۇنىڭغا گۇمان  
 لانماسىن ئىشىنىڭ!» دەپ يېزىپتۇ. تۆمۈر خەلپە بۇنىڭغىمۇ ئى-  
 شەنمىدى. ياك چياڭجۇن ئىككىنچى خىل يول تېپىپ، جىمىساردا  
 تۇرىدىغان ھەربىي باشلىق لى شۇفۇ دېگەننى قۇمۇلغا ئەۋەتىدۇ.  
 ئۇ مۇسۇلمان ئىدى. لى شۇفۇ ئەسكەر باشلاپ بېرىپ، قارىقايچىن،  
 كوشۇتا، تۆرۈك، ئىدىش قاتارلىق تاغ ئېغىزلىرىغا ئورۇنلاشتۇر-  
 رۇپ، قۇمۇلدىن پىڭ ھاجى، يۇنۇس ئەلەم داخۇن باشلىق ئون  
 نەچچە كىشىنى ۋەكىل قىلىپ تاغقا چىقىرىدۇ. لى شۇفۇ ۋەكىللەر-  
 دىن ئۆزىنىڭ قۇرئان تۇتۇپ بەرگەن جىق ۋەدىلىرىنى ئەۋەتىدۇ.  
 شۇنىڭ بىلەن تۆمۈر خەلپە بىلەن ۋەكىللەر ئوتتۇرىسىدا سۆھبەت  
 باشلىنىدۇ. تۆمۈر خەلپە ۋەكىللەرنىڭ سۆزىگە ئىشىنىپ بىرئاز  
 يۇمشايدۇ ھەمدە ئۈرۈمچىگە بېرىشقا ماقۇل بولىدۇ. قۇرئان تۇتۇپ  
 قەسەم قىلىشتا قۇمۇل چوڭ مەدرىس، شەنشى خۇيزۇ مەسچىتى،  
 شۇيچۇ خۇيزۇ مەسچىتى قاتارلىقلارنىڭ ئاخۇنلىرى ئۈستىدە تۇ-  
 رۇپ كېپىل بولسۇن دەپ شەرت قويدۇ. لى شۇفۇ بۇ شەرتلەرگە  
 ماقۇل بولىدۇ. «قۇرئاننىڭ ئۇلۇغلىقى بىلەن ۋەدىسىگە ئەمەل  
 قىلىمىز، ئەگەر خىلاپ كەلسەك ئاللاننىڭ دەرگاھىدا قارا يۈز  
 بولۇپ كېتەيلى» دەپ قەسەم قىلىدۇ. ئۇيغۇرچە، خەنزۇچە قىلىپ

ئىككى نۇسخا توختام خېتى تۈزىدۇ. قول قويۇش كۈنىدە لى شۇفۇ ئۆزى تاغقا چىقىپ تۆمۈر خەلپە بىلەن قۇچاقلىشىپ كۆرۈ- شۈپ توختام خېنى ئالماشتۇرىدۇ. ھۆكۈمەت تەرەپتىن لى شۇفۇ، قوزغىلاڭچىلار تەرەپتىن تۆمۈر خەلپە توختامغا قول قويۇپ، ئۆز- ئارا قۇرئان تۇتۇشۇپ بىر - بىرىنى تەبرىكلەشەدۇ. شۇنداق قىلىپ تۆمۈر خەلپە باشلىغان قوزغىلاڭ كېلىشىم يولى بىلەن بېسىلدى.

ھارۋىكەش سۆزىنى توختىتىپ ئويناقلاپ كېتىۋاتقان ئاتلار تەرەپكە بۇرۇلدى ۋە ئالدىنقى ئۈچ ئاتنىڭ ھەر بىرىگە يېنىك - يېنىك قامچا تەگكۈزۈپ چىقتى. ئاتلار جانلىنىپ ئېغىر ھارۋىنى ئويىنىتىشىپ كېتىۋاتاتتى. بۇ چاغدا ئۇ، ئاتلارنىڭ زوقلىنىشى كېتىۋاتقانلىقىدىن مەززە قىلىپ ئۆز ئىشىدىن رازى بولغان ھالدا شائىرغا قاراپ:

— قاراڭ، ھېنىڭ ئاتلىرىم قانداق ياخشى تارتىدۇ - ھە! مەن بۇ ئاتلارنى ھارۋاغا قوشۇپ يولغا چىقىتىمىمۇ، ئۇلار مېنى مەنزىلگە يەتكۈزۈشى كېرەك. لېكىن مەن ھەيدىمىسەم بۇلار مېنى مەنزىلگە يەتكۈزمەيدۇ، يېرىم يولدا قالدۇرىدۇ. شۇنىڭغا ئوخشاش تۆمۈر خەلپە بوشاپ قېلىۋىدى، بۇيانقىلىرىمىزمۇ بوشاپ قالدۇق. ئىككىنچى يىلى (1913 - يىلى) 3 - ئايلاردا بولسا كېرەك، تۆمۈر خەلپە 160 تەك ئادىمىنى ئېلىپ ئۈرۈمچىگە قاراپ يولغا چىقتى. مەنمۇ بىللە ماڭدىم. داۋانچىڭ تاغلىرىنى جاراڭلىتىپ ئۆتكەن چاغلىرىم شۇ ئىدى. ئۈرۈمچىگە كەلگەندىن كېيىن، بىزگە ئاتلىق 3 - يىلى دەپ نام بېرىپ ئۈرۈمچىنىڭ شياۋدۇڭمېن (شەرقىي كىچىك دەرۋازا) دېگەن يېرىگە ئورۇنلاشتۇرۇپ قويدى، — ھارۋىكەش بىردىنلا سۆزىنى ئۆزگەرتىپ، — ئۇكام، مەن جىق سۆزلەپ كەتتىمىمۇ — قانداق؟ — ماڭا ھېچقانچە ئۇزۇن تۇيۇلمايۋاتىدۇ، — دېدى شائىر كۈلۈمسىرەپ.

— سىزگە ئۇزۇن تۇيۇلمىغاندۇر. قارىسام سىز قىزىپ قالدى

ئىز. خېلى ئىخلاس قويۇپ ئاڭلاۋاتىسىز. بۇتەرەپلىرىڭىزگە خۇش بولدۇم. بىراق بەزى كىشىلەرگە سۆزلەپ بەرسەڭ ئانچە قۇلاق سالمىدۇ. ئادەم دېگەنمۇ ھەرخىل بولىدىغان نەرسىكەن. بىز يول ئۈستىدە خىلمۇ خىل ئادەملەر بىلەن بىلىسە ھېڭىپ قالىمىز. بەزىلەرگە قىز - چوكانلارنىڭ سۆزلىرىنى قىلىپ بەرسەڭ راست خۇش بولىدۇ. قىزئالاقىلار قىز - چوكاننىڭ ئىپتىنى ئاڭلىسا ئېرىپ سۇ بولۇپ كېتىدۇ. ئۇنداقلارغا تارىخ پاراڭلىرى خۇش ياقمايدۇ. مەن قارىسام سىز خېلى ئىخلاس قويۇپ ئاڭلىۋېدىڭىز، خۇش بولغىنىمدا چىقىق سۆزلەپ كەتكەندەك قىلىمەن. خىيال قىلىسام تاماقلارنىمۇ قۇرۇپ كېتىپتۇ. بىرئاز سۇ ئىچىۋالاي.

ھارۋىكەش يەرگە چۈشۈپ كېيىنكى ھارۋىلاردىن سۇ ئېلىپ تامەقنى ھۆللىگەندىن كېيىن ئاندىن يېتىشىپ كېلىپ ھارۋىغا چىقتى. ئۇ كەلگىچە شائىر كىچىككەنە ياغلىقنى داستىخان قىلىپ ئۇنىڭ ئۈستىگە قۇرۇق ئۈزۈم ۋە نان ئالغانىدى.

— بىرئاز نان يەيلى، — دەپ تەكلىپ قىلدى شائىر.

— شائىر كاتتىغۇ! — دېدى ھارۋىكەش ۋە جايلىشىپ ئولتۇرغاندىن كېيىن نان بىلەن ئۈزۈم يېيىشكە باشلىدى. ئابدۇخالىق ئۇيغۇرمۇ قوشۇلۇپ ئۈزۈم يېدى. خېلى ۋاقىتقىچە سۆز قىلىشماستىن، ئېلىش، يەك دەپ تەكلىپ قىلىشىپ ئىشتىھا قىلىشتى. سالى ئاكا قۇرۇپ كەتكەن قاتتىق توقاچلارنى غاراسلىتىپ يۇمشىتتى. بۇنىڭدىن ئۇنىڭ چىشلىرى ساق ۋە ئۆتكۈر ئىكەنلىكى ئىسپاتلىنىپ تۇراتتى. بۇلار بىرئاز ئاۋقەتلىنىۋالغاندىن كېيىن، سۆھبەت داۋاملاشتۇرۇلدى.

— كىرەكتىن ئىلگىرى چىقماقنى ئەندىشە قىل دەيدىغان بىر گەپ بار، — دېدى سالى ھارۋىكەش چىغىدەڭدىن ئۆتكەندە، — بىز ئۈزۈمچىگە كېلىپ ئورۇنلاشقان كۈننىڭ ئەتىسىلا قاپقانغا دەسسەپ سالغىنىمىزنى چۈشىنىپ پۇشايماق قىلىشقا باشلىدۇق. نېپەشقا كەلگەندىمىز دەپ، ئۆز گۆشىمىزنى ئۆزىمىز يەپ تاشلىغۇ.

دەك بولدۇق. ئۈرۈمچى دېگەن چوڭ شەھەر ئىكەن، بىز خۇددى ئۇ يەردە قوتانىنىڭ بۇلۇڭىدا شۈمىشىپ قالغان يېتىم قوزىدەك بولۇپ قالدۇق. روھىمىز چۈشۈپ، بوينىمىز قىسىلدى. باش - كۆز - لىرىمىز سېلىندى. يەيدىغىنىنىڭ شۇ دېگەندەك، كۈنىمىزگە بىرچىڭ تىۋت سەردىن ئۇن بېرىپ ياتقۇزۇۋەتتى. تاغدا كەڭتاشا يۈرۈپ ئۆگىنىپ قالغان خەق، بۇنىڭغا زادى كۆنەلمىدۇق. تۆمۈر خەلىپە تاغدىكى ۋاقتىمىزدا كۆزىمىزگە ھەممىدىن چوڭ - كاتتا كۆرۈنەتتى. بۇ يەرگە كېلىپ كىچىكلەپ قالغاندەك بولدى. ئۈرۈمچىدە جياڭجۈن، ئەمەلدارلار بەك تولا ئىكەن. ياك جياڭجۈن دېگەن ئىككى مۇرىسىگە ئالتۇن تاۋاق قاداپ نەچچە يۈز ئەسكەر بىلەن ھەيۋەتلىك چىقىپ بىر قېتىم كۆرۈشۈپ قويدى. شۇنىڭدىن كېيىن ئۇنى كۆرگىلى بولمىدى. ئۇنداق ھەيۋەتلىك جياڭجۈن، تۆمۈر خەلىپىدەك ئادەملەرنى كىچىك بالىچىلىكىمۇ كۆزىگە ئىسلىمايدىكەن. بىزمۇ تاغلاردا ئۆزىمىزنى يولۋاسنىڭ بىلىپ ھۆركىرەپ يۈرەتتۇق، بۇ يەرگە كېلىپ خۇددى كۆك پىت باسقان موزايدەك شۈمىشىپ قالدۇق. بىلىپ تۇرۇپ تۇزاققا دەسسەگەندىكىن ئۆزىمىزنىڭ شورى دېيىش-تۇق. ھەممىمىزلا پۇشايمان قىلدۇق. پۇشايماننىڭ نېمە پايدىسى، ئويلىماي كېلىپ ئاغرىماي ئۆلگەندەك بىر ئىش بولدى. ھەممىمىزنىڭ دەردى ئىچىمىزدە قالدى. بىزنىڭ كەينىمىزدىن قۇمۇل قانداق بولدى دەك! ئۇ يەردىكى ئەھۋال تېخىمۇ ئىپتىھار. بىزنى ئالداپ يولغا سېلىۋەتكەندىن كېيىن، لى شۇفۇنىڭ ئەھمىلىنى ئۆس-تۈرۈپ قۇمۇلغا ئامبال قىپتۇ. ئاندىن ئۇ شاھەخسۇت بىلەن بىرلىشىپ، قورايغا ئەسكەر ئەۋەتىپ نۇرغۇن ئادەملەرنى تۇتۇپ زىندانغا تاشلاپتۇ. ئۇلارنىڭ ئىچىدىن ھوشۇر، ئىمىن، خوجىنىياز قاتارلىق 16 كىشىنىڭ بېشىنى كېسىپ قۇمۇل دەرۋازىسىغا ئېسىپ سازايى قىپتۇ. تاغدىكى ماللارنى ساناقتىن ئۆتكۈزۈپ، كەم چىقىقان ساننى خەلققە تۆلىتىپ تولدۇرۇپتۇ. ۋاڭنىڭ زۇلمى ئاۋۋال قىدىنمۇ ئېشىپ، خەلقنىڭ چىداپ تۇرغۇدەك ھالىنى قويماپتۇ.

زۇلۇمغا چىدىمىغان خەلق قۇمۇلنى تاشلاپ باقا يۇرتلارغا قېچىپ  
 تۇ. شۇنداق قىلىپ قۇمۇلنىڭ ئەھۋالى ئىلگىرىكىدىن نەچچە  
 ھەسسە يامانلىشىپ كەتكەن. بۇ يەردە بىزنىڭ ھالىمىزمۇ مۇشۇ  
 كۈللەشتى. شۇ يىلى كۈزدە ياكى جياڭجۇن دېگەن ھېيلىگەر، قارا  
 نىيەتلىك قىلىپ يېڭى قورال تارقىتىمىز، كونا قوراللارنى تاپ-  
 شۇرۇڭلار دەپ بۇيرۇق چىقاردى. بىر كۈنى تۆمۈر خەلىپە بىلەن  
 مويىدىن خەلىپىنى مېھمانغا دەپ چاقىرىپ كەتتى. ئۈچ ئادەمنى  
 ھەمراھ قىلىپ كەتكەنىدى. ئۇلارنى جياڭجۇن يامۇلغا كىرىش  
 بىلەنلا تۇتۇپ باغلىۋاپتۇ. تۆمۈر خەلىپىنىڭ بۇيرۇقى دەپ بىز-  
 نىڭ يېنىمىزغا كېلىپ قورال - ياراغلىرىمىزنى يىغىۋالدى. قو-  
 رال قولدىن چىقسا، جان تەندىن چىقىپ كەتكەنگە ئوخشاش  
 بولىدىكەن. بىز خۇددى قوتاندىكى قويغا ئوخشاش، شۇلارنىڭ  
 ئىختىيارىدىكى بىر توپ مالغا ئايلىندۇق. ئۇلار قاچان سويۇپ  
 يەيمىز دېسە، شۇ چاغدا سويۇپ يەيدىغان بىر ھالغا چۈشۈپ  
 قالدۇق. ئارىدىن نەچچە كۈن ئۆتكەندە، تۆمۈر خەلىپە باشلىق  
 بەش ئادەمنى باغلاق پېنى ئۇرۇپ ئۆلتۈرۈپتۇ، دەپ ئاڭلىدۇق.  
 بىزنىمۇ قانداق قىلىمىز دېسە شۇنداق قىلىدىغان يېرىگە يەتتى،  
 بۇنىڭغا قاراپ بەزىلەر قاچتى. قالغانلىرىمىزنى قۇمۇلغا بارمايس-  
 لەر دەپ تۇرپان، ئوقسۇن، كۇچا تەرەپلەرگە پالدى. مەن شۇ  
 قاتاردا تۇرپانغا كېلىپ تۇرۇپ قالدىم. تۇرپاندا ھاپىز ھاجىغا  
 يىلىقچى بولۇپ بىرنەچچە يىل بېشىمنى كۆتۈرمەستىن كارىز  
 چاپتىم. كېيىنچە يۇرت تىنچىپ قېلىۋىدى، ئاندىن قۇمۇلدىكى  
 بالا - چاقىلىرىمنى تۇرپانغا ئالدۇرۇپ كېلىۋالدىم. شۇنداق قى-  
 لىپ بۇ كۈنلەر مۇشۇ يەرگە يېتىپ كەلدى. بۇنىڭ نېرىسىغا  
 يەنە قانداق كۈنلەرنى كۆرىمىز، ئۇ تەرەپلىرى خۇدانىڭ ئۆزىگە  
 ئامانەت...

سۆز بۇ يەرگە كەلگەندە ھارۋىكەش بىر نېمىدىن چۆچۈگەن-  
 دەك بولۇپ ھارۋىدىن سەكەرەپ چۈشۈپ كەتتى ۋە ئالمان - تال

مان ئىچ ئاتنىڭ چۇلۇۋۇرىنى ئىسكىلەپ ئېھتىيات بىلەن ھارۋىنى باشقۇردى. ھارۋا شۇ پەيىنتە چېيەنغەن ئېرىقى ① دەپ ئاتىلىدىغان تاش ئېرىقنىڭ باش تەرىپىدىكى خەتەرلىك يەرگە كېلىپ قالغا- نىدى. بۇ جاينىڭ خەتەرلىك ئىكەنلىكىنى ھارۋىكەشلەر ئۆزلىرى چۈشمەتتى. قىيپاش ئوھۇرتقىلىق تاش قىرلاردىن شەكىللەنگەن بۇ يامزال تولا ھارۋىلارنى كۆلتۈرۈۋېتەتتى ياكى ئوقىنى سۇندۇرۇۋېتەتتى. بەزىدە ھارۋىكەشلەرنىمۇ مېيىپ قىلاتتى. شۇ سە- ۋەبتىن ھارۋىكەشلەر بۇ يەرگە كەلگەندە ھارۋىنى ئالاھىدە دىققەت بىلەن ھەيدەپ ئۆتەتتى. سالى قۇمۇللىق ھارۋىسىنى ئاۋايلاپ سالاھەت ئۆتكۈزۈۋالغاندىن كېيىن، يەنە ھارۋىغا چىقىپ سۆزىنى داۋام قىلدى:

— بۇ ئېرىقنى چېيەنغەن ئېرىقى دەيدۇ، — دېدى ئۇ، يولنىڭ شەرق تەرىپىدە ئەگرى - توقاي چېپىلغان تېپىز تاش ئېرىقىنى كۆرسىتىپ، — بۇنى گۇناھكارلارغا چاپتۇرغانىكەن.

— كىم چاپتۇرغاندۇر؟ — دېدى شائىر بىلىشكە ئالدىراپ.

— كىم بولماقچى، يەنە شۇ ياكى جياڭجۇن! — ھارۋىكەش سەل - پەل ئويلىنىۋېلىپ داۋاملاشتۇردى، — ياكى جياڭجۇننىڭ قىلغان ئىشى ئاز ئەمەس. ئۆز ئىچىدە خەنزۇلارنىمۇ چىق ئۆل تۇرۇۋەتتى. ئىلى تەرەپتە قوزغىلاڭ كۆتۈرگەن باشلىقلاردىن بىر - نىمۇ ساق قويىمىغان گەپ. راستتىن ئېيتقاندا، بۇ جياڭجۇننىڭ كۆڭلى قارا، نىيىتى يامان ھەم گۇناھخور ئادەم. ھەتتا قەشقەر، خوتەن، يەكەنلەردىمۇ بەزى خەنزۇلارنى قوزغىلاڭغا ھېسداشلىق قىلغان دەپ ئۆلتۈرۈپ تۈگىتىپ، ئاندىن ياستۇقنى ئېگىز قىرلىغان جياڭجۇن بۇ.

— بوغۇزىغا كەلگۈچە قىساسقا بوغۇلغان — دەڭا!  
— توغرا ئېيتتىڭىز، بۇنىڭدا خۇن تولا. ئەمما ئۆزى ئۇ- چىغا چىققان تۈلكە. لېكىن تۈلكە ھەرقانچە مەككەر بولسىمۇ،

① چېيەنغەن ئېرىقى - گۇناھكارلار چاپقان ئېرىقى.



ئاخىرى تۇەشۇقمىدىن ئىلىنار دېگەن بىر گەپ بار. بىر كۈنى بۇ ھەم تۇەشۇقمىدىن ئىلىنىپ قالامدۇ، كىم بىلىسۇن، — دېدى ھارۋىكەش ۋە مېيەتمدا كۈلۈپ جىم بولۇپ قالدى. ئۇنىڭ شۇ ۋاقىتتىكى قىياپىتىدىن قانداقتۇر ئاچچىق ھەم ئەلەھاسك خىيالغا كەتكەنلىكى كۆرۈنۈپ تۇراتتى.

ھارۋا چىيەنغەن ئېرىقنى ياقىلاپ مېڭىپ، سېسىق كۆلگە يېقىنلاشقانىدى. شۇ ئەتراپتىكى ئازگاللىقلاردا قويۇق ۋە باراق-سان كۆكلىگەن قارىياغاچلار ياپىيەشلى بوستانىدەك كۆزگە تاشلىنىپ تۇراتتى.

— يامان بولدى، يامان بولدى، — دېدى شائىر سالى ھارۋىكەشنىڭ سۆزىنى ئاڭلاش پۇرسىتىنىڭ تۈگەپ قېلىۋاتقانلىقىغا مەيۈسلىنىپ، — سېسىق كۆلگە غاز ئاتقلى چىققانلار، غاز ئۇر كۈپ ئۇچۇپ كەتسە ياكى شىلەپىسىنى شاھال ئۇچۇرتۇپ كۆلگە چۈشۈرۈۋەتسە، يامان بولدى دەيدىغان يەر بۇ. سىز نېمىگە يامان بولدى دەۋاتىسىز؟ — دېدى سالى چاقچاق قىلىپ.

— ماڭا سۆز تۈگىمەستىن يولنىڭ تۈگەپ قالغىنى يامان بولدى، — دېدى شائىر.

— ھە، شۇ گەپمۇ؟ مەن تېخى باشقا بىر سەۋەبىمكىن دەپ تىمەن، — دېدى ھارۋىكەش قىسقا كۈلۈۋالغاندىن كېيىن، — كېرەك يوق، كېرەك يوق، ئايىغىمىزدىن شاھال ئۆتۈپ تۇرىدىغان بولسا سۆزلىشىدىغان پۇرسەتلەر يەنە چىقىپ قالىدۇ. مەن دېگەن بۇ يولدا دائىم مېڭىپ تۇرىدىغان ئادەم، يەنە پۇرسەت چىقىدۇ. — بۇ سەپەردە يەنە ئەمەت تاماقتىڭ ئىشلىرىنى ئاڭلىۋالار.

مەن دەيدىغان ئۇمىدىم بار ئىدى. يول تۈگەپ قالدى — دە!

— سېسىق كۆلدىن ئۆتۈپمۇ يەنە بىرەنچە ماڭمىز. ئاڭغىچە قىسقا بولسىمۇ سۆزلەپ بېرىشىم مۇمكىن، — دېدى ھارۋىكەش ئوچۇق كۆڭۈلۈك بىلەن.

ئىخلاس قىلىپ ئاڭلىغۇچىسى بولغان يەردە نامتققا پەيزى

كىرگەندەك، ئابدۇخالىقنىڭ ئىخلاس قىيۇپ ئاڭلىغانلىقىدىن  
مەمنۇن بولغان سالى ھارۋىكەش ئانچە كىچىككەيلا سۆزلەشكە  
باشلىدى.

— ياك جياڭجۈن قارا نىيەتلىك قىلىپ تۆمۈر خەلىپە بىر  
لەن مويدىن خەلىپىنى ئۆلتۈرۈۋەتكەندىن كېيىن، تۇرپاندا ئەمەت،  
تۆمۈر دېگەن كىشىلەر باش بولۇپ قوزغىلاڭ كۆتۈردى. ئۇلار  
گاڭگۇڭ ئادەملەر ئىكەن، ھۆكۈمەتكە بوي بەرمەستىن قوزغىلاڭ  
نى بىرەر يىلچە داۋاملاشتۇردى. يۇرت ئىچىدە ئەپەلەشمىگەندە،  
تاغقا چىقىۋالدى. گۇچۇڭ، جىمىسار، مورى تاغلىرىدا يۈرۈپ ھۆكۈ-  
مەتنى خېلى ئاۋارە قىلدى. بۇ ئىشتا، يەنە شۇ ياك جياڭجۈن  
ئۇستات كەلدى. بىر مۇنچە كىشىلەرنى سېتىۋېلىپ ئالداش ئۇسۇلى  
بىلەن باسقۇچقا چىقىپ بولدى ... بىر كۈنلىرى قوزغىلاڭچىلار  
چىقىلىپ كېتىپ، ئەمەت ئۆزى يالغۇز قالغاندا، ئۇنى تۇتۇشقا  
ھېچكىم يېقىنلاپ بارالماپتۇ. سەككىز - ئون چىرىك - يايىلار  
ئۇچرىشىپ قالغاندىمۇ، ئەمەت بۆسۈپ چىقىپ كېتەتتى. بۇ گاڭ-  
گۇڭنى ئاخىر قانداق تۇتتى دېمەمسىز؟ بۇ ھەم بىلىپ قويۇشقا  
تېگىشلىك بىر ئىش. تېگىدە ئەمەت تاماق بىلەن بىر مەھەللى-  
لىك بۇۋى ئايال بار ئىكەن. بۇ ئايال ئەمەتنى تۇتۇپ بېرىمەن  
دەپ ئوتتۇرىغا چىقىپ قانداق تۇتۇش توغرىسىدا ئويلىغان  
ھىيلە - مەكرىسىنى ئېيتقاندىن كېيىن، ھۆكۈمەت تەرەپ ماقۇل  
كۆرۈپتۇ. بۇ ئايال بىر خۇرچۇنغا نان - توقاچ، يەل - يېمىنىش  
قاچىلاپ ئەمەتنى يوقلاپ چىققان بوپتۇ. شۇ كۈنلەردە ئەمەت  
ئۆزى يالغۇز بىر غولنىڭ ئىچىدە يۈرگەن ئىكەن. ھىيلىگەر ئايال  
غولغا كىرىپ: «ئەمەت ئاخۇن، ئەمەت ئاخۇن» دەپ ئىزلەپ ئاخىر  
تېپىپ كۆرۈشۈپتۇ. مەن سىزنى يوقلاپ چىقتىم دەپ، خۇرچۇن  
دىكى نان - توقاچ، يەل - يېمىنىشنى تۆكۈپ مېھمان قىلىپتۇ.  
تاغدا ئاچ - توق يۈرگەن ئادەم بىر مەھەللىلىك تونۇش ئايال  
نىڭ ئاچىققان نەرسىلىرىنى يەپ مىننەتدارلىق بىلدۈرۈپتۇ.

ئايال بولسا، كۆڭۈل ئېيتىپ: «تاغ ئىچىدە ئۇزۇن يۈرۈپ كەت-  
تىڭىز. ھېچكىم سىزنى يوقلاپ قوياي دېمىدى. مېنىڭ ئىچىم ئاغ-  
رىدى. قانداقلا بولمىسۇن بىر مەھەللىدە ئۇزۇن بىللە ئولتۇرغان  
بولغىنىم ئۈچۈن يوقلاپ كېلەي دەپ ھېچكىمگە تۇيدۇرماي چىق-  
تىم» دەپ ھال سوراپ يۇرت ئىچى ئەھۋاللىرىدىن بىرمۇنچە خە-  
ۋەرلەرنى يەتكۈزۈپتۇ. ئەڭ ئاخىرىدا: «سىزگە بىر قۇر ئىشتان -  
كۆڭلەك ئالغاچ چىقتىم» دەپ پىششىق تولىمىدا تىكىلگەن ئىشتان -  
كۆڭلەكنى ئالدىغا قويۇپ، كۆڭلەكنى شۇ زامان كىيىدۈرۈپتۇ.  
تار ھەم ياقىسى كىچىك تىكىلگەن بۇ كۆڭلەكنى ئەمەت ئولتۇ-  
رۇپلا كەيگەنسەكەن، بېشى كۆڭلەك ئىچىگە قاپلىشىپ، كۆزى  
ئېتىلىپ قاپتۇ. ئايال ئۇنىڭغا ياردەملىشىپ ئۇ يەر - بۇ يېرىنى  
ئوڭشىغان بولۇپ، بىرنەزەر كېچىكتۈرۈپ شەرەت قىلغانىكەن، دە-  
ردەخلەر ئارقىسىدا ماراپ ياتقان ئون يايى تەرەپ - تەرەپتىن  
يۈگۈرۈپ كېلىپ ئەمەتنى قاملاپ تۇتۇپ باغلىۋاپتۇ. ئەمەتنى  
ئەنە شۇنداق تۇتۇۋالغان. بىلىدىڭىزمۇ، ئەگەر شۇ ئايال ھىيلى-  
ئىشلەتمىگەن بولسا، ئەمەتنى قولغا چۈشۈرۈش مۇمكىن ئەمەس  
ئىدى...

ھارۋا موپكىدىن ئۆتۈپ كونا شېھىتلىككە كېلىپ قالغانىدى.  
شائىرنىڭ كۆزىگە بۇ پەيتتە كونا قەبرىلەر ئارىسىدا ئۆزىنى  
ئىنسانلارنىڭ كۆزىدىن يوشۇرۇپ يۈرگەن قانداقتۇر قەبىھ سۈرەت-  
لىك جادۇگەر كەمپىرنىڭ كۆلەڭگىسى كۆرۈنگەندەك بولدى.

## يەتتىنچى باب

### 1

ھەر شەھەرنىڭ ئۆزىگە يارىشا مەنزىرىسى، گۈزەللىكى، ئار-  
تۇقچىلىقى بولىدۇ دېسەك، ئۇ چاغدا ئۈرۈمچى شەھىرىنىڭ نېمىسى-  
نى تىلغا ئالساق بولار؟! ئۈرۈمچىنىڭ جەنۇبتىن شىمالغا قاراپ  
ئاقىدىغان دەرياسىنى تىلغا ئالساقچۇ! دەريا دېگەن كۆپ نەرسە-  
غۇ! نى - نى مەشھۇر دەريالار باركى، دۇنيانىڭ ئۇ چېتىدىن باش-  
لىنىپ بۇ چېتىگىچە ئېقىپ ئۆتۈپ كېتىدۇ. ئۇ دەريالارنىڭ ئال-  
دىدا ئۈرۈمچى دەرياسى قانچىلىك بولماقچى؟ ئۈرۈمچىنىڭ ئەترا-  
پى تاغلىق دېسەكچۇ! دۇنيادا تاغ دېگەنمۇ تولا گەپقۇ. پۈتكۈل  
ئەگرى، كوئىنلۇن تاغلىرىغا سېلىشتۇرغاندا ئۈرۈمچىنىڭ تاغلىرى  
قانچىلىك بولماقچى؟ مەنزىرىسىنى تىلغا ئالغىلى بولارمۇ؟ ئۇ-  
لانباي، سايباغ ۋە قىزىلتاغ تۇمشۇقىنىڭ نېرىسىدا دەريا ياقىلاپ  
چەكسىز ئۇزۇنغا سوزۇلغان قارياغاچلىقلارنى كۆز ئالدىمىزغا  
كەلتۈرمەزمۇ؟ ئۇنىڭ قانچىلىك مەنزىرىسى بولسۇن! قارياغاچ-  
لىق دېگەن بەرىبىر قارياغاچلىق - دە، ھېچ ۋاقىتتا قارىغايازلىق  
ئەمەس. ئالما - ئۆرۈك، شاپتۇل - چىگدىلىك تېخىمۇ ئەمەس!  
ئەمەس نېمىسى بار؟ قانداق نېمىسىنى تىلغا ئالغىلى بولىدۇ  
دەيسىز؟ ئۈرۈمچىنىڭ مىليارد توننىلىق كۆمۈر زاپىسى بار. ئۇ

دېگەن قازا ئالتۇن، ھاياتلىق ئۇنىڭدىن ئايرىلىپ ياشىيالمايدۇ  
دېسەك قانداق بولار؟!

ئومۇمەن بۇ شەھەر ئۆزىنىڭ يېقىلغۇ جەھەتتىكى تەڭداش  
سىز ئارتۇقچىلىقى بىلەن بىر ئۆلكىنىڭ سىياسىي، ئىقتىسادىي مەز-  
كىزى بولۇپ كەلمەكتە. ئەنە ئۇنىڭ دەرياسى چار بىلەندەك سو-  
زۇلۇپ ياتىدۇ. ئۇنىڭ شەرقىي ساھىلىغا چىشلىشىپ قۇرۇلغان  
بۇ شەھەر دائىم دېگۈدەك ئىس - تۈتەكلەر بىلەن قاپلىنىپ تىك  
سىماتتەك سىرلىق كۆرۈنەتتى. قاتمۇ قات كوچا، زىچ سېلىن-  
غان شەھەر ئۆيلىرى خۇددى تاشقىن ۋاقتىدا دەريا سۈيى قىزىك  
تاغ ئېتىكىگە يۆلەپ چىقىرىپ ئۈستىگە بىر قەۋەت لاتقا تاشلاپ  
كەتكەن ئەخلەت - چاۋا دۆۋىسىدەك قارامتۇل توپارەك كۆرۈنەتتى.  
بۇ شەھەرنى يەنە ئەخلەت دۆۋىسى ئۈستىدە ئۈچ يۆڭلىپ يات  
قان ئاق بىلەندەك ئۈچ قەۋەت سېپىل ئوراپ تۇراتتى. شەھەر  
ھاياتى ئەنە شۇ سېپىلنىڭ ئىچى ۋە تېشىدا قاينايتتى. ئاھالە  
تۆت كوچا ۋە دوقمۇشلاردا غۇزمەكلىشىپ تىرىكچىلىك قىلىپ  
شاتتى!...

ئابدۇخالىق ئۇيغۇر ھازىر بۇ شەھەردە. ئۇ ھاردۇقى چىقىپ  
ئۆزلىشىپ قالغاندەك ھېس قىلدى. ئەمدى ئۇ ئۆز مۇدىئاسى بو-  
يىچە ئىزدىنىپ ھەرىكەت قىلىشى كېرەك ...

ئۇنىڭ كۆز ئالدىدا شەھەر قاينام تاشقىنلىق كۆرۈنەتتى.  
بۇ يەردىكى ئەڭ ئالىي ھوقۇقلۇق ھەربىي - مەمۇرىي ئەمەلدارلار،  
نوپۇزلۇق بايلار، مۆتىۋەر زاتلارنى ئىزدەپ كۆرۈشۈش، ئۇلارنىڭ  
مەسلىھەتىنى ئېلىش شائىرنىڭ ئۈرۈمچىگە كېلىشتىكى تۈپ مەق-  
سىتى ئىدى. بۇ ئىشلارغا بىر - بىرلەپ مېڭىشقا توغرا كېلەتتى.  
لېكىن شائىر كۆرۈشمەكچى بولغان بايلارنىڭ ئىشى كۆپ،  
بىر ئورۇندا مۇقىم تۇرالمايدىغان، بىر دەم كانتور (دۇكان) دا،  
بىر دەم موبىكدا، بىر دەم بوغالتىرلار ئۆيىدە ياكى مېھماندار-  
چىلىقلاردا يۈرىدىغان بولغاچقا، ئۇلار بىلەن ئۇچراشماق ئاسان

ئەمەس ئىدى. بولۇپمۇ بوغالتىرلار بىلەن يىللىق ياكى پەسىل-  
لىك ھېسابات قىلىشقان چاغلاردا، بىرەر ئايغىچە ھەرقانداق  
كىشىنى قوبۇل قىلمايدىغان، بىرەر تىمىننىڭ ئۈستىدە تىك تۇر-  
دىغان ئۆمىسىلە مەجەزلىك بايلارمۇ بار ئىدى. شۇڭا شائىرغا ئۇ-  
لار بىلەن كۆرۈشۈپ سالام بېرىش يولىدا بايلارنىڭ ھەشەمەتلىك  
قورا چاپلىرىنى، كانتور-دۇكانلىرىنى، مويىكلىرىنى كۈنىگە بىرقان-  
چە قېتىمدىن ئايلىنىپ چىقىشقا توغرا كەلگەنىدى.

شائىر بۈگۈن غازىباينى مويىكىدىن تاپتى. ئۇ كىشىگە  
سالام بېرىپ كەلگەندە، غازىباي لاپاس ئاستىدا يۈك تايلاۋات-  
قان (پىرسىلاۋاتقان) ئىشچىلارنىڭ ئىشىغا قاراپ ئولتۇراتتى. ئۇ  
ئوچۇق چىراي قارشى ئالدى:

— كېلىڭ خالىسىقارى، — دېدى ئۇ ئورنىدىن سەل  
قوزغىلىپ شائىرغا ئورۇن كۆرسەتكەندەك قىلىپ، — خوش، بى-  
رەر ئىش بىلەن كەلگەنمىدىڭىز؟ — دەپ ئەھۋال سورىدى ئۇ. بۇ  
چوڭ ئىلتىپات قىلغانلىقى ئىدى.

— شۇنداق باي ئاكا، مەن زۆرۈر بىر ئىش بىلەن چىقق-  
قاندىم، — دېدى شائىر ئۈمىدۋارلىق بىلەن. ئۇنىڭ كۆزلىرىد-  
ىن ئۈمىد ئۇچقۇنلىرى چاقناپ تۇراتتى.  
— قېنى مەرھەمەت، قۇلىقىم سىزدە.

— ھازىر بىزنىڭ يۇرتتا مەرىپەتكە بولغان تەلەپ بەك  
ئۈستۈن. يۇرت خەلقى ئۆز بالىلىرىنى ئوقۇتالمايۋاتقىنىغا قاتتىق  
ھەسرەت چەكمەكتە. بۇ توغرىدا بىرەر ئىش قىلالى دېسەك،  
ئۆزىڭىز بىلىسىز، يۇرتىمىز كىچىك، پىتىمىسى يامان يەر. يەرلىك  
ئەمەلدارلار بىلەن مۇتەئەسسىپ قارا كۈچلەر يول قويمايدۇ. بۇ  
توغرىدا بېشىمىز قېتىپ ئاخىر مېنى ئۈرۈمچىگە ئەۋەتتى.  
بۇ يەردە ھەرقايسىڭىزلاردەك يۇرت كاتتىلىرى بولغاندىكىن، تۇر-  
پاندا مەكتەپ ئېچىشنىڭ يولىنى تېپىشقا ئەقىل كۆرسىتىپ ياردەم  
بېرەر دېگەن ئۈمىد بىلەن كېلىشىم، — دېدى شائىر، مەقسىتىنى

ئېيتىپ.

— بۇ ياخشى گەپقۇ! — دېدى باي كۈلۈپ كېتىپ، —  
دۇرۇس، بىزدە ھازىر يۈزلىگەن - مىڭلىغان بالىلىرىمىز ئوقۇشقا  
موھتاج. بىراق ... مەكتەپلەر يوق! ... — باي بىر ئاز توختاپ  
ساقلىنىشى قوللىرى بىلەن تاراشلىۋالغاندىن كېيىن داۋام قىلدى، —  
بىراق ... مېنىڭچە بولغاندا، قېرى جياڭجۇننىڭ كۆزى ئوچۇق-  
لا بولىدىكەن، بىزنىڭ بالىلىرىمىز ئوقۇيدىغان مەكتەپلەرنى ئې-  
چىشقا ھەرگىز يول بەرمەيدۇ. ئۇ سۆزىدە چىڭ تۇرۇۋالىدىغان  
ئادەم. مېنىڭ ھازىر ئىشىم ئالدىراش. بۇ يېقىندا مال ماڭدۇر-  
ماقچىمەن، شۇنچىلىك سۆزلەپ بولدى قىلاي. سىز ئەڭ ياخشى-  
سى، غازىباي مۇنداق دېدى دەپ توختاپ قالماي، باشقا كات-  
تىلار بىلەنمۇ ئەقىللىشىپ كۆرۈڭ، ئۇلار سىزگە قانداق ئەقىل  
كۆرسىتەركىن! ... بەلكى پايدىلىق مەسلىھەتلەرنى بېرىشە! ...  
شائىر مويكىندىن قايتىپ چىقىپ ئىككىنچى بىر باي بىلەن  
ئۇچرىشىپ ئۆزىنىڭ كېلىشى مەقسىتىنى ئېيتقاندا، باي ئىستېھ-  
زا ئارىلاش كۈلۈۋالغاندىن كېيىن:

— ئەگەر بۇ ئىشنىڭ ئىمكانىيىتى بولىدىغان بولسا، ئۇ  
چاغدا سىزنىڭ ئالدىڭىزدا ئۆزىمىز مەكتەپ قۇرۇپ، ئۆز پەرزەنت-  
لىرىمىزنى ئوقۇتۇشنى بىلگەن بولاتتۇق، ھازىر شۇ ئىمكانىيەتنىڭ  
يوقلۇقى، بۇ ئىمكانىيەتنى تېپىشنىڭ ئۆزى مۇشۇكىنىڭ بويىنىغا  
قوڭغۇراق ئېسىش دېگەن سۆز! قېنى بۇ قوڭغۇراقنى قايسى  
چاشقان بېرىپ ئاسىدۇ؟! — باي ئۆز سۆزىدىن كۈلدى. يۈزلىرى  
سەرەڭگە قېپىدەك چاسا كۆرۈنىدىغان بۇ ئادەمنىڭ كۈلكىسىدىن  
مۇز يېغىپ تۇراتتى. ئۇ داۋام قىلىپ، — بۇ ئىشقا مېنىڭ ئەف-  
لىم ھەم يەتمەيدۇ، ۋاقىتىم ھەم، ئەڭ ياخشىسى سىز باشقا كاتتى-  
لار بىلەن ئەقىللىشىپ كۆرۈڭ! — دېدى ئۇ.

شائىر بۈگۈن ئىككى باي بىلەن كۆرۈشۈپ قاتتىق رەنجىم-  
گەنسىدى. ئۇ مەيۈسلەنگەن ھالدا نوغاي مەسچىتى ئالدىدىن

ئۆتۈپ كېتىۋاتقاندا، تىكىمچىلىك دۇكىنىدىن ناتونۇش بىر كىشى چىقىپ شائىرغا سالام بېرىپ كۆرۈشكەندىن كېيىن:  
— يۈرۈڭ، دۇكاندا بىر ئاز ئولتۇرۇپ كېتىڭ! — دەپ تەكلىپ قىلدى.

## 2

شائىر دۇكانغا كىرگەندە، دۇكان ئىگىسى ئالدىراپ ئورۇندۇق ئەكىلىپ شائىرنى ئولتۇرۇشقا تەكلىپ قىلغاچ:

— سىز مېنى تونۇمايسىز. لېكىن مەن سىزنى ئوبدان تونۇيمەن، — دەپ ھۈرمەت كۆرسەتتى. شائىر پاتىھە قىلغاندىن كېيىن، بۇ ناتونۇش كاسىپ بىلەن سەل ئوڭايىپ، زىلىنىپ ئامانلىق سوراشتى. كاسىپ بولسا سۆزىنى داۋاملاشتۇراتتى:

— ئابدۇقەييۇم مەخسۇم ھەر قېتىم چىققاندا بۇ دۇكانغا كەلمەي كەتمەيدۇ. ئاتىڭىز ئابدۇراخمان مەخسۇم بىلەنمۇ ئۇزۇندىن تونۇشۇشمىز. ئۆزۈم پۇرۇش چېچىپ ئولتۇرىدىغان كاسىپ بولساممۇ، كىشىلەرنىڭ ھاجىتىدىن چىقىدىغان بىر خىسلىتىم ئارتۇق. شۇنىڭ ئۈچۈن، كۆپ كىشىلەر بىلەن تونۇشمەن. ھەرقانداق كىشى مېنىڭ دۇكىنىمغا كېلىشكە مەجبۇر. قېنى قايسى كاتتا، قايسى باي كەلمەيدۇ دەيسىز؟ كەلمەي مۇمكىن ئەمەس، ھەممىسى ھاجەتمەن بولۇپ كېلىشىدۇ ئۇنداق دېسەم يەنە باشقاچە چۈشىنىپ قالماڭ، سىزنىڭ كېلىشىڭىز باشقا بىر گەپ. ئەمما كەلگىنىڭىز يامان نەتىجە بەرمەس ئىنشا ئاللا. ھېچ بولمىغاندا تونۇشمىز، مۇگدېشىمىز، ئۆلۈپ تىلىشىمىز. قېنى تارتىنماي ئازادە ئولتۇرۇڭ!

دۇكاندا ئۈچ تىكىش ماشىنىسى بولۇپ، ئۈچ كىشى باش كۆتۈرمەي ئەش تىكەتتى. ساھىبخان ئۇستا بولسا كېسىمچىلىك قىلاتتى. بۇ ئادەم كەسىپ قىلغاچ كوچىدا ئۆتكەن - كەچكەنلەر.



نى كۆرۈپ بولغان ئەھۋاللارنى بىلىپ ئولتۇراتتى. ئابدۇخالىق ئۇيغۇرنىڭ ئۈرۈمچىگە چىققانلىقىنى 2 - كۈنىلا ئاڭلىغان ئۇستا، شائىر ئۇيان - بۇيان ئۆتكەندە، دۇكان ئىچىدىن كۆرۈپ تونۇپ بولغانىدى. شۇڭا بۈگۈن شائىرنى توسۇپ دۇكانغا تەكلىپ قىلىپ كىرگەنلىكىگە كەيپى چاغ بولۇپ، ئوچۇق كۆڭۈل سۆھبەت ئاچقاندى.

شائىر تۇنجى كىرگەن دۇكاندا تونۇش بولمىغان كىشىلەر بىلەن كۆرۈشۈپ بىر ئاز ئوڭايىسىزلا نىغاندەك بولسىمۇ، ئەمما دۇكاندارنىڭ سەمىمىي پوزىتسىيىسىگە قاراپ ئوڭايلا ئۆزلىشىپ قالدى. ساھىبخان، شاگىرتلاردىن بىرىنى چاي ئەپچىقىشقا بۇيرۇپ شائىردىن ئەھۋال سوراشقا كىرىشتى:

— ئۆزىڭىز ئويىناپ چىقتىڭىزمۇ ياكى بىرەر ئىش بىلەنمۇ؟ — دېدى ئۇ يېقىملىق قاراپ.

— مەن ئاساسەن تۇرپاندا بىرەر مەكتەپ ئېچىشنىڭ ئىمكانىيەتلىرىنى ئىزدەپ چىقىپ قالدىم، — دېدى شائىر ئۈرۈمچىگە كېلىش سەۋەبىنى ئېيتىپ، — ھازىر يۇرتتا مەكتەپكە بولغان تەلپ كۈچلۈك. ئۆزىمىزچە مەكتەپ قۇرايلى دېسەك، يەرلىك ھۆكۈمەت يول بەرمەيدۇ. ئاندىن مەسلىھەتلىشىپ ئۈرۈمچى دېگەن چوڭ شەھەر، كاتتا ئادەملەر كۆپ، بىرەر يول تېپىلىپ قالارمەكەن دەپ چىققانىدىم.

— بۇ ياخشى گەپقۇ، شۇنداق قىلىپ بۇ يەردە قانداق بو-  
لۇۋاتىدۇ؟ بىرەر يولى تېپىلماي دەۋاتامدۇ؟

— تۇرپاندىن چىقىشتا ئۈرۈمچى دېگەن چوڭ شەھەر، ھۆكۈمەت ئىشىغا ئارىلىشىدىغانلار كۆپ، يۈزى چوڭ، گېپى ئۆتكۈر بايلارمۇ بار. شۇلار ئارقىلىق ئامال تاپقىلى بولارمىكەن دەپ ئويلاشقانىدۇق، ئەپسۇسكى...

— ھە ... ئۆيىدىكى ھېساب تالاغا توغرا كەلمەيۋاتامدۇ؟  
— خۇددى بىز دېگەندەك، بۇ كىشىلەردىن ھېچقانداق مە-

دەت ئالامىدىم، — دېدى شائىر ھەسرەت چېكىپ.

— توغرا، سىز بۇلاردىن مەدەت ئالالمايسىز. بۇلار ئۆزلىرىنى دۇنياغا باشقىلاردىن مەدەت ئېلىشقىمۇ يارالغان، باشقىلارغا مەدەت بېرىشكە يارالمىغان دەپ ھېسابلايدۇ. ئۇنداق بولمىغاندا، ئۇ كىشىلەر سىزگە مەدەت بېرەتتىمۇ؟!

شاگىرت بالا بىر چەينەك چاي، ئىككى پىيالە ۋە داستىخان كۆتۈرۈپ چىقتى. سەيپۇڭ داستىخاننى يېپىپ نان سۈندۈرغاندىن كېيىن، پىيالەگە چاي قۇيۇپ شائىرغا ئۇزاتتى.

— بۇ دۇكان پەندىسىدە چاي قۇيۇش. ئەيىبكە بۇيرۇماسسىز، سەيپۇڭ ئۆزى ھەم بىر پىيالە چاي قۇيۇپ بىر — ئىككى ئوتلىغاندىن كېيىن ئىلگىرىكى سۆزىنى داۋاملاشتۇردى، — بىزنىڭ بۇ يەردىكى بايلىرىمىزنى، باي ئىسكەن دەپ يىراقتىن قاراشقىلا بولىدۇ، يېقىنلاپ بېرىشقا ... — دېدى سەيپۇڭ قولىدىكى چاي پىيالە يەنە ئىككى ئوتلاپ، — نساۋادا ئۇلارغا يېقىنلاپ باردىڭىزمۇ، شۇ ئانىلا سەسكىنىپ قالسىز. ئۇلارنىڭ كىيىمى ئۈستۈن، ئۆزىنى باي بىسىز دەپ ھېسەپلىگەننى كۆزىگە ئىلىشىمايدۇ. ئاۋۇ بايۋەچچىگە قاراڭ! — دېدى سەيپۇڭ يولىنىڭ ئۇ تەرىپىدە ئۆتۈپ كېتىۋاتقان بىر باينى كۆرسىتىپ. ئابدۇخالىق ئەينەكتىن قاراپ ھاسا تايىنىپ ئۆتۈپ كېتىۋاتقان سالاپەتلىك بىر كىشىنى كۆردى.

— بۇ كىشى بىلەن تونۇشلۇقىڭىز بارمۇ؟

— ياق، — دېدى شائىر بېشىنى بىلىنەر — بىلىنمەس چايقاپ. — ئۇنداق بولسا، مەن تونۇشتۇرۇپ قويمايمەن. بۇ كىشىنىڭ ئېتى XX باي. ئۆز ۋاقتىدا ئۆتۈپ كەتكەن ھۇرۇن، بىكار تەلەپ، ئەتىدىن كەچكە ھاراق ئىچىپ يۈرىدىغان بىر ئادەم ئىدى. بۇنىڭ ئاكىسى XXX باي دېگەن كىشى، بۇنى بىر ئاز يولغا سېلىپ قويماقچى بولۇپ: «بۇنداق يۈرۈشۈڭ ئۇيات، ئىش قىل، پۇل تاپ، باي بول!» دەيدۇ. بۇ كىشى: «مەن پۇل تېپىشنى،

تىجارەت قىلىشنى بىلمەيمەن،» دەيدۇ. «ئۇنداق بولسا مەن ساڭا  
 ئۆگىتىمەن، ئەگەر سىزغان سىزنىڭمۇدىن چىقىمىدىغان بولساڭ، مال  
 بېرىمەن، تۇرپانغا بارىسەن. بىر ساراينى ئوڭچە كۆتۈرە ئال، شە-  
 مەيدىن مال كېلىدۇ دەپ ساراينى تازىلىتىپ يات. بىر - ئىككى ھەپ-  
 تىلەر ئۆتكەندىن كېيىن، تۇرپان بايلىرىنى، سودىگەرلىرىنى، ئاخۇن-  
 لارنى مېھمانغا چاقىر. مېھماندارچىلىق مول، داستانخان باياشات  
 بولسۇن. بوبىروكلاردىن بەش - ئالتە تون تىكتۈرۈپ تەييار قىل.  
 مېھماندارچىلىق ئاخىرلاشقاندا، ئاخۇنلارغا، چوڭ - چوڭ بايلارغا  
 تون، ياپ. قولۇڭ كەڭ بولسۇن، ھەر ھەپتىدە داستانخان سېلىنىپ  
 تۇرسۇن. شەمەيدىن مال كېلىدۇ، مال يېتىپ كەلگەندە پاختا، يۇڭ  
 ئالىمەن دېگەن سۆزنى ئايناماستىن سۆزلە، كىشىلەر سېنىڭ كات-  
 تا سېخىي باي ئىكەنلىكىڭنى تونۇيدۇ. ئاندىن بىر - بىرلەپ پاختا،  
 يۇڭ ساتىمىز دەپ ئالدىڭغا كېلىشكە باشلايدۇ. ئۇ چاغدا سەن  
 ئالدىرىمايسەن، مال يېنىپ كەلمىدى دەپ ئارقىغا تارتىسەن.  
 كىشىلەر پاختا - يۇڭلىرىنى ئال دەپ يەنە كېلىدۇ، ھەتتا يالۋۇ-  
 رىدۇ. ئەھۋال شۇ يەرگە يەتكەندە، مال كەلگەندە پۇلنى تۆلەشكە  
 توختام قىلىپ ئالمىسەن. ئالغان مالنى تايلاپ ماڭا چىقار. مەن  
 ئۇنى شەمەيگە ئەۋەتىپ ھالغا ئالماشتۇرۇپ كەلگەندىن كېيىن ساڭا  
 ئەۋەتىپ بېرىمەن. سەن ئاندىن ئۇلارغا بېرىسەن. شۇ تەقلىدە  
 تۇرپانلىقنىڭ ئۆز پۇلى بىلەن سودا قىلىپ بىرقانچە قېتىم ئايلا-  
 ندىرۇپ كۆرگىن، سېنىڭ باي بولمىغىنىڭنى مەن كۆرەي! - دەيدۇ.  
 ئاكىسىنىڭ كۆرسەتمىسى بويىچە ئۇ كىشى تۇرپانغا بېرىپ تۇرپانلىقنىڭ  
 پۇلى بىلەن تۆت - بەش يىل تىجارەت قىلىپ ئوبدان باي بولدى.  
 ھازىر ئۇرۇمچىگە قايتىپ چىقىپ قورا - جاي سالدى. ئەتراپتىن  
 يەر - زېمىن تۇتتى، ياخشىلاپ دۇكاندىن بىرنى ئاچتى - دە، باي  
 بولۇپ يۈرۈۋەردى. مانا مۇشۇنداق ئىش. ھازىر بۇ كىشى تۇرپانغا  
 بارمايدۇ، تۇرپانلىقنى ھەم تونۇمايدۇ. كۆرسە قاپىقىدىن بوران ئۇچۇپ  
 تۇرىدۇ. ئاشۇنداق كىشىلەردىن تۇرپان خەلقىنىڭ تەلەپلىرىگە مەدەت

بېرىدۇ دەپ ئۈمىد قىلىشقا بولامدۇ؟! ئويلاپ كۆرۈڭ، بۇ مۇمكىن ئەمەس!

سەيپۇڭ ئاددىي بىر سۆھبەت ئارقىلىق سىياسىي - ئىقتىسادتىن كاتتا لېكسىيە ئوقۇغانىدى. ئۇ كىشىنىڭ سۆھبىتىدىن رازى بولغان ئابدۇخالىقنىڭ كۆزىگە يېڭىلا ئاددىي - ساددا كۆرۈنگەن پۇرۇش - چى كاسىپ مانا ئەمدى كاتتا مۇدەررىستەك ھۈرمەتلىك ھەم يېقىملىق كۆرۈنمەكتە ئىدى.

— دەرۋەقە سىز ئېيىنقىدەك، مەن ئۇچراشقان بىر قانچە بايلار - دىن بىرەر مەنپەئەتلىك پىكىر ئالالمىدىم، — دېدى شائىر تەسىرلەنگەن ئاھاڭدا.

— بۇلاردىن پايدا تاپالمايسىز، يېقىنلاپ بارسىڭىز سەسكىنىپ قالسىز دېگەننىڭ مەنىسى مانا شۇ يەردە، — دېدى سەيپۇڭ غەزەپ بىلەن. ئۇنىڭ ئاۋازى بىر ئاز تىترەپ چىقاتتى، — مەن بۇلارنىڭ تېگى - تەكتىنى، قانداق ئادەملەر ئىكەنلىكىنى ياخشى بىلىمەن. بۇلارنىڭ ھەممىسى كۆپلەپ ئالتۇن - تىللا ئەكەلگەنلەر ئەمەس. قۇرۇق قول كېلىپ نىكولاي سوممىسىغا تايىنىپ، دېھقانلارنى، چارۋىچىلارنى بوزەك تېپىش بىلەن باي بولغان. ھازىر بۇلارنىڭ ھەممىسى ھۆكۈمەتكە تاياندى. ھۆكۈمەت كاتتىلىرىغا تەڭ شېرىك بولۇپ پۇل قەرز ئالدى. شۇ پۇلنى ئايلىندۇرۇپ پايدا تاپىدۇ. پايدىنىڭ بىر قىسمىنى ھۆكۈمەت كاتتىلىرىغا بېرىدۇ. بۇلار بۇ ئىشقا كەلگەندە بەك قۇۋا...

دۇكانغا بىر نەپەر خېرىدار كىرىپ ئۇستامنىڭ سۆزىنى كېسىپ قويدى. خېرىدار ئۆزىنىڭ بۇيرۇتقان كىيىمى توغرىسىدا سۆز قىلىپ خېلى ۋاقىتنى ئالغانىدى. ئابدۇخالىق ئۇيغۇر ئورنىدىن تۇرۇپ خوش ئىپتىتى ۋە سەيپۇڭغا قايتا كېلىش توغرىسىدا ۋەدە بېرىپ سەيپۇڭخانىدىن چىقتى، توپتوغرا! دۆڭكۆۋرۈك تەرەپكە يول ئالدى. كاسپىنىڭ دۇكىنىدىن مەنۇن بولۇپ چىققان شائىر كوچىنىڭ ئوڭ تەرىپىدە كېتىۋېتىپ ئۆلىپتە دېگەن

شۇ، كۆڭۈللۈك ئۆلپەت بىلەن بەش مىنۇت ئۆلپەتلەشسەڭمۇ ئادەم -  
نىڭ كۆڭلى - كۆكسى بوشاپ ئېچىلىپ قالغاندەك بولىدىكەن،  
دەپ ئويلىنىدى.

3

200 قەدەمچە ماڭغاندىن كېيىن، ئۇنىڭ يول ياقىسىدىكى بىر  
تۈپ قاپاق تېرەكنىڭ يېنىدىكى كانىتور- دۇكاندا خۇسەيىمىن باي قاتار-  
لىق بىرقانچە بايلارنىڭ پاراڭلىشىپ ئولتۇرغانلىقىغا كۆزى  
چۈشتى. ئۇلارغا سالام بېرىپ ئۆتمەي بولمايتتى. چۈنكى بۇ  
بايلار بۇنداق تەرەپلەرنى بەك ئىنچىكىلەينى. ئەگەر سالام بەر-  
مەي ئۆتۈپ كېتىدىغان بولسا، كىمىنىڭ بالىسى دەپ سۈرۈشتە  
قىلىپ تېپىپ، قاتتىق ئاداۋەت قىلاتتى. ئەمما شائىر، ئۇ كىم-  
لەرگە تونۇش بولغانلىقتىن سالام بەرمەي ئۆتۈش تېخىمۇ مۇم-  
كىن بولمىغانلىقتىن، كانىتورغا كىرىپ سالام بەردى. بايلار تەڭ-  
لا ئىلىك ئېلىپ مەمنۇن بولغان ھالدا باشلىرىنى لىڭشىتىپ ئىل-  
تىپات كۆرسەتتى:

— ھە، ئوغلۇم، تېخى قايتىمىدىڭمۇ؟ — دەپ سوراپ قويدى  
خۇسەيىمىن باي.

— ئىش پۈتتۈرەلمىگەندىكىن قايتقىنىم يوق، — دېدى شا-  
ئىر ئەدەب بىلەن. شائىرنىڭ قىلماقچى بولغان ئىشىدىن خەۋەر-  
دار بولغان خۇسەيىمىن باي جاۋاب ئورنىدا:  
— ئادەم بالىسىنىڭ قىلماقچى بولغان ئىشلىرى،  
ھەر دائىم ئويلىغاندەك بولۇۋەرمەيدۇ. بۇ يىل بولمىسا، كېلەر يىل،  
كېلەر يىل بولمىسا ئاندىن كېلەر يىل... — دېدى باي ۋە كۈ-  
لۈمسىرەپ يېنىدىكى ھەمراھلىرىغا قاراپ قويدى. ئۇلار ئابدۇخالىق  
ئۇيغۇر قانداق ئىش قىلماقچى بولغانلىقىنى خاھى بىلسۇن - بىل-  
مىسۇن، ئۇنىڭدىن قەتئىيەنەزەر خۇسەيىمىن باينىڭ سۆزىنى تەست

تىقلاپ بېشىنى لىگىنىتاتتى. بۇ بايلارنىڭ بەلكى، ياش ئادەملەر نېمە قىلماقچى؟ قىلماقچى بولغىنى يەنە شۇ تەنتەكلىك! دېگەن تونۇشنا بولۇشى تەبىئىي ئىدى.

— باي ئاكا، — دېدى شائىر تەمكىن ئاھاڭدا، — ئۇرۇمچىدە سىزدىن كاتتا ئىناۋەتلىك كىشىمىز يوق. بىر ئاز ياردەم كۆرسەتسىڭىز ياخشى بولاتتى. ھازىر بىزدىكى جاھالەت، نادانلىق بەك ئېغىر. خەلقنى مەرىپەتكە باشلاش جەھەتتىكى تەلەپ بەك ئۈستۈن...

دەل شۇ چاغدا خۇسەيىن باينىڭ قارا بۇرۇت ئەخمەت ئاتىلىق بىر ئادىمى دۇكان ئالدىدىن ئۆتۈپ باراتتى. باي ئۇنى چاقىرىپ:

— ئەخمەت، ئەخمەت، — دەپ ۋارقىرىدى.

باي ئۇنى چاقىرىش ئارقىلىق ئابدۇخالىق ئۇيغۇرنىڭ سۆزىنى ئېيتىۋارسىز قالدۇرماقچى بولغانىدى.

— خوش لەبەي! — ئاق يۈزلۈك، قارا قاش، قارا بۇرۇت كەلگەن بۇ ئادەم دۇكان ئىچىگە كىرىپ سالام بەردى. ئۇنىڭ قارا شاپ بۇرۇتى كىچىككىنە غوزا يۈزىگە ماسلاشمىغانىدى. قويۇق ئۆستۈرۈلگەن بۇرۇت ئۇنىڭ لەۋلىرىنى كۆمۈپ تۇراتتى.

— نەگە باردىڭ؟ — دېدى باي قاتتىق ئاۋازدا.

— ئەبىزى، ... ئەبىزىلەرنىڭ .... — چۆچۈپ كەتكەن ئەخمەت

مەت دۇدۇقلاپ، تۈزۈك جاۋاب بېرەلمىدى.

— ئەخمەت! — دېدى باي قاتتىق سارسىپ، — شاڭخەيگە

باردىڭ، شاڭخەيدىن كەلدىڭ، سالام بېرەي دەپ ئويلىمىدىڭ. ھە!

ئەخمەت بېشىنى تۆۋەن سېلىپ جىم تۇراتتى. باي يەنە سۆز

راشقا باشلىدى:

— قېنى ئېيىنچۇ! شاڭخەي قانداق شەھەر ئىكەن، ئۇ يەر-

دە نېمىنى كۆردۈڭ؟

— خوش ... خوش ... شاڭخەي بەك كاتتا شەھەر ئىكەن، —  
دېدى ئەخمەت سەل ئۆزىنى تۇتۇۋېلىپ.

— كاتتىلىقى قەيەردىكەن؟

— بەھرى مۇھىت كەبرىنىڭ ① يېنىدا ئىكەن!

بايلار مەيلىقىدا كۈلۈشۈپ بىرى - بىرىگە قاراشتى. باي  
بولسا قوشۇمىسىنى ئاچماستىن سورايتتى:

— قېنى ئېيتچۇ، ئۇ يەردە نېمە كۆردۈلگەن؟

— ئۇ يەردە كىچىككىنە پوچتىلارنى ئادەم تارتىدىكەن. ئۇ -

نى رېكشا دەيدىكەن، توۋا قىلىدىم خۇدايىم! — ئەخمەت ياقە -  
سىنى تۇتۇپ بېشىنى چايقاپ تۇراتتى.

— سەنمۇ ئولتۇرۇپ كۆردۈڭمۇ؟

— ئولتۇردۇم. خۇدانىڭ ئىرادىسى بىلەن ئۇ يەردە مەسچىت

بولمايدىكەن. ناھاز ئوقۇيدىغان جاي ئىزدەپ بىر نۆۋەتكىنە  
ئولتۇردۇم.

— مەسچىت بولمىسا قانداق قىلىدىكەن؟

— بىر كۈنى پېشىن ۋاقتىدا ھېلىقى ھارۋىغا ئولتۇرۇپ

بەھرى مۇھىت كەبرىنىڭ بويىغا بېرىپ چۈشتۈم. سۇنىڭ بويى -  
دا ئەمدىلا پېشىنگە تەرەت ئالاي دەپ تۇرسام، كىشىلەر ۋارقى -

راپ، قاچ - قاچ، جېنىڭنى جايلا! دېگىلى تۇردى. نېمە بالا بول -  
غاندۇر دەپ قارىسام، سۇنىڭ ئىچىدە ئىككى تال چەڭزە سۇنى

يېرىپ ماڭا قاراپ كېلىۋاتقانلىقى، مەن قاچتىم. شۇ ئارىلىقتا -  
تا قېپىقلار بىلەن ئادەملەر تەرەپ - تەرەپتىن كېلىپ ھېلىقى

چەڭزىنى تۇتۇۋالدى. قارىسام چەڭزە ئەمەسكەن، مېنى قوغلاپ  
كەلگەن ئەجدىھا بېلىقىنىڭ بۇرۇتى ئىكەن!

بايلار بۇ گەپكە مەزە قىلىپ مەيلىقىدا كۈلۈشتى.

— بىر تال مويى بىر تال چەڭزىدەك بولسا، ئۇنىڭ ئۆ -

زى قانچىلىك زور ئىكەن؟ — سورىدى باي كۈلمەي تۇرۇپ.

① ئۇلۇغ ئوكيان.

— قارىسام ئۇنىڭ ئۇزۇنلۇقى ئاشۇ دۆڭگە يېتىپ بارىدۇ.  
خۇ! — دېدى ئەخمەت يىراقتىكى بىر دۆڭنى كۆرسىتىپ.  
ئۇ چاغلاردا ھازىرقى خاڭچىڭ كۈچسىنىڭ ئاشخانا بار  
تەرەپلىرى ئەخلىت تۆكۈلدىغان بوشلۇق ئىدى، دەڭلەردىن ئات  
قىلغىلىرىنى ئەپچىقىپ تۆكۈپ ئاغدەك دۆۋىلەپ تاشلىش ئىدى.  
— يۇنۇس! — دېدى باي دۇكان بوغالتىرىنى چاقى-  
رىپ، ئاندىن بۇيرۇق قىلدى، — سەن بېرىپ ئۆلچەپ كەلگەن،  
قانچە قەدەم كېلەرگەن!  
يۇنۇس كەرىم-سەۋەب ئىسىملىك دۇكان بوغالتىرى ئۆلچەپ  
كېلىپ:

— 150 قەدەم كەلدى، — دېدى.  
— ئەخمەت، راستىڭنى ئېيت. ئۇزۇنى 150 قەدەم، بۇرۇتنى  
چەڭزىدەك كەلگەن ئەجدىھاننىڭ چوڭلۇقى قانچىلىك كېلىدىكەن؟  
— قارىسام، ئوبدان سەمىگەن موزايدەك ...  
— مانا يالغانچى تۇتۇلدى، — دېدى خۇسەيىن باي  
دەسسىخىرە قىلىپ، — موزايدەك چوڭلۇقتىكى بېلىقنىڭ ئۇزۇنلۇقى  
150 قەدەم، بۇرۇتنى چەڭزىدەك بولامدۇ؟ ئەخمەت! بار، كۆزۈمدىن  
يوقال!

— خوش! — دېگەن ئەخمەت بۇ قىيىن مۇھىتتىن قۇتۇ-  
لۇش ئۈچۈن دۇكاندىن تېز چىقتى. ئۇ ئەمدى ئىككى قەدەم ماڭ-  
مايلا، باي يەنە چاقىردى:  
— ئەخمەت!  
— خوش.

— كەل، مۇنۇ كالىچىمنى سۇرتۇپ قوي؛  
ئالدىراپ كەتكەن ئەخمەت، بىر تىزى بىلەن يۈكۈنۈپ ئول-  
تۇرۇپ، ئالغانلىرى بىلەن باينىڭ كالىچىمنى سۇرتتى. ئاندىن  
چىقىپ كۆزدىن يوقالدى. بايلار ئۇنىڭ ئارقىسىدىن مەسسىخىرە قى-  
لىپ بىر ھازا كۈلۈشتى.



— مەن بۇ ئادەمنى بەك ياخشى كۆرىمەن، — دېدى خۇ-  
سەييىن باي دۇكاندىكى كۈلكە بېسىلماستىنلا، — بۇنى قەيەرگە  
بۇيرۇساڭ شۇ يەرگە بارىدۇ. نېمە ئىش قىل دېسەڭ، شۇنى قىل-  
دۇ. شاڭخەيدە كۆرۈپ كەلگەن نەرسىلىرىنى ئاڭلىدىڭلارغۇ! ئۆز-  
نىڭ خىيالىغا كەلگەن نەرسىلەرنى كۆرۈپ كېلىۋېرىدۇ. بىر پۇل  
خەجلە دېسەڭ بىر پۇل خەجلەيدۇ، ھەرگىز ئىككى پۇل خەجلە-  
مەيدۇ. ئۆزى ئۆتە ئەخمەق. شۇنىڭ ئۈچۈن بۇ ئادىمىمنى بەك  
ياخشى كۆرىمەن. ئەگەر ئۇنى جياڭجۇن بىلگەندە، ئۇ ھەم ياخشى  
كۆرۈپ قالغان بولاتتى... — دېگىنىچە باي ئورنىدىن تۇرۇپ  
دۇكاندىن چىققاچى بولدى. بوسۇغىدىن ئاتلاپ چىقىۋېتىپ ئاب-  
دۇخالىققا قارىدى - دە، — ئوغلۇم، بىزنىڭ ئۆيگە بېرىپ بالىلار  
بىلەن بىرگە ئويىناپ كەل، بىلىدىڭمۇ؟! ھېلىقى ئىشلىرىڭنى  
قوي. ماڭا ئەخمەتكە ئوخشاش ئادەم كېرەك. جياڭجۇنگە تېخىمۇ  
شۇندىكى كېرەك. ئەقىل - ھوشى بار ئادەم بىزنىڭ ئىشلىرىمىزغا  
پايدا بەرمەيدۇ. بىلىدىڭمۇ؟ بىزنىڭ ئۆيگە بارغىن - ھە!

باي سۆزىنى ئاخىرلاشتۇرمايلا، ھاسسىسىنى توكۇلدىتىپ كېتىپ  
قالدى. شائىر ئۇلارغا بىرئاز قاراپ تۇرغاندىن كېيىن بۇرۇلۇپ  
دۆڭكۆۋرۈك تەرەپكە كېتىپ قالدى.

## سەككىزىنچى باب

شائىر بىردىنلا، ئەلپازىدىن ھەيۋەتلىك ۋە سۈرلۈك ماھىم يەتتە يىلتىزىدىن چىرىپ ئۆزەكلىرى پورغا ئايلىنىپ، ئاتقان، تاھا- مەن قۇرۇپ قاقشالغا ئايلىنىپ كەتمىگەنلىكىنىڭ ناھايىەندىسى سۈپىتىدە بەزەن شاخ ئۇچلىرىدا ئىككى- ئۈچ ئال يوپۇرماقلىرى پىلىدىرلاپ تۇرغان قېرى سۆگەت ياكى قاپاق تېرەكنى ئەسلىپ قالدى. ھاياتىي كۈچىدىن قالغان مۇنداق كونا دەرەخلىرىنىڭ شاخلىرىغا ئۆمۈچۈكلەر تور تارتىپ، قاغا - قۇزغۇنلار چاڭگا (ئۇ- ۋا) سالغان بولاتتى. ئۆمۈچۈكلەر ئۆز تورىغا چۈشكەن ھاشاراتلارنىڭ قېنىنى شوراپ كۈن كۆرمەكچى بولسا، قۇرت - قومۇس- قىلار چىرىگەن ئۆزەك - قوۋزاقلىرىنى غاجىلاپ جان ساقلىماق- چى بولغاندەك، قاغا - قۇزغۇنلارمۇ ئۆز چاڭگىسىنى چۆرىدەپ جان باقاتتى.

خۇددى شۇنىڭغا ئوخشاش ئۈرۈمچىدىكى چىرىگەن پاسىق ھاكىمىيەتنى بىر توپ ئەمەلدارلار بىلەن باي - سودىگەرلەر چۆ- رەدىۋېلىپ، ئۆز ئۇۋىسىغا، ئۆز تايانچىسىغا ئايلىنىدۇرۇۋالغانىدۇ. ئۇلار ھەدەپ بۇ ھاكىمىيەتكە توپا يۆلەپ، مۇرە قويۇپ ساق- لاپ قالماقچى، ئۆزلىرىنىڭ چىرىكلەشكەن پارازىت ھاياتىنى دا- ۋاملاشتۇرماقچى بولاتتى.

ئۇلارچە بولغاندا، بۇ چىرىك ھاكىمىيەت غۇلاپ چۈشمىسە،

بۇ بىر پارچە زېمىن ئۆز پېتى تۇرۇۋەرسە، ئەمەلدارلار، بايلار، ئۆز ئارزۇلىرى بويىچە خالىغانچە دەسسەپ - چەيلىپ قاق تى - سوقتى قىلىپ جان باقسا كۆڭۈلدىكىدەك بولۇۋېرەتتى. شۇنىڭ ئۈچۈن ئۇلارنىڭ ئاغزىدىن خەلق ئاممىسىنىڭ زىمىستاننى باھارغا ئۆزگەرتىش، نادانلىقنى تاشلاپ مەرىپەتكە قەدەم تاشلاش توغرىسىدىكى ھەققانىي تەلەپلىرىگە قارىتا ھېسداشلىق قىلىدىغان بىرەر ئېغىز سۆزەمۇ چىقمايتتى. بۇ جەھەتتە ئۇلار تولىمۇ ئىنساپسىز ئىدى. شۇڭا ئۇلارغا يېقىنلاشقان ھەرقانداق ئادەم سەيپۇڭ ئۇستاننىڭ تەبىرى بويىچە ئېيتقاندا، قاتتىق سەسسە كىنىپ كېتەتتى.

بۇ قېتىم ئۈرۈمچىگە چىقىپ قىسقا ۋاقىت ئىچىدە بىرقانچە مۆتىۋەر بايلار بىلەن ئۇچرىشىپ پىكىرلەشكەن ئابدۇخالىق ئۇيغۇر ئەنە شۇنداق ھېسسىياتقا كەلگەنىدى. بۇ ئاچچىق ھېسسىيات شائىردا كىملىرىگىدۇر غەزەپ ۋە نەپرەت تۇيغۇسىنى ئويغىتاتتى. شۇنىڭ بىلەن بىر ۋاقىتتا ئۇنىڭدا چەكسىز قۇدرەتلىك ئۈمىد پەيدا قىلاتتى.

دەريانىڭ ئاقىدىغان قىنى بولغىنىدەك، دۇنيانىڭمۇ ئىلگىرىدە لەش يولى بولىدۇ. تارىخنىڭ چاقى ھامان ئالغا باسىدۇ. دۇنيا ھامان ئالدىغا قاراپ تەرەققىي قىلىدۇ. يورۇقلۇق بەربىر قاراڭغۇلۇق ئۈستىدىن غالىپ كېلىدۇ. شۇنىڭ ئۈچۈن ئىنسان بالىلىرى ئۈمىدۋار بولۇش كېرەك. ئۈمىد دەپمۇ ئادەمنىڭ راۋان ئاقىدىغان دەرياسى. ئۈمىدلىك بولغاندىلا ئادەم بالىلىرى خۇددى دەريادەك مەۋج ئۇرۇپ ئاقىدۇ... توشقۇنلۇقلار ئالدىدا گاڭگىراپ قېتىپ قالماسلىق كېرەك، قېتىپ قالغاندىن كۆرە، ھەربىي كەتلىنىپ ئالدىغا ماڭغان تۈزۈك؛ يىغىلاپ تېلىقىپ قالغاندىن كۆرە، ئىش قىلغان تۈزۈك؛ يىغلاشتىن، گاڭگىراشتىن ھېچقانداق پايدا يوق، ئۇنىڭ ئورنىغا ئىشلەش كېرەك! ... بىر ئىش قىلىش كېرەك... خىيال بۇ يەرگە كەلگەندە، شائىرنىڭ كۆزلىرىدە ئۈمىد

ئۇچقۇنلىرى چاقناپ، تەرەپ - تەرەپتىن داغدام يوللار ئېچىل-  
غاندەك بولاتتى!...

شۇئانلا ئۇ قولغا قەغەز - قەلەم ئېلىپ «ئۈزۈلمەس ئۇ-  
مىد» دەپ يازدى. بۇ يازماقچى بولغان غەزەلنىڭ ماۋزۇسى ئى-  
دى. ئارىدىن بەش - ئون مىنۇت ئۆتمەيلا، ئاق قەغەز ئۈستىدە  
ئۈمىد چېچەكلىرى بىلەن تولغان گۈلزارلىق بارلىققا كەلدى. ئەم-  
دى ئۇ بۇ گۈلزارلىقنى كۆزدىن كەچۈرۈپ ئىجادىي مېھنىتىنىڭ  
ھالاۋەتلىرىدىن ھۇزۇرلىنىۋاتاتتى، بىرى ئىشىك قېقىپ دىققەت-  
تىنى بۇزدى.

— كىرىڭ! — دېدى شائىر ئىشىككە قاراپ. ئىشىك ئېچى-  
لىش بىلەن تەڭ بىر يىگىت كىرىپ كەلدى. بۇ يىگىت سەيپۇل-  
ئۇسەننىڭ شاگىرتلىرىدىن ئىدى.

— مېھمانلار ساقلىشىپ قالدى، ئۆزلىرىنى چاپسان كەلسۇن  
دەيدۇ، — دېدى شاگىرت بالا چاقماقتەك سۆزلەپ.

— ھە... بۇ ئىشنى پۈتۈنلەي ئۇنتۇپ قاپتىمەن! — شائىر  
پېشانىسىنى تۇتتى. ئاندىن قولىدىكى قەغەزنى پۈكلەپ، — ھا-  
زىرلا باراي! — دېدى.

— بىلىلە ئەكەلگىن دېۋىدى، — دېدى بالا ئورنىدىن  
قىمىرلىماي.

— ئۇنداق بولسا بىلىلە ھاڭايلى!... — شائىر ئورنىدىن  
تۇرۇپ ئۆيىدىن چىقتى.

ئىككىسى بىرلىكتە سەيپۇلنىڭ ئۆيىگە يەتكەندە، ئۆي ئىگى-  
سىدىن باشقا يەنە ئۈچ كىشى كۈتۈپ ئولتۇرغانىكەن. ئۇلار  
شائىر كىرىشى بىلەنلا ئورۇنلىرىدىن تۇرۇپ قارشى ئالدى ۋە  
قول ئېلىشىپ كۆرۈشۈپ ئاھانلىق سوراشتى.

— بۇ ئېلى مۇئەللىم، — دېدى ساھىبخان، ئاق سېرىق، يۈ-  
مىلاق يۈزلۈك، كۆك كۆزلۈك، ئوتتۇرا سېمىزلىكتىكى سىپايى بىر  
ئادەمنى تونۇشتۇرۇپ.

— تونۇيمەن. بۇ پېشقەدەم ئۇستازنىڭ ئىسمى - شەرىپىمىرى  
كۆپ جايلاردا تىلغا ئېلىنىدۇ، — دېدى شائىر ئېلى مۇئەللىمگە  
ھۆرمەت بىلەن قاراپ.

ئېلى مۇئەللىم ئېغىر - بېسىق ئادەم ئىدى. بۇ كىشى ھەخ-  
سۇت ھۈھىتى 1917 - يىلى موسكۋادىن تەكلىپ قىلىپ كەلتۈرگەن  
ئالتە ئوقۇتقۇچىنىڭ بىرى بولۇپ، دەسلەپ تۇرپاندا، كېيىن گۈ-  
چۇڭ، ئۈرۈمچىلەردە ئوقۇتقۇچىلىق قىلغانىدى. ياك زېڭشىن ھۆ-  
كۈمىتى بۇ خىل ە تەپىلەرنى بۇيرۇق بىلەن چەكلەپ ياپتۇرۇپ  
تاشلىغاندىن كېيىن، ئوقۇتقۇچىلىق قىلالماي، باشقا ئىشلار بىلەن  
بەند بولۇپ، شۇ كۈنلەردە ئۈرۈمچىدە ئىدى.

ئىككىنچى مېھمان تاھىرىبەگ دېگەن كىشى ئىدى. ئۇ لۈك-  
چۈن ۋاڭ ئەۋلادلىرىدىن بولۇپ، خەنزۇچە ئوقۇغان تەرەققىيپەرۋەر  
ئىدى. شىنخەي ئىنقىلابى غەلبە قىلغاندىن كېيىن ئېچىلغان 1 -  
قېتىملىق خەلق ۋەكىللىرى قۇرۇلتىيىغا شىنجاڭدىن بارغان ۋەكىل-  
لەر تەركىبىدە بېرىپ سۇن جۇڭشەن ئەپەندىنى رەئىس چۈشۈر-  
لۇققا سايلاشقا قاتناشقان ۋە سۇن جۇڭشەن ئەپەندى بىلەن كۆ-  
رۈشۈپ شىنجاڭدا مىسلىي مائارىپنى يولغا قويۇش، خەلقنى  
ئادانلىق، نامراتلىقتىن قۇتقۇزۇش توغرىسىدا تەكلىپ بەرگەن-  
دى. ئۇ، شۇ يىللىرى شىنجاڭنىڭ سىياسىي، ئىقتىسادىي، مەدەنىي-  
مائارىپى قاتارلىق ئىشلارغا كۆڭۈل بۆلۈپ، ئۈرۈمچىدە تۇراتتى.  
ئۈچىنچى مېھمان، قارا ئۆڭلۈك، قويۇق قاشلىق، قارا كۆز-  
لۈك ھەم قاڭشاللىق كەلگەن يۈسۈپ ئىسىملىك كىشى بولۇپ، شۇ  
يىللاردا قاتناش ئىدارىسى ئەتراپىنى چۆڭىلەپ، شوپۇرلۇق ئوقۇشقا  
قىزىققان، تېخنىكىغا قىزىغىن بېرىلگەن ئالغا ئىنتىلگۈچى تەرەققىي-  
پەرۋەر ھەمدە ئىجتىمائىي ھەرىكەتلەرگە قىزىغىن پىمانىي ئادەم  
ئىدى.

سەيپۇڭ ئۇستا، بۈگۈن ئابدۇخالىق ئۇيغۇرغا قوشۇپ بۇ كى-  
شىلەرنىمۇ مېھمانغا چاقىرغانىدى.

— شائىر، بىزگە بىرەر سوۋغات بىلەن كەلدىڭىزمۇ — قانداق؟ — دېدى ساھىبخان كۈتۈلمىگەن يەردىن سۆز باشلاپ.  
— بۇ سۆز توغرا ئېيتىلدى. بۇغداينىڭ باھانىسىدە قارىمۇق سۇ ئىچىپتۇ دېگەندەك بىزمۇ بەھرىمەن بولايلى! — دېدى تاھىر - بەگ ئۆي ئىگىسىنىڭ سۆزىنى قۇۋۋەتلەپ.  
— ئوتتۇرىغا چىقارغۇدەك بىر نەرسە يوق، — دېدى شا-ئىر كەھتەرلىك بىلەن، — نەچچە كۈندىن پىكىرىم چېچىلدى. گوبيا ئۆزۈمنى گاڭگىراپ قالغاندەك ھېس قىلىدىم. شۇ سەۋەبتىن بۈگۈن بۇ يەرگە كېلىدىغانلىقىمنى ھەم ئۈنتۈپتىمەن. بۇنداق ئەھۋالدا...

— شۇنداق بولسىمۇ بىر نېمە ئاڭلايلى، — دېدى ساھىبخان قەتئىي تەلەپكار ئاھاڭدا، — باياتىن بۇ ھەقتە جىق سۆز-لىشىپ تەقەززا بولدۇق. ئۈمىدلىرىمىز يەردە قالمىسۇن!  
شائىر ساھىبخانغا ۋە كۆپچىلىك مېھمانلارغا بىر قۇر نەزەر تاشلاپ، ئۇلارنىڭ كۈچلۈك تەلەپكار بولۇۋاتقانلىقىنى كۆرۈپ، يانچۇقتىكى قەغەزنى چىقاردى. كىشىلەر ئۆز تەلەپلىرىنىڭ ئورۇن-دېلىدىغانلىقىنى كۆرۈپ، مەمنۇنلۇق بىلەن: «بارىكالا، شۇنداق بولسۇن!» — دېيىشىپ شائىرغا قاراپ تۇرۇشتى. شائىر يېڭىلا يازغان كوپىيىنى چىقارغاندا مېھمانلار خۇشال - خۇراملىق بىلەن قارشى ئالدى:

### ئۈزۈلمەس ئۈمىد

ھاۋادا كۆپ بۇلۇتلار بار داۋام شۇنداق تۇتۇلغايىمۇ؟  
قۇياشنىڭ نۇرى ياكى ئۇشبۇ مانىدىن قۇتۇلغايىمۇ؟  
قۇياشنىڭ تەمكىنى باردۇر، ساچۇر نۇرسى داۋام ئەيلەر،  
سۇباتى يوق بۇلۇتلارغا ئۇنىڭ كەيپى بۇزۇلغايىمۇ؟  
قۇياشقا دالدا قىلماقلىق ئەقىلسىزلىق دەلىلىدۇر،

سېنىڭ بۇ يۇققا بۆز خالتاڭ بىگىزلەرنى يوشۇرغايىمۇ؟  
چىقار بوران تەرەپپىلىكتە، گەرچە ئويلىماي تۇرساڭ،  
ئەگەر قاتتىق چىقىپ كەتسە بۇزۇق تۇڭلۇك يېپىلغايىمۇ؟  
جاھالەت بۇلۇتى توستى قۇياشنى ھېچ كۆرۈپ بولماس،  
مۇقەددەس ئۇ قۇياش نۇرى بىزدە ھەم تېپىلغايىمۇ؟  
ئوقۇتماي بالىلارنى ئويىنىتىپ خوپ ياخشى چوڭ قىلدۇق،  
ئىسىت! بۇ بالىلار ئاخىر يېرىم ناننى تاپالغايىمۇ؟  
ئوقۇڭلار، ئوقۇتۇڭلار ھەم ھاۋا ئەۋزاتىنى بۇزدى،  
ئەگەر يوق بولسا ھازىرلىق بۇ مىللەت ھەم يوقالغايىمۇ؟

— بارىكالا، ئافەرىن، سىزگە كۆپ تەشەككۈر!  
ئېلى مۇئەللىم يانچۇقىدىن قول ياغلىق چىقىرىپ كۆزدىكى  
ياش تامچىلىرىنى سۈرتكەن ھالدا رەھمەت ئېيتاتتى. باشقىلارمۇ  
ئوخشاشلا ھاياجانلانغانىدى. كۆپچىلىك شېئىرنى يەنە بىر  
مەرتىۋە ئوقۇپ بېرىشنى تەلەپ قىلىشتى. شائىر 2 - قېتىم ئو-  
قۇپ چىققاندىن كېيىن ئېلى مۇئەللىم يەنە بىرمۇنچە تەشەككۈر  
بىلدۈرۈپ:

— سىزنىڭ شېئىرلىرىڭىز خۇددى سىزنىڭ ئابدۇللا توقايىنىڭ  
شېئىرلىرىغا ئوخشاش، پىكىرلەر ئوچۇق، ئۇقۇملۇق ۋە كەسكىن قويۇل-  
غان. تاتارستانغا ئوخشاش غەزىت (گېزىت دېمەكچى) مەجمۇئە-  
لىرىمىز بولغاندا، مەتبۇئاتتا ئېلان قىلىپ ئەپكار ئامما بىلەن  
كۆرۈشتۈرسەك، قانداق ياخشى بولار ئىدى - ھە! ئەپسۇسكى بىز-  
دە ئۇ خىل ۋاسىتىلەر يوق! بىزدە ئاندا - مۇندا ئۆلۈمگە بۇيرۇل-  
غان گۇناھكارلار توغرىسىدا چىقارغان ئېلانلاردىن باشقا، نېمىنى  
كۆرگىلى بولسۇن! ئۈرۈمچىدەك كاتتا شەھەردە بىرەر  
سىنىپلىق مەكتەپ ھەم بولمىسا، ھەممە تەرىپىنى نادانلىق  
جاھالەت قاپلىسا، سىزنىڭ شېئىرىڭىز دەل شۇنىڭغا قارشى  
ئېتىلغان ئوق. كاتتا خىتابنامە! بالىلىرىمىز ئوقۇمسا، كەل-

گۈسىدە راستىن يېرىم نان تاپالماس ھالەتكە چۈشۈپ قېلىشى مۇقەررەر! ئوقۇماي نادان قالغان مەبلەتنىڭ مۇنقەرزلىككە يۈزلىنىشى چوقۇم! شېئىرىڭىز چوڭقۇر، مەنالىق يېزىلغان. پىكىرلىرىڭىزگە مېڭ ئاپىرىم، مېڭ ئاپىرىم!

— بۇ ئىشلار نېمىشقا ئوڭشالمايدۇ؟! — دېدى يۈسۈپ تاقەتسىزلىنىپ.

— ياك زېڭىشىن بولىدىكەن، بۇ ئىشلار مەڭگۈ وڭشالمايدۇ! — دېدى تاھىرىبەگ قوشۇمىسىنى تۇرۇپ، — بۇ ئادەم ئۆتۈپ كەتكەن قارا، مۇتەئەسسەپ. جۈھۇرىيەتنىمۇ شەكلەنماقۇل كۆرۈۋاتىدۇ، ئەمەلىيەتتە يۈرگۈزۈۋاتقىنى يەنە شۇ خانلىق تۈزۈم...

— مەن ئاڭلىسام، ياك زېڭىشىن خوتۇن بالىلىرىنى، دۇنيا-دەپنىلىرىنى ئىچكىرىگە يۆتكەۋاتىدۇ، تىيەنجىندە كېلىشتۈرۈپ قەسىرى ئايۋان سېلىۋاتىدۇ، دەيدۇ. شۇنىڭغا قارىغاندا كېتىدىغان خىيالغا كەلدىمۇ — قانداق؟! — دېدى يۈسۈپ، تاھىرىبەگنىڭ سۆزىنى كېسىپ.

— ئەمەلدارلارنىڭ ئىچىدە ئىش تولا! — دېدى تاھىرىبەگ بەگ كەسكىن ھۆكۈم قىلىپ، — مۇتەئەسسەپ ئەمەلدارلار بىنەر تەرەپ، مۇتەئەسسەپ بولمىغانلار يەنە بىر تەرەپ بولۇۋېلىپ، جىددىي كۈرەش ئۈستىدە كېتىۋاتىدۇ. فەن ياۋنەن دېگەن بىر كىشى بار. ئۇ كىشى بىر ئاز ئىلغار پىكىرلىك بولۇپ، خىيانەتچىلىككە، جاھالەتكە قارشى تۇرۇشنى تەشەببۇس قىلىدۇ. بۇ توغرىدا ياك زېڭىشىنغا كۆپ قېتىم تەلەپ — پىكىرلەر بەرگەن بولسىمۇ، ئۇنىڭ پىكىرلىرى ئېتىبارسىز قالدۇرۇلدى. مۇشۇ مەسىلە ئۈستىدە بۇلارنىڭ ئوتتۇرىسىدا زىددىيەت بەك كەسكىن. قېنى كىمىنى كىم يېڭىپ چىقاركىن!

— يىلتىز تارتىپ كەتكەن قېرى دەرەخنى يېقىتماق تەس كېلەرمىكىن! — دېدى يۈسۈپ.

— ئەگەر يىلتىزىدىن چىرىگەن بولسا، بىرلا بوراندا يىقىلىپ



دۇ! — دەدى شائىر ئۆز مۇھاكىمىسىنى ئوتتۇرىغا قويۇپ، — پا-  
كىتلارنىڭ ئىسپات قىلىشىچە، ياڭ زېڭشىن ھاكىمىيىتىدىن ئىبا-  
رەت يىلتىزى چىرىپ ئۆزەكلىرى پورغا ئايلانغان بۇ قېرى دە-  
رەخ بىر بوران چىقسا چوقۇم غۇلاپ چۈشىدۇ.

— شائىرنىڭ مۇھاكىمىسى توغرا، — دەدى ئېلى مۇئەللىم  
سۆزگە قىزغىن ئارىلىشىپ، — چىڭ سۇلالىسى ھاكىمىيىتى، چار  
پادىشاھ ھاكىمىيىتى ۋە باشقا ھاكىمىيەتلەرنىڭ ھەممىسى چىرىك  
لىكتىن يىقىلغان. ئۇ مۇقەررەر شۇنداق بولىدۇ. چىرىگەن ھاكىمى-  
يەتنى ھەرقانداق كىشى ھالاكەتتىن ساقلاپ قالالمايدۇ. بۇ بىر  
قانۇنىيەت. ياڭ زېڭشىن ھۆكۈمىتىمۇ چىرىكلىكتە ئۇچىغا چىقتى، بۇ  
ھەم ھالاكەتكە مەھكۇم.

— فەن ياۋنەن بىلەن ئۇچراشقىلى بولارمۇ؟ — دەدى شائىر  
تاھىرىيەگە قاراپ.

— ھازىرقى ئەمەلدارلار بىلەن كۆرۈشۈش قىيىن. ئالدى  
بىلەن ئۇلارغا پەنزە ① كىرگۈزۈش كېرەك. ئۇلار پەننىنى كۆ-  
رۈپ ۋاقىت بەلگىلەپ بەرگەندىن كېيىن، ئاندىن كۆرۈشكىلى بو-  
لىدۇ. سىز ئۇ كىشى بىلەن كۆرۈشمەكچىمۇ؟  
— مەكتەپ ئېچىش توغرىسىدا پىكىر ئېلىش ئۈچۈن كۆرۈ-  
شەي دېۋىدىم.

— ئۇنداق خىياللىنىڭىز بولسا، ئامال قىلىپ كۆرۈرسىز.  
بىراق ئۇ كىشى ھازىرچە تۈزۈك جاۋاب بەرمەسە،  
— ئۆتسە - ئۆتمەسە!

— گېپىڭىز توغرا. سۆزلىشىپ ئۇنىڭ پىكىرىنى ئاڭلاپ  
كۆرگۈلۈك.

— بۇرھان ئەۋزى فەن ياۋنەن بىلەن يېقىن ئۆتەتتى،  
شۇ كىشى بار بولغاندا كۆرۈشمەك ئاسان كېلەتتى، — دەدى  
ئېلى مۇئەللىم.

① پەنزە — كىشىلەرنىڭ ئەمەل - مەنىسى يېزىلغان قارتا.

— ئۇ كىشى يوقمۇ؟

— يېقىندا گۇچۇڭ، تۇزپان تەرەپكە كېتىپ قالدى، — دېدى تاھىربەگ يۈسۈپكە جاۋاب بېرىپ بولۇپ شائىرتەرەپكە بۇرۇلۇپ، — ئۇ كىشى بولمىغان تەقدىردىمۇ ئامال قىلىش مۇمكىن.

مېھمانلار تاماق ئۈستىدە يەنە بىرمۇنچە سۆزلەشتى. سۆھبەت ناھايىتى قىزغىن ۋە كۆڭۈللۈك بولدى. ئەلى مۇئەللىم، تاھىربەگ قاتارلىقلار سۆھبەت داۋامىدا پات - پات شائىرغا قاراپ ئىختىيارسىز يوسۇندا «ئون گۈلدىن بىر گۈلى ئېچىلمىغان بىر ياشنىڭ شەخسى غەم، ئۆي - ئائىلە قايغۇلىرىدىن ھالقىپ چىقىپ مەرىپەتچىلىك قىلىۋاتقانلىقىغا، پۈتۈن ئەقلى - زېھنىنى مۇشۇ ئىش ئۈستىدە سەرپ قىلىپ چاتقاللىقلار ئىچىدىن يول تېپىش ئۈچۈن جان پىدا قىلغانلىقىغا تەھسىن ئوقۇشاتتى. ئۇلار ياشلار ئارىسىدا مۇنداق كىشىلەرنىڭ چىقىشى يۈزدە بىر، مىڭدە بىر. كۆپىنچە ياشلار تەنتەكلىك قىلىپ ئويىناپ - كۈلۈپ ياشلىق دەۋرىنى زاپا قىلىدۇ. ئويۇن بىلەن ئاخىر ئۆزى كىرەكتىن چىقىدۇ ياكى خاراب بولىدۇ... دېگەنلەرنى خىيالىدىن ئۆتكۈزۈشتى. مېھماندارچىلىق ئاخىرلاشقاندا كۆپچىلىك بىر ئېغىزدىن «ئۈزۈلمەس ئۈمىد» نى يەنە بىر قېتىم ئاڭلايلى دەپ تەلەپ قىلىشتى.

## توققۇزىنچى باب

كەچە ئېلى مۇئەللىمدىن ئارىيەت ئەكەلگەن «شورا» مەجمۇئەسىنىڭ يىللىق توپلىمىنى كۆرۈش بىلەن بەند بولغان شائىر كۈننىڭ كەچ كىرىپ قېلىۋاتقانلىقىنى سەزمىگەندى.

«شورا» سوۋېت روسىيىسىدە كېيىنكى يىللارغىچە نەشىر قىلىنغان ئۇنىۋېرسال مەجمۇئە بولۇپ، تارىخ، جۇغراپىيە، ئەدەبىيات، ئىلىم - پەن، پەلسەپە، بەس - ھۇنازىرە قاتارلىق ھەممە ساھە بويىچە بىر قەدەر مۇكەممەل ئىدى. شائىر ھاقالىلەرنى زوقلىنىپ ئوقۇدى. ھەر بىر ئەسەردىن لەززەت ئالدى...

ئەپسۇسكى ... بۇ خىل مەجمۇئە - ژۇرناللار نېمە ئۈچۈن بىزدە يوق؟ دەيدىغان بىر سوئال ئۇنىڭ كۆڭلىنى خىرەلەشتۈرۈپ كۆزىنى قاراڭغۇلاشتۇراتتى. بۇ مەسىلىدە قانداقتۇر ئاچچىق خىيالغا كېتەتتى ... شۇنىسى ئېنىقكى، بۇ خىيال مۇقەررەر بوسۇندا سۇدىن ئۆتۈپ لايغا سانجىلغان پىچاقتەك ناھايىتى چاپسانلا ئىس تىدىتات ھاكىمىيەتكە، مۇستەبىت ياكى زېڭىشىن يۈرگۈزۈۋاتقان جاھالەت سىياسەتكە بېرىپ تاقىلاتتى.

ياڭ زېڭىشىن ... لەنەت - نەپەرتكە ھەھكۇم بىر خۇنۇك گەۋدە، گويلا ئىچى - تېشى قارىداپ كەتكەن كونا كېسەك تۇر - خۇن. شائىر ھەرقانچە تەسەۋۋۇر قىلىسىمۇ ئۇنىڭ كۆزىگە كوچىدا ئۇچراتقان ھەرقانداق كىشىگە ئازراق ئوخشاشلىقى بولغان ئا -

دەم سىياقى كۆرۈنمەستىن، قانداقتۇر بەتبەشىرە، مەجھۇل ... گويا ئاغزى - بۇرنىدىن قان ئېقىپ تۇرغان، پۈتۈن گەۋدىسى قان ئۇ- يۇتىملىرى بىلەن بۇلغانغان يىرگىنچىلىك بىر مەخلۇق سىياقىدا كۆرۈنەتتى ...

ئون نەچچە يىلدىن يۈرگۈزگەن جاھالەتلىك سىياسەت، ئۇ- نىڭ قىلغان - ئەتكەن ئىشلىرى، گويا تىنىمىسىز گۈركىرەپ چىقىم- ۋاتقان دەھشەتلىك قارا بوران، گويا قار - شىۋىرغانلىق چاپقۇن، پۈتۈن يۇرت، پۈتۈن شەھەرلەرنى ۋەيران قىلغۇچى ئاپەت ئىدى! شائىر خىيال سۈرەتتى. بۇ خىيال ئادالەت - ھەققانىيەت سۈيى بىلەن سۇغىرىلغان، ھەققانىي كۈچ - قۇۋۋەتكە تولغان قۇدرەتلىك ئارزۇ - تىلەكلەردىن ھاسىل بولغان تۆمۈر ئېقىمى ئىدى. بۇ خىيال ئۆز قۇدرىتى بىلەن ياڭ زېڭىشىن ھاكىمىيىتىنى كۈمپەيكۇم قىلىپ، ئۇنىڭ ئاسارەت زەنجىرلىرىنى پاچاقلاپ تاش- لايدىغان قۇدرەتلىك كۈچ ئىدى.

شائىر خىيال سۈرەتتى ... ئۇنىڭ خىيالى دەھشەتلىك ئا- سارەت توساقللىرىنى بۆسۈپ ئۆتۈپ قانداقتۇر يورۇق، قانداقتۇر كۆڭلىنى خۇش قىلىدىغان گۈزەل مەنزىرىلەرگە ... غايىبى ئال- تۇن دەۋرلەرگە بېرىپ يېتەتتى... دەل شۇ پەيتتە ئىشىك چېكىم- لىپ ئۇنىڭ خىيالى ئۈزۈۋېتىلدى.

— كىرىڭ!— دېدى شائىر قولىدىكى توپلامنى يېپىپ. ئۆيگە 30 ياشلار چامىسىدىكى، كەڭ پېشانىلىك، قارا قاش، چوڭ كۆز- لۈك، قىرلىق بۇرۇن، ئۇچلۇق ئېڭەك، چوڭساق بۇرۇت قويغان ساغلام بىر يىگىت سالام بېرىپ كىرىپ شائىر بىلەن كۆرۈشكەن- دىن كېيىن ئۆزىنى تونۇشتۇردى:

— ئۈرۈمچىلىك نۇجۇپ دېگەن مەن بولىمەن!— دېدى ئۇ، تۈرگۈن سۆزلەپ،— مېنى جىرچى نۇجۇپ دېسە تونۇمايدىغان كى- شى يوق. بەلكى ئۆزىڭىزمۇ ئاڭلىغان بولغىنىڭىز؟  
شائىر ئۇنىڭغا ئاڭلىغان ياكى ئاڭلىمىغان دېگەننى بىلمىدۇ-

رىدىغان ھېچقانداق ئىپادە كۆرسەتمەستىن سەل تەرىپنى تىزىۋېتىپ قارايدۇ. نۇجۇپ سۆزىنى داۋام قىلاتتى.

— مەن سىزنى چايغا ئېيتىپ كېلىۋىدىم، مېھمانلارنىڭمۇ سىزنى كۆرگۈسى بار ئىكەن، ساقلاپ قالدى، — دېدى.

— قەيەردە، قانداق چاي؟ — دېدى شائىر خۇش ياقماسلىق بىلەن. چۈنكى ئۇنىڭ پۈتۈن خىيالى مەجمۇئە توپ-لىمىدا ئىدى.

— چاي مېنىڭ ئۆيۈمدە، شۇڭا سىزنى چاقىرىشقا ئۈزۈم كەلدىم. ئۇ يەرگە چىلانغان كىشىلەرمۇ، ئۇنداق — مۇنداق ئادەملەردىن ئەمەس، ھەممىسى كاتتا كىشىلەرنىڭ بالىلىرى، كانتور خىزمەتچىلىرى. ھەممىسى سىز بىلەن تونۇشساق دېگەن ئارزۇدا بولۇپ يۈرگەنلەر.

— ئۆزۈرە ئېيتسام قانداق! — دېدى شائىر بېرىشتىن باش تارتىپ، چۈنكى ئۇ ئېيتقان كاتتا كىشىلەرنىڭ بالىلىرى دېگەن سۆز ئۇنى قىزىقتۇرمىغانىدى.

— بۈگۈن قاتنىشىپ بەرمىسىڭىز زادى بولمايدۇ. مېنىڭ تەكلىپىمۇ تۇرپانلىق. بىز بىر تۇرپانلىق تۇرۇپ، تۇرپانلىقنىڭ ئۆيىگە بارمايمەن دېسىڭىز زادىلا ئەپلەشمەيدۇ!...

جىرچى نۇجۇپ يېلىمدەك چاپلىشىپ تۇرۇۋالغانلىقتىن، شائىر ئائىلاچ ماقۇل بولۇپ مېھماندارچىلىققا ماڭدى.

ئۈرۈمچىنىڭ بايلىقتىن كېرىلگەن ئاتاقلىق چوڭ بايلىرى كۈندۈزكى بوش ۋاقىتلاردا قارا بۇرۇت ئەخمەتجانغا ئوخشاشلارنى مەسخىرە قىلىش بىلەن كۆڭۈل كۆتۈرسە، ئۇلارنىڭ بالىلىرى، كان-تور خادىملىرى، مال ساتقۇچى ياكى بوغالتىر بولۇپ ئىشلەۋاتقان ياشلار، كەچكى مېھماندارچىلىق، چاي - زىياپەتلەرگە ئۇيۇشۇپ، ساز چېلىپ - ئۇسسۇل ئويناپ، ناخشا ئېيتىپ - قارتا ئويناپ، ھاراق - شاراب ئىچىشىپ ئۆز كۆڭلىنى ئېچىشتى. بۈگۈنكى ئولتۇرۇش قاتارى كېلىۋاتقان نېرىن ئولتۇرۇشى بولۇپ، بۇنىڭغا

ئاتايىن ئابدۇخالق ئۇيغۇرنى تەكلىپ قىلغانىدى. شائىر سالام بەرپ مېھمانخانغا كىرگەندە، ئۆيىدىكى ماھىرىنىڭ ھەممىسى ئورۇنلىق رىدىن تۇرۇپ قارشى ئالدى ۋە ھۆرمەت كۆرسىتىپ تۇرگە ئۆتكۈزدى.

بۇ ئولتۇرۇشقا قاتناشقانلاردىن مەخمۇت خوجا ياشتا چوڭراق ئىدى. ئۇنىڭدىن قالسا ئۇسسۇلچى مۆمىن ئەپەندى، گارمونىچى بور-ناشمۇ، جىرچى نۇجۇپ دېگەنلەر چوڭ ئىدى. ئۇنىڭدىن باشقا ئىلىمى 18 ياشتىن 25 ياش ئارىلىقىدىكى ياشلار بولۇپ، تولىسى ئۆزبېك، تاتار بايلرىنىڭ بالىلىرى ئىدى. ئۆزبېك بالىلىرى چىمەن دوپپا، تاتار بالىلىرى تەقىيە بىلەن پەرقلەنىپ تۇراتتى. بۇرۇت قويۇش ياشلارنىڭ بىر مودىسى بولغاچقا، ھەممىسى بۇرۇت قويۇشقانىدى. بەزەنلىرى سېرىق تۈكلىرى چۈشۈپ كەتمىگەن ياش بالىلار بولغاچقا بۇرۇتسىز ئىدى. ئۇنداقلار خۇددى كەپتەرنىڭ باچكىسىدەك ساپسېرىق ياكى ئاق پىشماق كۆرۈنەتتى. بۇ ياشلار ئابدۇخالق ئۇيغۇرنى كۆرۈپ، گويا ياتىرىدىغاندەك يىراقتىن ياكى يەر تىپكەدىن قارىشىپ ئولتۇرۇشاتتى. بۇ چاغدا پېشقەدەم ھېسابلىنىدىغان مەخمۇت خوجا سۆز باشلاپ:

— ھەممىمىز ئارزۇ قىلغان مېھمان ئابدۇخالق ئۇيغۇر مانا ئالدىمىزدا ئولتۇرۇپتۇ! — دېدى.

شۇ ئارىلىقتا ساھىبخان پەتنۇسنا چاي كەلتۈرۈپ، شائىرغا تاۋازولۇق بىلەن چاي تۇتۇپ:

— خۇش كەلدىڭىز ئەي ئەزىز مېھمان، چېيىمىز ئاددىي، كۆڭلىمىز ئوبدان. ئەمدى نېمە ئارمان! تارت بورناشمۇ! — دېدى قىزغىن ۋارقىراپ، شۇئانلا گارمون تارتىلدى. گارموندىن چىققان بىرقانچە خىل لەرزىلەر سادا ئۆي ئىچىنى جاراڭلىتاتتى. گارمون تارتىلسا ئۆزىنى تۇتۇپ تۇرالمىدىغان جىرچى نۇجۇپ جىرلاشقا باشلىدى. ئۇ ياخشى جىرلايتتى. قىزىق ھەرىكەتلەر بىلەن جۇشقۇن-لۇق ئېيتاتتى. مۇ بىر دەمىنىڭ ئىچىدە تاتار ناخشىلىرىنىڭ بىر-

قانچە داڭلىق ئاھاڭلىرىنى بىر - بىرىگە ئۇلاپ گارمونغا تەڭكەش قىلدى. بۇ ناخشىلارنىڭ مۇڭلۇق سادالىرى كىشىلەرنى غىدىنىقلاپ تەسىرلەندۈرەتتى. ياشلار ئۇدار ئورنىدا چاۋاك چېلىپ پات - پات لا «ھەي بەللى» دەپ ۋارقىراپ جىرغا پەيزى قوشاتتى.

نۇجۇپنىڭ بىرلا ئەيىبى، جىر باشلىۋالسا توختاتقىلى بولمايتتى. شۇنىڭ ئۈچۈن جىرچى دەپ ئاتالغان بولۇشى كېرەك. ئۇنىڭ ناخشىسى تۈگمەس ناخشىغا ئايلانغاندا، ياشلارنىڭ بىرمۇنچىسى قارتا باشلىۋەتكەنىدى. ياشلار ئادەتتە تۆتىسى بىر بولسىلا قارتا ئويىناپ ئۆگەنگەن، ھەتتا خۇمار بولۇپ قالغانىدى. شۇڭا بىر - بۇلۇڭدا تۆتىسى بىر دائىرە بولۇپ «سوۋاي كوزور» ① ئويىنىدى. بۇ تەرەپتە ئىككىسى بىرلىشىپ «بېتى قالار» ② باشلىۋەتتى. ئۇلار قارتىنى كۆڭۈل قويۇپ جىددىي ئويىنايتتى. ئۇلاردا ئۇتۇش تاغ يېرىلغاندىنمۇ ئارتۇق خۇشاللىق بولسا، ئۇتۇرۇش تاغدىن يېقىلىپ چۈشكەندىنمۇ ئارتۇق دەھشەتلىك بولاتتى. قايسى تەرەپ ئۇتۇرغان بولسا، ئۇتقان تەرەپ ۋارقىراپ - جارقىراپ مەسخىرە قىلاتتى. بىر - بىرىنىڭ پېشانىسىگە قارتا چاپلاپ كۈلكە چىقىراتتى. مېھماندارچىلىقنىڭ گارمون، جىر، قارتا، كۈلكە، چاقچاقلار - دىن ئىبارەت قىزغىن ۋە كۆڭۈلۈك باشلانمىسىدا، بۇيانقىلار خۇددىنى يوقاتقان دەرىجىدە ھايجانلىنىپ كۆڭۈل كۆتۈرۈۋاتقان بولسىمۇ، ئابدۇخالىق ئۇيغۇرنىڭ كۆڭلى ئۆيدە ئىدى، «ئۆزۈم ھەر چايدا مەن كۆڭلۈم سەندەدۇر» دېگەندەك، كۆرۈنۈشتە مېھماندار - چېلىقتا ئولتۇرسىمۇ كۆڭلى ئۆيدە قالغان مەجمۇئە توپلىمىنىڭ بەتلىرىدە ئىدى.

— ئىگرايت. ئىگرايت! ③

جىرچى نۇجۇپ ئۇزۇنغا سوزۇپ ئېيىنقان ئۈچۈنمۇ، بىرىئاز زېرىككەن ياشلار بىر تەرەپتىن «ئىگرايت» دەپ ۋارقىراپ، يەنە

① ② سوۋاي كوزور، بېتى قالار - قارتا ئويۇنىنىڭ تۈرلىرى.

③ ئىگرايت - ئويىنا.

بىر تەرەپتىن ئىسقىرتىپ قالايمىقانچىلىق تۇغدۇرۇشقا باشلىدى.  
— توختاڭلار، توختاڭلار! — دېدى مەخمۇت خوجا قول شىلە-  
تىپ، ئۆي ئىچى خۇددى قايناۋاتقان قازانغا بىرچۆۋەن سوغۇق سۇ  
قۇيغاندەك تىپتىنچ بولۇپ ھەممىسى ئۇنىڭ ئاغزىغا قاراپ  
تۇرۇشتى.

— بىزدە بىر ئاز تەرتىپ بولسۇن! — دېدى مەخمۇت خوجا  
كۆپچىلىككە تەكشى نەزەر سېلىپ، — بۈگۈن بىزگە  
كەلگەن ئەزىز مېھمان بار. ۋارقىراپ - چارقىراشلا ئۇيات ئە-  
مەسمۇ؟! تەرتىپ ساقلاپ ئەدەبلىك ئولتۇرۇش كېرەك. بۇنىڭ  
ئۈچۈن پادىشاھ تەيىن قىلساق قانداق؟  
— توغرا، شۇنداق قىلايلى! — دېدى كۆپچىلىك بىردەك  
ئاۋاز قوشۇپ.

— ئۇنداق بولسا كىمنى تەيىن قىلىمىز؟  
— مەخمۇت خوجا ئاكا ئۆزى پادىشاھ بولسۇن. ئوڭ قول  
ۋەزىرلىككە ئابدۇخالىق ئۇيغۇر، چەپقول ۋەزىرلىككە ئىلھامجان  
بولسۇن، — دېدى بىرى.  
— توغرا، بولىدۇ، — كۆپچىلىك بىردىنلا ئاۋاز بېرىپ  
تەستىقلىدى.

تەيىندىن كېيىن پادىشاھ، ۋەزىرلەر ئۆز ئورنىنى ئېلىشتى.  
پادىشاھ ئوتتۇرىدا، ئوڭ ۋە چەپقول ۋەزىرلەر ئىككى ياندا  
ئولتۇردى. ئابدۇخالىق ئۇيغۇر بۈگۈنكى ئولتۇرۇشقا كىرىۋاتقان  
مەزمۇنغا ئەمدىلىكتە بىر ئاز قىزىقىپ دىققىتىنى تەركەزلەشتۈر-  
گەنىدى. «پادىشاھ» مەخمۇت خوجا جاكار چىقىرىشقا كىرىشتى؛  
— كۆپچىلىك، دىققەت! مەن پادىشاھلىق بۇرچۇم بىلەن  
شۇنى جاكارلايمەنكى: ھېنىڭ ئېلىمىدە تەرتىپ ساقلىنىسۇن! باغ-  
لىرىمىزدا گۈللەر ئېچىلىپ، بۇلپۇللار سايراشسۇن، نەغمە - ناۋا  
جاراڭلاپ ناخشىلار ياڭرىسۇن، ساماۋەر قايناپ تۇرسۇن، ئۇسسۇل  
لار ئوينىلىپ تۇرسۇن، قەندەللەر ھەسەلگە، پىيالىلەر شېكەرگە تول



سۇن! قانداق دەيسىزلەر؟

— توغرا، توغرا! — دېدى كۆپچىلىك.

پادىشاھ بىر ئىشارەت قىلىۋېدى، مۆمىنجان دۇتارىنى، ئاب-  
دۇرۇسۇل سەمەت ① تەمبۇرنى تەڭكەش قىلىپ چېلىشقا باشلىدى.  
بۇ ئىككىسى ئەمدى 20 لەرگە كىرگەن ياشلار بولسىمۇ، دۇتار  
بىلەن تەمبۇر چېلىشنى ياخشى ئىگىلىگەنىدى. ئۇلار ئانچە  
تىرىگلىتىپ ئولتۇرمايلا، «دىلىخىراج» غا باشلىۋەتتى.

«ھاسىلى بەرقۇ ھاۋادىستىن ھالاھەت چاغىدۇر،  
رەھمە قىل دۆلەتلى سۇلتانىم مۇرۇۋەت چاغىدۇر».

فوزۇلىنىڭ بۇ ھېكمەتلىك غەزىلى ئاھاڭ بىلەن تىلغا كىرىپ  
دەرھال تەسىر كۆرسەتمەكتە ئىدى. ھەم ئادەم «ئەمدەك ئېرىپ  
ھۇزۇر سۈرەتتى. ناخشىنىڭ ئەۋجى كۆتۈرۈلگەندە، يۈرەكىنىڭ ئىس-  
زۇك تارلىرى جۇغۇلداپ تىترەپ كېتەتتى.

ناخشا ئاخىرلىشىپ «دىلىخىراج» مۇزىكىسى چېلىنغاندا، ئۇس-  
سۇلچىلار ئىختىيارسىز ھالدا ئۇسسۇل ئويناشقا باشلىدى. ئۇلار  
شوخ ئوينايىتتى. ئەۋجىگە كەلگەندە ئەۋرىشىمدەك نازغىپ ھەممەي-  
لەننى ھەيران قالدۇراتتى. ئۇنىڭ ئارقىدىن «ئەجەم»، «يارى -  
يار» قاتارلىق ناخشىلارمۇ پەيزى بىلەن چېلىنىدى.

ناخشا، ئۇسسۇللار راسا پەيزى تاپقاندا، بەزەنلەر قىزىپ  
كېتىپ ئۆزىنى تۇتۇۋالالماي: «ئىگرايىت، پارالىستا - مەرھەمەت»  
دەپ ۋارقىرىشىپ ئۆزئارا ئويۇن - كۈلكە قىلىشاتتى. مۇزىكا تا-  
مام بولغاندىن كېيىن بۇ ئىشقا قارىتا مەسلىھەت ئۆتكۈزۈپ

① ئابدۇرۇسۇل سەمەت - 1934 - يىلىدىن باشلاپ 1960 - يىللارغىچە مائارىپ-  
چىلىق قىلغان پېشقەدەم مائارىپچى ئىدى. ئۇ 1928 - يىلىدىن باشلاپ ئۈرۈمچىدىكى  
بايلارنىڭ خۇسۇسىي نەكتىمىدە، ئولراق غازىباي، خۇسەيىن بايلارنىڭ ئۆيىدە تۇ-  
رۇپ ئوقۇغان. ئۇ يەنە ئۇستا سازەندە ئىدى. كارمون تارتقاندىن باشقا، دۇتار، تەم-  
بۇر، راۋاپقا كۆرۈنەرلىك ماھىر ئىدى. يۈ كىشى. 1977 - يىلى ۋاپات بولدى.

بىر خىل تەرتىپ ئېلان قىلىشقا توغرا كەلدى:

— ئۇقتۇرۇش، ئۇقتۇرۇش! — دېدى چەپقول ۋەزىر ئىلىك ھامجان ۋارقىراپ، — بۇندىن كېيىن ھەممە ئادەم ئۆز ئانا تىلى بىلەن سۆزلىسۇن. ئەگەر كىمدە كىم ئۆز ئانا تىلىغا رۇسچە سۆزنى ئارىلاشتۇرۇپ سۆزلەيدىغان بولسا، بىر ئېغىز سۆز ئۈچۈن بىر مىسقال ئىشتىراپ ئېلىنىدۇ!

— توغرا قوشۇلىمىز، — دېدى كۆپچىلىك بىر ئېغىزدىن.  
— ئۇنداق بولسا، ۋەزىر ئالىيلىرىنىڭ ئاغزىدىن چىققان «ئىشتىراپ» سۆزىگە قانداق قىلىمىز؟! — دېدى بىرى.  
— ئېلىش كېرەك، زاكون دېگەن زاكون! — دېدى بوزناشۇ ۋارقىراپ.

— «زاكون» سۆزى ئىككى قېتىم ئېيتىلدى، ئىككى مىسقال، — دېدى ئەخمەت.  
— ئۇزۇك بىر قېتىم ئېيتتىڭ، بىر مىسقال... — دېدى يەنە بىرى.

بۇ توختام ئىجرا قىلىنار - قىلىنمايلا مۇرەككەپلىشىشكە باشلىغانىدى.

— بۇيرۇقنى قايتا مۇزاكىرىگە قويۇش كېرەك، يالغۇز رۇس تىلىغا چەك قويۇلماستىن، ئەرەب، پارىس تىللىرىغىمۇ چەك قويۇشىمىز كېرەك! — دېدى بىرى تەكلىپ بېرىپ.  
— ئۇنىڭدا بىز بىر - بىرىمىزنىڭ ئېتىنىمۇ چاقىرالماي قالمىز، — دېدى بىرى ۋارقىراپ.

— ئېتىنى ئاتاۋەرسۇن، بۇيانقى سۆزلەرگە چەك قويمايلى!... بىرمۇنچە تالاش-تارتىشلار بولۇپ ئۆي ئىچى قىزغانىدى. دەرۋەقە، رۇس تىلىغا قارىغاندا ئەرەب - پارىس ئىبارىلىرى، تۈركىي تىللارنىڭ ئەڭ نازۇك يەرلىرىگىچە ئارىلىشىپ سېتىپ كەت كەنىدى. ئەگەر تىلىمىزغا ئارىلاشقان ئەرەب - پارىس تىللىرىغا جەرىمانە ئېلىش توختام قىلىنىدىغان بولسا، ئۇ چاغدا ھەرقان

داق ئادەمۇ جەرىمانە تۆلەشتىن ئامان قالماغان بولاتتى. بىر جۈدە سۆزنى سۆزلەش ئۈچۈن، بىرقانچە ەسقال پۇلنى ئالدىن تۆلەپ قويۇپ ئاندىن سۆزلەشكە توغرا كېلەتتى. شۇڭا خېلى كۆپ تالاش - تارتىشلاردىن كېيىن، ئاخىر بۇيرۇقنى قالدۇرۇپ- ۋېتىپ جاڭجالنى بېسىقتۇرۇشتى.

بۇ جىددىيەتلىك بىر ئاز پەسەيگەندىن كېيىن، يەنە مۇزىكا چېلىندى. بۇ قېتىم ەۋەس ئەپەندى قىزىقچىلىقلارنى قوشۇپ «ئال مىخان» «ئانارخان» ناخشىلىرىنى ئېيتىپ ئۇسسۇل ئوينىدى. يەنە ئىككى ياش تەكلىپ بىلەن «قارىقاش»، «بىلەيزۇك» نومۇرلىرىنى ئورۇنداپ كۆپچىلىكنىڭ كۆڭلىنى كۆتۈردى.

ۋاقىت خېلى كەچ بولۇپ تاماق تەييار بولغانىدى. يېڭىدىن داستىخان سېلىپ تاۋاقلاردا نېرىن كەلتۈرۈلدى. مېھمانلار بۇرۇتلىرىنى سىلاشتۇرۇپ ئولتۇرۇپ قورساقلىرى يېرىلغۇدەك دەرىجىدە نېرىن يېيىشتى. ئاندىن قاپقارا دەملەنگەن سىنچاي ئىچىپ ئولتۇرۇشقاندا، نېرىنچى چال، ئۆي ئىگىسىگە ۋە كالىتەن خالىغان بىرىگە نېرىن ئېتىشقا كىرىپ كەلدى. ئۇنىڭ قولىدا يوغان گەردۈن پىيالى بولۇپ پىيالىگە نېرىن تولدۇرۇلغانىدى. نېرىنچى قولى بىلەن مۇجغۇپ، بىر پىيالى نېرىننى بىر كاپىم ھالەتكە كەلتۈرەتتى. مېھمانلارنىڭ كۆزى شۇ ئادەمدە، نېرىننى كىمگە ئاتاركىن دەپ قارىشىپ ئولتۇراتتى. نېرىنچى نېرىننى مەخمۇت خوجىغا ئاتماقچى بولدى. ھەممەيلىن قوشۇلۇپ قارشى ئالدى.

مەخمۇت خوجا پاكاز بويلىق، كەڭ غوللۇق، كۆزى چوڭ، يوغان قورساق، شاپ بۇرۇت ئادەم ئىدى. ئۆزىگە ۋەزىپە بولۇپ تۇرۇۋاتقان نېرىننى يۇتماقچى بولۇپ، بۇرۇتلىرىنى قايرىپ، تىز- لىنىپ ئولتۇردى ۋە ئاغزىنى لەھەڭدەك ئېچىپ تەييارلاندى. نېرىنچى تەييارلىغان نېرىن پومنى ئۇنىڭ ئاغزىغا بىرلا ئېتىۋىدى. مەخمۇت خوجا «ھاپ» قىلىپلا يۇتۇۋېلىپ بۇرۇتنى سىلاپ كۆز-

لىرىنى پال - پۇل قىلىپ خاتىرجەم ئولتۇردى. بۇنى كۆرگەن مېھمانلار ئۇنىڭ نېرسىن يۇتقان ۋە ئۇنىڭدىن كېيىنكى تۇرقلىرىغا قاراپ ئىختىيارسىز ھالدا پاراقلاپ كۈلۈشۈپ كەتتى.

ئاتان نېرسىنى قائىدە بويىچە بىرلا قېتىمدا چاينىماستىن يۇتۇۋېتىش شەرت ئىدى. ئەگەر بىر قېتىمدا يۇتۇۋالالماي چايناپ سالسا ياكى بىرتال - يېرىم تال چۆپنى چېچىپ قويسا، كېيىنكى نېرسىن مەشىرىپى شۇ كىشىنىڭ گەدەنىگە چۈشەتتى. بەختكە يارىشا مەخمۇت خوجا «ھاپ» قىلىپ بىر نۆۋەتتىلا يۇتۇپ، غەلىبە قىلدى.

تامماقتىن كېيىن بىرئاز چاي ئىچىپ تاماق سىڭدۈرگەن مېھمانلار، كەچ بولدى، كەچ بولدى، دېيىشىپ تارقاشقا باشلىدى. بۈگۈنكى مېھماندارچىلىقنىڭ كېيىنكى باسقۇچلىرىدا، بۇلارنىڭ بۇ خىل ئولتۇرۇشلىرىغا بىرەر قېتىم داخىل بولۇش ئانچە زىيانلىق بولمايدىكەن دېگەن تونۇشقا كەلگەن شائىر، كۆپچىلىك بىلەن بىرلىكتە ئۇزاق ئۆز خانىسىگە قايتتى.

## ئونىنچى باب

### 1

ئىيۇل ئايلىرى ئىدى. شائىر بۈگۈن ناشتىدىن كېيىنلا شەھەر ئىچى تەرەپكە قاراپ ماڭدى. ئۇ بۈگۈن فەن ياۋنەن بىلەن كۆرۈشۈش يولىنى ئىزدىمەكچى ئىدى.

دۆڭكۆۋرۈكتىن ئاققوۋۇق دەرۋازىسى (نەنمېن) ئالدىغا كەلگۈچە بولغان ئارىلىقتا بىر قەۋەتلىك كېسەك ئۆيلەر ئىنتايىن كۆپ ئىدى. بۇ ئۆيلەرنىڭ قېلىن لايىداغان ئۆگزىلىرى ئالدىغا ئېگىشەڭگۈ بولۇپ، كەتپەن شەپكىنىڭ لەپكىسىدەك (كازىروكىدەك) كۆرۈنەتتى. ئۆگزىلەردە كۆكلەپ كەتكەن قارا ئوت ۋە بۇغداي مايىلىرى مانا مەن دەپ كۆرۈنۈپ تۇراتتى. بۇ ئارىلىقتا دەڭ - ساراي، ئاشخانا ۋە دۇكانلار كۆپ بولۇپ، دۇكانلارنىڭ تولىسىدا دادۇر، پۇرچاق، تاڭكار، ماخار، لەڭمەن - لەڭپۇڭ، ئات بوغۇزى، ئۇن، گۈرۈچ ۋە ھارۋا جابدۇقلىرى سېتىلاتتى.

روزىھاجى مەسچىتى تەرەپكە يېقىنلىغانىسى قەشقەر - خوتەنلىك سودىگەرلەرنىڭ دۇكانلىرى، مەشھۇر قاسساپخانلار، ناۋايخانلار، زىلچە - گىلەم، ماتا - چەكمەن سارايلىرى كۆپ ئىدى. جەنۇبىي دەرۋازا ئالدىدىكى ئەگمەچ كوچىدا گەزمال دۇكانلىرى، سائەت رېمونت دۇكانلىرى، سەرداپ - زەرگەر دۇكانلىرى زىچ بولۇپ، ئۇيغۇر -

خەنزۇ تىجارەتچىلەر ئارىلاش ئىدى.

شەھەر ئىچىگە كىرگەندە، ئۇ بىر باشقا دۇنيادەك كۆرۈ-  
نەتتى. بۇ يەردە چوڭ - چوڭ گەزمال دۇكانلىرى، دورىخانلار،  
مەخسۇس ئالتۇن جابدۇق دۇكانلىرى كۆپ بولۇپ، پۈتۈنلەي  
خەنزۇ تىجارەتچىلەر بىلەن تولغانىدى.

شائىر ئۇزۇن بىر تال كوچىنى تاماشا قىلىپ جياڭجۈن  
يامۇلىنىڭ ئالدىغا كەلگەندە، ئاش ۋاقتى بولۇپ قالغانىدى.  
جياڭجۈن يامۇلى ئۈرۈمچى شەھىرىنى ئوراپ تۇرغان 3 - قەۋەت  
سېپىلىنىڭ ئىچىدە خۇددى ئاپتاپقا باغلاپ قويغان پىلدەك چوخ-  
چىيىپ تۇراتتى. يامۇلىنىڭ ئالدى تېمى ياغاچ سالاسۇنلۇق  
بولۇپ، نەق ئوتتۇرىسىدا چوڭ دەرۋازا بار ئىدى. دەرۋازىنىڭ  
ئىككى تەرىپىدە ئاغزىنى يوغان ئېچىپ تۇرغان ھەيۋەتلىك ئىككى  
تاش شىر قويۇلغانىدى. ئۇنىڭدىن ئون قەدەم ئىچكىرىدە ئىككى-  
دىن تۆت ئەسكەر مىلىتىق تۇتۇپ پوست قىلاتتى. يامۇلىنىڭ غە-  
بى تېمىدا يەنە بىر كىچىك ئىشىكىمۇ بار ئىدى. بۇ ئىشىك  
كۆپىنچە قۇلۇپلاقمىق بولۇپ، بىر ئەسكەر ئىشىكىگە قارىغاچ يا-  
ماق - چۈمەك قىلىپ داۋاملىق ئولتۇراتتى.

سالاسۇن تام بويلاپ كەتكەن ئۇزۇنراق ھەم كەڭرەك بىر تال  
كوچا بولۇپ، ئۇنىڭ يامۇل تېمىغا قارشى قانىتىدا قاتار تىزىل-  
غان تىكەمچى دۇكانلىرى بار ئىدى. ئۇلار تىكىپ تەييار-  
لىغان كېيىم - كېچەكلەرنى جازىلارغا كىيىدۈرۈپ ئېگىز  
ئېسىپ، خېرىدارلارنىڭ تاللىۋېلىشىغا ئاسانلىق يارىتىشقانىدى.  
كىيىم - كېچەك سېتىۋالغۇچى خېرىدارلار ئادەتتە بۇ بازارغا  
كۆپ كېلەتتى.

شائىرنىڭ پۇت - قولى تالغانىدى. ئۇ بىر دۇكاننىڭ ئال-  
دىغا كېلىپ ئۇزۇنچاق بەندىگە ئولتۇرۇپ كىيىم - كېچەكلەر-  
نىڭ كۆپلۈكىگە نەزەر سالغاچ ئارام ئېلىۋاتقاندا، دۇكان ئىگىسى  
شائىرنى خېرىدارمىكىن دەپ ئاتايمىن چىقىپ ئىللىق چىراي بىلەن

يېقىنلاپ كەلدى.

— ياخشىمۇسىز خوجايىن! — دېدى شائىر ئۆزىگە قاراپ كېلىۋاتقان خوجايىنغا تولۇق بېيجىڭ تەلەپپۇزىدا سۆزلەپ.  
— ياخشى، — دېگەن خوجايىننىڭ چىرايمىدا قانداقتۇر خۇشاللىق بىلەن ھەيران بولغانلىقىنىڭ بىرەكمە ئىپادىسى ئەكس ئەتتى.

— سۈددىڭىز قانداقراق؟

— يامان ئەمەس، بىر تاۋاق ئاش تېپىپ يېگىلى بولۇۋا-  
تتىدۇ، — دېگەچ خوجايىن تېخىمۇ يېقىنلىشىپ، — سىز خەنزۇ-  
چىنى ئاجايىپ ياخشى سۆزلەيدىكەنسىز! — دەپ خۇش خۇي كۈلۈسەرسىدى.

— ھە، مەن بىر ئاز خەنزۇچە ئۆگەنگەن!

— ياخشى گەپكەنمۇ! نەدە ئۆگەنگەن، ئۇرۇمچىدىمۇ؟

ھەرقانداق كىشى ئۆز تىلىنى باشقا تىللەرنىڭ بىر ئاددىمى بىلگەنلىكىنى، بىلگەندىمۇ تەلەپپۇز جەھەتتە مۇكەممەل ئىگىلى-  
گەنلىكىنى كۆرسە خۇش بولۇشى تەبىئىي. شۇ سەۋەبتىن دۇكان ئىگىسى، بۈگۈن تاسادىپىي كېلىپ دۇكانىدا ئولتۇرغان بىر ئۆي-  
غۇر بالىسىنىڭ تولۇق بېيجىڭ تەلەپپۇزىدا سۆز قىلغانلىقىنى ئاڭلاپ بىر تەرەپتىن خۇشال بولسا، يەنە بىر تەرەپتىن ھەيران بولۇپ تەبىئىي يوسۇندا يېقىنلىق ھېس قىلغانىدى.

— ياق، مەن تۇرپاندا ئوقۇغان.

— سىز تۇرپاندا نىمە؟ ياش ئىكەنسىز، ئوقۇشنى داۋاملاش-

تۇرۇڭ. بىزگە قارىغاندا قەلەمدە ياخشىراق نان تېپىپ يېگىلى بولىدۇ. بۈگۈن سىياسىي قانۇن ئالىي مەكتىپىدە بىر سىنىپ ئوقۇغۇچى ئوقۇش تۈگىتىدۇ. ياكى جياڭجۈن، جىن تىڭجاڭ ① قاتارلىق باشلىقلارنىڭ ھەممىسى بۈگۈن شۇ يەرگە كەتتى. بۇ

① جىن شۈرەن — ئىچكى ئىشلار نازىرى.

مەكتەپتە ئوقۇپ چىققانلارنىڭ تولىسى ئامبال بولۇپ يۇرت سو-  
رايدۇ. بىزدە «پارچە - پۇرات كادىر بولغاندىن بىراقلا ئامبال  
بول» دەيدىغان بىر گەپ بار. ئامبال بولۇش ياخشى ئىش.  
سىزمۇ مۇشۇ مەكتەپتە ئوقۇڭ...

— فەن ياۋنەنمۇ شۇ مەكتەپكە بارامدۇ؟ — شائىر خوجايىن  
نىڭ سۆزىنى بۆلۈپ سورىدى.

— ئەلۋەتتە، ئۇ كىشىمۇ بارىدۇ. ئۇمۇ تۆت چوڭنىڭ

بىرى - دە!

— ئىدارىسى نەدە؟

— خارچى بۆلۈمدە.

— ئۆيچۇ؟

— بىلەيمەن، لېكىن ئىزدىسە تاپقانى بولىدۇ. ئۇ دېگەن  
خېلى مەشھۇر ئادەم! — دېگەن خوجايىن بىر ئاز توختىۋېلىپ يەنە  
سۆزلىدى، — ئەجەب ئىنچىكەلەپ سوراپ كەتتىڭىز، كۆرۈشمەك  
چىمۇسىز؟ ئىشىڭىز بارمىدى؟ ياكى تونۇشمايتىڭىز؟

— ياق، ئەمدى تونۇشماقچىمەن!

كوچىنىڭ غەربىي بېشىدىن سەككىز - ئوندىك چېرىكلەرنىڭ مۇھا-  
پىزىتىدە كېلىۋاتقان مەپە كۆرۈندى. خوجايىن دىققەت بىلەن قاراپ:  
— كىم قايتىپ كەلدىكىن! — دەپ شىۋىرىلىدى.  
ئانچە ھايال بولمايلا، — ھە، جىن تىڭجاڭ قايتىپ كەپتۇ -  
دە، — دەپ شائىرغا قارىدى.

ئاڭغىچە مەپە يېتىپ كېلىپ جياڭجۇن يامۇلىغا كىرىپ كەتتى.  
— مۇراسىم تۈگەپ قايتىپ كېلەمدۇ؟ — دېدى شائىر  
تەئەججۇپلىنىپ.

— پەرەز قىلىشىمچە مۇراسىم تۈگىمىدى. ئەگەر مۇراسىم  
تۈگىگەن بولسا، ئالدى بىلەن ياك جياڭجۇن قايتىپ كېلەتتى. بۇ  
كىشىنىڭ ئەپپۇن خۇمارى بار. بەلكى تاماكا چەككىلى ئالدىراپ  
بالدۇر قايتىپ كەلگەندۇر، — دېدى خوجايىن.



دۇكان ئالدىغا ئۈچ قازاق كەلدى. ئۇلاردىن ئىككىسى چوڭ كىشى، بىرى كىچىك بالا ئىدى. ئۇلار دۇكانغا ۋە دۇكان ئالدىدا ئولتۇرغان ئۇيغۇرغا ۋە ئۇنىڭ يېنىدا تۇرغان خىيالىغا ھەيران بولغان قىياپەتتە قاراپ ئاستا قەدەم بېسىپ كېلەتتى.

— ئەسسالامۇئەلەيكۇم، — دېدى چوڭراق بىر قازاق شا-ئىرغا يېقىنلاپ كېلىپ، — قانداق ئامانمۇسەن؟  
بالا قازاق بولسا، چوڭلار قانداق ئامانلىقلىرىڭىزنىڭ دېگەندەك ھاڭۋېقىپ قاراپ تۇراتتى.  
— ياخشى، ئۆزىڭىزلەر، مال-چارۋىڭىزلار ئامانمۇ؟ قايدىن كەلدىڭىزلار؟ — دېدى شائىر.  
— بىرئاز سودا قىلايلى دەپ نەنەسەندىن كېلىۋىدۇق! — دېدى چال قازاق.

— سوداڭلار بىتتىمۇ؟

— قايدا! مانا ئەمدى يېتىپ كەلدۇق، — دېدى چال شائىرنىڭ كۆزىگە قاراپ، ئۇنىڭ قاراشلىرىدىن سەپسىلىپ قانداقتۇر بىرنېمىنى بايقاۋاتقانلىقى چىقىپ تىل تىل تىل، — ئۆزۈڭ نېمە قىلىپ ئولتۇردۇڭ؟  
— كۆرىمگەننى كۆرەي، بىلىمگەننى بىلەي دەپ ئولتۇر-دۇم، — دېدى شائىر.

— ياخشى، ئۆزۈڭ بىر جىندى سارتقۇ! ماۋۇ خوجايىنىڭ تىلىنى بىلەمسەن؟

— ئاز - ماز سۆزلىشەلەيمەن.

— ياخشى بولدى، خۇدا بەرگەننىڭىمگەنغوي! — دېدى چال قازاق قۇۋانسىچلىق بىلەن، — تىل بىلىمىگەننىڭ باسىم قاتتىپ كېلىۋىدۇ-دەم، شۇكۇر، خۇدا سېنى يەتكۈزدىغوي. ساغان ئېيتسام سەندىن يوشۇرۇن تۇتىدىغان سىرىمىز يوق. بىز دېگەن قىر - دالادا يۈ-رىدىغان ئادەملەرمىز. چارۋا - ماللىرىمىز بولىدۇ. بىز شۇماللىرىمىز

جىزنى يىرتقۇچىلاردىن ساقلايمىز. گاھىبىر ۋاقىتلاردا ئاڭ قىلىمىز. ①. بۇ ئىشلارنىڭ ھەممىسىگە ئوق - دورا كېرەك. تاپىلسا بىرىئاز ئوق - دورا ساتىپ ئالايلى دەپ كېلىۋىدۇق. تىل بىلگەندىن كېيىن خىراجىتى بىلەن سۆزلىشىپ بەرسەڭچۇ؟! شائىر ئۇلارنىڭ تەلىپىگە بىنائەن خوجايىن بىلەن سۆزلىشىپ قازاقلارغا ئوق - دورا ئېلىشىپ بەردى.

ئۇ چاغلاردا سىيپۇڭ دۇكانلارنىڭ ھەممىسىدىلا سېتىلىدىغان ئوق - دورا بولاتتى. چۈنكى بۇ دۇكانلار جياڭجۇن يامۇلغا يېقىن بولغاچقا، چېرىكلەر بىر - بىرىنىڭ ئوق - دورىلىرىنى ئوغدىرىلاپ چىقىپ ئاشۇ دۇكانلارغا ئۆتكۈزەتتى. دۇكان خوجايىنلىرى بولسا، يولى كەلگەندە چارۋىچىلارغا قىممەت باھادا سېتىپ ئەسلى ئىگىسىگە ئازغىنا پۇل بېرىپ ئۆزلىرى كۆپلەپ پايدا ئالاتتى.

شائىر قازاقلار بىلەن بىرلىكتە دۇكاندىن ئايرىلىپ غەرب تەرەپكە ماڭدى. دوقمۇشتا تاۋۇز تىلىپ سېتىۋاتقان يەرگە كەلگەندە، بالا قازاڭنىڭ تاۋۇز يېڭۈسى كەلدى - دە، ئاتىسىغا جېدەل قىلىپ:

— چۆلدەپ كەتتىم! — دېدى.

— بالا دېگەننى قويچۇ! ئۆيگە بارغاندا ئوبدان چاي ئىچسەڭ بولماسمىدى! — دېگەن چال بالىسىغا ھومىيىپ قارىۋالغاندىن كېيىن، ئاندىن بېرىپ تاۋۇزدىن بىرنى سېتىۋالدى، شۇ يەردىلا تىلدۇرۇپ يېمەكچى بولدى.

— كەل مولا، تاۋۇز جە! — دېدى چال شائىرنى تەكلىپ قىلىپ. بۇلار بىرلىكتە ئولتۇرۇپ بىر - ئىككى تىلىمىدىن تاۋۇز يەۋاتاتتى، جياڭجۇن يامۇلىنىڭ شىمالىي تەرىپىدىكى دۆڭلۈكتىن (شۇ ۋاقىتلاردا سىياسىي قانۇن ھەكتىپى ئاشۇ دۆڭلۈكتە ئىدى)، ئوق ئاۋازى ئاڭلاندى. ئوق ئاۋازى بىر ئولغىيىپ، بىر

① نۆۋ قىلىمىز.

پەسىيىپ خېلى داۋام قىلدى. ھەممە ئادەم قۇلاقلىرىنى دىڭ تۇ-  
تۇپ شۇ تەرەپكە دىققەت قىلىشقا باشلىدى. شۇ ۋاقىتتا باش  
قىسمى يارىلىنىپ قانغا مەلەنگەن بىر چېرىك ھولۇققان ھالدا  
يۈگۈرۈپ كېلىپ جياڭجۈن يامۇلىنىڭ غەربىي تېمىدىكى كىچىك  
ئىشىككە كەلدى. ئۇ يەردە ياماقچىلىق قىلىۋاتقان چېرىك دەرھال  
ئورنىدىن تۇرۇپ ئىشىكنى ئېچىپ بەرگەندىن كېيىن، ياردىدار  
چېرىك ئۇچقاندەك يامۇل ئىچىگە يۈگۈرۈپ كىرىپ كەتتى. ئۇ-  
نىڭ كەينىدىنلا ئىككى قولىغا ئىككى تال تاپانچا تۇتقان بىر چېرىك  
پۇتىدىن يارىلانغان يەنە بىر چېرىكنى يۆلەشتۈرۈپ كېلىپلا ھې-  
لىقى ئىشىكتىن يامۇل ئىچىگە كىرىپ كەتتى. ئوق ئاۋازى يە-  
نىلا ئاڭلىنىپ تۇراتتى. نېمە ۋەقە بولغانلىقىنى ھېچكىم بىلمەيتتى.  
كۆچىلاردا پاتىپاراقچىلىق بولۇشقا باشلىدى. دۇكانلار ئېتىلىدى،  
خالتەكچىلەر ئارقا كۆچىلار بىلەن قۇيرۇقىنى تىككۈپتىشىتى. شەھەر  
ئىچىدە ئولتۇراقلىق ئاھالىلەر ئۆز ئۆيلىرىگە كىرىپ ئىشىك -  
تۈگۈلۈكلىرىنى ئېتىشىتى. شەھەر ئىچىدە ئۆيى يوقلار بولسا، ئاق  
قوۋۇق تەرەپكە ۋە تېسەكبۇت تەرەپتىكى دەرۋازىغا قاراپ ئا-  
قاتتى. ئابدۇخالىق ئۇيغۇر قازاق ھەمراھلىرى بىلەن ئاققو-  
ۋۇقتا يېتىپ كەلگەندە، ئىرق ئاۋازى جياڭجۈن يامۇل تەرەپتىن  
ئاڭلىنىشقا باشلىدى. ھەممە ئادەم ئۈرگۈگەن كىيىكلەردەك كۆز-  
لىرىنى پارقىرىتىپ، ئىرق ئاۋازى ئاڭلانغان تەرەپكە قاراپ قويۇشاتتى.  
سېپىل دەرۋازىلىرى يېپىلغان، زەنجىرى ئۇزۇنراق ئېلىپ  
قويۇلغانىدى. ئادەملەرگە بىر - بىرلەپ قىستىلىپ چىقىشقا توغرا  
كېلەتتى. خۇرچۇنىغا ئوق - دورا قاچمايدىغان قازاقلار بەكرەك  
ئۈرگۈشەتتى. ئۇلار بىرەرى كېلىپ خۇرچۇندا نېمەك بار دەپ  
سۈرۈشتە قىلىپ چاتاق سالمىسۇن دەپ قورققاچقا، ھېچنېمىگە  
قارمىستىن چىقىپ كېتىشكەندى. ئابدۇخالىق ئۇيغۇر ئۇلاردىن  
خېلى كېيىن چىققان بولسىمۇ، دۆڭكۆۋرۈككە سالامەت  
كېلىۋالغانىدى.

بۇ ۋەقە شۇ كۈنى كەچ تەرەپتە ئايدىنلاشتى:

1928 - يىلى 7 - ئىيۇل كۈنى رۇسچە سىياسىي قانۇن مەكتىپىنىڭ 2 - قارار ئوقۇغۇچىلىرى ئوقۇش تۈگەتكەندى. شۇ مۇناسىۋەت بىلەن ئۆتكۈزۈلگەن ئوقۇش تۈگىتىش مۇراسىمىغا ياك زېڭشىن باشلىق ھەربىي - مەمۇرىي ئەمەلدارلار تەكلىپ قىلىنغان، شۇ قاتاردا سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلىمۇ خانىمى بىلەن تەكلىپ قىلىنغانىدى.

ياك زېڭشىن سىياسىي قانۇن مەكتىپىنى ئۆزىگە سادىق ئەمەلدار يېتىشتۈرۈش مەكتىپى دەپ چۈشىنەتتى. شۇڭا ئۇ بۈگۈنكى مۇراسىمغا ئىنتايىن كۆڭۈللۈك قاتنىشىپ 2 - قارار ئوقۇش تۈگەتكەن ئوقۇغۇچىلار بىلەن يۈز كۆرۈشتى. ئۇ بۇ زىياپەتتە بىرەر ۋەقەنىڭ يۈز بېرىشىنى، خارىجى مەھكىمىسىنىڭ باشلىقى، قوماندان شۇەچە ھەربىي ئىشلار باشلىقى فەن ياۋنەن بىلەن سىياسىي قانۇن مەكتىپىنىڭ ئىلىم مۇدىرى جياك چۇڭشىلارنىڭ ئۇنىڭغا سۆيىم مەسئەت ئويۇشتۇرۇشىنى ئۇخلاپ چۈشىدىمۇ كۆرمىگەندى.

مۇراسىم ئىنتايىن داغدۇغىلىق ئۆتكۈزۈلدى. ھەر بىر ئوقۇغۇچىغا شاھادەتنامە تارقىتىلغاندا، جاك - جاك چېلىنىپ، چاۋاكلاڭ ئۇرۇلغانىدى. مۇراسىم ئاخىرلىشىپ زىياپەت بولۇش ئارىلىقىدا، سىياسىي ئىشلار نازىرى جىن شۇرېن مۇھىم ئىشىم بار دەپ ئالدىن قايتىپ كەتتى. قالغان مېھمانلار، زىياپەت ئۆيىدىكى ئۈچ جوزىغا بۆلۈنۈپ ئولتۇرۇشتى. جياك چۇڭشى بۈگۈنكى زىياپەتتە ساھىبخان بولۇپ ياك زېڭشىنغا پەۋقۇلئاددە ھۆرمەت كۆرسەتتى. رەسمىي زىياپەت باشلانغاندا، فەن ياۋنەن تاشقىرىغا چىقىپ ياك زېڭشىننىڭ مۇھاپىزەتچى ئەسكەرلىرىگە ئالىي ھۆرمەت بىلدۈرۈپ ئايرىم ئۆيىدە مېھمان بولۇشقا، ھەتتا مېھمانلارنى

تاشقىرىغا تىكلەپ قويۇپ خاتىرجەم تاماقلاندىغا  
ئورۇنلاشتۇرغانىدى.

1 - جوزىدا ياك زېڭشىن، دۇلۇيجياڭ (بىرىڭادا باشلىقى  
دۇفارۇڭ) قاتارلىق ئالىي مېھمانلار بىلەن خەنزۇ تىلى مۇئەل-  
لىملىرى بىرگە ئولتۇرغانىدى. 2 - جوزىدا سوۋېت كونسۇلى  
خانمى بىلەن، فەن ياۋنەن، جياڭ چۇڭشىلار بىرلىكتە  
ئولتۇراتتى. سەي كەلتۈرۈلۈپ قەدەھلەرگە ھاراق  
قۇيۇلغاندىن كېيىن، جياڭ چۇڭشى ئورنىدىن تۇرۇپ قەدەھ  
كۆتۈردى: — جياڭجۇن جانا بىلىرى، لۇيجياڭ جانا بىلىرى، كونسۇل  
جانابلىرى، ھۈرمەتلىك خانىم ئالىيلىرى، بۈگۈنكى ئاددىي زىياپەت-  
مىزگە ئىشتىراك قىلغان بارلىق ئەزىز مېھمانلار! مەن ھەممىلە-  
رنى مەكتىپىمىزنىڭ پەخرى مۇدىرى ياك جياڭجۇن جانا بىلىرىنىڭ  
سالامەتلىكى ۋە تۈمەن يىللار ياشىشى ئۈچۈن قەدەھكە تەكلىپ  
قىلىمەن!...

دەس ئورنىدىن تۇرۇپ، قەدەھلەرنى ئېگىز كۆتۈرگەن مېھ-  
مانلارنىڭ ھەممىسى خۇددى ئاپتاپپەرەس قۇياشقا باققاندىك،  
ياڭ زېڭشىنغا قاراپ ئالىي ھۈرمەت كۆرسەتتى. بۇنىڭدىن مەمنۇن  
بولغان ياك زېڭشىن، مېھمانلارغا تەكشى نەزەر تاشلاپ، ھۈرمەتنى  
قوبۇل قىلغانلىقىنى ئىپادىلەپ بولغاندىن كېيىن، ھەممەيلىن بىر-  
لىكتە قەدەھ بوشاتتى - دە، ئاندىن ئولتۇرۇپ سەي يەپ، ھا-  
راق ئىچىشكە كىرىشىپ كەتتى. 63 ياشلىق قېرى جياڭجۇن ئىك-  
كى - ئۈچ قەدەھ ئىچىپ بولسۇپلا دۇفارۇڭ بىلەن گاۋ-  
شىڭ ① ئويىنىدى. ياك زېڭشىن ئويۇندا ئاسان ئۆتتۈرەيتتى.  
تولىرات ئۇتۇپ باشقىلارغا كۆپرەك ئىچكۈزۈۋېتەتتى.

گاۋشىڭ ئويىناشتا ھەم زېرەك، ھەم قىۋۇ بولغان ئادەم،  
باشقىلارنى كۆپ ئۇتۇۋېلىشى مۇقەررەر. ياك زېڭشىن گاۋشىڭ ئوي-  
ناپ باشقىلارنى كۆپرەك ئۇتقانلىقىدىن، ئۇنىڭ ھەم زېرەك، ھەم

① گاۋشىڭ - ھاراق ئىچكەندە توۋلاپ ئويىنايدىغان بەسىلىشىش ئويۇنى.

قۇۋ ئىكەنلىكى مانا مەن دەپ كۆرۈنۈپ تۇراتتى.  
زىياپەت چارەك سائەت داۋام قىلدى. لېكىن سەينىڭ چىم-  
قىشى ئاستا ئىدى. ياك زېڭشىن: سەينىڭ چاپسانراق چىقىشىنى،  
ئۆزىنىڭ ھەرىسى مەكتەپكە باردىغان ئىشى بارلىقىنى ئىپتىقان-  
دىن كېيىن، جىياڭ چۇڭشى سىرتقا چىقىپ سەينىڭ تېزىرەك كېلىپ-  
شىنى ئورۇنلاشتۇرۇپ قايتىپ كىردى.  
— قانداق، بولدىمۇ؟ — دېدى فەن ياۋنەن، قايتىپ كىر-  
گەن جىياڭ چۇڭشىغا قاراپ.

— تەييار بولدى، — دېدى ئۇ كەسكىن جاۋاب بېرىپ.  
فەن ياۋنەن دەرھال قەدەھ ئېلىپ ئورنىدىن تۇرۇپ سوۋپت كوند-  
سۇلى بىلەن قەدەھ ئۇرۇشتۇرماقچى بولدى. كىرىسۇل ھەم ئورنىدىن  
تۇرۇپ قەدەھ ئۇرۇشتۇراي دەۋاتقاندا، ياك زېڭشىننىڭ ئارقا  
تەرىپىدىن بىر خىزمەتكار ئۇنىڭ رومكسىغا ھاراق قۇيماقچى  
بولغان كۆرۈنۈشتە كېلىپ ئۇنى تاپانچا بىلەن ئاتتى. ئوقنىڭ كۈچى  
بىلەن ئورنىدىن دەس تۇرۇپ كەتكەن ياك زېڭشىن: «قانداق  
ئىش بۇ!» دەپ چەكچىيىپ تۇرۇشىغا، يەنە بىر پاي ئوق ئېتىلدى.  
ئۇ يەرگە يىقىلغانىدى. دۇ فارۇڭمۇ بىر پاي ئوق بىلەن يىقىلدى.  
يەن يۇيشۇ ئوق تېگىشى بىلەن يالغان ئۆلگەن بولۇپ يانگنىڭ  
جەسىتى يېشىغا يېتىۋالدى. زىياپەت زالىدىن چىققان ئوق ئاۋا-  
زىنى ئاڭلىغان ياك زېڭشىننىڭ يېقىن مۇھاپىزەتچىسى گاۋ لىيەندۇ  
ئۇچقاندىك ئېتىلىپ كىرىپ ئۆز بەدىنى بىلەن ياك زېڭشىننى  
قوغداپ قالماقچى بولۇۋىدى، فەن ياۋنەن ئارقىمۇ ئارقا ئۈچ  
پاي ئوق بىلەن ئۇنىمۇ ئېتىپ ئۆلتۈردى. مۇھاپىزەتچىلەرنىڭ  
تالغا تىكلەپ قويغان مىناتىقلىرىنى ئۆكتىچىلەر ئاللىقاچان ئېلىپ  
بولغانىدى. يېڭىلا قەدەھ ئۇرۇشتۇرۇپ كۆڭۈلۈك كەيپىياتقا تول  
غان زىياپەت زالى كۆزنى يۇدۇپ - ئېچىش ئارىلىقىدا قانلىق  
مەيدانغا ئايلانغانىدى. مېھمانلار، ئوقۇغۇچىلار ۋە قورالدىن  
ئايىرىلغان ئەسكەرلەر تەرەپ - تەرەپكە پىتىراپ كېتىشكەنىدى.

فەن ياۋنەن بىلەن جياڭ چۇڭشىلار ياڭنىڭ جەستىگە يەنە ئىككى پاي ئوق ئېتىۋېتىپ، ئاندىن ئۇنىڭ يېنىنى ئاخ- تۇرۇپ ئاچقۇچلارنى ئالغاندىن كېيىن، ئۆز ئادەملەرنى ئەگەشتۈ- رۈپ جياڭجۈن يامۇلغا ئۇچقاندەك يول ئالدى. بۇلار يېتىپ بار- غاندا، فەن ياۋنەن ھەربىي ئىشلار نازىرى بولغانلىقتىن دەر- ۋازىدا تۇرغانلاردىن ھېچكىم توسىمىدى. ئۇلار توپتوغرا 3 - زال غا باستۇرۇپ كىرىپ، شۇ كۈنكى نۆۋەتچى ياڭ چىڭتىيەندىن تاغى- نى تاپشۇرۇۋالدى ۋە بىر ئادىمىنى بۇيرۇپ مەسلىمەتلىش- دىغان مۇھىم ئىش بار دەپ جىن شۇرېننى چاقىرتتى. لېكىن جىن شۇرېن كەلمىدى.

جىن شۇرېن فەن ياۋنەننىڭ قايتىپ كېلىشىدىن گۇمانلىنىپ يۇرتىدىشى جاڭ پېيۋەنگە:

— ئەگەر زىياپەت ئاخىرلاشقان بولسا ئالدى بىلەن ياڭ زېڭشىن قايتىپ كەلگەن بولاتتى. فەن ياۋنەننىڭ قايتىپ كەلگەنلىكىگە قارىغاندا بىرەر ۋەقە چىققان بولۇشى مۇمكىن، — دەۋاتقاننىڭ ئۈستىگە نەق مەيداندىن قايتىپ كەلگەن بىر ئەسكەر ئەھۋالنى دوكلات قىلدى. جىن شۇرېن دەرھال ھەرىكەتكە كېلىپ بىر بۆلۈك مۇھاپىزەتچى چېرىكلەر بىلەن 3 - زالغا قورشاپ ھۇجۇم قىلدى. جەڭ كىسكىن بولدى. ئۆلگۈچى دۇلۇبجاڭنىڭ ئوغلى دۇ جىڭو (يىڭجاڭ) بىر باتالىيون ئەسكەر باشلاپ كېلىپ «ئاتامنىڭ قىساسىنى ئالەمەن» دەپ جەڭگە قاتناشقانىدى. فەن ياۋنەننىڭ ئون نەچچە كىشىلىك گۇرۇھى بىرقانچە يۈز چېرىكلەرنىڭ ھۇ- جۇمى ئاستىدا ئوڭايلا تارمار بولدى. ئۇنىڭ ئادەملىرىدىن بىر- مۇنچىسى ئۆلۈپ تۈگىدى. بىرمۇنچىلىرى تىرىك قولغا چۈشتى. شۇ قاتاردا فەن ياۋنەنمۇ قولغا چۈشكەنىدى. ئۇنى سوراق قىل- مايلا نەق مەيداندا ئېتىپ تاشلاشتى. جاڭ چۇڭشىننى قىلىچ بىلەن چېپىپ ئۆلتۈردى. شۇ كۈنى ئىككى - ئۈچ سائەت داۋام قىلغان جەڭ شۇ تەقلىدە ئاخىرلاشقانىدى.

## ئون بىرىنچى باب

### 1

شۇ كۈنى ئابدۇخالىق ئۇيغۇر پېشىندىن كېيىن دۇكانغا  
كەلگەندە سەيپۇڭ ئۇستا چۆچۈپ:

— نەدە بولدىڭىز؟ — دەپ قارشى ئالدى.

— شەھەر ئىچىدە بولدۇم.

— نېمە؟ راستتىن شەھەر ئىچىدە بولدىڭىزما؟! — تەئەججۇپ.

— لىكەن ئۇستامنىڭ كۆزلىرى چەكچىيىپ كەتتى، — بۇ ما-  
لىمانچىلىقتا شەھەر ئىچىدە نېمە قىلاتتىڭىز؟ قانداق زۆرۈر ئى-  
شىڭىز بولغىيىتى!

— مەن تېخى بۈگۈن فەن ياۋنەن بىلەن كۆرۈشەي دەپ

كىرگەنىدىم. بۇنداق ۋەقە چىقىدىغانلىقىنى كىم ئويلايدۇ  
دەيسىز، — دېدى شائىر تەمكىن سۆزلەپ.

— كۆرۈشمىگەن بولغىيىتىڭىز؟

— جياڭجۈن يامۇلىنىڭ ئالدىغا يېتىپ بېرىپ بىرەر سائەت

ئۆتمەيلا بۇ ۋەقە چىقتى. مەن كۆرۈشىدىغان فەن ياۋنەنمۇ ئۆلدى،

چىشىمىز قېرىشىدىغان قېرى جياڭجۈنمۇ ئۆلدى. بۇ جاھان

يەنە قالدى...

— بۇ گەپچە، ياكى زېڭىشىنى سىزلا لەھەتكە يوللىۋېتىپ



چىقىپسىز! — دېدى ئۇستا، — ئۇنىڭ ئۆلگىنى ياخشى بولدى؛  
قىز تالاق تولىمۇ ئېشىپ كەتكەن!...

شائىر سەيپۇڭخاندا ئولتۇرۇپ ئۆزىنىڭ شەھەر ئىچىدە كۆرگەن-  
لىرىنى تەپسىلىي سۆزلەپ چىقتى. دۇكاندىكىلەر تىمناس ئولتۇ-  
رۇپ ئاڭلاپ ھاياجانلىنىشتى. قېرى جياڭجۇننىڭ ئۆلگىنىگە ھەم-  
مەيلەن دېگۈدەك خۇش بولۇشقانىدى.

— ھەرقانچە ئۇستات تۈلكىمۇ تۇمشۇقىدىن ئىلىنماي  
قالمايدۇ دېگەندەك، قېرى جياڭجۇنمۇ ئۆزى ئىشلەتكەن نۇزاققا  
چۈشۈپ ئۆلدى. ئۆتتە ئالەم دېگەن شۇ. قىساس دېگەن شۇ! —  
دېدى ئۇستا خۇشاللىقىدا، — بۇ زالىم ئۆز قولى بىلەن ئۆل-  
تۈرگەن ئادەملەرنىڭ ھەممىسىنى ھىيلە - نەپىرەڭ، سۇيىقەست بىلەن،  
چاي - زىياپەتكە چاقىرىش يولى بىلەن تۈگەتكەنىدى. ئاخىرغا  
كېلىپ ئۆزىمۇ چاي - زىياپەت ئۇستىدە بېشىنى يەپ ئۆلدى. قى-  
ساس تۇتتى دېگىنى شۇ ئەمەسمۇ!...

شەھەر شۇ كۈنى جىددىي غۇلغۇلا ئىچىدە ئۆتتى. بۈگۈنكى  
ۋەقەدىن خۇشال بولغانلار ئۆزئارا غۇلغۇلا قىلىشىپ ۋاقىت  
ئۆتكۈزەتتى. 17 يىل ھۆكۈمرانلىق قىلغان زالىمنىڭ بىردىنلا  
ئوتتۇرىدىن كۆتۈرۈلۈپ كەتكەنلىكىگە كىم خۇشال بولمايدۇ دەي-  
سىز! مۇتلەق كۆپ ساندىكى ھەر مىللەت ئاھالىسى زالىمنىڭ  
ئۆلگىنىگە خۇشال بولۇشقانىدى.

لېكىن پەرىشان بولغانلارمۇ بار ئىدى. ياكى زېڭشىن ھاكىم  
مىيىتى دەۋرىدە مەنەسپدار بولغانلار، ھەر جەھەتلەردىن مەنەپە-  
ئەت تاپقانلارنىڭ خۇددى دوپپىسىدىن جىگدىسى تۆكۈلۈپ كەتكەن-  
دەك پەرىشان بولۇپ باش - كۆزى سېلىنغان، گويا خام ياغ  
ئىچىۋالغاندەك بېشى قېيىپ، قويغان - تۇتقىنىنى بىلمەي گاڭگە-  
راپ قالغانىدى. ئۇنداقلار مۇندىن كېيىن ئۆز تەقىدىرىنىڭ  
قانداق بولۇپ كېتىشى توغرىسىدا قاتتىق ئەندىشە قىلىشاتتى.  
بايلار، چوڭ - چوڭ سودىگەرلەرمۇ پۇتى كۆيگەن توخۇدەك

تېپىرىلىشىپ بىر يەردە تۇرۇۋالالمايدىغان بولۇپ قېلىشقانىدى. چۈنكى ئۇلارنىڭ پۈتۈن تىجارىتى ھۆكۈمەت بىلەن ياكى ياكى زىڭشىننىڭ ئۆزى بىلەن بىۋاسىتە باغلىناتتى ياكى ئۇلارنىڭ بەزى مەنەسەپدارلار بىلەن شىركەتچىلىكى بار ئىدى، ۋەزىيەتتىكى ئۆزگىرىشكە قاراپ، مۇندىن كېيىن ئۆز تىجارىتىنىڭ قانداق بولۇپ كېتىشىدىن ئەندىشە قىلىشىپ، ئۇلار ئۆزلىرىنى قويدىغان جاي ئاپالماي قېلىشقانىدى. مەنەسەپدارلارغا يۆلىنىپ بانكىدىن كۆپلەپ قەرز ئېلىپ ئۆگىنىپ قالغان تىجارەتچىلەر مۇ ئۆز ئىشىدىن ئەندىشە تىتى. مۇنداقلار ئۆز ئىشىنى ئىلگىرىكى ئىزىغا سېلىپ ماڭدۇرۇشنىڭ كويىدا كۆيدى - پىشىتى بولۇشاتتى.

شائىر دۇكاندىن چىقىپ ئۆز ھۇجرىسىغا كەلگەندە، شام ۋاقتى بولۇپ قالغانىدى. چىراغ يېقىپ كىتاب كۆرمەكچى بولىدى، لېكىن دېقەتمى چۈشمىدى. چۈنكى، ئۇنى چەكسىز خىياللار، ھەددىسىز خۇشاللىق ۋە ھاياجان چۇلغىۋالغانىدى. شىنجاڭنىڭ سىياسىي مەركىزىدە بولغان ئۆزگىرىش كىچىك ئىشىمۇ؟ قېرى چىڭچۈن ئۆلدى. ئۇنىڭ ئورنىغا جىن شۇرپىن ھاكىمىيەت بېشىغا چىقتى... بۇ يەردە بىر يوقۇق كۆرۈنگەندەك قىلاتتى. بۇ ئارىلىقتىكى پۇرسەتتە مەكتەپ ئاچمىلى بىرلار دەيدىغان ئۈمىد-ۋار خىيال ئۇنى كۆپ ئويلىنىدۇراتتى... يېڭى ئېچىلغان مەكتەپ، قىزىلگۈلنىڭ غۇنچىسىدەك ئوقۇۋاتقان بالىلار، قىز ئوقۇغۇچىلار بىلەن بىللە ئولتۇرغان مەھبۇبى ئايىمخان... ئۇنىڭ خۇش خۇي رەڭدار ھۆسىنى، ھەر خىل مەدەنىي پائالىيەتلەر، ئاممىنىڭ ئويغىنىشى، ئۇلارنىڭ خۇشال - خۇرام ھاياتى، مەكتەپلەرنى ھىمايە قىلىشى... يەنە نۇرغۇن - نۇرغۇن تەسەۋۋۇرلار... شېرىن خىياللارغا بېرىلگەن شائىر گويا كەڭ ئاسماندا پەرۋاز قىلىۋاتقاندا ھاياجانلىناتتى.

بۇ كېچە گەرچە تۈزۈك ئۇخلىمىغان بولسىمۇ ئەتىسى ئورنىدىن يېنىك تۇرغان شائىر ناشىتىدىن كېيىن كۆچمىغا چىقتى.

شەھەر ھاياتى گەرچە ئالدىنقى كۈنىگە قارىغاندا بىر ئاز خاتىر-  
 جەملىنىپ قالغاندەك كۆرۈنىمۇ، لېكىن دەرۋازىلىرىنىڭ تولۇق  
 ئېچىلمىغانلىقىغا قارىغاندا، شەھەر يەنىلا قورقۇنچىدىن خالىي  
 ئەمەس ئىدى. كوچا دوقمۇشلىرىدا توپلانغان ئادەملەر قانداق  
 تۇر ۋەھىمە ئۈستىدىن سۆزلىشىۋاتقاندىك سۈرلۈك كۆرۈنەتتى.  
 ئۇلار پات - پاتلا بىر نېمەدىن ئۈرۈكۈگەندەك سېپىل تەرەپكە  
 قاراپ قويۇشاتتى. قانداقتۇر بىر ئاۋازنى ئاڭلىماقچى بولۇۋات  
 قانسەك شەھەر ئىچى تەرەپكە قۇلاق سېلىشاتتى. ئۇلارنىڭ بۇ  
 خىل كۆرۈنۈشلىرىدىن تولۇق خاتىرجەم ئەمەسلىكى كۆرۈنۈپ تۇراتتى.  
 سېپىل ئۈستىدە يۈرگەن قارا-قۇرا چېرىكلەر، دەرۋازا ئۈست-  
 دىكى راۋاقلارغا ئورنىتىلغان زەمبىرەكلەر، قانداقتۇر ۋەھىمنىڭ  
 تۈگىمىگەنلىكىدىن دېرەك بېرەتتى، پەقەت چۈشكە يېقىن بولغاندىلا  
 جەنۇبىي دەرۋازا چوڭ ئېچىۋېتىلدى. ئاھالە ئەمدى نېمە بولىدى-  
 غانلىقىنى تېپىشماق تەرىقىسىدە غۇلغۇلا قىلىشىۋاتقاندا، شەھەر  
 ئىچىدىن چىقىۋاتقان پىيادە ئەسكەرلەر سېپى كۆرۈندى. بۇ  
 ئەسكەرلەر نەنىمىڭشاڭ ① دا تۇردىغان جاڭ تۇڭلىڭنىڭ ئەس-  
 كەرلىرى ئىدى. ئۇلار تۈنۈگۈن ۋەقە چىققاندا شەھەرنى مۇھاپىزەت  
 قىلىش ۋەزىپىسىنى ئۆتەش ئۈچۈن شەھەرگە كىرگەنىدى.  
 ئۇلار كېچىچە، كۆزەتچىلىك قىلدى. بۈگۈن ۋەزىيەت پەسەيگەندىن  
 كېيىن، ئۆز گازارىمىغا قايتقاندى.

ئەسكەرلەر ئىككى سەپ بولۇپ كۈچىنىڭ ئىككى قاسنىقىدا  
 مىللىتىلىرىنىڭ ئۇچىنى يەرگە قارىتىپ كېلەتتى. يولنىڭ ئوتتۇرى-  
 سىدا بولسا، ئالدى - كەينى قىيىق مۇھاپىزەتچىلەر بىلەن  
 ھىمايە قىلىنغان بىر مەپە كېلەتتى. مەپىدە جاڭ تۇڭلىڭ ②  
 ئولتۇرغانىدى.

① نەنىمىڭشاڭ - ھازىرقى داشۇ قىزىل بىناسىنىڭ قارشىسىدىكى گازارما. بۇ جاي  
 بىر مەزگىل سەنئەت مەكتىپى قىلىنغانىدى.

② جاڭ تۇڭلىڭ - باتالىيون كوماندىرى، يىڭجىلا.

كوچىنىڭ ئىككى چېتىدە، تاھاشا كۆرگۈچى شەھەر ئاھالىسى بارغانچە كۆپىيىشكە باشلىدى. روزىھاجىنىڭ مەسچىتى ئالدىدا، ئاق مەسچىت، تاتار مەسچىتى قاتارلىق جايلاردا ئاھالە تېخىمۇ كۆپ توپلاشقانىدى. چاڭ تۇڭلىڭ مۇنداق جايلارغا كەلگەندە توختاپ، خەلققە سۆز قىلاتتى ۋە مەپىنىڭ ئالدىغا چىقىپ ئۆرە تۇرۇپ:

— ياك جياڭجۈن سۈيىقەستكە ئۇچراپ ئالەمدىن ئۆتتى. سۈيىقەستچى فەن ياۋنەن، چاڭ چۇڭشىلارغا نەق مەيداندا ئۆلۈم جازاسى بېرىلدى. جىن تىڭجاڭ ھازىر ياك جياڭجۈننىڭ ئورنىدا تامغىنى قولىغا ئالدى. يۈرت تىنچلاندى. پۇقرالار خاتىرجەم بولسۇن. ھەركىم ئۆز ئوقىتىنى قىلسۇن! پىتىنە - ئىغۇلارغا قۇلاق سالمىسۇن، ئەگەر كىمكى پىتىنە - ئىغۇلارغا تۇغدۇرۇپ، جېدەل - ماجىدرا چىقىرىدىغان بولسا، قاتتىق جازالىنىدۇ! ... دەپ جازالىدى. چاڭ تۇڭلىڭ خەنزۇ تىلىدا سۆزلىگەنىدى، ئۇنىڭ تىلىنى بىلىدىغان ئاھالە ئانچە - مۇنچە بىلىگەنلەردىن سوراپ ئاڭلىشاتتى. ئۇ ئۈچ - تۆت يەردە توختاپ ئاھالىگە سۆز قىلىپ ئۆتۈپ كەتكەندىن كېيىن، كوچىلار ئىلگىرىكىدىن خاتىرجەم بولۇپ قالغاندەك بولدى. كوچىدا ئۇششاق تىجارەتچىلەر، باققاللار پەيدا بولدى. دۇكانلار ئېچىلىپ سودا - سېتىق باشلاندى.

بىر ۋاقىتتا شەھەر ئىچىدىن بىر توپ كىشى چىقىپ كەلدى. بۇ كىشىلەر ئېلان چاپلاشقا چىققانلار ئىدى. چېلەكتە شىلىم كۆتۈرۈۋالغانلار ئالدىدا مېڭىپ تاملارغا، ئىشىك قاناتلىرىغا شىلىم سۈرەتتى. كېيىنكىلىرى ئېلان چاپلايتتى، ئۇلار ئالدى بىلەن شەھەر دەرۋازىسىنىڭ ئىككى قانىتىغا ئىككى پارچە ئېلان چاپلايدى.

ئېلاندا، ياك جياڭجۈن زىيانكەشلىككە ئۇچرىدى. سۈيىقەست قىلغۇچى فەن ياۋنەن، چاڭ چۇڭشىلار قولىغا چۈشۈپ نەق مەيداندا ئېتىپ ئۆلتۈرۈلدى. جىن تىڭجاڭ (جىن شۇرېن) ئالاھىدە

خىزمەت كۆرسەتتى. ئىختىلاپچىلارنى باستۇرۇپ ئۆلكىلىك ھۆكۈمەتنى تەرتىپكە سالدى. تاغىنى ئۆز قولىغا ئېلىپ ئۆلكە رەئىسلىكىنى ئۈستىگە ئالدى. ھەرقايسى ۋىلايەت، ناھىيىلەردىكى ئامباللار، ھەر دەرىجىلىك ھەربىي - مەمۇرىي ئەمەلدارلار، ئەسكەرلەر، پۇقرالار خاتىرجەم بولۇڭلار، ئىلگىرى قانداق ئىش قىلغان بولساڭلار بۇندىن كېيىنمۇ شۇنداق ئىش قىلىڭلار! پىتىنە - ئىغىۋا سۆزلەرگە قۇلاق سالماڭلار! ۋەھاكازا ...

ئابدۇخالىق ئۇيغۇر بىر توپ خەلققە ئېلاننى ئىككى قېتىم ئوقۇپ ئاڭلاتقاندىن كېيىن ئارقىغا چېكىندى.

— جىن جۇشى چاققانلىق قىپتۇ - دە! — دېدى ئاڭلىغۇچىلاردىن بىرى ئىستىمىزغا ئارىلاش كۈلۈمسىرەپ.

— بازار چاققاننىڭ! — دېدى بىرى سۆزگە قوشۇلۇپ.

— بۇمۇ ئۆتىدۇ، كىمىدىن قالمىغان يامۇل بۇ! — دېدى يەنە بىرى.

كۆپچىلىكتىن چىققان ھەر بىر سۆز ئابدۇخالىق ئۇيغۇرغا قاتتىق تەسىر قىلىۋاتاتتى. بۇ بىر ئادەتتىكىچە چاقچاق سۆز بولماستىن، خەلق ئىنكاسىنىڭ جەۋھىرى سۈپىتىدە دىلغا ئورناۋاتاتتى. دەل شۇ چاغدا ئۇ تەرەپتىن بىر ياش بالا چىقىپ كەلدى. توپنىڭ ئۇدۇلىغا كەلگەندە ئۇنى تونۇيدىغانلاردىن بىرى:

— نۇراخۇن، ئالدىراپ قاپسەنمۇ، كەچ قالغان بازارچىدەك نەگە ماڭدىڭ! — دەپ چېقىلدى.

— شېھىتلىككە، — دېدى ئۇ ئالدىراپ.

كونا شېھىتلىك ھازىرقى خاڭچىڭ كوچىسى بىلەن كىتابخانا ئارىلىقىدىكى دۆڭلۈكتە ئىدى.

— جياڭجۇنگە شام گۆز كۆلەي دەسەن، بىز ئۇ يەرگە قويۇپ.

دۇرمايمىز، — دېدى ھېلىقى ياش چاقچاق قىلىپ.

— ئۇ كىشى بارىدىغان يېرىگە بېرىپ بولدى! — دېدى

ئۇ چاقچاقنىڭ ئورنىغا قاراپ، ئاندىن راست سۆزنى ئېيتتى، —

مەن باشقا ئىشقا كېتىۋاتمەن!

— قانداق ئىشقا؟

— دادام رەھىمىتى ئۆلۈش ئالدىدا بىر ۋەسىيەت قىلغانىتى،

شۇ ئىشقا كېتىۋاتمەن.

— قانداق ۋەسىيەت؟ بىزمۇ ئاڭلاپ قالايلى! — كىمىدۇر

بىرى قىزىقىپ ئۇنىڭ ئالدىنى توسۇۋالدى.

— دادام ئۆلگۈچە، — دېدى نۇراخۇن، ئېيتايىمۇ — ئېيت

مايدۇ دېگەندەك بېشىنى تاتىلاپ، — دادام جان ئۇزگۈچە ۋەسى-

يەت قىلىپ: «بالام مەن بۇ مەككەر قېرى چياڭجۇننىڭ ئۆلگىنىنى

كۆرەلمەي ئۆلۈپ كېتىدىغان بولدۇم. ئېسىڭدە بولسۇنكى، قېرى

چياڭجۇن قاچان ئۆلسە، شۇ كۈنىسىلا قەبرە بېشىمغا بېرىپ: «قې-

رى چياڭجۇن ئۆلدى» دەپ ئۈچ قېتىم ۋارقىراپ قويغىن! مەن

خاتىرجەم بولاي» دېگەنتى. شۇ ئىشقا كېتىپ بارىمەن! — دېدى.

دە، ئالدىراپ كېتىپ قالدى.

نۇراخۇننىڭ بۇ سۆزى كىشىلەرنى ھەيران قالدۇرغانىدى.

كۆپچىلىك يەنە غۇلغۇلا قىلىشقا باشلىدى. ئابدۇخالىق ئۇيغۇر

غۇلغۇلىغا تېخىمۇ زەن قويۇپ قۇلاق سالاتتى.

— يائىللا، بۇ قېرى چياڭجۇن پۈتۈن ئىقلىمنى ئۆزىگە ئۆچ

قىلىپ كەتكەنىكەن! — دېدى بىرى پېشانىسىگە ئۇرۇپ.

— ھوشۇراخۇن ئاكەنىڭ ئۆچمەنلىكى باشقا يەردە، — دېدى

بىرى چۈشەنچە بەرمەكچى بولۇپ، — ھوشۇراخۇن ئۆزىمۇ نوچى

ئادەم ئىدى، نەۋ باھار ۋاقتىدا سىيىت نوچى بىلەن بىللە يۈرۈپتە-

كەن. ئىلىخودا ياڭمازا (ياڭ زەنشۇي) نىڭ ئىنقىلابىغا قوشۇلۇپ،

سىيىت نوچى بىلەن بىرلىكتە ئىلىخونىڭ دەرۋازىسىنى پەشۋادا

ئاچقانىكەن!

— ھە ... سىيىت نوچىنى ئۆلتۈرۈۋەتكەنگە ئاچچىقى كەل

گەنىكەن. دە! — دېدى بىرى مەسراھنىڭ تەكتىگە چۈشەنگەن

دەك بولۇپ.

— ھەئە، يالغۇز سىيىت نوچىغىلا ئەمەس، ئىلىمدا ئىنىقتى-  
لاب ① قىلغان نى - نى ياخشى ئادەملەرنى ياكى جياڭجۇن دېگەن  
ھىيلىگەر تۇزاققا دەسىستىپ ئۆلتۈرۈۋەتكەنگە ھوشۇراخۇن بەك خا-  
پا بولۇپ يۈرەتتى. راسا ئاچچىقى كەلگەندە: خەپ توختا، سەن  
خۇمپەرنىڭ بىر قوشۇق قېنىنى ئىچمەيدىغان بولسام ... دەپ ئاپ-  
ئاق ساقىلىنى سىلاپ تىترەپ كېتەتتى. رەھمەتلىكىنىڭ ئۆمرى قىس-  
قا كېلىپ قالدى - دە! ...

— يەنە بىر يىل ئۆلمەي تۇرغان بولسا، كۆرەركەندۇق!  
— قاچان ئۆلۈپ كەتتى؟  
— بۇلتۇر مۇشۇ كۈنلەردە.  
— بۇ ئادەمنىڭ قىلغان ۋەسىيىتىگە قاراڭلار! نېمىدېگەن  
مەنالىق! ...

شائىرغا، ھوشۇراخۇننىڭ ۋەسىيەتى نامىسى قاتتىق تەسىر  
قىلغانىدى: «دۇنيادا خەلققە جەبرى - زۇلۇم قىلغاندىن ئارتۇق  
لەنەتلىك ئىش بولمىسا كېرەك»، — دېدى شائىر ئۆز - ئۆزىگە.  
ھوشۇراخۇننىڭ ۋەسىيىتى ياكى زېڭشىن ھۆكۈمرانلىق قىلغان  
17 يىل مابەينىدە زۇلۇمغا ئۇچراپ ئۆلگەن ھىيلىگەر - ئونمىڭ-  
لىق خەلق ئاممىسىنىڭ ۋەسىيەتلىرىگە ۋەكىللىك قىلاتتى. بۇ-  
نىڭدىن ياكى زېڭشىننىڭ نەقەدەر زالىم، نەقەدەر ھىيلىگەر ۋە يا-  
ۋۇز ئىكەنلىكىنى، ئۇنىڭغا كەڭ خەلق ئاممىسىنىڭ چىشى - تىر-  
نىقىغىچە قارشى تۇرغانلىقىنى چۈشەنگىلى بولاتتى. شۇنىڭ ئۈ-  
چۈن ھوشۇراخۇننىڭ ۋەسىيىتى يالغۇز ئۆلگەنلەر ئۈچۈن ئەمەس،  
ھازىرغىچە ئازاب چېكىۋاتقانلارغىمۇ ۋەكىللىك قىلالايدىغان ئور-  
تاق ۋەسىيەت ئىدى.

ئابدۇخالىق ئۇيغۇر ئۈرۈمچىدە يەنە بىرقانچە كۈنلا تۇر-  
دى. سىياسىي ۋەزىيەتتە بىرەر يېڭىلىق بولارمىكىن، ياكى زېڭ-  
شىن دەۋرىدىكى ھۈستەبىتلىك، جاھالەت، نادانلىقنىڭ ئورنىغا

① شىنخەي ئىنقىلابى.

جۇمھۇرىيەت، خەلقچىلىق توغرىسىدا بىرەر گەپ - سۆز چىقارمى-  
كىن دەپ قۇلاق سالدى، ئەمما كېتىۋاتقان ئىشى ئىزلىرىغا قارىد-  
غاندا، جىن شۇرپىن ھەممە ئىشنى يەنە شۇ كونا ئىمزا سېلىپ،  
ئۆز ھاكىمىيىتىنى مۇستەھكەملەۋاتقانلىقى كۆرۈنۈپ تۇراتتى. كو-  
چىدا ھەر خىل يېڭى - يېڭى سۆزلەر پەيدا بولاتتى. پالانى  
ئەمەلدار جىن شۇرپىننىڭ پۇتىنى قۇچاقلاپ يىغلاپتۇدەك ... پۇس-  
تانچى ئەمەلدار نۇرغۇن ئالتۇن سرۇغا قىمپتۇدەك! ... ۋەھاكازا.  
بۇنىڭدىن تاشقىرى ياڭخاڭ بايلىرى كۈندە دېگۈدەك پوچتا  
ھارۋىلىرىغا ئولتۇرۇپ شەھەر ئىچىگە كىرىپ كېتەتتى. كەچ تە-  
رەپتە قايتىپ چىقاتتى. ئۇلار شەھەر ئىچىگە كىرىپ بىر تەرەپ-  
تىن ياكى زېڭىشىنىڭ بىر ئاي داۋام قىلغان تەزىيە ھۇراسىتىغا  
داخىل بولسا، ئەڭ مۇھىمى جىن شۇرپىننىڭ ھاكىمىيەت بېشىغا  
چىققانلىقىنى تەبرىكلەشەتتى. بۇنى ئۆز كۆزى بىلەن كۆرۈپ تۇر-  
غان شەھەر ئاھالىسى بۇ بايلارنى مەسخىرە قىلاتتى ۋە خۇشامەت  
چىلەر دەپ تىللىشاتتى.

## 2

شائىر تۇرپانغا قايتىپ كەلگەن كۈنى ئۇنىڭ دوستلىرى  
قىزغىن قارشى ئالغانىدى:

— شائىرنىڭ ئايىغى ياراشتى!

— بۇنداق بولمىدىغىنىنى بىلسەك، شائىرنى نەچچە يىل بۇ-

رۇن ئۈرۈمچىگە ئەۋەتسەك بوپتىمەن!

— قېرى چياڭجۇننى لەھەتكە يولغا سېلىۋېتىپ كەپتۇ!

دوستلار تەرەپ - تەرەپتىن سۆزلەپ گويا ياكى زېڭىشىنى ئاب-

دۇخالىق ئۇيغۇر جايلىۋېتىپ كەلگەندەك خۇشال بولۇپ تەبرىك  
لەشكەنىدى.

— نەمەت خەلىپىنىڭ بىر گېپى توغرا كەلدى، — دەپ



سۆز ئالدى لېتىپ ئەپەندى. مەسال بىلەن سۆزلىمەكچى بولۇپ، —  
 بىر كىشىنىڭ ئايالى تەرسا ھەم سوقۇشقا ئىكەندۇق. بىر كۈنى  
 ئۆرۈك پىششىقىدا بۇ ئايال ئۆرۈك قاغىمەن دەپ دەرەخ بېشى-  
 دىن يېقىلىپ چۈشۈپ قازا تېپىپتۇ. بۇ ئايالنى يۇيۇپ - تاراپ  
 يەرلىككە قويۇپ قىرىق نەزەرسىنى بېرىپ بولغاندىن كېيىن،  
 ئەل - ئاغىنىلىرى لايىق تېپىپ ئۇ كىشىنى ئۆيلەندۈرۈپ قو-  
 يۇپتۇ. بۇ ئايالنىڭ مەجەزى ئوبدان ئىكەندۇق، ياراپ قاپتۇ. ئىك-  
 كى - ئۈچ كۈن ئۆتكەندە ئاغىنىلىرى يوقلاپ كېلىپ: «قانداق  
 راق، مەجەز ئېلىشىپ قالغۇدەكسەنمۇ؟» دەپ ئەھۋال سوراپتۇ.  
 ئۇ كىشى جاۋاب بېرىپ: «مۇنداق بولۇشنى بىلگەن بولسام، ئاۋ-  
 ۋالقى ئايالىمنى نەچچە يىل بۇرۇن ئۆرۈك قاقتۇرغىلى چىقارغان  
 بولار كەنمەن دەپتۇ!» دەپ نەمەت خەلىپىتىم كۈلدۈرەتتى. شۇنىڭ  
 غا ئوخشاش بۇنداق بولۇشنى بىلگەن بولساق، شائىرنى نەچچە  
 يىل بۇرۇن ئۆرۈمچىگە ئەۋەتكەن بولاتتۇق.

ئەل - ئاغىنىلەر خۇشال - خۇرام كۆرۈشۈپ كۈلكە - چاق-  
 چاقلار ئىچىدە كۆڭۈللەشكەندىن كېيىن، شائىردىن ئۈرۈمچىدە بول-  
 غان ۋەقەنىڭ تەپسىلاتلىرىنى ۋە باشقا ئەھۋاللارنى ئىنچىكىلەپ  
 سوراقتى. شائىرمۇ ئۇ يەردىكى ئەھۋاللارنى سۆزلەپ، يېڭى ۋە-  
 زىيەتتىن بىرەر ئۈمىدلىك ھادىسىلەرنى سەزمىگەندىن كېيىن قاي-  
 تىپ كەلگەنلىكىنى، ئەمدى دوستلار بىلەن بىرلىكتە تۇرپاندىن  
 ئىش باشلىماقچى بولغانلىقىنى ئېيتىپ، يول ئۈستىدە يازغاچ كەل-  
 گەن كىچىككەنە شېئىرنى كۆپچىلىككە ئوقۇپ ئاڭلاتتى:

### قامالاشمىدى

ئادىمى ئالماشتىيۇ، يولى تۈزۈم ئالماشمىدى،  
 جىن ① دېگەننىڭ ئىشلىرى مەسئالچىمۇ قامالاشمىدى.

① جىن - جىن شۇرېن.

ياڭ ئۆلۈپ تاپتى لەھەت، كەلمەدىكەن جۇمھۇرىيەت،  
بەردىگەن جۇمھۇرىيەت، بۇ ئىشلارنى قاملاشمىدى.

ئاتى جىننىڭ ئۆزى جىن، جىننىڭ كۈنى بولغاي قىيىن،  
ئېتىبارى بىر تىيىن، قىلغان ئىشى قاملاشمىدى.

ئابدۇخالىق نەرە تارت، ئەنە قالغان، ئەنە ئات،  
ئۇخلاپ يېتىش بەك ئۇيات، جىننىڭ ئىشى قاملاشمىدى!

## ئون ئىككىنچى باب

### 1

ھەمدۇللا ئەلەم ئاخۇنۇم ئۆز مېھمانخانىسىدا كىتاب كۆرۈپ ئولتۇراتتى. تاشقىرىدىن ئىككى مېھمان سالام بېرىپ كىرىپ كەلدى.

مېھمانلاردىن بىرى ئابدۇخالىق ئۇيغۇر، يەنە بىرى لې تىپ ئەپەندى ئىدى. ئاخۇنۇم مېھمانلارنى ئورنىدىن تۇرۇپ، ئا-لاھىدە ئىلتىپات بىلەن قارشى ئالدى ۋە بىسائىقا تەكلىپ قىلدى:

— يۇقىرى، يۇقىرىراق، — دېدى ئاخۇنۇم تەكرار تەكىت-لەپ، — تارتىنماي يۇقىرىراق ئولتۇرىڭىزلار!  
مېھمانخانىغا رەڭگى ئۆڭىگەن ئىككى پارچە چوڭ گىسەم تاشلانغان، ئۇنىڭ ئۈستىگە تام ياقىلىتىپ ئۇزۇنچاق بەقەسەم كۆرپىلەر سېلىنغانىدى. مېھمانلار يۇقىرىلاپ ئولتۇرغاندىن كېيىن پاتىپە قىلىپ، ئاخۇنۇمنىڭ سالامەتلىك ئەھۋالىنى سوراقتى. ھەمدۇللا ئەلەم ئاخۇنۇم شۇ يىللاردا تۇرپان تەۋەسىدە ئەڭ نوپۇزلۇق، ئەڭ ئىناۋەتلىك مۆتىۋەر ئىدى. بۇ ھۈرمەتلىك كىشىنىڭ مېھمانلارنىڭ سوئال - سوراقلىرىغا ئوچۇق - يورۇق جاۋاب بەرگەنلىكى چوڭ ئىلتىپات ھېسابلىناتتى. ئۇنىڭ مۇندە

داق خۇش مۇئامىلىلىرىگە قاراپ كەيپى چاغ ئىكەنلىكىنى باي-  
قىغان مېھمانلار مەھنۇن ھالدا ئۆز ھۆددىئالىرىدىن يۈرەكلىك  
سۆز ئاچقاندى:

— يۇرتنىڭ زۆرۈر تەلەپلىرى ۋە جەھىدىن ئۆزلىرىنى ئاۋارە  
قىلىپ كېلىپ قالدۇق! — دېدى ئابدۇخالىق ئۇيغۇر سۆز  
باشلاپ.

— ياخشى گەپ، — دېدى ئاخۇنۇم ئوچۇق پوزىتسىيە  
بىلەن.

— يۇرت ئىچىدە ئۇزۇندىن بېرى مەرىپەت توغرىسىدا  
گەپ - سۆزلەر بولۇپ كېلىۋاتاتتى، بۇنىڭدىن ئۆزلىرىنىڭمۇ  
خەۋەرلىرى بار. بۇ يېقىندىن بۇ تەلەپ يەنە ئۇلغىيىپ مەكتەپ  
ئاچساق دەيدىغان كۈچلۈك تىلەككە ئايلاندى، — دېدى شائىر  
ئۆز مەقسىتىنى ئوتتۇرىغا قويۇپ، — نەچچە يىللاردىن بۇ توغرى-  
دا ئېغىز ئاچالمايتتۇق، ھازىر خەلق ئانچە ئېھتىيات قىلمايلا  
تەلەپ قىلىدىغان بولدى. بۇ ئىشنى ئاخۇنۇمنىڭ سەھمىگە سال-  
غاچ يوليورۇق سوراپ كېلىشىمىز.

— ياخشى گەپقۇ! — دېدى ئاخۇنۇم ھېقىمدا كۈلۈپ، —  
مەكتەپ ئېچىش، مەرىپەت نۇرىنى چېچىش جىق ياخشى ئىش!  
دۇنيادا بۇنىڭ ئالدىغا ئۆتىدىغان ياخشى ئىش بولمىسا كېرەك!  
— شۇنداق، دۇنيادا ئىلىم - مەرىپەتنىڭ ئالدىغا ئۆت-  
تىدىغان ياخشى ئىش يوق! — دېدى لېتىپ ئەپەندى ئاخۇنۇم-  
نىڭ سۆزىنى تەستىقلاپ.

— ئەپسۇسكى، بۇ ئىشلىرىمىز تولمۇ كۆپ توسقۇنلۇقلارغا  
ئۇچرىغان، — دېدى ئابدۇخالىق ئۇيغۇر سۆز نوۋىتىنى ئېلىپ، —  
ياڭ زېڭىشىن بۇ ئىشلىرىمىزغا چىش - تىرنىقى بىلەن توس-  
قۇنلۇق قىلىپ كېلىۋىدى، مەقسىتىگە يېتەلمەي ئاخىر ئۆزى  
ھالاك بولدى. ئەمدى ئىش جىن شۇرىنىغا قالدى، بۇ  
قانداق قىلار؟

— ئالا ئىزىنىڭ بالىسى چار قۇيرۇق! — دېدى ئاخۇر.

نۇم سۆز قىستۇرۇپ.

— شۇنداق، بۇ ھەم ئوخشاش خۇي قىلىدۇ، لېكىن خۇي قىلىدۇ دەپ دۈمبەسىگە يۈك ئارتماي ئۆتسەك، بىز يۈرەكسىزلىك قىلغان بولىمىزمۇ — قانداق؟ بۇ توغرىدا ئۆزلىرىدىن مەسلىھەت سورىغاچ يوليورۇق ئالغىلى كەلدۇق! — دېدى شائىر ئاخۇنۇمغا قاراپ.

— ھەرقايسىڭىز لار بۆسۈپ ئىش كۆرمىز دېمەكچىمۇ؟ —

دېدى ئاخۇنۇم ئۇلارغا سوئال نەزەرى بىلەن قاراپ.

— ئەگەر ئاخۇنۇم مەدەت بېرىپ قوللايدىغان بولسا بۇ —

سۈپ كۆرۈمەكچىمىز!

ھەمدۇللا ئەلەم ئاخۇنۇم ئۆلىما ئىدى. ئىلىمدە چوڭقۇر، بىلىم دائىرىسى كەڭ، تالىپلارغا قاتتىق تەلەپچان بولۇپ، ئوقۇشتا ياد ئېلىش ئەمەس، بەلكى چۈشىنىپ ئوقۇشنى، شۇنىڭدەك بىرەر قابىلىيەت، ھۈنەر ئىگىسى بولۇشنى قۇۋۋەتلەيتتى. ھۈنەر بىلىمەستىن خاس دىنىي ئوقۇش بىلەن قالساڭلار تەمەخۇر بولۇپ قالسىلەر، دەپ تالىپلارغا تەربىيە بېرەتتى. ئۆزى دۇئا-گۇياۋۇق قىلمايتتى، سادىغا - ئېھسانغا قىزىقمايتتى. مۇدەررىسلىك كىرىمىدىن تاشقىرى، دېھقانچىلىق، باغۋەنچىلىك ئىشلىرى بىلەن شۇغۇللىنىپ قوشۇمچە كىرىم قىلاتتى. بۇخۇسۇسىيەتلىرى بىلەن تۇرپان تەۋەسىدە مۇتەلىق ھۈرمەتكە ئىگە ئىدى. بۇ ئالىم يەنە پەننىي ئوقۇش جەھەتتىمۇ مۇتەبەئىيەن ئىجابىي كۆز قاراشقا ئىگە ئىدى. شۇڭا مېھمانلارنىڭ مەقسىتىنى چۈشىنىپ ئۇلارنىڭ كۆڭلىگە خوپ كېلىدىغان پىكىرلەر بىلەن خۇش قىلماقتا ئىدى. — قەشقەر تەرەپتە «چۈجىنىڭ شۇمۇلۇقىدىن توخۇننىڭ ئەمچىكى يوق» دەيدىغان تەمسىلىنى كۆپ قوللىنىدۇ، — دېدى ئاخۇنۇم مەنالىق سۆز باشلاپ، — بىزدە تولا ئىشلار ئۆزىمىز-نىڭ شۇمۇلۇقىدىن بولىدۇ. ئەگەر شۇنداق بولمايدىغان بولسا،

مەرىپەت ئىشلىرىمىز خېلى راۋاج تاپقان بولار ئىدى. بىزدە مەرىپەت ئىشلىرى مۇندىن خېلى يىللار بۇرۇن باشلانغان. مەخسۇتباينىڭ مەنگونىڭ 2 - يىلى ئاستانىدە ئاچقان مەخسۇدبە مەكتىپى، كېيىنكى يىللاردا چۆچەك، گۇچۇڭ، ئۈرۈمچى، تۇرپانلاردا غۇلجا، قەشقەر، كۇچا، ئاتۇش قاتارلىق جايلاردا ئېچىلغان يېڭى مەكتەپلەر گۈلدەك ياشناپ كەتكەندى ئەپسۇسكى ئۆز ئىچىمىزدىن چىققان قاغا - قۇزغۇنلار بۇ گۈللەر - نى نابۇت قىلدى. 20 - يىللاردا قەشقەردە ئابدۇقادىر داموللاھنىڭ باشلىغان مەرىپەتپەرۋەرلىك، تەرەققىيپەرۋەرلىك ئىشلىرىمۇ كىچىك ئىشلاردىن ئەمەس ئىدى. مەرھۇم داموللام مەدرىس - لەردە كۈندىن ئادەتلىنىپ كېلىۋاتقان ئوقۇتۇش ئۇسۇللىرىغا ئىسلاھات يۈرگۈزۈپ، ئىلگىرى 10 - 15 يىلدا تەھسىل قىلىنىۋاتقان ئىلىمنى تۆت - بەش يىلدا ھاسىل قىلىش ئۇسۇللىرىنى قوللىنىشقا ئەجەبىي تەشەببۇسلارنى قىلغان، چەت ئەلدىن ئوغرىلىرىغا قارشى كۈرەش قىلغان. ئىسلام دىنىنىڭ سادىغا - ئېھسان، ئۆشەر - زاكات ئالىدىغان تىجارەتكە ئايلىنىپ قېلىشقا ئەدەتلىرىنى سۆكۈپ، توغرا يوللارنى تەرغىپ قىلغان بولسىمۇ، ئەپسۇسكى ئىچكى دۈشمەنلەر مەرھۇمنى شېھىت قىلدى. ئالىمنىڭ ئۆلگىنى ئالەمنىڭ ئۆلگىنى. بۇ بىزدە چوڭ پاجىئە، چوڭ يوقىتىش بولدى. بۇ جەھەتلىرى چۈشىنىشلىك بولسا كېرەك!

— چۈشىنىشلىك، چۈشىنىشلىك، — دېدى مېھمانلار قايىغۇلۇق بىر تۈستە باشلىرىنى ئىغاھلىتىپ.

— بىزنىڭ تارىخىمىز ئەنە شۇنداق پاجىئەلەردىن مۇجەسسەم بولغان. يۇرتقا، مەلىكەتكە بىرەر پايدىلىق ئىش قىلماقچى بولسا، ئۇنى ھىمايە قىلغۇچىلار ئاز، ھەسەت قىلغۇچىلار كۆپ. بۇ پاجىئەلىك ئاقىۋەتلەرنىڭ كېلىپ چىقىش مەنبەسى ئەنە شۇ ھەسەتچىلەرنىڭ كۆپلۈكىدە. ئۇلار كۈچىنىڭ بارىچە پىستىنە قوزغاپ، ئاخىر ھۆكۈمەتكە ئەرز - شىكايەت كۆتۈرۈپ بارىدۇ.

ئۇلارنىڭ ئەر-زى - شىكايەتلىرىنىڭ، بىزنى مۇجادىلەش ئىختىسلاپ غوۋغاسىغا سېلىپ ئىدارە قىلىش تەدبىرىنى قوللانغان ھۆكۈم-  
مەتنىڭ مۇددىئاسىغا ئۇيغۇن بولغانلىقتىن، ئېتىبارغا ئېلىنىدۇ.  
شۇنىڭ بىلەن يۇرتقا، خەلققە مەنپەئەتلىك ياخشى ئىشلىرىمىز  
بۇزغۇنچىلىققا ئۇچرايدۇ، گۈللەردىمىز تۈزۈمىدۇ. بۇنىڭ نۇرغۇن -  
نۇرغۇن دەلىل-ئىسپاتلىرىنى ئۆز كۆزىمىز بىلەن كۆرۈپ كېلىۋاتىمىز.  
تارىخىمىزدا كۆرۈلگەن ئېچىنىشلىق ئاقىۋەتلەرگە باغرىمىز ئېزىلى-  
دۇ، ئىچىمىز سىيرىلىدۇ. مەنىمۇ بۇنداق پاجىئەلىك ئىشلارنى  
كۆرۈپ كەلگۈچى، ئېچىنىپ كەلگۈچى شاھىتلارنىڭ بىرى. ئومۇم-  
مى ئېتىبار بىلەن قارىغاندا، بىزنىڭ جەدىتتىمىز قېلىن جاڭگال  
لىق. بۇ جاڭگال ئىچىدىن يول تېپىش ئاقىللىق، تەۋرەپ قې-  
لىش، يول تاپالماسلىق ئەقىلىمىزلىق بولار؟ بۇنىڭغا سىزىلەر قان-  
داق قارايسىزلىرىكى؟!...

— ناھايىتى توغرا ھۆكۈم بولدى. بەرگەن چۈشەنچىلىرىگە  
رەھمەت! — دېدى مېھمانلار تەڭلا ئورنىدىن قوزغىلىپ.  
— قوزغالمىڭىز، ئولتۇرىڭىز، — دېدى ئاخۇنۇم مەن.  
بۇن بولغان ھالدا، — سىزىلەرنىڭ ھازىر تۇرۇۋېلىپ ئىش  
كۆرىمىز دېگىنىڭىزنىڭىزنى ئىلىمىمىز قىلىپ ئېيتساق، تەشەببۇس-  
كارلىق بىلەن ئىش قىلىمىز دېگەنلىك بولىدۇ، ئەسلى مەقسەت  
شۇنداققۇ؟

— شۇنداق، شۇنداق.

— تەشەببۇسكارلىق دېگىنىمىز ئىچىدىن قايناش دېگەن  
مەنادا، تەشەببۇسكارلىق بىلەن ئىش قىلىش دېگىنىمىز ئالدىن-  
قىلارنىڭ ئىشىغا ۋارىسلىق قىلىش دېگەندىن ئىبارەت. ئەۋلاد  
دېگەن ئالدىنقىلارنىڭ ئىشىنى داۋاملاشتۇرىدۇ، راۋاج تاپتۇرىدۇ.  
شۇنداق قىلغاندىلا ئاندىن ئەۋلاد ھېسابلىنىدۇ. تارىخنى بۇزۇپ  
ئالدىنقىلارنىڭ يولىنى روناقتاپتۇرىغان ئەۋلادنى قانداقمۇ  
ئەۋلاد دېگىلى بولىسۇن؟! سىزىلەر تارىخنى ئالغا سۈرۈمەكچى، را-

ۋاج تىپتۇرماقچى بولۇۋاتىسىز، سىز لەرگە شۇنداق باھا بەر-  
سەم مۇبالىغە بولماس!

مېھمانلار بۇ يۇقىرى باھانى ئاڭلاپ، ئوخشىمىغانلىقىنى بىلدۈرۈپ  
بىر-بىرىگە قارىشىپ چىقىپ ئولتۇرۇشتى. ئاخۇنۇم سۆزىنى داۋاملاشتۇراتتى:  
— تارىخنى بىلىش — تەجرىبە — ساۋاق ئېلىش  
بىلەن باراۋەر. يېقىنقى دەۋرىيەت تارىخىمىزدىن ئېيتقان  
دا، شارائىت بىلەن ھېسابلىشىش تولۇق مۇھىم ئىش. بىزدە خۇ-  
راپاتلىقلار كەڭ يىلتىز تارتقان، ھۆكۈمەت سىياسىتى خەلقنى  
نادان قالدۇرۇپ جاھالەتتە تۇتۇش ئۈچۈن خۇراپاتلىقلارغا كەڭ  
يول بېرىدۇ ۋە ئۇنى ھىمايە قىلىدۇ. بۇ ئىككىسى بىزنىڭ ئىش-  
لىرىمىزغا توسقۇنلۇق كەلتۈرگۈچى شارائىت. بىز بۇ تەرەپلىرىگە  
ئېتىبار بېرىشىمىز كېرەك. شارائىتقا بويسۇنغان ئاساستا، قەدەم-  
مۇ قەدەم شارائىتنى ئۆزگەرتىش، پايدىسىز شارائىتنى پايدى-  
دىلىق شارائىتقا ئايلاندۇرۇش كېرەك. سىز لەرنىڭ ئاچماقچى بول-  
غان ھەكتەپلىرىدە پەننىي ئوقۇش بىلەن دىنىي ئوقۇش ئوخ-  
شاش ئېلىپ بېرىلىشى، قىسقىسى ئىغۋا تۇغدۇرغۇچىلار  
تەكشۈرۈپ كەلگەندە، دىنىي ھەكتەپ ياكى پەننىي ھەكتەپ ئىكەن-  
لىكىنى پەرق ئېتەلمەيدىغان دەرىجىدە بولۇشى، ئۆرپ - ئادەت-  
كىمۇ، ھۆكۈمەتنىڭ سىياسىتىگە تەگمەيدىغان بولۇشى لازىم. مانا  
بۇنىڭ ئۆزى چاتقۇنلىق ئىچىدىن يىسول تېپىپ، ئەقىللىق بىلەن  
ئىش قىلىش بولدۇ! ..

مېھمانلار ئاخۇنۇم بىلەن يەنە بىرەر نەچچە ھەپتىلەر ئۆت-  
تىدە سۆھبەتلەشكەندىن كېيىن، رەھمەتلەر ئېيتىپ خەيرلىشىپ  
قايتىپ چىقتى. شۇ كۈندىن باشلاپ ئابدۇخالىق ئۇيغۇر باشچى-  
لىقىدا بىر سىنىپلىق ھەكتەپ قۇرۇشقا جىددىي تۇتۇش قىلىندى. ئۆز  
پەرزەنتلىرىنى يېڭى ھەكتەپتە ئوقۇتىش دەپ يۈرگەن كىشىلەر  
بىلەن بىر - بىرلەپ كۆرۈشۈپ ئەقىللىشىپ، ئۇلارنىڭ پىكىرىنى  
ئالدى.



مەكتەپكە كېتىدىغان خىراجەت مەسلىسىدە مەخسۇتباي،  
ھېسامىدىن زۇپەر ۋە باشقا مەرىپەتپەرۋەر زاتلار مەيدىسىگە ئۇ-  
راتتى. كۆپچىلىك مەسلىھەتلىشىپ مەكتەپ ئورنىغا ئويىماندەڭ-  
نى تەيىنلەشتى. چوڭراق بىر ئۆيىنى تازىلاپ كاڭلىرىنى ئېلىپ  
تاشلاپ تەق قىلدى. تاختايىلاردىن بەندىك مىخلاپ پارتىسلا-  
سالىدى. قارا تاختا راسلاپ كۈيە بىلەن سىرلاپ چىقتى. گەژ  
كۆيدۈرۈپ خەت يازىدىغان بور تەييارلاندى. ھەتتا دوسكا  
ئۆچۈرىدىغان كىگىز پارچىلىرىنىمۇ تەق قىلدى. ئارىدىن ئانچە  
ئۇزۇن ئۆتمەيلا مەكتەپ ئېچىلىپ ئوقۇش باشلاندى. ئوقۇتقۇچىلىق  
نى ئابدۇخالىق ئۇيغۇر بىلەن لېنىپ ئەپەندى ئىككىسى ئۈستىگە  
ئېلىشقانىدى.

مەكتەپ دەرسلىكىگە، ھېساب، جۇغراپىيە، ھۆسن خەت، ئەخ-  
لاق، دىن دەرسى، ئەسىرى سائادەت ۋە باشقىلار كىرگۈزۈلدى.  
شېئىر ئورنىغا مەۋلۇتتا ئوقۇلىدىغان مۇناجات ئوقۇلدى. ياش با-  
لىلارنىڭ يۇمران ۋە چۈچۈك ئاۋازلىرى چاڭلىداپ تۇرىپان ئاس-  
مىنىغا دولقۇن چاچاتتى. بۇنى ئاڭلىغان كىشىلەر ئۇنچىقىماستىن  
كېتىپ قالاتتى.

مەكتەپنىڭ شۆھرەتى چەت ناھىيىلەرگەمۇ تارقالغانىدى.  
گۇچۇك، پىچان، ئاسنانە، توقسۇنلاردىن ئوقۇشقا تەشنا بولغانلار  
كېلىپ ئوقۇدى. ئابدۇخالىق ئۇيغۇر، لېنىپ ئەپەندىلەر بالىلار-  
نى قانداق قىلغاندا ياخشى ئوقۇتۇش، قانداق قىلغاندا ساۋات-  
نى تېز چىقىرىش جەھەتلەردە جان كۆيدۈرۈپ ئىشلەيتتى. بالى-  
لارغا دەپتەر تىكىش، قەلەم ئۇچلاشقا قەدەر ياردەم كۆرسىتەتتى.  
ھۆسن خەت نۇسخىلىرىنى يېزىپ تەييارلايتتى.

بىر كۈنى ئابدۇخالىق ئۇيغۇر ئۆيىگە قايتماقچى بولۇپ  
ئويىماندەڭدىن چىقىشىغا، دەرۋازا ئالدىدا روزى موللا بىلەن  
ئۇچرىشىپ قالدى. روزى موللا شائىرنى كۆرۈپلا ئالا - سېرىق بو-  
لۇپ گويىا خىجالەت چەككەندەك باشقىچە قىلىقلارنى قىلىپ ئوڭاي-

سىز لانغان بولسىمۇ، ئەڭ ئاخىردا ھەجىيىپ كېلىپ كۆرۈشۈشكە مەجبۇر بولدى. ساقال - بۇرۇتى ئۆسكەن، باش - كۆزىنى كىر باسقان، چىرايى ساماندىك سارغايغان ھەم يىداپ قۇرۇق ئۈستىمخانىغا ئايلانغان روزى موللا، ھەجىيىپ كۈلگەندە خۇددى ئەتىيازدا ئايلاپ ئاچ قالغان ئېيىق ھەپشىگەندەك بەتتەشسەرە كۆرۈنىسىمۇ، شائىر ساۋاقداشلىق مۇھەببىتى بىلەن سەھىمىي قول ئېلىشىپ كۆرۈشۈپ ئەھۋال سورىدى:

— ئۇچراشمىغىلى خېلى ئايلا بولۇپ قايتى، بارمۇ سەن دوستۇم، ئەھۋالىڭ قانداق، نېمە بولدۇڭ؟ ئورۇقلاپ كېتەيسەن، ئاغرىپ قالدىڭمۇ؟

ئابدۇخالىق ئۇيغۇر ساۋاقدىشىنىڭ ئەھۋالىغا ئاغرىنىپ سەھىمىي ئەھۋال سورىغاندا، روزى موللا سۇئالنىڭ خاراكتېرى ۋە تەسىرىگە قاراپ كۆزىگە غىل - غىل ياش ئالغان بولسىمۇ، يەنىلا ھەجىيىپ تۇراتتى. ئۇنىڭ كىيىم - كېچەكلىرىمۇ قاسماق باسقان ھەم ئاۋارە ئىدى.

— ساۋاقداش بولغاندىن كېيىن، بىزنىڭ ئۆيلەرگە بارساڭ بولماسىدى، يۇر، ئۆيگە بارايلى!  
روزى موللا تارتىنغاندەك قىلىشلار بىلەن بارمايدىغانلىقىنى ئىپادىلەپ:

— كېيىنچە بارارمەن، ھازىر ئەھۋال پېتىمىز ①، — دېدى ئاغ زىنى ئۈمىچەيتىپ.

— يۇر، تارتىنما، مەجەزنىڭ كەم بولسا بىزنىڭكىدە تۇر!  
— ياق، كېيىن ئەپلەشكەندە بارارمەن!  
ئابدۇخالىق ئۇيغۇر ساۋاقدىشىنىڭ ئەھۋالىغا قاراپ يېنىدەن بىر سەر پۇل چىقىرىپ ئۇزاتتى ۋە:  
— ئالغىن، سېنىڭ بۇ قەدەر بولۇپ كەتكەنلىكىڭنى بىل مەپتىمەن. كېيىن يەنە ياردەم قىلىمەن، ئۆزۈڭنى ئانچە تاشلىۋەتمە!  
① پېتىمىز - ناچار دېگەن مەنىدە.

روزی موللا ھىجايغان پېتى ئالا - سېرىق بولۇپ ئىزاتارتە قاندەك كۆرۈنسىمۇ، پۇلغا ئاچلارچە ئىنتىلەتتى. بۇنى بايقىغان شائىر زورلاشتۇرغان بولۇپ پۇلنى ئۇنىڭ قولىغا تۇتقۇزدى - دە، خوش ئېيتىپ ئۆيىگە يۈرۈپ كەتتى. روزى موللا پۇلنى پۈكلەپ يانچۇقىغا سالغاندىن كېيىن، ئابدۇخالىق ئۇيغۇرنىڭ كەينىدىن خۇددى كۆزەتكۈچىلىك قىلىۋاتقان جاسۇسلاردەك ئۇزۇنغىچە قا- راپ، تاكى شائىر دوقمۇشتىن قايرىلىپ كۆزدىن غايىب بولغاندىلا، ئاندىن باشقا بىر تەرەپكە يۈرۈپ كەتتى...

## 2

مەكتەپ ئۈچ ئايغە داۋام قىلغاندىن كېيىن، ئىمتىھان مۇ- راسىمى ئۆتكۈزۈپ خەلققە دوكلات قىلماقچى، بۇ ئۇسۇل ئارقى- لىق مەكتەپنى رەسمىيلاشتۇرما كىچى بولۇشتى.

ئىمتىھان ئېلىش ئورنىغا ئەلى ھاجىنىڭ زاۋۇتى دەپ ئا- تالغان ھاۋالىق جاي تاللانغانىدى. بۇ زاۋۇتنىڭ بىر تەرىپىدە بىر ئېرىق سۈزۈك سۇ ئېقىپ تۇراتتى. سۇنىڭ ئەتراپىغا باراق- سان دەرەخلەرنىڭ قاپقارا سايىسى چۈشۈپ تۇراتتى. بۈگۈن بۇ يەر پاكىز تازىلىنىپ، بورا - كىگىزلەر سېلىنغانىدى. مۇراسىم- غا ھەمدۇللا ئەلەم ئاخۇنۇم باشلىق داموللا، خەلىپەتەر، ئىماملار ۋە باشقا يۇرت چوڭلىرى، ئاتا - ئانىلار تەكلىپ قىلىنغانىدى.

بۈگۈنكى ئىمتىھان، ماھىيەت جەھەتتىن شارائىت ئىمتىھان- نى ئىدى. بالىلار شۇ سەۋەبتىن بولسا كېرەك، مەۋلۇتتە ئوقۇلى- دىغان مۇناجاننى توختىماستىن ئوقۇپ تۇردى.

رەسمىي ئىمتىھان ئالدى بىلەن دىن دەرسىدىن باشلاندى. قىرائەت ۋە ئىمان - ئىسلام ئوقۇدى، ئاندىن «ئىفايت زۇرۇرىيە» دىن سوئال - جاۋاب بېرىلدى. ئۇنىڭدىن كېيىن ھېساب دەرسى- دىن كەررە يادلىدى ۋە ئەرەبچە ئەبجەت ھېسابىدىن ئىمتىھان

بەردى. قارا دوستىغا ھۆسن خەت يازدۇرۇلدى، ئەسك ئاخىردا  
ئەخلاق دەرسىدىن ئىمتىھان بېرىپ، بىرقانچە شېئىرلارنى دېكلا-  
ماتسىيە قىلدى... ئىمتىھان شۇ تەقلىد تەخپلى تەسىرلىك ئۆتكۈزۈلدى.  
ئىمتىھاندىن كېيىن مېھمانلارغا ئاش (پولۇ) تارتىلدى. تا-  
ماق ئۈستىدە ھەمدۇللا ئەلەم ئاخۇنۇم ئەتراپىدىكىلەرگە ئاڭلىتىپ:  
— يامان ئەمەس بوپتۇ، ياخشى ئوقۇپتۇ! — دەپ باشقا  
موللىلارغا سوئال نەزەرى بىلەن قاراپ، ئۇلاردىن تەستىق ئالا-  
مەتلىرىنى ئىزلىدى. ئاخۇنۇم مۇنداق دېگەن يەردە باشقىلارنىڭ  
قوشۇلماسلىققا ھەددى ئەمەس ئىدى. ئاخۇنۇم سۆزىنى داۋام قى-  
لىپ، — ئۇ مەكتەپتە دىن دەرسىمۇ، ھېساب، ھۆسن خەت، ئەخ-  
لاق ھەممىسى تەكشى ئوقۇتۇلۇپتۇ. مۇشۇنداق ئوقۇتۇلسا، ياخشى  
بولغىنى. بۇلارغا بوھتان قىلىپ جەددىت دەپ چەتكە قېقىش توغ-  
را بولمىسا كېرەك!

## ئون ئۈچىنچى باب

ئىشكىتىن كىرگەندىلا گۈپپىدە ھاراق ۋە ئاچچىق تاماكا ھىدى پۇراپ تۇرىدىغان كىچىك ھەم قاراڭغۇ نۆينىڭ تەڭ يېرىدە - مى كاڭ، تەڭ يېرىمى پەگاھ ئىدى. كاڭغا بىر پارچە بوز كىگىز تاشلانغان. ئۇنىڭ ئۈستىگە چاقانراق تۆت بۇرچە كىلىك كاڭ جوزىسى قويۇلغانىدى.

پەگاھنىڭ جەنۇب تېمىغا يۆلەپ تۆت پۈتلۈك ئاددىي ئۈس - تەل قويۇلغان، ئۈستەلىنىڭ ئۈستىنى ئوتتۇرىدىن ئىككىگە بۆلۈپ، بىر تەرەپكە تاۋاق - قاچا، چوكا سالغۇچ، لازىجاڭ قاچىسى، چى - مە - چەينەك قاتارلىق نەرسىلەر تىزىلغان، يەنە بىر تەرەپكە كۈچە سانجىلغان ئىسىرىقدان، ئىسىرىقداننىڭ ئىككى تە - رىپىگە بىردىن ئىككى شامدان قويۇلغان، ئاندىن چوڭ - كىچىك بىرقانچە قاچىلارغا ئۆستۈرۈلگەن سامساق ھايىسى تىزىپ ئاد - دىيىغىنا ئۈستەل ئۈستى گۈلزارلىقى بەرپا قىلىنغانىدى. بۇ نەرسە - لەرنىڭ ئالدىغا چاققانغىنا قارا سىرلاقلىق پەتنۇسقا ئوخشاش نەرسىگە سەككىز - ئونچە ئۆي كۆزى رومكىلار ۋە بېلى بوغۇق قەلەي كەبچەنلەر كۆمتۈرۈلگەنىدى.

پەگاھنىڭ شىمال تېجى تەرەپكە بىر دانە ئۇزۇن بەندىڭ قويۇلغانىدى. ئىشكىگە ياندىشىپ تۇرىدىغان ئويۇقتا بولسا ئاغ - زى كېپەك خالىتىسى بىلەن يېپىقلىق ئىككى دانە كوزا تۇراتتى.

كوزا ئۈستىدە تۆت سەرلىك ۋە ئىككى سەرلىك ئىككى كەمچەن  
مۇ قۇيرۇقى ئۇزۇن كۈسۈتكىدەك تۇراتتى.

بۇ ئۆي شۇ يىللاردا تۇرپان يېڭى شەھەر رايونىدا يوشۇ-  
رۇن ئېچىلغان بىردىنبىر قاۋاقخانا — ھاراق دۇكىنى ئىدى.  
بۇ دۇكان مەلۇم ئارقا كۆچىدا مەلۇم ھويلىنىڭ ئىچىدە تىجا-  
رەت قىلاتتى.

دۇكان گەرچە يوشۇرۇن تىجارەت ئاچقان بولسىمۇ، ئۇنىڭ  
خېرىدارلىرى سەرپ - تىمسىقىلاپ يۈرۈپ تېپىپ كېلىتتى. دۇ-  
كاننىڭ بازىرى ئىتتىك ئىدى. كۈندۈز كۈنگە قارىغاندا ئاخىش-  
مى تېخىمۇ قىزىپ كېتىتتى.

دۇكان خوجايىنى جىۋەككىنە، ئەمما پۇختا بەدەنلىك، تېنىك  
خەنزۇ بولۇپ پەمىلىسى «داڭ» ئىدى. لېكىن ئۇ، كۆپ سۆزلەپ-  
دىغان، سۆزلىگەندىمۇ داڭلىداپ سۆزلەيدىغان بولغىنى ئۈچۈن  
كىشىلەر ئۇنى «داڭ - داڭ» دەپ ئاتىشاتتى، داڭ - داڭ دېگە-  
نى ھەم ئىسىم، ھەم لەقەم ئىدى. داڭ - داڭ، قايسىبىر يىللىرى  
ئەسكەرلىكتىن بوشىنىپ بىرقانچە يىللار ھەر خىل ئىشلار بى-  
لەن شۇغۇللىنىپ بىرئاز پۇل توپلىغاندىن كېيىن ئەپەلەپ تى-  
رۇپ ھاراق دۇكىنىنى ئېچىۋالغانىدى. ئۇنىڭ دۇكىنى يوشۇرۇن  
ھالدا ئارقا كۆچىدا ئېچىلغان بولسىمۇ، خېلىلا بازار تاپقاندى.  
ئانچە - مۇنچە ھاراق ئىچىدىغان بىكارچىلار، چېرىكلەر، شياۋتاڭ  
بالىلىرى، جىسالار، داڭ - داڭنىڭ ئوبدان خېرىدارلىرى ھېساب-  
لىناتتى. داڭ - داڭ، ھاراقنى ئۈزۈلدۈرمەيتتى. گۈچۈڭغا قاتناپ  
تۇرىدىغان ئېشەكچىلەر ھاراق ئەكىلىپ كېچىسى داڭ - داڭغا ئۆتكۈ-  
زۈپ تۇراتتى. داڭ - داڭ بولسا بۇ ھاراقلارغا مەلۇم پىرسەنت  
پايدا قوشۇپ ساتقاننىڭ ئۈستىگە، ئەسلى ھاراققا يەنە 20 - 30  
پىرسەنت سۇ قوشۇپ كۆپەيتىپ سېتىپ چىق پايدا تاپاتتى.

شۇ تەقلىمدە سودا قىلىپ بىرقانچە يىلدىلا كۆپ پۇل تاپ-  
قان داڭ - داڭ بىر يىلى جىۋەن تەرەپكە بېرىپ چىرايلىق بىر

چوكان ئەپچەتتى. بۇ چوكان ئۆزىنى قورچاقنەك ياساپ، يۈزىگە ئۇپا - ئەگلىك سۈرۈپ، قېشىغا سۈرمە تارتىپ ئۇنىڭ قاۋاقخانىسىدا كۆرۈنۈشكە باشلىغاندىن كېيىن، خېرىدارلار ئىلىگىرىكىدىن نەچچە ھەسسە كۆپەيدى. ئۇلارنىڭ ئارىسىدا بەزەنلەر بىر ئاتايىن تەبىئەي كۆردىمىز دەپ كېلەتتى. ئۇلار قۇرۇقتىن - قۇرۇق ئولتۇرۇش بىلەپ بىلىنگەندە، ئىككى - تۆت سەر ئىچىپ قوياتتى - دە، ھاراقنىڭ تەسىرىدە خۇمالاشقان كۆزلىرى بىلەن داڭ - داڭنىڭ تەبىئىيىگە قاراپ ئولتۇرۇشۇپ كېتەتتى.

داڭ - داڭنىڭ تەبىئىيى، نېپىز گۈللۈك چىت ياكى تاۋار - دۇردۇندىن تار ھەم كالتە كىيىملەر كىيىدىغان بولغاچقا، ئۇنىڭ بەدەنلىرى، كۆكسىلىرى لىغىلىداپ، بەللىرى نازغىپ، تولىمۇ قىزىقارلىق كۆرۈنەتتى. مۇشۇ ۋەجىدىن دۇكاننىڭ خېرىدارلىرى كۈنساناپ كۆپەيگەنىدى. بەزەن ۋاقىتلاردا كاڭدا سىغىمىغان خېرىدارلار ئۇزۇن بەندىگە ئولتۇرۇپ ئىچەتتى. بەزىدە ئولتۇرغۇ - دەك ئورۇن بولمىسا ئۆرە تۇرۇپلا ئىچىپ كېتىدىغانلارمۇ بولاتتى. بۈگۈن ئاخشام ئادەم ئانچە كۆپ ئەمەس ئىدى. كاڭدا ئىككىلا ئادەم ئولتۇراتتى. ئۇلار گەپ - سۆزەش قىلىشماستىن ھاراق ئىچىشۋاتاتتى. ئۈچىنچى بىر ئادەم كىرىپ كەلدى. بۇ ئادەم گويا قانداقتۇر بىر نېمىدىن ئەيمەنگەندەك باراپ - دەسسەپ ئاسنا كىرگەنىدى.

— كەل روزى موللا! — كاڭدا ئولتۇرغاندىن بىرى گويا ئۇنىڭغا ئىلتىپات قىلغاندەك ئۆز يېنىدىن ئورۇن كۆرسەتتى. بۇ تەكلىپنى ئاڭلىغان روزى موللا يېرىلىپ كەتكۈدەك خۇش بوپ لۇپ بېرىپ كاڭنىڭ لېۋىگە ئولتۇرما - ئولتۇرمايلا، ھېلىقى تەكلىپ قىلغۇچى ئۇنىڭغا ھاراق تۇتتى. روزى موللا تىتىرىگەن قوللىرى بىلەن روھىنى ئېلىپ ئاغزىغا ئانچىكىم تەگكۈزۈپ قويۇپ ئۆز ئىگىسىگە قايتۇردى. يەنە بىر كىشىمۇ ھاراق تۇتتى. ئۇنىڭمۇ ئاغزىغا تەگكۈزۈپ ئۆز ئىگىسىگە قايتۇرۇپ بەردى. بۇنداق

قىلمىش ھاراقكەشلەرنىڭ بىر ئادىتى ئىدى. بۇ ئادەت ئورۇنلانغاندىن كېيىن، روزى موللا ساقال-بۇرۇتىنى سىيلاپ قويۇپ، ئالدى بىلەن تەيىنەيگە، ئاندىن داڭ-داڭغا قاراپ كۆرسەتكۈچ قولى بىلەن ئوتتۇرا ئىچى قولىنى جۈپلەپ كۆرسەتتى. بۇ ئىككى سەر دېگەننىڭ ئىشارىتى ئىدى. داڭ-داڭمۇ بۇ ئادەمنىڭ ئىككى سەردىن ئارتۇق ئىچەلمەيدىغانلىقىنى بىلەتتى. شۇڭا ئۇ قايتا سوراپ تۇرماستىنلا، ئىككى سەرلىك كەمپەنى تۇڭغا چولتوك كىندە پاتۇرۇپ بېلى بوغۇق قەلەي قاچمغا قۇيۇپ بىر دانە رومكا بىلەن ئۇنىڭ ئالدىغا قويدى. روزى موللا ئالدى بىلەن ئۆزى بىر رومكا ئىچتى، ئۇزۇنغىچە سەسكىنىپ تىترەپ كەتتى. ئوڭ شالغاندىن كېيىن رومكىنى تولدۇرۇپ ئۆلپەتلىرىگە تۇتتى. ئۇ كىشىلەرمۇ ئۇنىڭ تۇتقان ھاراقىنى قوللىرىغا ئېلىپ ئاغزىغا ئانچە - مۇنچە تەگگۈزۈپ قويۇپ قايتۇرۇپ بەردى.

روزى موللا ئەسلىدە ھۆسن خەت مەشق قىلغان ئۇستا خەتتات بولغىنى ئۈچۈن موللا دەپ نام ئالغانىدى. ئۇنىڭ ئاتىسى سادىق جىسا يېگانە ئوغلىنى تېخىمۇ ياخشىراق ئوقۇتۇپ قويۇش ئۈچۈن شياۋتاڭغا كىرگۈزۈپ خەنزۇچە ئوقۇتتى. ئەپسۇسكى پۇتى ئۆيگە كىرگۈچە، كەشى تۈرگە چىقىپتۇ، دېگەندەك روزى موللا شياۋتاڭغا كىرىش بىلەنلا، كەلگۈسىدە قولىغا كېلىدىغان تۇڭچىلىق ياكى قانداقتۇر باشقىچە راھەت - پاراغەتلىرىنى ئەسەپ، ئويۇن - تاماشا ۋە كەيىپ - ساپاغا بېرىلگەندى. ئۇنىڭ ئەپيۇنىگە ئۆگىنىپ قالغانلىقى پۈتۈن بەختسىزلىكىنىڭ باشلىنىشى بولدى. بەختكە قارشى، ئاتىسى كېسەل سەۋەبى بىلەن تۇيۇقسىز ئالەمدىن ئۆتتى. ئۇنىڭ ئۆگەي ئاپىسى بىرەر يىلدىن كېيىن ھەشتىيەك ① ئېلىپ ئاتا - ئانىسىنىڭ ئۆيىگە كەتكەندىن كېيىن، ئاتىسىنىڭ جىسالىق قىلغان دەۋرىدە توپلى-

① ھەشتىيەك - ئۆلگۈچىنىڭ ئايالى ئەرنىڭ تەئەللۇقاتىنىڭ سەككىزدىن بىرىنى ئالىدۇ، بۇنى ھەشتىيەك دەپ ئاتايدۇ.



خان مال - مۈلۈكلىرى بىلەن قىرىلغان تاملارنى روزى موللىغا ئوڭچە قالدى. ئەمدى ئۇ كېيىنكى ئىككى يىللىق ئوقۇشنى تۈ- گەتكۈچە ئاتىسىدىن قالغان مەراسىلارنى بۇزۇپ - چېچىپ خەجاپ، ئەپپۇن چىراغلىرىدا كۆيدۈرۈپ ھاراق بۇسامىدا پۇرقۇپ كۆك- كە سورىغانىدى. مۇنداق چېچىلاڭغۇ تۈرمۇشتا، مەكتەپنىمۇ ياخ- شى ئوقۇيالمىغانىدى. شۇڭا ئوقۇش تۈگىتىش مۇراسىمىدا بىرىنچى بولۇپ ئابدۇخالىق ئۇيغۇرنىڭ ئىسمى چاقىرىلغان يەردە، ئوتتۇزىنچى- سى بولۇپ روزى موللا چاقىرىلغانىدى. ھەر ھالدا كېيىنكى رەتتىن سانىغاندا بىرىنچى بولۇپ مەكتەپ تۈگىتىپ چىققان بولسىمۇ، ئەپپۇسكى ئۇنىڭغا بىرەر خىزمەت تېپىلمىدى. روزى موللا بۇ- نىڭغا پىسەنت قىلماي بار نەرسىنى سېتىپ يەپ يۈرۈۋەردى. لې- كىن ئەپپۇن خۇمارىدىن ئىبارەت ياۋۇز ئىللەت ئۇنى كۈندىن - كۈنگە ھالسىزلاندۇرۇپ، قۇرۇق - قاقشالغا ئايلاندۇرغانىدى. ئە- ئەلبۇقاتى تۈگەپ، ئۆي ئىچى يالىڭاچلىنىپ تۆت تامدىن ئىبا- رەت قۇرۇق ئۆيىلا قالغان روزى موللا ئۇچرىغانلا كىشىلەردىن قەرز سوراپ ھەممە ئادەمنى زېرىكتۈرگەن، ھەتتا ئۇرۇق- تۇغقان- لىرىنىمۇ بىزار قىلىۋەتكەنىدى. ئۇ قايسى ھالغا چۈشۈپ قالغان بولسىمۇ، كۈنگە بىرەر قېتىم ئەپپۇن شورىماي بولمايتتى. لېكىن ئۇنىڭ تەننەرخى قىممەت ئىدى. ئەپپۇنغا قارىغاندا ھاراق بىر- ئاز ئەرزان توختايتتى. شۇڭا ئۇ بىرەر قېتىملىق ئەپپۇن خۇما- رنى ھاراق بىلەن ئۆتكۈزۈشكە مەجبۇر بولاتتى. ئەمەلىيەتتىمۇ شۇنداق قىلدى. بۇ پەسكويلۇق يولىدا قالغان روزى موللىنىڭ ئەھلى - جامائەت ئىچىدە ھېچقانداق ئىناۋىتى قالمىغانىدى. شۇ سەۋەبتىن بولسا كېرەك، ئىلگىرىكى موللا ئېتى ئۆزگىرىپ روزى جىڭگۇڭ بولۇپ قالغانىدى.

لېكىن، ئۇنىڭ كۆڭلى تولىمۇ نازۇك ئىدى. كىشىلەر ئۇ- نىڭغا ئېتىبار بەرمىگەن ۋاقىتلاردا، جانسىز مۇشتۇملىرىنى تۈگۈپ غەزەپتىن تىترەپ تۇرۇپ: «مەن دېگەن سادىق جىسانىڭ ئوغلى،

شياۋتاڭدا ئوقۇغان، قولۇمدىن ھەممىە ئىش كېلىدۇ، مېنى تونۇپ قوبۇش!» دەپ ۋارقىراپ كېتەتتى. ئاچ پىت ئۇدۇل كەلگەن ھەم مەنەمنى چىشلەپ كۆرگەندەك، ئۇنىڭ ئاچچىقى پۈتۈن جەمئىيەتكە، پۈتۈن ئەمەلدارلارغا، باياشات كۈن كەچۈرۈپ كېتىۋاتقانلارغا، ئەل ئىچىدە ھۈرمەت قازىنىپ ئىناۋەتلىك يۈرۈۋاتقانلارغا، ئىشقىلىپ ئۇ-زىدىن باشقا ھەممە ئادەمگە كېلەتتى. ھەسەت چوغلىرى بىلەن يېنىپ ئالدى بىلەن ئۆزى ئازاب تارتاتتى.

ئۇ بۈگۈن ئېغىر شارائىتتا قاۋاقخانغا بېشىنى تىقىپ كىر-گەندە «كەل موللا» دېگەن تەكلىپ ئۇنى تولمۇ خۇشال قىلىدۇدەك تىكەندى. بۇ تەكلىپ قىلغۇچى داۋۇر ئىسىملىك خۇزۇ بولۇپ، ئېغىز تاتىلاشقا بەك ماھىر ئىدى. ئۇ روزى موللىنى چۈشىنىدىغان بولغاچقا، بىر دەم ئۇنى سۆزگە سېلىپ قاينىتىپ، قاۋاقخانا ئىچىدىكى جىمجىت كەيپىياتنى قىزدۇرماقچى بولغانىدى.

روزى موللا رومكىغا ھاراق جىقلاپ ئۆزى ئىچمەكچى بو-لۇۋاتقاندا، داۋۇر سۆز باشلىدى:

— مەن قارىسام تۇرپاندا بۇنىڭ ئالدىغا ئۆتىدىغان موللا يوق، — دېدى ئۇ ھەمراھىغا روزى موللىنى كۆرسىتىپ.

داۋۇرنىڭ راستتىن ياكى مەسخىرە قىلىش نۇقتىسىدىن سۆز-لەۋاتقانلىقىدىن قەتئىينەزەر، بۇ سۆز روزى موللىغا شۇنداق ياقىمىكى، خۇشاللىقىدىن يېرىلىپ كەتكىلى، خۇددى بىرى كېلىپ ئۇنىڭ بېشىنى سېپلاۋاتقان دەك تەسىرلىنىپ يىغايۋەتكىلى قىل قالغانىدى. داۋۇر سۆزىنى داۋاملاشتۇراتتى:

— سەن خەتنى مۇشۇنداق (ئىككى بارمىقىنى كۆرسىتىپ) ياخشى يازسەن، ئۇلار نېمىشقا سېنى خەتچى ياكى تۇڭچى قىلىدۇ؟ — دېدى.

سۆز بۇ يەرگە كەلگەندە روزى موللىنىڭ چىرايى مستەك قارىداپ، كالىپۇكلىرى مېتىلداپ سۆز قىلالماي قالغانىدى. بۇنى بايقىغان داۋۇر تېخىمۇ ئېچىتىپ:

— ھېچ بولمىغاندا، تۇڭچى قىلغان بولسا ياكى ئاتاڭنىڭ ئورنىغا جىسا قىلغان بولسا قانداق ياخشى بولاتتى - ھە! — دېدى. — كۆزى كورا!... ھەممە ئادەم قارىغۇ! — دېدى ئۇ زە- ھەر خەندىداڭ بىلەن پۈتۈن جەمئىيەتكە لەنەت ئوقۇپ.

— سەن بىلەن بىللە ئوقۇغانلاردىن بەزىلىرى تۇڭچى، لو- زۇڭ بولدى. ئۇلار ئەمەلگە دەسسەپلا قۇرساق سېلىپ ئىنغاڭلاپ ماڭىدىغان بولۇپ قالدى. يۇرت دېگەن يامان. بىرى بىر چىش- لەمدىن بەرسىمۇ، ھەرقانداق ئادەمنى سەمرىتىۋېتىدۇ!

بۇ سۆزلەرنى ئاڭلىغان روزى موللا، ھەسەت ئوتىدىن گو- يا چايان چېقىۋالغاندەك ئازاب چەكمەكتە ئىدى. ئۇ قانداقمۇ گەپ قىلسۇن، نېمىمۇ دېيەلسۇن؟! ئۆزى بولسا ئەڭ قىيىن كۈن- لەرگە قېلىپ شۇ ھالەتتە تۇرۇۋاتسا، يەنە قانداقمۇ گەپ قىلالا- سۇن! ئەڭ ياخشىسى ئۆز دىرىنى ئۆزى تارتىپ جىم تۇرغىنى، ھە- سەت ئوتىدا كۆيۈپ پىشىپ ئۆلگىنى تۈزۈك.

— ئابدۇخالىق شويىغا قارىساڭ تۇڭچىمۇ بولمىدى، شۇنداق بولسىمۇ ئاتنىڭ يوغىنىنى مىنىپ، كەمچەت تۇماقلىرىنى كې- يىپ ئۇزۇپ يۈرۈۋاتىدۇ، — دېدى ئۇ روزى موللانىڭ جېنىغا تېگىپ، — ئۇنى يەنە شائىر دەيدۇ. لۈكچۈن ۋاڭ ئىككى دادەن بۇغداي ئەۋەتىپ يوقلاپتۇ دەيدۇ. ئابدۇخالىق ئۆيىدە يوق بول- سىمۇ، ۋاڭنىڭ ئادەملىرى بۇغداينى ئۇنىڭ ئۆيىگە ئەكىرىپ بېرىپ كېتىپتۇدەك. بۇ ئىشقا مېنىڭ ئەقىلم يەتمىدى، نېمىشقا شۇنداق قىلىدىغاندۇ؟

— ۋاڭ- غوجىلارمۇ قارىغۇ، قارىغۇ بولمىسا بىكاردىن - بىكار... — دېدى روزى موللا ئاچچىق يىۋتۇپ. شۇ گېلىغا قانداقتۇر بىر نەرسە قاپلىشىپ قالغاندەك سۆزىنىڭ ئاخىرىنى داۋاملاشتۇرالا- ماي، تىتىرىگەن قولىرى بىلەن رومكىنى ئېلىپ بىر يولىدا ئى- چىۋېتىپ قاتتىق سەسكەنگەن پېتى جىم بولۇپ قالدى. ئەپپىۋىدا تولىمۇ ئاجىزلىشىپ كەتكەن روزى موللا، شۇ كۈنلەردە ئىككى سەر

ھاراقنىمۇ كۆتۈرەلمەيدىغان دەرىجىگە يېتىپ قالغانىدى. بىر ئاز - دىن كېيىن سەل - پەل ئوڭلىنىپ، قالدى - قاتتى ھاراقنى ئۆڭتۈرۈۋېدى، ئۇي كۆزىدەك رومكا تولىمىدى. بەلكى ئۇ، بالدۇر - راق چىقىپ كېتەي دېگەن يەرگە كەلگەن بولسا كېرەك. رومكى - نى ئېلىپ ئاغزىغا بىرلا ئۆڭتۈردى - دە، كاڭدىن يەرگە چۈشتى. ئۇ ئۆزىنى چاغلىماي تېز ھەرىكەت قىلىپ قويغاچقا، دەلدەگىشىپ - جوزىغا تىرىكلىپ قالدى. جوزا ئۈستىدىكى قاچا - قۇچىلار جا - راقلاپ كېتىۋېدى، داڭ - داڭ ۋە ئۇنىڭ ئايالى نەرسە - كېرەكلەر - نىڭ چىقىلىپ كېتىشىدىن ئەنسىرەپ ھاي - ھۇي قىلىپ ۋارقىراشتى؛ - نېمە بولدۇڭ، مەست بولۇپ قالىدىڭمۇ؟! - دېدى داڭ - داڭ ئاچچىقى بىلەن.

- قورقما! مەن ساق! - دېدى ئۇ ئاچچىق ھومىيىپ.  
- سەن ئۇزۇن بولدى، پۇل ئەكەلمەيۋاتسەن! - دېدى داڭ - داڭ، سۆزنى قەرز ئۈستىگە يۆتكەپ. بۇنىڭ بىلەن ئۇنى قور - قۇتماقچى بولغانىدى.

- قورقما! مەندىن قورقىدىغان بولۇپ قالىدىڭمۇ؟ - دې - دى ئۇ كۆكەملىك بىلەن قوللىرىنى پۇلاڭلىتىپ، - داڭزاڭغا ① خەتلەپ قويۇۋەر! روزى موللا ئۆلگىنى يوق، ئۇنىڭ پۇلى بار تېخى! نېمە غەم يەيسەن، پۇلۇمنى بېرەلمەيدۇ دەۋاتامسەن!... مېنى چۈشەنسەڭ بولىدۇ، سېنى باي قىلغان ئادەم مەن!... مەن جۇمۇ مەن!...

- بولدى، بولدى، خاپا بولما! سەن ئاستا چىقىپ كەت! - داڭ - داڭ ئۇنىڭ غولىغا شاپىلاقلاپ گوللاپ چىقىرىۋەتمەك - چى بولدى.

- قوغلىمىساڭمۇ ئوزۇم چىقىپ كېتىمەن، - روزى موللا ئارقىغا بۇرۇلۇپ يەنە سۆزلەشكە باشلىدى، - مېنىڭ جېنىم بار تېخى. سېنىڭ پۇلۇڭنى تۆلەيمەن! سەن قورقما! - سېنى باي

① داڭزا - دەپتەر.

قىلغان ئاكاڭ مەن بولسەن.  
روزى موللا مەيدىسىگە بىرنەچچىنى مۇشتلىۋېلىپ دەلدەڭ-  
شىگەن ھالدا ئىشىككە قاراپ ماڭدى. ئۇ چىقىپ كېتىۋېتىپ:  
— روزى موللىنىڭ قانداق ئادەملىكىنى بىر كۈنى چۈش-  
ىپ قالسەن! روزى موللا شياۋتاڭدا ئوقۇغان جۇمۇ! ھەممەڭ  
چۈشىنىپ قالسەن!  
ئۇنىڭ سۆزى چوڭ كوچىغا چىققاندىلا توختىدى. شام بى-  
لەن خۇپتەن ئارىلىقى بولغاچقا، كىچىدا ئادەم شالاڭ ئىدى.  
ئەمدى ئۇ، قايسىبىر ئەپپۇنكەشنىڭ ئۆيىگە بېرىش زۆرۈرلۈكىنى  
تويلاپ قايققندۇر بىر تەرەپكە يول ئالغانىدى.

## ئون تۆتىنچى باب

ھېسامىدىن زۇپەر بىلەن ئابدۇخالىق ئۇيغۇر ئىككىسى —  
ئىككى ئاتلىق مۇجاك كارىزغا كەلگەندە، زەمىزەمدەك سۈزۈك  
ئېقىۋاتقان سۇ بويىغا بىر توپ بالىلار توپلىشىپ قالغانىدى.  
ئۇنىڭ ئىچىدە يەنە ئىككى چوڭ ئادەم بولۇپ، بىرى بېشىدا  
تەمرە تىكىسى بار بالىلارنىڭ چېچىنى چۈشۈرۈۋاتاتتى. بېشىغا چاچ  
قويغان يالاڭباش بىرى چۈشۈرۈپ تازىلانغان بالىلارنىڭ بى-  
شىنى سويۇنداپ يۇيۇپ تازىلاپ دورا سۈرتەتتى. يىراقتىن قا-  
رغاندا خۇددى بالىلارنىڭ تازى يارىسىنى داۋالاۋاتقان ياۋروپا-  
لىق دوختۇردەك كۆرۈنگىنى مەخسۇت مۇھىتى ئىدى.  
— ئىشلار بەك ئالدىراشكەن! — دېدى ھېسامىدىن زۇپەر  
سالام بېرىشىنىڭ ئورنىدا.

— پاھ، قانداق شامال ئۇچۇرۇپ كەلدى؟ — مەخسۇت  
مۇھىتى چۆچۈپ بېشىنى كۆتۈرۈپ دوستلارنى كۆردى - دە، قىو-  
لىنى سۈرتۈشكە باشلىدى.  
— يالقۇنتاغنىڭ ئوتلىرى ئۈزىگە چوغدەك تارتىدۇ.  
كەلمەي دېسەك چارە يوق يۈرەككە ئوتلار ياقىدۇ، —  
دېدى شائىر.

— ئوچىن خاراشو①، — دېدى مەخسۇتباي، ئابدۇخالىقنىڭ  
شېئىرىنى ئاڭلاپ، ئاندىن غۇلىچىنى كەرگەن پېتى كېلىپ قۇچاق-

① ناھايىتى ياخشى.

لىشىپ قىزغىن كۆرۈشتى، — زېرىكىپ تۇراتتىم، ياخشى ۋاقتتا كەلدىڭلار، — ئۇ بۇ سۆزنى ئۈستى - ئۈستىلەپ تەكرارلايتتى. — مەخسۇت ئاكا، بۇ ئىشلاردىنمۇ خەۋەردار ئىكەنسەز، — دېدى ھېسامىدىن زۇپەر بېشىغا ۋازىلىن سۈرتۈلگەن چېچەك باش بالىلارغا قاراپ.

— روسىيىدىن بىرتاز دورا ئالغاچ كەلگەن. تەمرە تىكىسى بار بالىلارغا ئىشلىتىپ كۆرسەم ئۈنۈمى خېلى ياخشى بولۇۋاتىدۇ. — ھازىر، كەملىك قىلىۋاتقىنى بىر ئاق خالات، ئەگەر ئاق خالات كىيىۋالغان بولسىڭىز ياۋروپا دوختۇرلىرىنىڭ ئۆزىدلا بولغۇدەكسىز!

بۇلار بىرتاز پاراڭلاشقاندىن كېيىن، ئەڭ ئاخىرقى ئىككى بالىنىڭ بېشىغا دورا سۈرتۈپ بولۇپ، ئاندىن ئاستانىگە ماڭدى.

— بېشىڭىزغا قالپاق كىيەيلا كەلگەنمىدىڭىز؟ — ھېسا - مىدىن زۇپەر يولغا چىققاندا يالاڭباش كېتىۋاتقان مەخسۇتباي - دىن سوردى.

— ھە ... مەن كېلىشىشمۇ يالاڭباش كەلگەن، كېتىشتىمۇ مۇ يالاڭباش كېتىمەن! — دېدى ئۇ گويىا بىر قىزىق ئىشنى سۆزلىمەكچى بولغاندەك كۈلۈمسىرەپ، — مەن بۇ يەرگە ئاتايمىن شۇنداق كېلىمەن. نېمىشقا دېسىڭىزلەر، مېنىڭ بۇ كارىزىمنى «مۇجاڭ كارىز» دەپ ئاتىشىدۇ. مېنىڭ مەقسىتىم بۇ ئىسىمنى يۆتكەش. ھېچ بولمىغاندا بۇ كارىزنى «يالاڭباشنىڭ كارىزى» دەپ ئاتىسۇن ئۈچۈن ئاتايمىن يالاڭباش كېلىمەن!

لىكىن مەقسەت بۇ يەردە ئەمەس ئىدى:

مۇھىتىلار ئائىلىسىدە ئاكا - ئۇكا تۆنەيلەن بىرلىكتە ھەم زىرائەت، ھەم تىجارەت بىلەن شۇغۇلىناتتى. بۇلاردىن ئىككىنچىسى — مەخسۇت مۇھىتى 1910 - يىللاردىن ئېتىبارەن تىجارەت ئۈستىدە يۈرۈپ، موسكۋا، لېنىنگىراد، قازان، شەمەي، تاشكەنت،

ئالمۇتا قاتارلىق شەھەرلەرگە بارغان، ئاسىيا، ياۋروپا مەدەنىيىتى ۋە تەرەققىياتلارنى كۆرۈپ نەزەر دائىرىسى ئېچىلغان زىيالىي ئىدى. ئۇ موسكۋادا تۇرغان يىللاردا رۇس ئوقۇتقۇچى ياللاپ رۇسچە ئۆگىنىپ، يەنە بىرمۇنچە بىلىملەرگە ئىگە بولغانىدى.

شىنجاڭغا قايتىپ كەلگەندىن كېيىن، ئۇ ئۆزىنىڭ روسىيەدە ئادەتلەنگەن تۇرمۇشى بويىچە ياۋروپاچە كاستۇم كىيىپ گالىتۇك تاقاپ يۈرەتتى. ھەتتا بېشىغا چاچ قويۇپ يالاڭباش مەھەللە كېزەتتى. مۇنداق يېڭىلىقلارغا چىش-تىرنىقى بىلەن قارشى تۇردىغان مۇتەئەسسىپ قارا كۈچلەر ئۇ زاماندا بولۇپمۇ تۇرپاندا كۆپ ھەم كۈچلۈك ئىدى. مۇتەئەسسىپ كۈچلەر مەخسۇت مۇھىتىنى «جەدىت»، «ئىمانسىز» دەپ ئۆچمەنلىك بىلەن قارشى چىققان بولسىمۇ، لېكىن ئۇ پىسسەنت قىلمايتتى. خۇراپىي بويۇنتۇرۇقلارنى پاچاقلاپ تاشلاپ ئۇلارنىڭ ھەرقانداق بېسىم ۋە قارغاشلىرىغا قۇلاق سالماستىن، ئۆزى توغرا دەپ تونۇغان يولدا مېڭىۋېرەتتى. دېمەك بۈگۈن ئۇنىڭ مۇجاڭ كارىزىغا يالاڭباش كېلىپ يەنە شۇ ھالەتتە ئاستانىگە قاراپ كېتىۋاتقانلىقىنىڭ تۈپ مەقسىتى مانا مۇشۇ يەردە ئىدى.

ئۇنىڭ بۇ خىل جاسارىتى شۇ زامانلاردا ئالغا ئىنتىلگۈچى زىيالىيلارنىڭ بىر ئۆلگىسى ئىدى. بولۇپمۇ ئابدۇخالىق ئۇيغۇر ئۆزىنىڭ ئەتىگەنلىك قۇياشتەك جۈش ئۇرۇپ تۇرغان ياشلىق باھاردا ھەممىلا جەھەتتىن مەخسۇت مۇھىتىنى ئۈلگە قىلاتتى.

شۇنىڭدەك، مەخسۇت مۇھىتى ھەم ئابدۇخالىق ئۇيغۇرنىڭ زېھنىي قابىلىيىتى، تالانتى ۋە بىلىم ئىقتىدارىغا ئالىي ئېھتىرام بىلدۈرۈپ، ئۇنى ھەر جەھەتتىن ئۆزىگە بەك يېقىن تۇتاتتى. ياش جەھەتتە كىچىك بولسىمۇ بۇرادەرچىلىك قىلاتتى. بولۇپمۇ شائىر-نىڭ شېئىرىيەتتىكى ئىقتىدارىغا يۇقىرى باھا بېرەتتى. ئومۇمەن بۇ ئىككىسىنىڭ ئوتتۇرىسىدا چوڭقۇر ۋەھبەت ۋە يېقىن دوستلۇق مەۋجۇت ئىدى.



بۇلار ئاستانىگە قاراپ كېتىۋاتماقتا. شامالداك يېنىك ۋە سىلىق كېتىۋاتقان ئاتلارنىڭ ئۈستىدە ئۇلار ئۆزلىرىنى گويا يەلكەندە كېتىۋاتقاندەك كۆڭۈللۈك ھېس قىلاتتى. ئەتراپتىكى دەل - دەرەخلەر، پايانسىز ئۇزۇنغا سوزۇلغان زىرائەتلەر، مېۋىلىك باغلار ئومۇمەن باش كۆز كۈناسىرىنىڭ كامالەتكە يەتكەن گۈزەل مەنزىرىسى ھۇزۇر بەخش قىلاتتى. باغنىڭ شىمالىي تەرىپىدە ئۇزۇنغا بويلاپ كەتكەن گويا ئاپتاپتا كۆيۈپ قىزغۇچ ئايدەك كۆرۈنىدىغان يالقۇنتاغنىڭ جەنۇبىي ئېتىكىدە خۇددى رەڭدار چىلتەككە ئوخشاش نەقىشلەنگەن سىركىپ، تۇيۇق، لۈكچۈن، قاراخوجا، ئاستانىلەردىن ئىبارەت بوستانلىقلار. نىڭ ئومۇمىي مەنزىرىسى، ئاتلىقلارنى گويا باغۇ بوستانلىقتا كېتىۋاتقاندەك ۋە بۇ بوستانلىقلارنىڭ تارىخىي مەدەنىيەتلىرىنى ئەسلىپ تەسەۋۋۇر قىلغاندا گويا بۇ قەدىمىي مەدەنىيەت سارىيىدا ئېكسكۇرسىيە قىلىۋاتقاندەك ھېسسىياتلارغا غەرق قىلاتتى.

يول بويى پاراك قىزغىن داۋام قىلغانىدى:  
— يالقۇنتاغ، ئىدىقوت، ئاستانە، بېزەكلىك!... — دېدى مەخسۇتھاي يىراقلارغا نەزەر تاشلاپ، — بۇ جايلار بىر زامانلاردا مەدەنىيەتنىڭ كانى ئىدى. دۇنيا مەدەنىيەت تارىخىدىن قالغاندىن، ياۋروپا بۇ جايلاردىن جىق ئارقىدا تۇراتتى. ھازىرچۇ، بۇ جايلار جىق ئارقىدا قالدى. بىز ھازىر جاھالەت - نادانلىقنا، خۇراپاتلىقتا قېتىپ قالغان بولساق، ياۋروپا ۋە ئاسىيانىڭ باشقا جايلىرى تەرەققىياتتا جانلىنىپ كۆپ ئىلگىرىلەپ كەتتى. بۇ جاھالەت، بۇ خۇراپاتلىق بىزنى چۈشكۈنلەشتۈرۈپ، مەدەنىيەت تارىخىدىكى ئورنىمىزنى خاراب قىلىۋەتتى. بۇ بىزنىڭ بېشىمىزغا چۈشكەن زور ئاپەت. بۇ ئاپەتتىن قۇتۇلايلى دېسەك، بۇنىڭغا يول قويۇشمايدۇ. قۇتۇلۇشنىڭ ئەڭ ياۋاش يولى — مەرىپەت بىلەن ماڭساق، بۇنىڭغىمۇ يول يوق. جاھالەت بىلەن ئىستىباداتلىق

ئۆزئارا ماسلاشتى، ھەتتا بىر ياقىدىن باش چىقاردى. بىرەر سىنىپلىق ئەڭ ئاددىي مەكتەپ قۇرۇپ ئىش باشلىغان بولساقمۇ، مۇتەئەسسىپ قارا كۈچلەر تۈرلۈك بوھتانلارنى چاپلاپ، ئەرز - شىكايەتلەر قىلىشتى. ئۇلارنىڭ شىكايەتلىرى يۇرتىمىزنى جاھالەتتە، خەلقىمىزنى نادانلىقتا قالدۇرۇپ ئىدارە قىلىۋاتقان مۇستەبىت ھۆكۈمرانلارنىڭ سىياسىتىگە دەل كەلدى، ئاچقان مەكتەپلىرىمىزنى خۇددى گۈلنى تۈزدۈرغاندەك تۈزدۈرۈپ ۋەيران قىلىۋەتتى. مېنىڭ بۇ ئىشلارغا خېلى ئاچچىقىم بار. مۇستەبىت ھاكىمىيەتكە، مۇتەئەسسىپ قارا كۈچلەرگە غەزىپىم خېلى كۈچلۈك. مەن ھازىر بۇ مۇتەئەسسىپ قارا كۈچلەرگە قارشى ھەرىكەت قىلدىم. قېنى، سىلەر بىز ئاچقان مەكتەپلەرنى ۋەيران قىلغان بىلەن مېنىڭ ئىرادەمنى ۋەيران قىلالمايسىلەرغۇ دېگەننى قىلىپ، مۇتەئەسسىپلەرنىڭ سۈرۈنلىرىغا ئاتايىن ياللاڭباش بارىسەن. بۇ مېنىڭ ئەھمىيىتىم بىلەن قارا كۈچلەرگە قارشى جەڭ قىلغانلىقىم... قانداق، قىلىنغان ئىشىم توغرىمۇ؟

— توغرا، توغرا.

— سىزنىڭ بۇنداق قىلغانلىقىڭىزغا بەزەنلەرنىڭ ھىجىيىپ تۇرۇپ جېنى چىقىپ كېتەر! — ئابدۇخالىق ئۇيغۇر كۈلۈپ تۇرۇپ ئۇنىڭ سۆزىنى تەستىقلىدى.

— ئەلۋەتتە شۇنداق بولىدۇ. بەزەن مۇتەئەسسىپلەرنىڭ قولىدىن كەلسە مېنى چايناپ پۈركۈۋەتكۈسى كېلىدۇ، — دېدى مەخسۇتباي پېسەنت قىلمىغان قىياپەتتە كۈلۈپ تۇرۇپ، — لېكىن ئامال يوق... چىشى ئۆتمەيۋاتىدۇ.

بۇلار يەنە بىرەنچە سۆزلىشىپ، قىزدىنچىلىقتا ئاستانىگە كېلىپ قالغانلىقىنى سەزمەي قالغانىدى. ئۇلار توپتوغرا مەخسۇتباينىڭ كۈرەسىگە كىرىپ، دەرۋازىغا يانداشتۇرۇپ سېلىنغان لاپاس ئاستىدىكى يازلىق ئوقۇرلارغا ئاتلارنى باغلاپ جايلاشتۇرۇپ.

غاندىن كېيىن، چوڭ كۈرەنىڭ تۈردىكى تاختايدىن ياسالغان پەلەمپەي ئارقىلىق بىلمەنلىك مېھمانخانىغا چىقىپ كېتىشى.

مەخسۇتباينىڭ چوڭ - چوڭ ئەينەكلىك دېرىزىلەر ئورنىتىلغان مېھمانخانىسى يورۇق ھەم ئازادە ئىدى. ئۆيىنىڭ ئىچى يوغان ئۈچ پارچە گىلەم بىلەن تولغان. تۆردىگە يوغان تاش-ئەينەك توختىتىلغان، مېھمانخانىنى چۆرىدەپ ئۇزۇن - ئۇزۇن مەخەل كۆرىپىلەر سېلىنىپ، قوشلاپ پەر ياستۇقلار تاشلانغا. ئىدى. مېھمانلار كەشلىرىنى تاشقىرىغا سېلىپ قويۇپ پاكىز ئۆتۈكلىرى بىلەن ئانچە تەكەللۇپسىزلا يۇقىرى ئوراپ، ھەرىكەت خالىغان يېرىدە كەڭ ۋە ئازادە ئولتۇرۇشتى.

مېھمانخانىنىڭ دەرىزە تەكچىسىدە ھەر خىل كىتابلار تىزىلغانىدى. قازان، تاشكەنت باسمىلىرىدا نەشىر قىلىنغان تارىخ، باياز، دىۋانلار «شورا»، «ئاڭ»، «بايانۇلھەق»، «قازان مۇخسىرى» «ھوللا نەسىرىدىن» قاتارلىق مەجمۇئەلەر ۋە گېزىتلەر شۇنىڭدەك بىرمۇنچە رۇسچە كىتابلار بار ئىدى. گىلەم تارتىلغان تامدا، بىر دانە قوش ئېغىزلىق ئوۋ ھىلىتىقى ۋە بىر دانە رۇس بەشئاتاردىن ئېسىقلىق تۇراتتى. ئومۇمەن بۇ ئۆيدە ھەم قەلەم، ھەم ئەلەم بار ئىدى.

مېھمانلار كېلىش بىلەن تەڭ، قولغا سۇ كەلتۈرۈلۈپ چوڭ داستىخان سېلىندى. داستىخانغا ھەرخىل مېۋە - چېۋە، قەنت، گېزەكلەر قويۇلۇپ نان - توقاچلار سۇندۇرۇلدى ۋە جانان چىنىم لەرگە قايقارا دەملەنگەن سىنچاي قۇيۇلدى. مېھمانلار كەڭتاشا ئازادە ئولتۇرۇپ چاي ئىچكەچ پاراڭلاشماقتا ئىدى.

— توخۇ كۆرگەننى چوقۇيدۇ، ھوللا كۆرگەننى ئوقۇيدۇ، دېگەندەك چاي مۇزلاپ قالدى، — دېدى مەخسۇتباي، كىتاب تىزىلغان تەكچىگە يېقىن ئولتۇرۇپ كىتابلارغا مەختەك قارىلىپ قالغان ئابدۇخالىق ئۇيغۇرغا خىتاب قىلىپ.

شائىر كىتابتىن بېشىنى كۆتۈرۈپ مەخسۇتبايغا خۇش خۇي

قاراپ قويغاندىن كېيىن، پىيالىنى ئېلىپ بىر - ئىككى ئوتلىدى ۋە بىر بۇردا نان چاينىدى. ھويلىغا ئۈچ كىشى كىرىپ كەلدى. بۇلار ئاستانىلىق ئابدۇرۇسۇل ئەپەندى، پولاتقارى، نىيازقارى قاتارلىق كىشىلەر بولۇپ چوڭ كۈرەگە (ھۇھىتلارنىڭ ھويلىسىنى ئاستانىدە چوڭ كۈرە دەپ ئاتايتتى) ھېسامىدىن بىلەن ئابدۇخالق ئۇيغۇرنىڭ كەلگەنلىكىنى ئاڭلاپ كەلگەنىدى. ئۇلار توپتوغرا مېھمانخانىغا كىرىپ ئۆزئارا سەمىمىي كۆلۈشۈپ ھال - ئەھۋال سوراشتى.

بۇ كىشىلەر، بىر - بىرىگە يات ئەمەس بەلكى پات - پات ئۇچرىشىپ تۇرىدىغان سۆھبەتداشلار ئىدى. بۇ ئۈچ كىشى ھەيدەر ئەپەندى ئاچقان مەكتەپتە ئوقۇغان زىيالىيلار ئىدى. شۇڭا ئۇلار ئوڭايلا ئۆزلىشىپ قىزغىن سۆھبەتكە كىرىشكەنىدى. ئابدۇرۇسۇل ئەپەندى، ئېگىز بويلىق، بۇغداي ئوڭلۇك، كۆز چاناقلىرى چوڭقۇرراق كەلگەن، چاسا ئېڭەك، قانەتلىك ئادەم ئىدى. ئۇنىڭ بىر تىلىم شاپالەتەك قارا بۇرۇتى ھۆسنىگە خوپ ياراشقاندى. تىزىنى بېسىپ تۇرىدىغان ئۈچ يانچۇقلۇق ئاق پەشمەت كىيگەن، مەيدە يانچۇقىدىن يانچۇق سائەتنىڭ كۈمۈش زەنجىرى پىلىدىرلاپ تۇراتتى. ھەيدەر ئەپەندىدە ياخشى ئوقۇغان بۇ كىشى ھەيدەر ئەپەندى كەتكەندىن كېيىن ئاستانىدە ئۆز ئالدىغا مەكتەپ ئېچىپ، مەرىپەتپەرۋەرلىكتە مەشھۇر بولغانىدى.

پولاتقارى، ئوتتۇرا بوي، مىختا بەدەن، كۆزلىرى چوڭ - چوڭ كۆرۈنىدىغان يۇمىلاق يۈزلۈك ئادەم ئىدى. بۇ كىشىنىڭ ئازراق ساقىلى بولۇپ، چىرايى سېرىققا مايىل ئىدى. بۇ ھەم ھەيدەر ئەپەندىدە ياخشى ئوقۇغان، كېيىنكى چاغلاردا بىر مەزگىل قىرائەتمۇ ئۆگەنگەنىدى.

نىيازقارى ھەم ھەيدەر ئەپەندىدە ئوقۇغان، كېيىنكى چاغلاردا تىجارەت بىلەن شۇغۇللانغان، ئوتتۇرا بويلىق، قارامتۇل،

ئېڭەكلىرى ئۇچلۇق كەلگەن توم قارا بۇرۇتلۇق ۋە قاڭشارلىق ئادەم ئىدى.

بۇيانقىلار قىزغىن سۆزلىشىۋاتقاندا، ئابدۇخالىق ئۇيغۇر مۇقاۋىسى پۇزۇر ئىشلەنگەن، مۇقاۋىنىڭ ئوتتۇرىسىدىكى گۈللۈك رامكا ئىچىگە گۈزەل بىر ئايالنىڭ باش سۈرىتى چۈشۈرۈلگەن بىر كىتابنى كۆرۈۋاتاتتى. بۇ كىتابتا يالتىراق ئېسىل ۋاراقلارغا سىزىلغان قىستۇرما رەسىملەر بولۇپ، شائىر شۇ رەسىملەرنى كۆزدىن كۆچۈرەتتى. بەزەن رەسىملەر ئۈستىگە كەلگەندە قاراپ قادىلىپ قالاتتى. سۈرەتلەرگە گويا جان كىرگۈزۈۋەتكىلى قىل قالغان رەسسامنىڭ ماھارىتىگە تەھسىن ئوقۇيتتى.

لېكىن، ئىچكى جەھەتتە قاتتىق خورسىنايتتى. شۇ قەدەر نەپىس، شۇ قەدەر گۈزەل، جانلىق، مەزمۇنلۇق سۈرەتلەرنىڭ نېمىلىكىنى چۈشىنىشكە ئاجىزلىق قىلغان، كۆزى ئوچۇق تۇرۇپ «ئە!» ھالەتتە قالغان شائىر ئۆزىگە قاتتىق خاپا بولاتتى ۋە خورسىنايتتى.

بۇ گەرچە شائىرنىڭ ئىچكى ھېسسىياتى بولسىمۇ، لېكىن قاپاقتا نېمە بولسا، تېشىغا شۇ تېپىدۇ دېگەندەك، ئۇنىڭ ئىچكى خورسىنىشى بۇيانقىلارغا ئاللىقاچان سېزىلگەنمىدى. — قايسى كىتابكەن؟ — دېدى پولاتقارى شائىرنىڭ قولغا سوزۇلۇپ قاراپ.

— ئەما كىشىدەك قاراپلا تۇرۇۋاتمەن، — دېدى شائىر. — «ئانا كارىنمىنا»، — دېدى مەخسۇت مۇھىتى يىراقتىنلا، — روسىيەنىڭ مەشھۇر يازغۇچىسى تولستويىنىڭ كامالەت تاپقان ئەسەرلىرىدىن بىرى. ۋاقتىم يەتسىلا ئوقۇيمەن. — بىز ئەما، بۇنىڭغا نېمە ئامال! — دېدى شائىر مەيۈسلىنىپ.

— مەنمۇ باشتا شۇنداق بولغان، — دېدى مەخسۇتباي چۈشەنچە بەرمەكچى بولۇپ، — تۇنجى قېتىم موسكۋاغا بارغاندا گويا

تەلسىز ئادەمگە ئوخشاش، قىسقىسى بىر باغ سەرەڭگە سودىسىنى قىلىشقىمۇ ئاجىزلىق قىلدىم. شۇنداق شارائىتتا رۇس تىلى ئۆزۈمگە كىشىگە مەجبۇر بولدۇم. بىر ئادەمگە 70 خىل ھۈنەر ئازلىق قىلىدۇ دېگەندەك، باشقا بىر مەسىلەتنىڭ تىلىنى ئۆگىنىپ قويايلى. يۇشنىڭ ئۆزۈم بىر ھۈنەر ئىكەن، ئۆگەنگەننىڭ ھېچقانداق زىيىنى بولمايدىكەن. شۇ چاغدا قەتئىي نىيەتكە كېلىپ ئۆگىنىپ قويۇۋېتىدۇم. تۇرمۇشنىڭ ھەممە جەھەتلىرىدە ماڭا جىق پايدا قىلدى. بۇ ئارقىلىق رۇسلارنىڭ تۇرمۇشى، تارىخى، مەدەنىيىتى جەھەتلەردە بىر قەدەر چۈشەنچىلەرگە ئىگە بىزلىدۇم. تولىستوي، پۇشكىن ئەسەرلىرىنى بىۋاسىتە كۆرەلەيدىغان بولدۇم. پايدا دېگەن شۇ ئەمەسمۇ؟! — مەخسۇت ھۈنەرنى بۇرۇلۇپ ئابدۇخالىق ئۇيغۇرغا قاراپ داۋام قىلدى، — بىزنىڭ شائىرىمىز ئابدۇخالىق ئۇيغۇر، ئەگەر خەنزۇچى ئۆگەنمىگەن بولسا، جۇڭگونىڭ 24 تارىخىنى كۆرەلمىگەن بولاتتى. ھەرھالدا بىلىگەننىڭ پايدىسى تولا، ئېيتىپ تۈگەتكۈسىز تولا! — موھىببۇل ئەپەندى بىلەن گۈلەندەم ئاۋۇستەي چۆچەككە كېتىپ قالمايغان بولسا، بىزەمۇ رۇسچە ئوقۇغان بولساق ياخشى بولار كىن! — دېدى نىيازقارى ئارمان بىلەن ئىسچىنى ئۇرۇپ، ئۇنىڭ چوڭقۇر نەپەس ئالغانلىقى خۇددى يىلان كۆشىگەندەك ھەممىگە ئاڭلانغانىدى.

— مەخسۇت ئاكادىن ئوقۇساقمۇ بولىدۇ! — دېدى ھېسامدىن زۇپەر.

— ياخشى گەپ، مەن ئوقۇتاي، رۇسچە ئۆگىنىشكە بىلىملا كەتمەيدۇ! — دېدى مەخسۇتباي چاقچاق ئارىلاشتۇرۇپ. شائىر خىيالچان بولۇپ قالغانىدى. تاماق ئۈستىدەمۇ، سۆز-سۆھبەتلەردەمۇ ئۇنىڭ بىر نېمىنى ئويلىنىۋاتقانلىقى كۆرۈنۈپ تۇراتتى. ئاخىر ئۇنىڭ خىيالى تاماقتىن كېيىن ئاشكارىلاندى:

— بۇ يىل كارۋان قاچان ماڭىدۇ؟ — دېدى شائىر بىر-

دەنلا خىيالدىن بېشىنى كۆتۈرۈپ، ئۇنىڭ سەئالىدىن مەقسىتى ئاشكارىلىنىپ قالغانىدى.

— كارۋان بىلەن بىللە روسىيىنى ئايلىنىپ كېلەي دېمەك چىمۇسىز؟ — مەخسۇتباي ئۇنىڭ مەقسىتىنى چۈشەنگەنىدى.  
— شۇنداق ئويلاۋاتمەن.

— بۇنىڭغا ئانچە كۈچ كەتمەيدۇ، كارۋان بېشى قىلىپ قويساق، بىللە بېرىپ شەمەينى ۋە باشقا شەھەرلەرنى ئايلىنىپ كېلىسىز!...

شائىرنىڭ چىرايى ئېچىلدى، گويا ئۇنىڭ رۇس نىلى ئۆگىنىشكە بولغان قىزغىنلىقى بىردىنلا ھەل بولغاندەك، كۆزلىرىدىن خۇشاللىق نۇرلىرى چاقىنغان ھالدا:

— بۇ يىل چوقۇم بېرىپ كېلەي! — دېدى.  
دەل شۇ چاغدا كۈرەگە بىر كىشى كىرىپ كەلدى. ئۆيىدىكىلەر دېرىزە ئەيىنىكىدىن قاراپلا ئۇنىڭ كىملىكىنى بايقاشتى.

— بۇ كېپىش بەگ قانداق قىلىپ بۇ يەرگە كېلىپ يۈردىغاندۇ؟ — دېدى مەخسۇتباي خۇش ياقماستىن بىلەن.  
ئادەتتە تۇرپانلىقلار ۋاڭنىڭ كاھىلىرىنى سىپايىسىراق ئاتىغاندا «كېپىش بەگ» دەپ ئاتايتتى. بۈگۈن بۇ ئۆيىدە جەم بولغانلار بىر قەدەر سىپايى كىشىلەر بولغىنى ئۈچۈن سىلىقراق گەپ بىلەن كېپىش بەگ دېگەنىدى.

ئاڭغىچە كېپىش بەگ ھويلا خىزمەتچىسىنىڭ باشلامچىسى قىدا سالامنىڭ چوڭىنى قىلىپ ھېمانخانغا كىرىپ كەلدى. ئۆيىدىكىلەر ئۇنىڭ ھۈرمىتىگە ئىلگىرى-كېيىن بولسىمۇ، ئورۇنلىرىدىن تۇرۇپ قائىدە بويىچە قول سىپاپ كۆرۈشكەندىن كېيىن تۆرگە تەكلىپ قىلدى. ئوردا بېگى ئانچە تۈزۈت قىلمايلا تۈرگە چىقىپ ئولتۇرۇپ پاتىمە قىلدى ۋە ھەممەيلەن بىلەن ئامانلىق سوراشتى.

— بىلمەستىن شەھەرگە بېرىپتىمەن، ئۇ يەردىن ئاڭلاپ  
بۇ يەرگە كەلدىم، — ئۇ ئۆزىنىڭ كېلىشىنى تونۇشتۇرۇپ، —  
غوجام زادىلا ئولتۇرغۇزمىدى، بۇ گەپنى دېگىلى خېلى ئۇزۇن  
بولغان...

ئوردا بەگلىرى سۆزنى ئاشۇنداق ئۇقۇمسىز قىلاتتى، ئۇ-  
لارنىڭ سۆزىدىن، مەقسەتنىڭ زادى نېمە ئىكەنلىكىنى چۈشىنىش  
ئۈچۈن سەۋرچانلىق بىلەن زەن قويۇپ ئاڭلاشقا توغرا كېلەتتى.  
ئەگەر ئالدىراپ سوئال - سوراق قىلىدىغان بولسا، ئۇلار تېخى-  
مۇ گاچىلىشىپ مەقسەتنى ئاسانلىقچە چۈشەندۈرۈپ كېتەلمەيتتى.  
شۇڭا مېھمانلار سەۋرچانلىق بىلەن قۇلاق سېلىپ ئولتۇرۇشتى.  
بەگ سۆزىنى داۋاملاشتۇرۇپ:

— گاڭ غوجامنىڭ كۆڭلىگە بىرەر ئىش كىرىۋالدىغان بولسا،  
شۇنىڭنى قىلدۇرمىغىچە تىنىدۇرمايدۇ. ساڭدىن ئىككى دادەن بوغداي  
قاچىلاپ تۇرپانغا ئاپىرىپ ئابدۇخالىق شاھىر (شائىر سۆزىنىڭ  
بۇزۇلۇپ ئېيتىلىشى) بىلەن كۆرۈشۈپ كەل، بوغداينى شاھىرنىڭ  
ئۆيىگە تۆكۈۋېتىپ كەل، شاھىر ماڭا، كۇچا ۋاڭلىرىنى چۆكتۈ-  
رۈپ، مېنى ماختاپ شېئىر يېزىپ بەرسۇن، مەن يەنە شاڭ ① قىلى-  
مەن دەپ ئەۋەتتى. شۇڭا مەن شاھىرنى ئىزدەپ تۇرپانغا  
بارغىنىم. ئۇ يەردىن سۈرۈشتە قىلىپ ئاستانىگە كەتتى دېگەننى  
ئاڭلاپ ئاندىن بۇ يەرگە كېلىپ قالدىم. بولمىسا بۇ يەرگە كې-  
لىش ئۇخلاپ چۈشۈمىدەنمۇ يوق ئىدى، — دېدى.

شائىر ھۈپپىدە قىزىرىپ مېيىقىدا كۈلدى ۋە:

— بوغداينى قۇيماي تۇرىدىغان ئىش ئىدى، — دېدى.  
— نېمىشقا؟

تېپىك لۈكچۈن ئادىمى بولغان بەگ شائىرنىڭ سۆزىگە  
ئۆزىچە ھەيران بولۇپ «نېمىشقا» دېگەندە، «قا» قوشۇمچىسى  
بىلەن تەڭ ئاغزى كېلەننىڭ ئاغزىدەك ئېچىلىپ قالغانىدى. ئۇ-

① شاڭ (خەنزۇچە سۆز) - نىننام.



نىڭ شۇ تاپتىكى تۇرقىدىن ھەم ھەيران قالغانلىقى، ھەم سەئال قويغانلىقى چىقىپ تۇراتتى.

— ۋاڭ - غوجىلارنى ماختاپ يازىدىغان قەسىدىلەرنى سىيا - قەلەمدە يازغىلى بولماس، ئىپار - زەپەر بىلەن يېزىش نىمۇ لايىق تاپماي تۇرۇۋاتىمەن، — دېدى شائىر سۆز ئوينىتىپ.

— ياق، ياق، يازمىسىڭىز بولمايدۇ. بىزنى تىنىم تاپتۇر-مايدۇ، كېچىسىمۇ ئۇخلاتمايدۇ. غوجىلارنىڭ مەجەزىنى سىزىلەر بىلمەيسىز، ئۇلارنىڭ مەجەزى ئوتتەك ئىتتىك!

— مەن ئۇزۇندىن بېرى ۋاڭ - غوجىلارنىڭ يۈردىكىگە يېقىپ، ئاغزىغا تېتىغۇدەك نەزەملەرنى يازمەن دەپ يۈرۈۋاتىمەن. بىراق لايىقىدا سىيا تېخى يېتىپ كەلگىنى يوق. يالغان ئېيتقان بولسام سۈرۈشتە قىلىڭ! مۇشۇ يارانلارنىڭ ھەممىسى بىلىدۇ. ئاڭلىسام شور دەريادا ① بىر خىل قىزىل كەھرى تېشى بار دەيدۇ. شۇنى ئالدۇرۇپ كېلىپ يازماقچىمەن. ئۇنىڭدىن باشقىسى غوجىلارغا لايىق ئەمەس. سىز بېرىپ غوجىلارغا داتلاپ قويۇڭ، كەھرى تېشى يېتىپ كەلگەن ھاھان غوجىلارنىڭ يۈردىكىگە ياقۇدەك، ئاغزىغا تېتىغۇدەك نەزەم يېزىپ سوۋغا قىلىمەن! — دېدى شائىر كۈلمەستىن ئولتۇرۇپ.

— ئۇ قاچان يېتىپ كېلىدۇ؟

— بۇلتۇر كەتكەن ھاجىلاردىن ئېيتىپ بەرگەن، ئۇلارنىڭ كېلىشىگە ئاز قالدى.

— بىز بىلىمىز، بىز گۇۋاھ، — دېدى نىيازقارى ئىسپات بولۇپ.

— گەپ راست بولسا، مەن كېتىمەن، ئۇزۇن ئولتۇرالمايمەن. — بەگ ئورنىدىن تۇرۇپ خوشلاشتى. ساھىبخان ئۇنى پەلەمپەيگىچە ئۇزىتىپ قايتىپ كىرگەندە، ئۆيدە كۈلۈشمەك بولۇۋاتاتتى.

① شور دەريا — قىزىل دەڭىزنىڭ خەلق ئاغزىدىكى ئاتىلىشى.

—ئاسانلا يولغا سالدىڭىزغۇ!

—بۇغداينى تۆكۈپ قويغىنى كېلىشمەپتۇ!

—بۇ خەقتىن قۇتۇلماق تەس.

دوستلار تەرەپ - تەرەپتىن سۆزلەپ كۈلۈشەتتى.

— ئۇنىڭ يولى ئاسان، — دېدى شائىر يۇقىرىقى سۆزلەرگە

جاۋابەن، — كەھرى تاش شور دەريادىن ئاسان يېتىپ كەلمەيدۇ.

ئۇ كەلگۈچە بىز بۇ بەردە نەيزىگە ئەگلەشكۈدەك قەلەم تەييارلاپ

تۇرساق، ۋاقىت-شارائىت پىشىپ يېتىشكەندە، ئۇلارنىڭ يۈردىكىگە

تەگكۈدەك نەزىمىلەرنى يېزىپ ئۇلار تەرىپىدىن بوزەك قىلىنغان

مەڭلىغان - تۈمەنلىگەن خەلقىنىڭ كۆڭلىنى ئالساق كۇپايە قىلماسمۇ!؟

## ئون بەشىنچى باب

بىرىنچى قېتىم كارۋان بىلەن شەمەي، تاشكەنت قاتارلىق شەھەرلەرنى بېرىم يىلى ئايلىنىپ كەلگەن ئابدۇخالىق ئۇيغۇرغا ئۇ تەرەپلەردىكى خەلقنىڭ تارىخىي مەدەنىيىتى، ھازىرقى مەدەنىيەت سەۋىيىسى، خەلق تۇرمۇشى قاتارلىقلار كۈچلۈك تەسىر قىلغانىدى. شۇ يىللاردا ئوتتۇرا ئاسىيادا سەۋىت ھاكىمىيىتى قۇرۇلۇپ يېڭىدىن باشلىۋەتكەن تەرەققىيات، گۈللىنىۋاتقان مەدەنىي - مائارىپ، تەرەققىي قىلىۋاتقان ەلىلىي ئەدەبىي - سەنئەت ۋە باشقا رېئاللىقلار شائىرنى ھەيران قالدۇرغان ۋە ھاياجانلاندۇرغانىدى. شائىر قايتىپ كەلگەندىن كېيىن، ئۇ تەرەپتە كۆرگەن - بىلگەنلىرىنى ئەل - ئاغىنىلىرىگە ھارماستىن سۆزلەپ بېرەتتى. رېئاللىقلارنى چۈشەندۈرگەندە ئۆز يۇرتىدا ھۆكۈم سۈرۈۋاتقان نادانلىق ۋە خۇراپاتلىقلارنى رەھىم - سىز سۆكەتتى:

— ئۇ تەرەپتىكى تەرەققىياتلارنى كۆرگىنىمىزدە، بىز بۇ يەردە ئانا بۇشۇكىدە ئۇخلاپ ياتقانلىقىمىزنى ھېس قىلىدىكەنمىز، — دېدى شائىر ھاياجانلانغان ھالدا. بۇ سۆز تۇرپان كونسەھەردىكى ئىنايەتتۇللا ئەپەندىنىڭ ئۆيىدە بولغانىدى. بۇ ئۆيىدە يەنە لېتىپ ئەپەندى، ئۈرۈمچىدىن كەلگەن مۇمىن ئەپەندى قاتارلىقلار بار ئىدى. شائىر سۆزىنى داۋاملاشتۇرۇپ:

— ئۇ تەرەپتىكى مەكتەپلەرنىڭ كۆپلۈكى كىشىنى ھەيران

قالدۇرىدۇ. مەكتەپ بىنالىرىنىڭ ھەممىسىلا پىششىق خىش بىلەن سېلىنغان، دېرىزىلىرى ئەينەكلىك، پارتا - ئورۇندۇقلىرى سىرلانغان، گويا بىر جەننەت. قايسىلا كوچىغا قارايدىغان بولساق قىزىلگۈل - نىڭ غۇنچىسىدەك ئوغۇل - قىزلار قاتارلىشىپ كېتىۋاتقان. ھەرقانداق كىشىگە چەكسىز ھۇزۇر بەخش قىلىدۇ. ئەپسۇسكى بىزدە نېمە ئۈچۈن يوق، بىزنىڭ جەھىمىتىمىز نېمە ئۈچۈن جاھالەت ئۇي قۇسىدا ياتىدۇ! بۇ ھالەت ھەرقانداق كىشىنى قاتتىق ئەپسۇسلاندۇرىدۇ! يۇرتىمىزدا ھۆكۈمرانلىق قىلىۋاتقان جاھالەت سىياسىتى ۋە ئەل ئىچىدىكى نادانلىق - خۇراپاتلىقلارغا تۇپتىن قارشى تۇرۇپ كېلىۋاتقان شائىر بۇ قېتىم سەپەردىن قايتىپ كەلگەندىن كېيىن تېخىمۇ قارشى تۇرغانىدى. ئۇ تەرەپلەردە مەكتەپلەرنىڭ كۆپلۈكى، بۇ تەرەپتە ئاران بىر سىنىپلىق مەكتەپنىڭ بارلىقىدەك يارقىن سېلىشتۇرۇشقا قاراپ، مەكتەپلەرنى كۆپەيتىپ قۇرغۇسى، توسالغۇلۇق قىلىۋاتقان ئىجتىمائىي ئۈزۈمنى بۇزۇپ تاشلىۋەتكۈسى كېلىپ تىت - تىت بولاتتى.

— بىز يەنە مەكتەپ قۇرۇشىمىز كېرەك، يېڭىشەھەردىكى بىر سىنىپلىق مەكتەپكە قاراپ تۇرماستىن كۆپرەك مەكتەپلەر ئېچىپ كۆپلەپ ئوقۇغۇچىلارغا ئىلىم - بىلىم بېرىشىمىز، بىزمۇ ھاۋادا ئۇچۇ - شىمىز كېرەك! ...

شائىرنىڭ سۆزلىرى، زاھانداش تەرەققىيپەرۋەر دوستلىرىنىڭ قىزغىن ئالقىشىغا ۋە ھىمايىسىگە ئىگە بولاتتى.

— ھازىرچە، تۇرپان كونىشەھەردە بىر سىنىپ، ئاستانىدە بىر سىنىپلىق مەكتەپ ئېچىپ تۇرايلى! — دېيىشى كۆپچىلىك.

شۇ كۈنى ئىنايەتۇللا ئەپەندىنىڭ ئۆيىدە بولغان سۆھبەتكە ئاسا - سەن، تۇرپان كونىشەھەردە بىر سىنىپلىق مەكتەپ ئېچىپ، ئىنايەت - تۇللا ئەپەندى ئوقۇتقۇچىلىق قىلماقچى بولدى. شائىرنىڭ ۋە باشقا تەرەققىيپەرۋەرلەرنىڭ بۇ جەھەتتىكى قىزغىنلىقى گەرچە ۋول -

قاندىكى كۈچلۈك بولسىمۇ، ئەمما ئىجتىمائىي تۈزۈم ۋە دەۋر شا-  
راىتىنىڭ قاتتىق چەكلىمىسى ئاستىدا، ھازىرچە تۇرپان شەھىرىدە  
ئىككى ئورۇندا ئىككى سىنىپلىق مەكتەپنىڭ بولۇشى ئۇلارنى  
خېلى دەرىجىدە قانائەت قىلدۇراتتى. شۇڭا، ئۇلار بىرىنچى قەدەمدە  
كونشەھەردىكى مەكتەپنى قۇرۇپ، ئاستانىدە ئېچىلىدىغان مەك-  
تەپنىڭ تەييارلىق ئىشلىرىنى ئىككىنچى قەدەمگە قالدۇردى.

يېڭىشەھەردىكى مەكتەپ ئىككىنچى يىلغا قەدەم باسقاندا، ئوقۇغۇ-  
چىلار تەڭشىلىپ خېلاسلا كۆزگە كۆرۈنۈپ قالغانىدى. ئەتراپ نا-  
ھىيىلەردىن، يېزا-شەھەرلەردىن كەلگەن چوڭ ياشلىق ئوقۇغۇچىلار  
مەكتەپنىڭ ئالاھىدە زىننىتى ئىدى.

كۈندىلىك دەرس پروگراممىسىدا تەننەربىيە دەرسىمۇ بار  
ئىدى. ئوقۇغۇچىلار كوالېكتىپ گىمناستىكا ئوينىيىتى. گىمناستى-  
كىدىن كېيىن، «ئاتامان»، «رۇس گاگىرى» دەپ ئاتىلىدىغان  
تەننەربىيە ئويۇنلىرىنى ئوينىيىتى. ئويماندىگىنىڭ كەڭ ھويلىسىدا  
بۇ خىل مەدەنىي پائالىيەتلەر ئوينالغاندا، يېقىن ئەتراپتىكى بازار  
بالىلىرى، بەزى چوڭ ياشلىق كىشىلەر كېلىپ تاماشا كۆرەتتى.  
بۇنى يېڭىچە مەكتەپ پائالىيەتلىرىنىڭ ئىجابىي تەسىرى دېيىشكە  
بولاتتى. بەزى ۋاقىتلاردا ئوقۇغۇچىلارغا دېكلاماتسىيە ئوقۇتۇش،  
ۋە سۆزلىتىش ئارقىلىق ئۇلارنىڭ نۇتۇق قابىلىيىتى ئۆستۈرۈلەتتى.  
مۇنداق چاغلاردا سىرتتىكى خەلىقلەر يېقىنلاپ كېلىپ ئاڭلايتتى.  
ۋەز-نەسبەتلەرنىڭ مەزمۇنى — ئىلىم-بىلىم ئېلىشنىڭ پايدىسى، ئەخ-  
لاق ۋە باشقىلارنىڭ ياخشىلىقلىرىنى تەشۋىق قىلىش بولغانلىقتىن،  
ئاڭلىغۇچى خەلق تېگىشلىك تەربىيە ئالاتتى. بۇنىڭ  
نەتىجىسىدە بىر تۈركۈم كىشىلەر ئوقۇش تەلپىنى ئوتتۇرىغا قويۇپ:

— ئەپەندىم، بىزمۇ ئوقۇساق بولامدۇ؟ — دېيىشەتتى.

— بولىدۇ، كەچقۇرۇنلۇقى سىنىپلار بىكار. كەچتە كېلىپ ئو-

قۇڭلار! — دەيتتى ئابدۇخالىق ئۇيغۇر.

شۇنىڭ بىلەن بىر سىنىپلىق چوڭ ياشلىقلارنىڭ ساۋات

چەقىرىش كۇرسى بارلىققا كەلدى. بۇنىڭ تەسىرىمۇ ياخشى بولغانىدى. ئابدۇخالىق ئۇيغۇر ۋە باشقا ئوقۇتقۇچىلار بۇنىڭغا قانائەتلىنىپ قالمىدى. ئۇلار مەكتەپ پائالىيەتلىرىنى يەنە بىر بالداق يۇقىرى كۆتۈرۈپ تەسىر كۆرسىتىش ئۈچۈن باش قانۇنراتتى. شائىر تاشكەنت شەھىرىدە كۆرگەن مەدەنىي پائالىيەتلەرنى، تىياتىر، كەڭىسلىكلەرنى ۋە باشقا مۇزىكا - خورلارنى كۆز ئالدىغا كەلتۈرەتتى. ھەتتا چاي - خانىلاردا مىللىي ئۆرپ - ئادەتكە سىڭىپ كەتكەن نەغمە - ناۋا، ناخشا - ئۇسسۇللارنى، ئۇرۇمچىدە نۇجۇپنىڭ ئۆيىدە كۆرگەنلىرىنى ئەسلىپ، ئۇلارنى مەكتەپ پائالىيەتلىرىگە تەتبىقلايتتى. بۇ توغرىدا ئوقۇتقۇچىلار ۋە مۇمىن ئەپەندى قاتارلىقلار بىلەن كۆپ قېتىم مەسلىھەت قىلىشىپ، مەكتەپ ئوقۇغۇچىلىرىنى ئاساس قىلغان ھالدا كونسېرت كېچىلىكى ئۇيۇشتۇرماقچى بولدى. مۇمىن ئەپەندى ئەدەبىيات - سەنئەت ئىشلىرىغا ئاجايىپ قىزغىن ئادەم بولغاچقا، بىرىنچى بولۇپ قوللاپ - قۇۋۋەتلىدى. بۇلار كۆپ قېتىم مەسلىھەتلىشىپ بىرقانچە كونسېرت نومۇرلىرى قۇراشتۇردى. ئەل ئىچىدە ئېيتىلىۋاتقان «داۋانچىڭ»، «ئالىمخان»، «پەرىيادى»، «ئېگىز - ئېگىز تاغ باشىدا»، «ئانارخان»، «راي - راي» قاتارلىق مەشھۇر ناخشىلارنى تىزىۋېلىپ ئۇلارنىڭ ئەسلى تېكىستلىرىنى ئاساس قىلىپ ئىسلاھ قىلدى. نومۇرلارنى ئوقۇغۇچىلارغا ئۆگىتىپ سەھنىگە ئەپچىقماقچى بولدى. مۇمىن ئەپەندى ئۆز قىزغىنلىقى بىلەن ئوقۇغۇچىلارغا ئۆگەتكەن باشلىدى. شۇ ئەسنادا ئۆزى يەنە، «پېرىخۇن» ناملىق سەھنە ئەسىرى يېزىشنى پىلان قىلىپ، ئۇنىڭ ئىچىدىن بىرەنچە بۆلەكلەرنى ئاچرىتىپ بىر نومۇر كۆپەندىيىلىك كونسېرت تۈزۈپ چىقتى. ئوقۇغۇچىلارغا يەنە دېكلامات سىيە ئوقۇش ئۈچۈن شېئىرلار يادلاتتى.

تەييارلىقلار پۈتكەندىن كېيىن، مەكتەپ بىناسىدا بىر ئاخشاملىق كونسېرت كېچىلىكى ئۆتكۈزۈمەكچى بولۇشتى. دەڭنىڭ غەربىي تەرىپىدىكى ئايۋانچىنىڭ سۇپىسىنى سەھنە قىلىماقچى بولدى.

لۇپ، ئىككى تۇۋرۇكنىڭ ئارىلىقىنى تاللىۋالغانىدى، كېيىن ئار-  
قا تەرىپىگە يەنە ئىككى تال تۇۋرۇك تىكىپ چەنزىلەربىلەن باغ-  
لاپ تۇتاشتۇرۇپ، ئىككى يېنىنى بورا بىلەن توسۇپ، قىزىل شەل-  
پەردە پەردە تارتىپ تەق قىلدى. سەھنىنى يورۇتۇش ئۈچۈن ئۆي-  
لەردىن ئاسما پانار تاپتۇرۇپ كىرىسىلەرنى زاپاس قىلدى. بۇ  
ئىشلار ئوقۇتقۇچىلارنىڭ رەھبەرلىكىدە ئوقۇغۇچىلارنى ھەرىكەتلەند-  
دۈرۈش ئارقىلىق ئورۇنلانغانىدى. تاشقىرىدىن بىر غېجە كىچى،  
بىر تەمبۇرچى، ئىككى دۇتار بىر داپچى تەكلىپ قىلىندى. كۈن-  
سېرت كېچىلىكىگە ئوقۇغۇچىلارنىڭ ئاتا - ئانىلىرى، كەچ كۇرس  
ئوقۇغۇچىلىرى تەكلىپ قىلىندى. بۇندىن باشقا ئىختىيارى قات-  
ناشقۇچىلارغا كەڭ يول بېرىلدى.

شۇ ئاخشىمى ئويماندەڭگە يۈزلىگەن تاماشىبىنلار كېلىپ  
پاكىز تازىلانغان يەردە ئولتۇرۇپ كۈنسىرتىنىڭ قانداق بولىدى-  
غانلىقىنى غۇلغۇلا قىلىشاتتى. بەزەنلىرى قىزىل شەلپەر تارتىلغان  
سەھنىنى تاماشا قىلاتتى. پەردە ئىچىدە چالغۇ ئەسۋابلىرى تەڭ-  
كەش قىلىنماقتا. ھەممە ئادەم دىققەت قىلىپ قۇلاق سېلىپ تۇر-  
غاندا، بىردىنلا مۇزىكا باشلاندى. بىر قانچە چالغۇ ئەسۋابلىرى-  
نىڭ تەڭكەش قىلىنىپ چېلىنغانلىقى كىشىلەرنىڭ يۈرەك تارىنى  
تىتىرەتكەنىدى.

پەردە ئېچىلمىغان، ئەمما سەھنىدە جىددىي تەييارلىق بولۇ-  
ۋاتاتتى، ئورۇندۇقلارنى ئۇيان - بۇيان يۆتكەپ ئورۇنلاشتۇرغان  
ۋاقىتىكى تارق - تۇرۇقلار، سازچىلار قەيەردە ئولتۇرسا، مۇۋا-  
پىق بولىدىغانلىقى توغرىسىدىكى گەپ - سۆزلەر، سەھنە باشقۇر-  
غۇچىلارنىڭ ئۇيان - بۇيان ھېڭىشلىرى تاماشىبىنلارنىڭ دىققەت-  
تىنى قوزغاپ، پەردە چاپسائراق ئېچىلىشىگەن دەيدىغان تەلەپكە  
كەلتۈرەتتى. دەل شۇ چاغدا بىردىنچى قېتىملىق ئۇشتەك چېلىندى.  
ئۇشتەك چېلىنىش بىلەن مۇزىكا توختىدى. زالدىكى ئاۋازلارمۇ  
بېسىلەپ ئەمدى نېمە چىقارگىن دەپ تەقەززا بولۇۋاتقاندا، سەھ-

نىنىڭ ئالدىغا لېتىپ ئەپەندى چىقىپ خەلقنىڭ دىققىتىنى ئۆزىگە تارتتى. ئۇ ئالدى بىلەن خەلققە سالام بېرىپ قىسقىچە سۆز قىلدى:

— ھۆرمەتلىك مېھمانلار، ئاتىلار، ئاكىلار، سىزلەرنى چىلاپ ئەكەلگەنگە چۈشلۈك ئىش يوق، شۇنداق بولسىمۇ مەكتىپىمىزنىڭ ئىشلىرىدىن، ئوقۇغۇچىلىرىمىزنىڭ قانداق ئوقۇۋاتقانلىقىدىن قىسقىچە مەلۇمات بەرمەكچىمىز. بۇ بىر يېڭىلىق. بۇ توغرىدا تەجرىبىمىز كەمچىل. نەۋرۇلرېمىزنى كۆرۈپ قەيمەتلىك پىكىر بېرىشىڭىزلارنى ئۈمىد قىلىمىز.

بىرىنچى نومۇرىمىزدا: ئومۇمىي خور

پەردە ئېچىلغاندىن كېيىن 21 ئوقۇغۇچى — ئالدىنقى قۇردا بىر، ئاخىرقى بەشىنچى قۇردا سەككىز ئوقۇغۇچى ئۈچ بۇرجەك تىزىلىپ چىقىپ مەۋلۇت مۇناجاتى بىلەن يەنە بىر بەكتەپ شېئىرى ئوقۇدى. تامام بولغاندا پەردە يېپىلدى.

ئىككىنچى نومۇردا: دېكلاماتسىيە

زالدىكىلەر دېكلاماتسىيە سۆزىنى تۇنجى قېتىم ئاڭلاۋاتاتتى. بۇ قانداق نەرسىدۇر دەپ دىققەت بولۇۋاتقاندا، ئۇشتەك چېلىنىپ پەردە ئېچىلدى. بىر ئوقۇغۇچى چېۋەر قەدەم تاشلاپ سەھنىگە چىقىپ كۆپچىلىككە تەزىم قىلغاندىن كېيىن، دېكلاماتسىيە ئوقۇشقا باشلىدى:

### ۋىجدان ئازابى

جاھالەت كۈلپەتىدىن بىزگە بىر كۈن كۆپ خاتا باردۇر،  
ئېيتىڭىزچۇ ھالىمىزنىڭ قايسىمىردە ساپا باردۇر؟  
جاھاننىڭ ھالىدىن ۋاقىپ بولۇپ تۇرماقنىڭ ئورنىغا،  
بىرىنى شاگىيو سايلاپ ئارقىدىن دەۋايىمىز باردۇر.  
ئىناقلىق — ئىتتىپاقلىقنىڭ نىشانى قالەمدى بىزدە،



يېڭى باشنى كۆتۈرگەننى ئۇرۇپ يىقىتقانىمىز باردۇر.  
بىرى بىر ياخشىلىق قىلسا ئۇنىڭ يادىنى قىلماق يوق،  
ئېپى كەلسە بېرىپ ئەۋرەتلىرىنى ئاچقانمىز باردۇر.  
بىناگاھ دوستىمىزدا بىر ئەيىب زاھىر بولۇپ قالسا،  
يوشۇرماي بىرگە ئونى قېتىپ چاققانمىز باردۇر.  
خۇشامەت بابىدا بىزدەك ماھارەت ئۈستىسى يوقتۇر،  
قۇۋلۇغۇ شۇملۇق بىلەن رەڭمۇ رەڭ يالغانمىز باردۇر.  
ئويۇن - چاقچاق تۈپەيلى ئۆزئارا بىئەپ بولۇپ قالساق،  
ياراشماق ئورنىغا ھەدەپ ئوت ياققانمىز باردۇر.  
يەنە يۇرت پايدىسىغا جەم بولۇش بىزدە بەسى مۈشكۈل،  
نەزىر، توي ۋە زىياپەتكە بېرىپ ياتقانمىز باردۇر.  
كېرەكسىز مۇستەھەپ ئىشلار ئۈچۈن جاننى پىدا قىلدۇق،  
ۋە لېكىن ھەجگە باج ئالسا توزۇپ چاققانمىز باردۇر.  
ئىلىم - پەن ئىجتىھادىغا كۆڭۈلنى قويمىدۇق بىزلەر،  
ئوقۇرمىز، ئوقۇتۇرمىز لېكىن سېغىز چايناشىمىز باردۇر.  
ئىلىم - پەنگە يۈرۈش قىلغان ئۇچار كۆكتە، ئۈزەر سۇدا،  
مىنىشكە بىز تاپالماي ئات ياياق قالغانمىز باردۇر.  
گۈركىرىپ كەلسە «ئاپتوموبىل»، «نېمە بۇ ئەي خۇدايىم» دەپ،  
ئەقىلى ئىشلىتمەيمەي داڭ قېتىپ قالغانمىز باردۇر.  
ھۈنەر بىلەن سانائەتتە يېتىشتۈك دەپ قانائەت قىپ،  
ئۇماچ ئىچمەككە خۇمداندا ھېچىر قۇيغانمىز باردۇر.  
تائاۋۇن ھەم قەناسۇر ئورنىغا بىزلەردە بىر ئادەت —  
بىلىمگە سايە قىلغاننى تېپىپ چاققانمىز باردۇر.  
بوۋىلار شۆھرىتىنى، غەيرىتىنى ھېچ سېغىنمايمىز،  
قىلىپ غەپلەت - جاھالەتتە تېخى پو ئاتقانمىز باردۇر.  
مىسلى جەننەت تاغۇ دەريانى بېزەشكە يوق كىشى،  
ئېگىز قىرلاپ پەز ياستۇقنى بىغەم ياتقانمىز باردۇر.

① ئاپتوموبىل.

ئىت ئۇرغۇچىغا ئامراق دەپ بىزدە بار تەمسىل،  
 لويى، ئامبال، ۋاك - غوجامنى سېمىز باققانىمىز باردۇر.  
 مۇنەججىم، ئىنژىنېر، ئالىم، تەپەككۇر ئەھلى ئورنىغا  
 تونۇر سەللا، نەپسى بالا خەلپە تۇرۇلتاننىمىز باردۇر.  
 ھەسەتخورلۇق، كۆرەلمەسلىك ۋە يا ئۆزى قىلالماسلىق،  
 قىلدۇرۇپ باغلىسا بەلنى تۈمەن بوۋىتانىمىز باردۇر.  
 ئەل ۋە يۇرتنىڭ دەردىگە قىلچە بولمىدۇق دەرمان،  
 كېلۇر بىر كۈن شۇ چاغدا مىڭ تاغار پۇشمانىمىز باردۇر.  
 ئابدۇخالىق بولدى قىل، ئاۋارە بولما، ئالما!  
 ۋاقتى كەلگەندە ئازابقا تەييار ۋىجدانىمىز باردۇر؛

ئوقۇغۇچى دېكلاماتسىيىنى تۈگىتىپ تەزىم قىلغاندا، ئامما  
 قىزغىن ۋە ئۇزۇنغىچە چاۋاك چالدى.  
 نۆۋەتتىكى نوپۇردا ئىككى نەپەر ئوقۇغۇچى چىقىپ ئەپپۇنكەش-  
 لەرنى تەنقىد قىلىدىغان «راي - راي» نى ئورۇندىدى:

ئەپپۇن دېگەن نىجىسىنىڭ  
 بىلەن زىيانىنى.  
 قۇلاق سېلىپ ئىشتىكىل،  
 مەن سۆزلەي بايانىنى.  
 راي - راي، راي، راي.

ئەپپۇن دېگەن چوڭ زەھەر،  
 ھاياتىڭغا خەۋپ يېتەر.  
 ئالتۇن - كۈمۈش كۆپ كېتەر،  
 بىلىدىڭمۇ زىيانىنى!  
 راي - راي، راي، راي.

ئوڭدا ياتقان ئەپپۇنكەش،  
 شولاپ چەككەن ئەپپۇنكەش،

چىرايى سامان سېرىق،  
كاردىن چىققان ئەپپۇنكەش.  
راي - راي، راي - راي، راي - راي،

ئەپپۇن دېگەن نىجىسىنى  
دەسسەپ چىراغ - غاڭزىسىنى،  
ئوتقا سېلىپ كۆيدۈرۈپ  
بېرەيلى نەق جاجىسىنى.  
راي - راي، راي - راي، راي - راي.

توغرا ئېيتىمىڭ جان دوستۇم،  
ئەپپۇن چەكمە دەپ دوستۇم.  
سەن ئۇقتۇڭمۇ؟ مەن ئۇقتۇم،  
تاشلا بۇ نىجاسەتنى!  
راي - راي، راي - راي، راي - راي.

— يەنە بىر، يەنە بىر!  
— ئەپپۇنكەشلەرنى راسا جايلاپتۇ!  
خەلقنىڭ قەلىپى ئاستىدا بۇ نومۇر ئۈچ قېتىم ئوينالدى.  
نۆۋەتتىكى مۇمۇردا مۇمىن ئەپەندى «پەريادەي» نى ئورۇندىدى:

زىمىستان كۆرمىگەن بۇلىۇل  
باھارنىڭ قەدرىنى بىلمەس.  
جاپانى چەكمىگەن ئاشق  
ۋاپانىڭ قەدرىنى بىلمەس.

ئۇنداق ئەتمەڭلار مېنى، مۇنداق ئەتمەڭلار مېنى،  
ئاقشۋەت لازىم بولارمىز، تاشلىۋەتمەڭلار مېنى.

پەريادەي، تاشلىۋەتەڭلار مېنى، پەريادەي،  
سەن، سەن مېنى سەن خاراب قىلىدىڭ مېنى سەنەي،  
ئوتلارغا سېلىپ كاۋاپ قىلىدىڭ مېنى سەنەي.

بۇ يەرگە كەلگەندە، مۆمىن ئەپەندىنىڭ ئايالى نۇرا خانىم  
ئۇسسۇل ئويىپ چىقىپ ماسلاشقاندى، تاماشىبىنلار ئىنتايىن را-  
زى بولۇپ چاۋاك ئۈستىگە چاۋاك، تەلپ ئۈستىگە تەلپ قويۇپ،  
ئۇلارنى قانچە قېتىملاپ تەكرار ئويناتتى.

نومۇرلار بىر - بىرىدىن قىزغىن قارشى ئېلىندى. مۇنداق  
بولۇشى نومۇرلارنىڭ پۇختا ۋە تاكامۇللاشقانلىقى بولماستىن،  
مۇھىمى خەلقنىڭ سەنئەتكە بولغان ئىنتىزارلىقى ئىدى. ئۇيغۇر  
خەلق سەنئىتىنىڭ تۇنجى قېتىم سەھنىگە چىقىپ تۇرپان خەلقى  
بىلەن يۈز كۆرۈشكەنلىكى ئەنە شۇنداق قىزغىن كەيپىيات ئى-  
چىدە بولغانىدى.

بۇ ئارىلىقتا يەنە بىرقانچە نومۇرلار ئارقىمۇ ئارقا كۆر-  
مىتىلگەندىن كېيىن، ئەڭ ئاخىردا «پېرىخۇن» دەپ نام قويۇل-  
غان كونسېرت ئېلان قىلىندى. پەردە ئېچىلىش بىلەن، بېشىغا  
ئۇچلۇق كۇلا كىيگەن، گەردىنىگە ئۆچكە چۆپۈرلىرى چاپلانغان،  
پېنىتسىگە كوكۇلا چاش قىستۇرۇپ، غەلىتە كۆرۈنۈشلۈك قارا سا-  
قال تاقىغان پېرىخۇن خەنجىرىنى شاراقلىتىپ سەھنىگە چىقتى.  
ئۇنىڭ ئاجايىپ - غارايىپ گىرىمى كىشىلەرنى تەئەججۇپلەندۈر-  
گەنىدى. سەھنىنىڭ بىر چېتىدە ئىككى داپچى داپ چالاتتى.  
پۇشقا قىلىرىنى تىزىغىچە تۇرۇۋالغان يالىڭاياغ پېرىخۇن بەئەيىنى  
جىن - ئالۋاستىلاردەك سەكرەپ غەيرىي رەسمىي ئۇسسۇل ھەرد-  
كەتلىرىنى ئورۇندىغاندىن كېيىن ناخشىسىنى باشلىدى:

ئەزەمتەلەيكۇم ئوقۇيمەن،  
جىنىغا توقۇم توقۇيمەن،

جىن سەكرىسە — سەكرىسۇن،  
مەن سەكرىمەي ئوقۇيمەن!

داپچىلار پاۋۇز ئورنىدا گۈلدۈرلىتىپ داپ چالغاندا، پېرىخۇن  
خەنجەرنى شاراقلىتىپ، ئېگىز - پەس سەكرەپ ئۇسسۇل ئويناپ،  
بىر - ئىككى چورگىلىۋېتىپ ئاندىن ناخشىسىنى داۋاملاشتۇردى:

كەككا كىمەن كاكىبا  
جىن قورقىدىغان داپچى بار.  
داپچىلاردىن قورقىمىساڭ  
خەنجەر - پىچاق مەندە بار.

بەسەي يېسەڭ بەسەي يە،  
جۈسەي يېسەڭ جۈسەي يە،  
نېمە يېسەڭ قالمىشىدۇ،  
قوپساڭ پۈتۈڭ ئالمىشىدۇ.

كاڭدا ياتساڭ كاڭدا يات،  
چاڭدا ياتساڭ چاڭدا يات،  
جاھالەتۇ خۇراپات،  
بولدى ئاپەت - خارابات،  
ياتساڭ كۆزۈڭ يۇمۇلىدۇ،  
توپا تاشلاپ كۆمۈلىدۇ ...

بۇ نوپۇز تېخىمۇ قىزغىن ئالاقىشقا ئېرىشىپ ئىككى - ئۈچ  
قېتىم تەكرارلاندى. تاماشابىنلار ئىنتايىن رازى بولدى.  
كونسېرت كېچىلىكى ئاخىرلاشقاندا، ئابدۇخالىق ئۇيغۇر  
بەھننىنىڭ ئالدىغا چىقىپ بىرئاز سۆز قىلماقچى بولدى. ئۇ ئال

دى بىلەن:

— خالايمىق، بىزنىڭ ئويۇنىمىز قانداق بوپتۇ؟ — دەپ سوئال قويدى.

— ناھايىتى ياخشى بوپتۇ! — تاماشابىنلار بىر ئېغىزدىن چۇقان سېلىپ جاۋاب بېرىشتى.

— شۇنداق... — دېدى ئۇ سالماقلىق بىلەن بىر ئاز تىنىم ۋېلىپ، — ياخشى ئىش بولغىنى ئۇچۇن، ھەرقايسى ئىگىزلىكلەرگە مەسلىھەت قىلىماستىنلا ئۆزىمىزچە ھۇشۇنچىلىك تەييارلىدۇق. يەنە بۇنى مەخپىي تۇتتۇق. شۇنداق قىلمايمۇ ھۇمكىن ئەمەس. بۇ ئىشلىرىمىز بەزى كىشىلەرنىڭ قۇلقىغا كىرسە، ئۇلار قاتتىق رەنجىدۇ. مەرىپەت، ئەدەبىيات - سەنئەت ئىشلىرىمىزدا قىيىنچىلىق خېلى كۆپ، توسالغۇلۇقلار ھۇ بار. قىيىنچىلىق بار دەپ، بۇ ئىشلارنى قىلماي يەنە بولمايدۇ. دېنىڭچە قىلىش كېرەك، تېخىمۇ ئوبدان ئىشلەش كېرەك. بۇ، بىر باشلىنىش بولسۇن. بۇندىن كېيىن تېخىمۇ تەرەققىي قىلدۇرىمىز. ھەممىڭىز لەرگە مەلۇمكى، بىزنىڭ توي - مەشرەپلىرىمىز ۋە قاتارى مەشرەپلىرىمىز بار. ئۇ مەشرەپلەر ئۆي ئىچىدە ئورۇندىلىدۇ. بۈگۈن ئاخشام ئويۇنىمىز ئاشۇ مەشرەپلەرنىڭ بىر تەرەققىياتى. بىز ئۆي مەشرەپلىرىنى سەھنىگە ئاچىۋېتىدۇق. بىر مۇنچە يېڭى مەزمۇنلارنى قوشتۇق، خەلقنى ئويغىتىپ، مەرىپەتكە، مەدەنىيەتكە، تەرەققىياتقا باشلىماقچى بولدۇق. بىز بۇنچىلىك ئىشلارنى قىلىمىز ساق ياكى قىلىشقا جۈرئەت قىلىمىز، بىزنىڭ ھالىمىز قانداق بولماقچى؟! دۇنيادا قانداق ئىشلار بولۇۋاتىدۇ، قانداق تەرەققىي ياتلار كېتىۋاتىدۇ، بۇنىڭدىن خەۋەر تاپماي جاھالەت ئۇيقۇسىدا يېتىۋېرىدىغان بولساق، ھالىمىزغا ۋاي، خاراب بولىمىز. قالاقلىق ئۆلۈم بىلەن باراۋەر. داۋاملىق قالاق ھالەتتە قېلىۋەرسەك، بۈگۈنكى دۇنيادا باشقىلار تەرىپىدىن ئوڭايلا يېپىلىپ كېتىمىز، مەللىمىز تارىخ سەھنىسىدىن ئىزىمىز غايىب بولىدۇ. قۇرۇغ سىڭگەن سۇدەك سىڭىپ تۈگەيمىز... بۇ ئىشلارنى كۆز ئالدىمىزغا

كەلتۈرسەك قورقتۇمىز كېلىدۇ. زالىملار بىزنى نادانلىق، جاھا-  
 لەت بۆشۈكلىرىگە بۆلەپ قويۇپ، ئۇزۇن مۇددەت ئەللەي قىلىماق  
 چى بولىدۇ. ئەگەر بىز زالىملارغا بوزەك بولمايمىز دېسەك، كۆ-  
 زىمىزنى ئېچىشىمىز، تەرەققىياتقا قاراپ تېپىشىمىز كېرەك. ئۆز-  
 ىمىزنى غەپلەت ئۇيقۇسىدىن ئويغىتىپ كۆزىمىزنى ئاچىمىز دېسەك،  
 مەكتەپلەر ئېچىپ بالىلىرىمىزنى ئوقۇتۇشىمىز، ئۆز تەقدىرىمىز-  
 نى ئىلىم - بىلىم بىلەن ھەل قىلىپ، ئىلىم - بىلىم يولامدىن  
 ئىبارەت پارلاق ئىستىقبالىمىزنى تېپىشىمىز كېرەك، بۇ بىزنىڭ  
 يېگانە يولىمىز. ئوقۇپ، ئۆگىنىپ بىلگەندىلا، دۇنيانىڭ ھازىرقى  
 تەرەققىياتىغا يېتىشىپ ماڭغىلى بولىدۇ. باشقا ئەللەردە باشقا بىل-  
 لەتلەر ئاسماندا غارقىراپ ئۇچۇۋاتىدۇ. ئوقۇساق، بىلىسەك، بىزمۇ  
 ئۇچالايمىز! ئاتلار، ئاكىلار، بىز ئەمدى بىر سىنىپلىق مەكتەپ  
 قۇرالدىق. كۈچىمىز ئاجىز، ماغدۇرىمىز يوق، شۇنداق بولسىمۇ  
 بۈگۈن ئاخشام تۇنجى قېتىم كونسېرت كېچىلىكى ئۆتكۈزۈپ سىز-  
 لەرگە سالام بەردۇق، كۆڭلىمىزگە يارىشا ھەممىڭىزلار ياخشى  
 بوپتۇ دېدىڭىزلار. سىزلەر ياخشى بوپتۇ دېگەن ئىشىنى بىز، بۇنى  
 دىن كېيىن راۋاجلاندۇرۇپ تېخىمۇ ياخشى قىلىشقا ۋەدە بېرىم-  
 ىز. سىزلەرمۇ مەدەت بېرىڭىزلار، بالىلىرىڭىزلارنى مەكتەپكە كۆپلەپ  
 ئەۋەتىڭىزلار، ئوقۇتۇشقا مانا بىز تەييار! چوڭلار كەلسىمۇ، كەچ-  
 قۇرۇنلۇقى ئوقۇتۇپ ساۋاتلىق قىلىشقا ھۆددە ئالىمىز! قانداق؟!  
 شۇنداق قىلىشقا بولامدۇ؟

— بولىدۇ، بولىدۇ. ناھايىتى ياخشى بولىدۇ!  
 ئامما بىر ئېغىزدىن ماقۇلايدىغانلىقلىرىنى بىلىدۇرۇپ  
 ۋارقىراشتى.

— رەھمەت سىزلەرگە، كەلسەن قەدىمىڭىزلارغا رازى  
 بولىڭىزلار!

## ئون ئالتىنچى باب

توقسۇن بازىرىنىڭ ئۈچ ئاچا يول ئۈستىگە قۇرۇلغان ئاش پۈزۈل، دۇكانلىرى ئالدىغا بۈگۈن ئەتىگە ئىلىكتىلا بىر توپ ئا- دەملەر توپلىنىپ قالغانىدى. ئۇلار دۇكان ئالدىدىكى ئۇزۇنچاق بەندىگىلەردە ئولتۇرۇپ پاراڭلىشاتتى. پاراڭ قىزىق بولسا كېرەك، ئارىلاپ پاراڭلىشىپ كۈلۈشەتتى.

توپلانغانلار ئىچىدە ھەمدۇل بايۋەچچە بارئىدى. ئېگىز بويلىق، زور گەۋدىلىك، ئاق پىشماق، يۇمىلاق يۈزلۈك، قارا قاش، قارا كۆز كەلگەن ھەمدۇل بايۋەچچىنىڭ ئۇچىسىدىكى ناۋاترەك شايە چاپىنى بىلەن بېشىدىكى ئەقىيە دوپپىسى كۆزگە ئالاھىدە كۆرۈ- نۈپ تۇراتتى. ئۇنىڭدىن باشقىلارمۇ توقسۇننىڭ شۇ يىللاردا كۆزگە كۆرۈنگەن زىيالىي ياشلىرى ئىدى. بۇ قەدەر خىل كىشى- لەرنىڭ بۈگۈن ئەتىگە ئىلىكتە بۇ يەرگە توپلىنىپ قالغانلىقى بازار- نىڭ بۇ چېتىدىكى بەزى دۇكاندارلارنى تاڭ قالدۇرغانىدى.

— بۈگۈن نېمە بولدى؟ بىرى كېلەمدۇ - يا! — دېدى بىر دۇكاندار قارشى تەرەپتىكى سودىگەرگە ئاڭلىتىپ.

— مېھمان كېلىدۇ! — گەزەل سودىگىرى ئۇنىڭ گېپىگە جاۋاب بەرگەچ، دۈكىنىدىن چىقىپ بۇ تەرەپكە ئۆتتى.

— نەدىن؟

— تۇرپاندىن.



— كەسكەن؟

— ئابدۇخالىق ئۇيغۇر كەلگۈدەك.

— ئابدۇخالىق ئۇيغۇر؟!؟

— سەن تېخى ئاڭلىمىدىڭمۇ؟ بۇ گەپ نەچچە كۈندىنلا بار-غۇ! ئۇنى ناھايىتى كاتتا شائىر دېيىشىدۇ، ھەممىسى شۇ كىشىنى ساقلاۋاتىدۇ.

دەرۋەقە، بۈگۈن توپلانغان زىيالىيلار ئابدۇخالىق ئۇيغۇر-نى ساقلىمىۋاتاتتى. ئەسلىدە شائىرنى ھەددۇل بايۋەچچە باش چىقىرىدىكى بىرقانچە كىشىلەر چىلاپ، موڭغۇللارنىڭ 6 - ئاي-نىڭ بىرىدە ئۆتكۈزۈلىدىغان مەدەنىي بايرىمىنى كۆرگەچ، توقسۇننىڭ تاغ - يايلاقلىرىنى سايىھەت قىلىشىپ ئويىناپ كېلىشكە تەكلىپ قىلغانىدى. بۇ تەكلىپ شائىرنىڭ شۇ يەردىكى موڭغۇللار تۇرمۇشىنى كۆرۈش ۋە موڭغۇل تىلىنى ئۆگىنىش ئارزۇسىغا ئۇيغۇن كەلگەنلىكتىن ماقۇل كىلىپ بۈگۈنكى كۈندە كېلىشكە ۋەدە قىلغانىدى. شۇڭا توقسۇنلۇقلار بۈگۈن ئەتىگەن تەرىپىلا بازارغا چەم بولۇپ شائىرنى كۈتۈۋاتاتتى. ئۆرۈك پىشىشى، تۇن قىسقا، كۈن ئۇزۇن چاغلار بولغاچقا، مۇنداق كۈنلەردە تۇرپاندىن باش توخۇدا يولغا چىققان ھەرقانداق يولۇچى ئاش ۋاقىتىغا قالىماي توقسۇنغا يېتىپ كېلىشى مۇمكىن ئىدى. شۇڭا شائىرنى كۈتۈۋاتقانلار ئارىلاپ بىلەك سائىتى ۋە يانچۇق سائەتلىرىگە قاراپ قويۇشاتتى. بۇنىڭدىن ئۇلارنىڭ قانچىلىك تەقەززا بولۇۋاتقانلىقى كۆرۈنۈپ تۇراتتى.

ئاق تاش يولى تەرەپتىن ئۇچقانداك تېز كەلگەن خەۋەرچى خۇددى قاڭقىپ كەتكەن پومزە كىتەك ئانتىن چۈشۈپ «كەلدى - كەلدى» دەپ خەۋەر يەتكۈزدى. كۈتكۈچىلەر بىردىنلا جانلىنىپ ئورۇنلىرىدىن تۇرۇپ، يول تەرەپكە بۇرۇلۇپ تۇرۇشىغا ئىككى ئات

① مەدەنىي - موڭغۇللارنىڭ يازلىق بايرىمى.

لىق مېھمان يېتىپ كېلىشتى. ئۇلاردىن بىرى ئابدۇخالىق ئۇيغۇر، يەنە بىرى شائىرنىڭ دوستى نىيازقارى ئىدى. توقسۇنلۇقلار ئۇلارنى ئورنىۋېلىپ قىزغىن قارشى ئالدى ۋە دوستانە كۆرۈشتى. ئابدۇخالىق ئۇيغۇر بىلەن ھەمدۇل بايۋەچچىنىڭ بويى - بەستى ئوخشاش ئېگىز بولۇپ، بۇ ئىككىسى كۆرۈشكەندە خۇددى بىر يەردە ئۆسكەن قوش چىناردەك تەڭلىشىپ تۇرغانلىقى ئەتراپتىكى كىشىلەرنى ھەيران قالدۇرغانىدى.

مېھمانلار دۇكان ئالدىدا چارەك سائەتچە ھايال بولدى. دۇكان ئىگىسى تۇتقان ئۇسسۇلۇق چايلار ئىچىلىپ بولغاندىن كېيىن، ھەمدۇل بايۋەچچە مېھمانلارنى باشلاپ ماڭدى. ئۇنىڭ ئۆيى شەھەر سىرتىدا ئىدى. ئۇ ئۆي، ئاتىسى قانداق جەڭگى ① ئۆز قولى بىلەن سالدۇرغان بىنا بولغانلىقى ئۈچۈن «گۈڭگۈەن» (قەسىر) دەپمۇ ئاتىلاتتى. بۇ بىنا مەنزىرىلىك جايغا ھەشەمەتلىك سېلىنغان بولۇپ، ئالدى قىسمى ئىككى قەۋەت، ئىچكى ئۆيلىرى بىر قەۋەت ئىدى. ئۆي ئىچى، ھويلا، ئايۋانلارغىچە پىششىق خىمىش ياتقۇزۇلغان بولۇپ، زامانەسىنىڭ ئالدىنقى قاتارىدىكى كۆركەم قۇرۇلۇش ئىدى. بىنانىڭ ئالدى تەرىپىدە چوڭ ئىككى ئۆستەك سۇ ئېقىپ تۇراتتى. ئۆستەكنىڭ قاشلىرىدا ئۇ باش تىن - بۇ باشقىچە سوزۇلغان تۆت قۇر سۆڭەكلەر باراقتا كۆك-لەپ، كۆپكۆك سۆڭەكلىك مەنزىرە ھاسىل قىلاتتى. ئىككى ئۆستەكنىڭ ئارىلىقىدىكى يولغا كۈن بويى ئاپتاپ چۈشمەيتتى. شۇنىڭدەك، بىنانىڭ چوڭ دەرۋازىسى ئالدىدا چاققانغىنا ياڭاقلىق ۋە ئالما - ئانارلىق بىر باغ، بىنانىڭ شەرق تەرىپىدە چۆرىسى ئېگىز كۆمۈلچ تام بىلەن ئەھاتە قىلىنغان ئۈرۈكلىك باغ بار ئىدى. ھەمدۇل بايۋەچچە ئۆز مېھمىنى ئابدۇخالىق ئۇيغۇرنى باغ ھويلىسىنىڭ ئالدىنقى رېتىدىكى ئىككى قەۋەتلىك قەسىرىدە كۈتۈۋالدى.

① كۇچاغا تۇڭلىك بولغان ھەربىي ۋە مەمۇرىي ئەمەلدار.

شائىرنىڭ نامىنى، شۆھرەتتىكى ئاڭلاپ بىر كۆرۈش ئىزارىدا بولغانلار كۆپ ئىدى. ئۇلار توپ-توپ بولۇپ زىيارەتكە كېلىشتى. شۇ كۈنى زىيارەتكە كەلگۈچىلەر خۇددى مەسەل ھەرىلىرى ئۇۋىسىغا كېلىپ - كېتىپ تۇرغاندەك، ئۇزۇلماي كېلىپ تۇردى. ئاخىرلىرىمۇ ئۇن يېرىمىغاچچە ھېمان ئۆكسىمىدى.

ئەتىسى ھەمدۇل بايۋەچچە شائىرنىڭ شەرىپى ئۈچۈن دېھ-جان چاقىردى. زىيارەتكە شۇ يىللاردا توقسۇندا كۆزگە كۆرۈن-گەن ياش زىيالىيلاردىن توختى ئېلى ①، ئەخمەت مەخسۇم ②، غۇ-پۇر ئارىز ③، «توللاخۇن» ④، ھامىدىن غوجا ⑤ قاتارلىقلار تەك-لىپ قىلىنغانىدى.

زىيارەت ئۈستىدە ئۇلار ئازادە پاراڭلاشتى. كۆپچىلىكنىڭ تەلەپ قىلىپ شائىرنىڭ بىرقانچە يېڭى شېئىرلىرىنى ئوقۇتۇپ ئاڭلاشتى. ئۇنىڭدىن كېيىن يەنە تەلەپكە بىنائەن ياك زېڭىشەن ئۆلگەن كۈنى ئۈرۈمچىدە كۆرگەن - بىلگەن ئەھۋاللارنى تەپسىلىي سۆزلەپ ھېمانلارنى گويىا نەق ھەيداندا بولغاندىكىدەك چۈشەن-چىلەرگە ئىگە قىلدى. گەرچە بۇ ئارىلىقتىن بىرەر يىل ئۆتۈپ

① توختى ئېلى — 1933 - يىلى توقسۇندا قوزغىلاڭ كۆتۈرۈپ قاراش ھەم-كۈرلىنى ئىشغال قىلغان، كېيىن شېڭ شىمەينىڭ جازا قوشۇنى بىلەن بولغان ئۇرۇشتا ئۆلگەن. ئۇنى توختى لۇبجاڭ دەپمۇ ئاتايدۇ.

② ئەخمەت مەخسۇم — سوۋېت ئىتتىپاقىدا ئوقۇپ كېلىپ 36 - دىئۇزىدە يۈلگۈۋ-نىك بولغان، مەھبۇت سىجاڭ چەتكە قاچقاندا، مۇۋەققەت مۇئاۋىن كارىمىزىن سىلىشى بولغان، كېيىن شېڭ شىمەي تۈرمىسىدە ئۆلتۈرۈلدى.

③ غوپۇر ئارىز — غوپۇر تۇەنجاڭ دەپمۇ ئاتىلىدۇ. مەھبۇت سىجاڭنىڭ قەشقەر يېڭىساردا تۇرۇشلۇق يۈلگۈنىڭ يۈلگۈۋىنىكى بولغان، كېيىن بۇ ھەم شېڭ شىمەينىڭ تۈرمىسىدە ئۆلتۈرۈلدى.

④ مونتلاخۇن — 1933 - يىلىدىكى قوزغىلاڭغا قاتنىشىپ مەمۇرىي خىزمەتلەردە بول-غان، ئەك ئاخىردا شېڭ شىمەي تەرىپىدىن ئۆلگەن ئېلىمىدە ئۆلتۈرۈلدى.

⑤ ھامىدىن غوجا — دىنىي - پەننىي بىلىمگە ئىگە زىيالىي بولۇپ، ئۇزۇن يىل مائارىپ مۇپەتتىشى ۋە ئۇيۇشما رەئىسى بولغان، 70 - يىللاردا ئۆز ئەجلى بىلەن ۋاپات بولدى.

كەتكەن كونا ۋەقە بولسىمۇ، مېھمانلار ناھايىتى قىزىقىپ ئاڭلاش-  
تى. شۇنىڭدىن كېيىن، سۆھبەت نوۋەتتىكىسى ۋەزىيەتكە  
كۆچكەندى.

— چياڭجۈن يۆتكەلگەن بىلەن يول ئۆزگەرمىدى، يەنە شۇ  
قېرى چياڭجۈننىڭ يولى بىلەن كېتىۋاتىدۇ، — دېدى «ئوتلاخۇن»  
شائىرنىڭ سۆزى تۈگەش بىلەن.

بۇغداي ئوڭالۇك، قارا كەكە ساقال، سەدىگەر سۈپەت كىيىنى-  
گەن بۇ ئادەم، مەدرىسىدە بىر مەزگىل ئوقۇپ، كېيىن تىجارەت  
كەسپىگە بېرىلگەن سەۋىيىلىك زىيالىي ئىدى. ئۇنىڭ سۆزى،  
ياڭ زېڭشىن ئۆلۈپ جىن شۇرېن ھاكىمىيەت بېشىغا چىققاندىن  
كېيىنكى بىر يىللىق ۋەزىيەتنى كۆزىتىش ئارقىلىق ئەمەلىي  
خۇلاسىگە كېلىۋالغانلىقىنى ئىسپاتلاپ بېرەتتى.

— شۇنداق، يېرىل ئۆزگەرمىدى، — دېدى شائىر ئۇنىڭ  
سۆزىنى توغرا تېپىپ.

— قېرى چياڭجۈن ۋاقتىدىكىدىن ئېشىپ كەتتى، — دېدى  
توختى ئېلى كەسكىن ھۆكۈم قىلىپ، — بىزنىڭ ھارۋىلار ھەر  
قېتىمدا يېڭى ئەمەلدارلارنى بېسىپ كېلىۋاتىدۇ. سۈرۈشتە قىل-  
سام، تولىسى ھازىرقى جىن چۈشىنىڭ ئۇرۇق - تۇغقانلىرى ئىشىش.  
ئۇلار قېرى چياڭجۈننىڭ ۋاقتىدا مەنسەپ تېرىتالماي ئېچىرقاپ  
كەتكەن بولغاچقا، يېڭىدىن ئەمەل تۇتۇپ بارغان يېرىگە سالجى-  
دەك قادىلىپلا قالغان گەپ. شۇڭا ھازىرقى زۇلۇم ئىلگىرىكىدىن  
چىق ئېشىپ كەتتى.

توختى ئېلى شۇ يىللىرى ھارۋا ترانسىپورتى ساھەسىدە  
شاڭيو ئىدى. شۇڭا ئۇ نۇرغۇن ئىشلاردىن خەۋەردار بولۇپ  
تۇراتتى.

— شاڭيوىنىڭ ئېينىقىنى توغرا. ئورۇق سالجا قاننى بەك  
شورايدۇ دەيدىغان سۆزلەر بار ئەمەسمۇ! ئېچىرقاپ كەتكەن يېڭى  
ئەمەلدارلارمۇ شۇنىڭغا ئوخشاش - دە! — دېدى ھامىدىن غوجا

شاگىيونىڭ سۆزىنى قۇرۇۋەتلەپ، ئۇنىڭ سۆزىگە بەزەنلەر كۈلۈپ قويۇشتى.

ھامىدىن غوجا، 40 ياشلار چامىسىدىكى پاكىر بويلىق ئەمما بەدەن قۇرۇلۇشى چىڭ، چېۋەر ئادەم ئىدى. ئۇنىڭ پارقىراپ تۇرىدىغان كىچىك ھەم چوڭقۇر كۆزلىرىدىن دائىم كۈلكە تۆپ-كۈلۈپ تۇراتتى. ئۆزىمۇ كۈلكىلىك گەپ قىلىدىغان قىزىقچى ئادەم ئىدى.

بولۇنۇۋاتقان سۆزلەرنىڭ ئاساسەن ئۆز چۈشەنچىسىگە ئوخشاش ئىكەنلىكىنى ھېس قىلغان شائىر بىردىنلا ئۆزىنىڭ «قاملاشمىدى» سەرلەۋھىلىك شېئىرىنى ئەسلەپ كۆپچىلىككە ئوقۇپ ئاڭلىتىشنى توغرا تاپتى:

ئادىمى ئالماشتىمۇ يولى - تۈزۈم ئالماشمىدى،  
جىن دېگەننىڭ ئىشلىرى مىسقالچىمۇ قاملاشمىدى.

.....

شائىر بىر تىنەقتا شېئىرنى ئوقۇپ ئاخىرلاشتۇرغاندىن كېيىن، كۆپچىلىك «راسىتىن قاملاشمىدى، قاملاشمىدى...» دەپ تەكرارلاشتى.

چۈشەلمەك تىنەقتىن كېيىن، ھاۋا خېلىلا قىزىغانىدى. مېھمانلار سالىقىدىغاچ تاشقىرى چىقىپ ئىككى ئۆستەڭ ئارىلىقىدىكى كۈن بويى ئاپتاپ چۈشمەيدىغان سالىقىن جايلاردا سەيلى قىلىش-تى. ئۆستەڭدە سۈزۈك سۇ ئېقىپ تۇراتتى. بۈك - باراقسان دەرەخ-لىكىلەر ئىچىدىن چىققان غۇر - غۇر شامال كىشىگە ھۇزۇر بەخش قىلاتتى،

— شاگىيو ئاكا، كىچىك تەرەپتىن قانداق خەۋەرلەر بار؟ — دېدى شائىر، يانداپ كېتىۋاتقان توختى ئېلىگە قاراپ. چۈنكى توختى ئېلىنىڭ كىچىك تەرەپ بىلەن قويۇق مۇناسىۋىتى بارلىق

قىنى شائىر ياخشى بىلەتتى.  
— ئۇ تەرەپتىن كەلگەنلەرنىڭ ھەممىسىلا قاقشاپ كېلىپ  
ۋاتىدۇ. ئالۋان - سېلىق كۆپ دېيىشىۋاتىدۇ، — دېدى توختى  
ئېلى.

— ئۆزىڭىز بارمىغانسىز؟  
— بۇ يىل ۋاقتىم يەتمىدى.  
شائىر بىر ئاز تۇرۇۋالغاندىن كېيىن سۆزىنىڭ ئورانىنى يۆتكىدى:  
— كۇچاردا تېچىلغان يېڭىچە مەكتەپلەرنىڭ ئەھۋالى ھا-  
زىر قانداق بولۇپ كەتتى؟

— بىر چاغلاردا خېلى داغدۇغىلىق تېچىلغان. ھازىر يوق!  
— يېڭى تېچىلغان ۋاقىتلاردا مەنمۇ ئوقۇغانىدىم، —  
دەپ سۆزگە قوشۇلدى ھەمدۇللا بايۋەچچە، — ھامىت ھاجىم،  
ئابدۇمىجىت مەخسۇم دەيدىغان مۇئەللىملىرىمىز بار ئىدى...  
— ئۇ كىشىلەر ھازىرمۇ بار. ھامىت ھاجىم بىلەن ئاكام  
تۆمۈر شاڭيىو ساي بويىدا قوشنا ئولتۇرىدۇ. كۆڭلىمۇ يېقىن،  
كىرىش - چىقىش قىلىشىدۇ، — دېدى توختى ئېلى ئەھۋال  
تونۇشتۇرۇپ، — كۇچادىكى مەكتەپ خېلى راۋاج تاپقاندى،  
قېرى جياڭجۇننىڭ بۇيرۇقى بىلەن تارقىتىۋېتىلگەندىن كېيىن قايتى-  
تا قۇرۇشقا ئىمكان بولمىدى. ھازىر ئابدۇمىجىت مەخسۇم خانى-  
قادا بالىلارغا قىرائەت، ھۆسن خەت ئۆگىتىۋاتىدۇ، دەيدۇ.

— قېرى جياڭجۇن ئۆلۈپ جىن شۇرىن ھۆكۈمەت بېشىغا  
چىققان مۇشۇ پۇرسەتتە تۇرپاندا مەكتەپ قۇرۇۋالدۇق، — دېدى  
شائىر ئۆز ئىشىدىن دوكلات بېرىپ، — بىز ئەپچىل يول تۇتتۇق.  
شارائىت بىلەنمۇ ھېسابلىشىپ پىتىنچىلەرنىڭ ئاغزىنى تىۋۇۋالدى-  
دۇق. شۇنداق قىلىۋېتتۇق، مەكتەپىمىز خېلى يولغا چۈشۈپ قال-  
دى. كىرچاللىقلارمۇ بىزگە ئوخشاش يول تۇتسا، مەكتەپ تېچىپ  
مەرىپەت ئىشلىرىنى باشلىۋالغان بولاتتى.

— لېكىن كۇچا تەرەپنىڭ پىتىنچىسى پامان. ۋاڭ - غوجا، قا-

زى - كالان دېگەنلەر بوش ئەمەس!

— بۆرىسى يوق جاڭگال، ئوغرىسى يوق يۇرت بولمىغان دەك، ھەممە يەرنىڭ پىنتە - پاساتچىلىرى ئۆزىگە چۈشلۈك تېپىپلەيدۇ، — دېدى شائىر كۆپچىلىككە ئاڭلىتىپ. ئاندىن ئۇلۇغ - كىچىك تىنىۋالغاندىن كېيىن ۋەزەين ئاھاڭدا تەسىرلىك داۋام قىلدى، — شۇنداق بولغىنىمىز ئۈچۈن ئاخىرى قالغان كۈنىمىز مۇشۇ. ھازىرقى كۈنىمىز بىلگەن كىشىگە بەك ئېغىر. بىزنى جاھالەت، قاراڭغۇلۇق، نادانلىق بېسىپ كېتىۋاتىدۇ. نوۋەتتىكى ئىش قانداق يول تېپىپ ەپكەش. ئېغىر ۋە قاراڭغۇ كۈنلەر ئىچىدىن يول تېپىپ ەپكەش مېنىڭچە بولغاندا ئاقىللىق، «ئۈجمە پىش، ئاغزىغا چۈش» دەيدىغان بولساق ئىشنىڭ ئەپەلەشمىگىنى.

— ئىنساپ تىلەپ جىم يېتىش تېخىمۇ ئەپەلەشمەيدۇ! — دېدى ئەخمەت مەخسۇم كۈلۈمسىرەپ، — بىر ئىش قىلىش كېرەك، ئۈجمەنىمۇ قېقىپ يەيمىز - دە! — ئۇنىڭ ئېقى چوڭ يوغان كۆزلىرىدىن قانداقتۇر مەنالىق نۇر چاقنايتتى.

— ھازىرقى ئىستىبات تۈزۈمىدىن بىز ئىزدىگەن بىرەر ياخشى مەقسەتلەرگە يېتىمىز دەيدىغان بولساق، بۇلارنىڭ ئىنى ساپىنى تىلەش يولى بىلەن ئەمەس، بەلكى ئۇ مەقسەتلەرگە تاياق - توقماق ئېلىپ يېغى كۆتۈرۈش بىلەن يەتكىلى بولىدۇ، بۇنىڭدىن باشقىسى بىكار! — دېدى غوپۇر ئارز مەيدىسىنى كۆتۈرگەن ھالدا مەردانە تۇس ئېلىپ.

ئېگىز بويغا قارىغاندا بېشى كىچىك كۆرۈنىدىغان، چىرايى ئاق - سېرىققا مايىل، يۇمىلاق يۈزلۈك غوپۇر ئارز 35 ياشلارغا كەلگەن نەۋقىران ياش ئىدى. ئۇنىڭ يۇقىرىقى سۆزلىرىدىن مەقسەتتىكى نېمە ئىكەنلىكى چىقىپ تۇراتتى.

— مۇشۇ كۈنلەردە بىرەر جايدىن بىرەر ئىش قوزغىلىپ چىقىدىغان بولسا قانداق بولۇپ كېتەر؟ — دېدى ئەخمەت مەخسۇم.

— قانداق بولماقچى، ئورمانغا ئوت كېتىدۇ! — دېدى غو-  
پۇر ئارىز.

بۇلار ئۆستەڭ بويلاپ يۈرۈپ يەنە بىرمۇنچە مۇڭداشتى.  
گەپ - سۆزلەرنىڭ ئورانىدىن قارىغاندا، ئۇلارنىڭ پىكىر - چۈشەن-  
چىلىرى، ئارزۇ - ئارمانلىرى ئاساسىي جەھەتتىن ئوخشىشىپ كېتەتتى.  
ئۇلارنىڭ سۆھبىتى خۇددى تەرەپ - تەرەپتىن ئېقىپ كەلگەن  
بۇلاق سۇلىرىنىڭ قوشۇلۇشىدىن بىر ئەزىم دەريا ھاسىل بولغان  
دەك كۈچلۈك پىكىر ئېقىمى ھاسىل قىلىپ، تەبىئىي يوسۇندا  
ئىستېداتلىققا — قاراڭغۇلۇققا قارشى كۈچ شەكىللىنەتتى.

شائىرنىڭ توقسۇنغا كېلىشى، بىرمۇنچە زىيالىيلارنى باش  
قوشۇپ ئۆلپەتلىشىش، تارماق چۈشەنچە - پىكىرلەرنى بىر سىزىققا  
مەركەزلەشتۈرۈش پۇرسىتىگە ئىگە قىلغانىدى. بۇنىڭدىن چەكسىز  
خۇشال بولغان ۋە رىغبەتلەنگەن ياشلار كېچە - كۈندۈز شائىر  
بىلەن بىللە بولدى. ئۆرۈك پىشقان پەسىل بولغاچقا، غوپۇر ئا-  
رىز شائىرنى ئۆز بېغى (ئارىز ھاجىنىڭ ئۆرۈكۈك بېغى) غا با-  
راۋەتكە چاقىردى ۋە باشقا كىشىلەرەمۇ ئۆز ئۆيلىرىگە زىياپەتكە  
چاقىردى. بۇ جەرياندا بىر - بىرىدىن نۇچى ئاتلارغا مىنگەن بىر  
تۈپ ياشلارنىڭ توپلىشىپ باغدىن - باغقا، مەھەللىدىن - مەھەللىگە  
ئات ئويىنىتىپ يۈرۈشلىرى پۈتۈن يۇرت ئىچىنى لەرزىگە كەلتۈرۈپ  
چاقىرىتقۇدەك ئىدى...

## 2

ئابدۇخالىق ئۇيغۇر بۇ سەپەردىن ئىنتايىن مەمنۇن ئىدى.  
ئۇ ھازىر موڭغۇللارنىڭ ھەر يىلى كۈنچە 6 - ئاينىڭ 12 - كۈنى  
بورتىدە ئۆتكۈزىدىغان مەدەنىيەت بايرىمىغا كېتىۋاتاتتى. گويا ئۇ -  
نىڭ موڭغۇللار تۇرەۋىشىنى كۆرۈش، ئۇلارنىڭ تىلىنى ئۆگىنىش  
ئارزۇسىغا قاراپ كېتىۋاتقانلىقى ۋە بارغانسېرى يېقىنلاۋاتقان



لىقىغا چەكسىز ھاياجانلىناتتى.

«بىلگەندىن سۇڭ كېلىدۇ بىلىۋەرگىڭ،  
بىلىۋېرىش ئەمەس سېمىدى تىلەكى ئەلىڭ،  
قىردىن ئاشساڭ، ئالدىڭدا قىر كۆرۈنسە،  
قىزىقتاندىن كەلمەيدۇ يۈرۈۋەرگىڭ.»

قازاق مۇتەپەككۇرى ئاباينىڭ بۇ ئەقلىيەسىنىڭ روھى  
ئابدۇخالىق ئۇيغۇرنىڭ ۋۇجۇدىدا دەريادەك دولقۇنلايتتى. ئۇ،  
ئىلىم-بىلىمگە ئۆزىنى خىزدى پەرۋانسىدەك ئۇراتتى، دۇنيادا  
بارلىكى بىلىمنى بىلىۋەرگۈسى، ئالدىغا قاراپ يۈرۈۋەرگۈسى  
كېلەتتى.

شۇ ئەتىسى يىلانلىق يېزىسىدىن ھەمدۇل بايۋەچچىنىڭ  
ھەمراھلىقىدا يولغا چىققان شائىر تاڭنىڭ سالىقن ھاۋاسىدا ئۆزى-  
نى ئىنتايىن تېتىك ھېس قىلاتتى. ئاسماندا تاڭ يۇلتۇزلىرى  
چىراۋ قىلماقتا. ئالدى ۋە سول قول تەرەپتىكى تاغلار تاڭ  
قاراڭغۇلۇقى ئىچىدە يىراقتىن خۇددى قارا بويىپ قىيىغان تام-  
دەك غۇۋا ئەمما سۇرلۈك كۆرۈنمەكتە، ئۇلار ئۈستىغولغا قاراپ  
كېتىۋاتاتتى. كۈن چىقىپ ئېسىق باشلانغىچە غول ئىچىگە  
كىرىۋېلىشنى پىلان قىلىپ زور قىلىپ يول باساتتى. ئالدى تەرەپتىن  
ئۇرۇپ تۇرغان سالىقن شامالدا ئاتلارمۇ زوقلىنىپ يولنى ئاۋۇتقاندى.  
بۇ سەپەردە جەمئىي بەش ئاتلىق كىشى بىللە ئىدى. شائىر بى-  
لىن نىيازقارىمدىن باشقا ھەمدۇل بايۋەچچى ۋە ئۇنىڭ ماناپ  
ئىسىملىك بىر خىزمەتچىسى، ھامىدىن غوجا قاتارلىقلار بار ئىدى.  
قىزىرىپ كۈن چىقتى. تاغ ئۇچلىرىغا ئالتۇن ھەل قونۇپ  
ئوتقاشتەك تاۋلانغاندى. كۈن بىلەن تەڭ، كۆزىگە تېڭىپ قويۇل-  
غان قارا لاتا ئېلىپ تاشلانغاندەك ۋە ياكى سەھنىنىڭ قارا  
پەردىسى ئېچىلغاندەك، ھەممە ئادەمنىڭ كۆزى ئېچىلىپ ھاياتلىق  
پەرىشتىسى ئۇلۇغ كۈننىڭ ئەتىگەنلىك گۈزەل مەنزىرىسىنى



نۇم يېلىنىڭ كىيىملىرى بىلەنلا چىقىپ قالغانىكەن، تۇڭگىدە قۇيچىلار ئوبدان مەھمان قىلىپ قوندۇرۇپ قاپتۇ. تۇڭگە دېگەن كېچىسى سوغۇق بولىدىغان يەر بولغاچقا، ئاخۇنۇم تۇڭلاشقا باشلاپتۇ. ئۇن يېرىم بولغاندا رەئىسىنى چاقىرىپ: «يېپىنغۇدەك بىر نېمەڭ يوقمۇ؟» دەپ سورايتۇ. رەئىس ئاخۇنۇپ ھېچ نەرسە تاپالماي كېلىپ: «تاشلىۋەتكەن ئېشەك توقۇمىدىن باشقا بىر نەرسە ئۇچراتمىدىم» دەپ جاينغا كېتىپتۇ. قازى ئاخۇنۇم گەپ قىلماي چىم بولۇپ قاپتۇ، لېكىن سوغۇق ئۇنى يەنە سۆزلەشكە مەجبۇر قىپتۇ. ئاخۇنۇم ئامالسىزلىقتا رەئىسنى قايتا چاقىرىپ: «ھېلىقى بىر نېمەڭنى ئېتىنى ئاتماي ئەكىلىپ يېپىپ قويغىن» دەپتۇ. بۇ ۋەقە ئەنە شۇنداق بولغان...

— شۇنداق قىلىپ ئاخۇنۇمىزە، يېغىر ئېشەكنىڭ توقۇمىنى بىر كېچە يېپىنىپ چىقىپتۇ! — ھەمدۇل بايۇەچچە ئۆزى باشلاپ كۈلۈپ ھۇرۇر قىلدى. شائىرەۇ بۇ ھېكايەتتىن ھۇرۇر ئالغانىدى.

— راست، ئۇنى تاڭ كۆرگىنى بولمايدۇ، — دېدى نىياز. قارى سۆزگە قوشۇلۇپ، — تاغ يېرى دېگەندە مۇنداق ئىشلار كۆپ بولىدۇ. ھۆل - يېغىننا قالىدىغان بولسا، تېخىمۇ چوڭ پالا - كەت باسىدۇ.

تاڭ ئېتىش بىلەن ئاتلارنىڭمۇ تۇپىقى قىزىپ مېڭىش زوقى ئاشقانىدى. ئۇلار ئۆكرەڭ تاشلاپ، بىر - بىرىدىن يول قىزغىنىپ يەلكەندەك تېز ئىلگىرىلەيتتى. يولۇچىلار گويىا ئۆزلىرىنى تاغ ئىچى دەم تارتىۋاتقانداك ھېس قىلىشاتتى.

— مانا كېلىپ قالدۇق، — دېدى ھامىدىن غوجا ئۇستىغول نىڭ ئاغزىنى بېشى بىلەن ئىما قىلىپ كۆرسىتىپ.

غولنىڭ ئاغزىغا يېقىن ئېتەكتە چوڭ بىر ئېقىن ئىزى سوزۇلۇپ ياتاتتى. كەڭلىكى 200 مېتىردەك كېلىدىغان قۇرۇق ئېقىن سانجاق - سانجاق قورام تاشلار بىلەن تولغانىدى.

— بۇ خېلى چوڭ ئېقىن بولسا كېرەك، — دېدى ئابدۇخالىق ئۇيغۇر ئالدىدا ئاقىرىپ ياتقان ئېقىنغا ئوھۇمىي نەزەر تاشلاپ، — ئەگەر بۇ ئېقىندا تاشقىن سۇلار ئاقىمىغان بولسا بۇ قەدەر چىق ھەم يوغان تاشلار بولمىغان بولاتتى. قاراڭ ئاۋۇ قىرغاقلارنى، سۇ چېقىپ ھاسىل قىلمىسا قانداق پەيدا بولسۇن!

— ھازىرقى يىللاردىمۇ بۇ ئېقىندىن تاشقىن كېلىپ تۇردى، — دېدى ھامىدىن غوجا.

— بۇ گەپچە سۇغا باي ئىكەنسىزىلەر!

— ئالغۇيدىكى سۇنى كۆرسىڭىز تېخىمۇ ھەيران قالسىز. مۇشۇ كۈنلەردە ئاتقا كېچىك بەرمەيدۇ.

— بۇ گەپچە ئېغىزلار خېلى بار ئوخشايدۇ.

— ساناپ كەلسەك خېلى بار، — دېدى ھامىدىن غوجا، شائىرنىڭ سۆزىگە جاۋاب بېرىپ، — مەسىلەن، كۈنچىقىشتىن سانساق، قۇرۇقستاغ ئېغىزنى ھېسابقا ئالىمىغاندا، ئارغىبۇلاق، قوشتېرەك، كۆكدەك، ئۈستىغول، زورمۇتا، ئالغۇي، ئۇۋىر، ياغاچ-بېشى، بايتوقاي، جەمىي توققۇز ئېغىز. بىر رىۋايەتتە توقسۇن دېگەن نام «توققۇزسۇ» دىن كېلىپ چىققان دېيىشىدۇ. بۇرۇن بۇ ئېغىزلاردىن سۇ كېلىپ تۇرىدىكەن. ھازىر بەزىلىرى قۇرۇق ئېقىنغا ئايلىنىپ قالدى. شۇنداق بولسىمۇ بەزى يىللىرى ئېغىز-لاردىن تاشقىن كېلىپ خېلى پارا كەندىچىلىك تۇغدۇرىدۇ.

— يەر تۈزۈلۈشىدىن قارىغاندا، — دېدى ئابدۇخالىق ئۇيغۇر ئارقىغا بۇرۇلۇپ، توقسۇندىن تارتىپ تۇرپانغىچە بولغان چەكسىز ئۇزۇن ئويچانلىقنى كۆرسىتىپ، — بۇ ئويچانلىق قەدىمكى زامانلاردا چوڭ كۆل ياكى چوڭ ئىچكى دېڭىز بولسا كېرەك! — سىزنىڭ بۇ ھۇلاھىزىڭىزگە قوشۇلمىەن، — دېدى ھامىدىن غوجا قىزىشىپ، — توقسۇننىڭ مۇشۇ ئۇزۇن سايللىرىدا قېلىن تاشتۇز قاتلىمى بار. تۈز دېگەن كۆل ياكى دېڭىزنىڭ ياقىسىدا پەيدا بولىدىغان بايلىق. يەنە بىر ئىسپات: مەسىلەن،

سېرىق دۆڭدىن قارىغىچا قاققا يەتكۈچە بولغان ئارىلىقتا زىچ جايلاش  
قاچ چىرىگەن قومۇش يىلتىزلىرى بار. ئۇنى بىز «چىم تۇتۇن»  
دەپمىز. مۇنچە كۆپ قومۇش يىلتىزلىرىغا قارىغاندىمۇ، بۇ جايلار-  
نىڭ تارىخىي زامانلاردا چوڭ دېڭىز ياكى چوڭ كۆل ئىكەنلىكى  
ئىسپاتلىنىدۇ.

— توقسۇن ئەتراپىدا موڭغۇلچە جاي ئىسىملىرى خېلى  
كۆپ ئىكەن، — دېدى شائىر. ئۇ يۇقىرىدا سانالغان ئېقىنلارنىڭ  
ناملىرىغا زەن قويغانىدى.

— غول ئىچىگە كىرسەك. تاغ، داۋانلارنىڭ نامى ھەم-  
مىسىلا موڭغۇلچە، — دېدى ھامىدىن غوجا، جاۋاب ئورنىدا، —  
ھەسەلەن ئۈستىغولنىڭ ئىچىدە بىز بېسىپ ماڭىدىغان بەشىنىتى، بۆر-  
تى، ساغانسالا، دولەن، باغچىنغول دېگەن جاي ئىسىملىرى، ئالغۇي،  
ئېۋىرغول، شارغول، زورمۇتا دېگەن غوللارنىڭ ناملىرىمۇ موڭغۇلچە  
ئەسەرمۇ؟!

— III X ئەسىرگە كەلگەندە، — دېدى شائىر، — كۇچاڭك موڭ-  
غۇل دەۋرى باشلىنىپ، چىڭگىزخان پۈتۈن ئوتتۇرا ئاسىيانى  
ئىشغال قىلغانىكەن، مۇنداق تارىخىي ئەھۋالدا بىر مۇنچە جاي ئىسىم-  
لىرىنىڭ موڭغۇلچە بولۇشى ئەجەبلىنىپ كەتكۈدەك ئىش ئەمەس - دە!  
پاراڭنىڭ قىزىقلىقى بىلەن بۇلار غول ئىچىگە كىرىپ قال-  
غانىدى. غول ئىچىدە سۈپ-سۈپ-سۈپ-سۈپ بىر ئېرىق سۇ ئېقىپ تۇ-  
راتتى. يواۋچىلار سۇ بويىغا چۈشۈپ قول-يۈز يۇيۇپ بىر ئاز  
ئارام ئالماقچى بولۇشتى. ماناپ چۆگۈن قويۇپ چارەك سائەت-  
كە قالماي چاي تەييارلىدى. ئاندىن ھەممىسى كىچىك داستى-  
خان سېلىپ نان - توقاچ ۋە پىشۇرۇلغان سوغۇق گۆش بىلەن ناش-  
تا قىلىشتى.

— مەن بۈگۈن سىزدىن جىق رازى بولدۇم، — دېدى  
ھەددۇل بايۋەچچە چاي ئۈستىدە ھامىدىن غوجىغا قاراپ.

— قايسى تەرەپتىن دەيسىز؟

— مېنىڭ رازى بولغان يېرىم، — دەپ چۈشەندۈرۈشكە باشلىدى ھەمدۇل بايۋەچچە، — مەن مۇشۇ يۇرتتا تۇغۇلۇپ ئۆس-تۈم. يېشىم 30 دىن ئاشتى. ئۆزۈمچە بۇ يۇرتتا مەنچىلىك ئادەم يوق دەپ ھېسابلىشىم مۇمكىن. ئاتام قادىر جەڭگى كۇچاردا تۇغۇلغان، چوڭ ئاكام خوجا ئابدۇللا بەگ يىڭجاڭ، 200 دىن ئارتۇق ئەسكەر تۇتىدۇ. پۇل - مال، يەر - زېمىن بولسىمۇ يېتەرلىك بار. ئەمما مېنى توقسۇن ئەتراپىدىكى تاغ - دەريالارنى، ئېغىزلارنى ساناپ بەر دېسە ئېيتىپ بېرەلمەسلىكىم مۇمكىن. سىز خۇددى يېمىقا تىزىۋالغاندەك ئېيتىپ بەردىڭىز. ئۇنىڭ ئۈستىگە ئابدۇ-خالىق ئۇيغۇر ۋە ئۆزىنىڭ مۇلاھىزە پىكىرلىرىنى قويدى، تارىخ سۆزلىدى. شۇ تەرەپلىرىگە قاراپ سىزلىرىدىن كۆپ رازى بولدىم. راستتىن ئېيتسام بۈگۈن ئۆزۈم تۇغۇلغان يۇرتۇمنى چۈشەندىم گەندەك بولدۇم!

— شەخسەن مەنمۇ جىق رازى، — دېدى ئابدۇخالىق ئۇيغۇر خۇشال كەيپىياتتا، — مەن ھازىر توقسۇن توغرىسىدا ئاساسىي چۈشەنچىگە ئىگە بولدۇم. دۇنيادا ھەرقانداق يۇرتنىڭ تارىخى، جۇغراپىيىسى، تاغ - دەرياسى، تىرىكچىلىكى، ئۆرپ - ئادىتى بولمىدۇ. شۇ يۇرتتا تۇغۇلغان ھەر بىر ئادەم، ھەر بىر ئەۋلاد ئۆز ئانا يۇرتىنىڭ ھېچ بولمىغاندا شۇنچىلىك ئەھۋاللىرىنى بىلىپ ئۆتۈشى كېرەك. شۇنداق بولغاندىلا ياخشى ئەۋلاد ھېسابلىنىلايدۇ. بىر ئادەم ئۆزى تۇغۇلغان يۇرتىنىڭ ئاش - تۇزىنى يەپ، تۇز بەرگەن يۇرتىنى تونۇسا، ئۆزىنىلا بىلىپ ئەسلىنى بىلمىسە، ئۇنداق ئادەمنى قانداقمۇ ئادەم دېگىلى بولىسۇن! ئۇنداقلارنى دۇنياغا يەپ - ئىچىش ئۈچۈنلا كەلگەن دەيمىزمۇ! ئەگەر يەپ - ئىچىش ئۈچۈنلا كەلگەن بولسا، قوي دەيمىزمۇ ياكى ئۆي مۇشۇكى دەيمىزمۇ؟! ھامىدىن غوجا ئاكانىڭ ئۆز يۇرتى توغرىسىدا نۇرغۇن مەلۇماتلارغا ئىگە بولغانلىقى ھەممىمىزنى، بولۇپمۇ شەخسەن مېنى جىق رازى قىلدى. ئەۋلادلار شۇنداق بولۇشى كېرەك - دە، ئەلۋەتتە.

چايدىن كېيىن بۇلار يەنە ئاتلىنىپ يولنى داۋام قىلدى. يول سۇ بويلاپ سوزۇلغانىدى. ئۇلار ئىلگىرىلىگەنسىرى تاغ مەنە زىردىسى سېھىرگەرنىڭ ئىسپاتىدا ئۆزگىرىپ باراتتى. تومۇزنىڭ ئاپتىپىدا ھەخمەدەك تاۋلانغان يايلاقلار، قويۇق ئوت، چىۋىلەر بىلەن تولغان جىلغىلار، باشتىن - ئاياغ يېشىل پاياندازغا پۇر - كەنگەن چوققىلار يەنە ئاللىقانداق سېھىرلىك مەنزىرىلەر يولۇچىلارنى ئىختىيارسىز ئۆزىگە تارتىپ، بۇ توقايىنىڭ ئارقىسىدا يەنە قانداق ئىسپات مەنزىرىلەر كۆرۈنىدىكەن دەپ قىزىقتۇراتتى. يولۇچىلار مۇنداق قىزىقىش ئىچىدە قويۇچىلار چۈشكۈن قىلغان ئۈتەكلەرگە بېرىپ قالغانلىقىنى تۇيماي قالاتتى.

قاراتاغدا قوي كۆپ ئىدى. ئۆت - بەش توقاي ماڭسىلا قوي ئۈتەكلىرى ئۇچراپ تۇراتتى. مېھمانلار ئويىناپ ماڭغان بولغاچقا، قويدىن - قويغا كۆچۈپ مېھمان بولاتتى. قايىسىلا ئۈتەككە چۈشكۈن قىلغان بولسا، بالچىلار قوي سويۇپ قىزغىن مېھمان قىلاتتى. چېدىر ئالدىغا سورۇن تۈزۈپ مېھمانلارنىڭ سۆھبىتىنى ئاڭلايمىز دەپ توپلىنىشۇلاتتى.

— بىزنىڭ تاغلىرىمىز، يايلاقلىرىمىز نېمىدېگەن گۈزەل، نېمىدېگەن چىرايلىق، — ئابدۇخالىق ئۇيغۇر ئۆز ھاياجىنى بېسىۋالماي شائىرانە ھېسسىياتلىرىنى بايان قىلىپ قويۇچىلارنى خۇش قىلاتتى، — تاغنىڭ يۈرەكىنى ياشارتىدىغان ساپ ھاۋاسى، جاننى سۆيۈنە دۈرىدىغان بۇلاق سۇلىرى، ياغدەك پارقىراپ تۇرىدىغان گۈل - چېچەك، ئوت - چۆپلىرى نېمىدېگەن ئىسسىق، مىسالى جەننەت... تاغ ئىچىنىڭ كېچىلىرى خۇددى كۆلىنىڭ تەكتىدىكى تىل سىمات جايلىرىدەك ئىنتايىن تىنچ ئۆتەتتى. چىرىلدايدىغان قۇرت - قونۇسقىلار، ئۈستەك چالىدىغان پاقىلار، تاڭ ۋاقتىدا چىلىدايدىغان توخۇلارنىڭ ئاۋازلىرى بولمايتتى. يۇلتۇزلار گويا يازلىق توپ مەيدانغا ئېسىلغان چىراغلاردەك يېقىنلا يەردە چاراقلاپ كۆرۈنەتتى. ساپ ھاۋا، سالقىن شاھال كىشىنى تېتىكلەشتۈرۈپ،

روھنى ئۇرغۇتاتتى. مۇنداق كۆڭۈلۈك ئاشخاملاردا سۆھبەتلەر قۇرۇپ قىزغىن ۋە قىزىق سۆزلەپ بەرگەن شائىر بەزىدە شېئىر ئوقۇيتتى.

### 3

— پاي، بۇرتىنىڭ ئىچى بىر بازار بولۇپ كېتىپتۇ! — دېدى ھامىدىن غوجا ھەيران بولۇپ، — نېمىدېگەن تولا چېدىر بۇ!...

دەرۋەقە بۇرتىنىڭ ئىچى چېدىر ئۆي، ئادەم ۋە ئات - ئۆغلار بىلەن تولغانىدى. ئۇنىڭ كۆپلۈكى ھەرقانداق كىشىنى ھەيران قالدۇراتتى. غولنىڭ ئىچىدىكى يامزالار، دەرەخ ئارىلىرى ۋە ئۈز يەرلەرنىڭ ھەممىسى ئالا قالسىغان، ھەممىلا يەرگە چېدىر تىكىلىپ قازانلار ئېسىلغانىدى. گەرچە بايرام تېخى باشلانمىغان بولسىمۇ، لېكىن ھاراق - شاراب ئىچىش، غېجەك تارتىپ ناخشا ئىپىتىشلار ئاللىقاچان باشلانغانىدى. چىرايلىق كىيىنگەن بالىلار، چاچتەڭگە ئاسقان قىزلار ئويناپ، ئۆيىدىن - ئۆيگە ئۆتۈشۈپ پىلىدىرلاپ يۈرۈشەتتى. ھەممە ئادەم خۇشال، ھەممە ئادەم بايرام تەنتەنىسىگە چۆمۈلگەندى.

مېھمانلار يول بىلەن ئىچكىرىلەپ كېلەتتى. بۇلار بۇ يەردىكى ئىبادەتخانا ئالدىغا كېلىپ ئاتتىن چۈشۈپ تىرۇرۇشىغا بىر - قانچە موڭغۇللار كېلىپ ئامانلىق سوراشتى. ئۇلار ئۇيغۇرچىنى ئويىدىنلا سۆزلەيدىغان، ئادەتتە توقسۇن تەرەپ بىلەن مۇئامىلە قىلىدىغانلار بولغاچقا، تاغدىن - باغدىن سوراپ مېھمانلارنى تىرۇرۇپ باشقانىدى. ئادەتتە زېھنى ئوچۇق، كۆزى پىششىق كېلىدىغان خان موڭغۇللار، بۇلارنىڭ بىرى كۇچا تۇڭلىقى قاندىر جەڭگىنىڭ ئوغلى ئىكەنلىكىنى، ئابدۇخالىق ئۇيغۇرنىڭ شايار، لوپنۇزلارغا شېئىرچەك بولغان نىيازبەگنىڭ كۇيىتوغلى ئىكەنلىكىنى بىلىپ ئالا -



ھىدە ئېتىبار بېرىشكە باشلىدى. بۇلارغا بىر دانە چېدىر ئاچرى-  
تىپ ئورۇنلاشتۇردى. ئۆزۈڭلار ئۆلتۈرۈپ يەڭلار دەپ قويدىن نەچ-  
چىنى ئەكىلىپ باغلاپ قويدى. ھەتتا ئوتۇن، قازان قاتارلىقلار-  
نىمۇ تەق قىلىپ نەقەدەر مېھماندوست ئىكەنلىكىنى نامايان  
قىلدى.

ئارا ئىسەملىق موڭغۇل ەۋالىسى ئەتە - ئاخشىمىدا كېلىپ  
ھال سوراپ مۇڭدىشىپ تۇراتتى. ئۇ ھەم ئۇيغۇرچە ئوچۇق سۆز-  
لەيتتى. ئۇنىڭ سۆزلىرىدىن ھەممە يەرنى بىلىدىغانلىقى، كۆپ  
كىشىلەر بىلەن تونۇش ئىكەنلىكى مەلۇم بولاتتى. سۆھبەت داۋا-  
مىدا ئابدۇخالىق ئۇيغۇرنىڭ موڭغۇلچە تىل ئۆگىنىدىغان ئارزۇ-  
سى بارلىقىنى ئاڭلىغاندا ئۇ چەكسىز خۇش بولۇپ:

— مەن، سېنىڭ قېيىن ئاتاڭ بىلەن ئوبدان تونۇشمەن، ئۇ  
ياخشى ئادەم. بىز ئاغىنە بولغان، — دەپ ئىپتىخار بىلەن  
خۇشاللىق ئىزاھ قىلدى، — ئەگەر سەن موڭغۇلچە ئوقۇپ بى-  
سەڭ، مەن ساڭا بىر ئالتۇن كىتاب تەقدىم قىلىمەن! — دېدى.  
مەدەر بايرىمى راۋۇرۇس ئۈچ كۈن داۋام قىلدى. ھەر  
كۈنى چېلىش بولدى، بەيگە چاپنى. بايرام خۇشاللىقىدا كېچى-  
لىرى تاڭ ئاتاي دەپ قالاتتى.

مەدەر ئاخىرلاشقاندىن كېيىن ھەمدۇل بايۋەچچە كۆكەنەك  
ئىچى بىلەن توقسۇنغا قايتىپ كەتمەكچى بولدى. ئابدۇخالىق  
ئۇيغۇر بىلەن، نىيازقارى ئىككىسى قاراشەھەردە قالدى.  
ئۇلار ئاراننىڭ ئۆيىگە بارغاندا، ئارا ئۇلارنى قىزغىن كۈتۈ-  
ۋېلىپ، ۋەدىسىگە بىنائەن كىتاب ھەدىيە قىلدى. بۇ كىتاب موڭ-  
غۇل يېزىقىدىكى كونا قول يازما ئىدى. ئابدۇخالىق ئۇيغۇر ك-  
تابىنى ئېلىپ ئېچىپ كۆردى. ئەمما ھېچ نەرسىنى چۈشەنگىلى بولمايت-  
تى. نىيازقارىمۇ قولغا ئېلىپ ئۆرۈپ - چۆرۈپ كۆرگەندىن  
كېيىن:

— ئالتۇن كىتاب دېگىنىڭ شۇمۇ؟ — دەپ كۈلۈمىسىردى.

ئارا ئۇنىڭ سۆزىگە قىزىرىپ كەتتى - دە، «جە، جە» دەپ  
ئۈستى - ئۈستىگە تەكرارلىغاندىن كېيىن:

— قېيىن ئاتاڭ بىلەن ئاغىنە بولماسام بۇ كىتابنى ساڭا بەر-  
مەيتتىم، — دېدى ئۇ ھاياجانلانغان ھالدا، — بۇ سىلەرنىڭ ئاتا-  
بوۋاڭلارنىڭ يېزىقى، مۇسۇلمان بولماستا مۇشۇ خەتنى يازاتتىڭلار،  
ھازىر-سىلەر بىلمەيسىلەر، ئالدى بىلەن ئۆگىنىڭلار، ياخشى چۈ-  
شىنىڭلار. بۇنىڭ ئىچىدە سىلەرگە پايدىلىق نۇرغۇن ئالتۇن-  
بايلىقلار بار!...

كېيىن ئابدۇخالىق ئۇيغۇر خەيىرلىشىپ ماڭغاندا، ئارا  
ئۈزىتىپ چىقىپ:

— ياخشى ئوقۇ، ياخشى ئۆگەن! — دەپ تەكرارلىدى...

## ئون يەتتىنچى باب

### 1

— ئەپپەي، ئەجەب بەك سانجۇالدىمغۇ!  
دوپپا تىكىۋاتقان ئايىمىخان قولغا يىگنە سانجىۋېلىپ قات-  
تىق چۆچۈپ كەتتى. ئۇنىڭ قولى ئېچىشىپ ئاغرىۋاتاتتى. يىگنە  
سانجىلغان يەرنى چىڭ چىمدىپ زەھەرنى چىقىرىۋەتمەكچى  
بولدى...

ئۇ كىچىك ھەم تەنتەك بالا ئەمەس ئىدىمغۇ! قانداق قىلىپ  
قولغا يىگنە سانجىۋالدى؟ بۇ ئەلۋەتتە سەۋەبىمىز ئەمەس ئىدى.  
بۇ سەۋەبىنى شۇ تاپتا ئۆزىدىن باشقا ھېچكىم بىلمەيتتى، پەقەت  
ئۆزىلا چۈشىنەتتى...

.... ئۇ تىكىۋاتقان دوپپىنى مۇلچەردىكىدىن نەچچە بارا-  
ۋەر نەپىس، نەچچە ھەسسە چىرايلىق پۈتكۈزگەنىدى. يىپ رەڭ-  
لىرىنى كۆڭۈل قوبۇپ تاللاپ، گۈل كەشتىلەرنى ئاجايىپ ئۇستى-  
لىق بىلەن تىكىپ ئېچىمادۇرغان، زەر چىكىپ يۇلتۇزدەك چاقىناتقان،  
بۇ دوپپىنى ئەڭ سۆيۈملۈك كىشىسى ئابدۇخالىق ئۇيغۇرغا ئۆز  
قولى بىلەن كىيىدۈرۈۋىدى، ئۇ يۈزلىگەن - مىڭلىغان كىشىلەرنىڭ ئارىسىدا  
پاللىدە چاقىناپ ئالاھىدە كۆزگە كۆرۈنىدى. شائىر دوپپىغا ئىنتايىن  
خۇش بولدى ۋە مىننەتدارلىق بىلدۈرۈپ ئايىمىخاننىڭ ئېڭىكىنى

كۆتۈرۈپ ئوينىتىپ قويۇۋېدى، ئۇنىڭ تېنى قانداقتۇر لەرزان تۇيغۇ بىلەن تەسىرلىنىپ سىلكىنىپ كەتتى. ئۇ ئەنە شۇنداق مەست قىلغۇچ تەسەۋۋۇر ئىچىدە قولىغا يىڭنە سانجىۋالغانىدى.

— ھە، ئايمىم، قولۇڭنى ئۇۋۇلاپ قاپسەنغۇ! چايان چىقىم ۋالدىمۇ ياكى ئېرىڭىنى سېغىنىپ يىڭنە سانجىۋالدىڭمۇ؟

دوستى خاسىيەت چوڭ ئىشىكتىنلا جاۋىلدىغان پېتى قاقاقلاپ كۈلۈپ كىرىپ كەلدى. ئۇ بەش باشلارغا كىرىپ قالغان قىز بالىسىنى ئەگەشتۈرۈپ كىرگەنىدى. ئايمىخان چۆچۈپ ئورنىدىن تۇرۇپ دوستىنى قارشى ئالغانى ئالدىغا باردى - دە، بالىنى قولىغا ئېلىپ تەركىلەتتى.

— چوڭلا بولۇپ قاپتۇ! — ئايمىخان بالىغا ئامراقلىق قىلىپ سۆيۈشكە باشلىدى.

— تولا سۆيىمە، ئېچىڭ كىرىپ قالىدۇ!

خاسىيەت قاقاقلاپ كۈلەتتى.

— سۆيىگەنگە خۇش بول، — ئايمىخان بالىنىڭ مەخۇزىنى

تېخىمۇ تاتلىق شوراپ بىرقانچىنى ئارتۇق سۆيىدى.

— سۆيىدىغان ئادىمىڭ قاراشەھەرگە كېتىپ راسا زېرە

كىيىپەن - ھە! نېمە قىلغىلى كەتتى، قاچان كېلىدۇ؟ ياكى ئۆي

لىنىمۇ ئېلىپ يېتىۋالدىمۇ - يا! — خاسىيەت كۆزلىرىنى ئوينىتىپ،

قاشلىرىنى ئۇچۇرۇپ گويما ئايمىخاننىڭ يۈزىنى چەكمەكچى

بولغاندەك سۆز دېگەننى ياغدۇرۇۋەتتى. ئەمما ئايمىخان ئۇنىڭ

سۆزىدىن پىلىمدە قىزىرىپ:

— بالاڭنى سۆيىگەنگە شۇنچىۋالا جىق سۆزلەپ كەتتىڭمۇ! —

دەپ بالىنى ئاستا يەرگە قويدى.

خاسىيەت ئايمىخان بىلەن تەڭشۈش ھەم دوست ئىدى.

كۆزى بىلەن جاھاننى ئوينىتىمەن دەيدىغان ھېلىقى ئۆت قىز -

نىڭ ئىچىدىكى كۆزى ئىنتىك بىرىنچى قىز شۇ ئىدى. ئايمىخان

نىڭ تويى بولغان يىلى ئۇنىمۇ بۇيلۇق تەرەپكە ئەرگە بەرگەن

دى. ئارىدىن بەش يىل ئۆتتى. ئۈچ بالا تۇغۇپ ھەممىنى ئەي قىلدى. ئايىمخان ئۇنىڭ ئەكسى ئىدى. ئۇ بۇ جەرياندا ئۈچ بالا تۇغدى، ئەپسۇسكى، بالىلىرىدىن بىرىمۇ ئەي بولمىدى. كېسەل سەۋەبى بىلەن ئارقىمۇ ئارقا چاپچاپ كەتتى. بۇ جەھەتتە ئۇنىڭ كۆڭلى سۇنۇق، دەردى ئېغىر ئىدى. بۇ سەۋەبتىن خاسسىيەت ئۇنىڭغا ھېسداشلىق قىلاتتى، ھەر قېتىم ئاتا - ئانىسىنىڭ ئۆيىگە چۈمە قىلىپ كەلگەندە ئۇنى يوقلاپ تۇراتتى.

— شەلپەردەك قىزىرسەنغۇ، ئېرىڭ راستتىن ئۆيلىنىۋاپتۇمۇ؟ ئۆيلىنىمەن دەپمە بىر دەيدىلا ئۆيلىنىۋالىدۇ، شائىر ئەمەس: ئۇ؟ ئۇنداق كاتتا شائىرغا قاراشەھەرلىكلەر قىزلىرىنى دۇئا قىلدۇرۇۋېرىدۇ!

— ئۆيلىنەنمە مەيلى ئەمەسمۇ؟!

— راستتىن ئۆيلىنەنمەن بولسا جېنىڭ پاقىتىدە چىقىپ كېتەر!

— مەن ئانچە يامان بولۇپ كەتمەيمەن!

— ماڭەي... ھەممىدىن بەكرەك چىدىمايدىغىنى سەن! — دەپ

كۈلۈپ داۋام قىلدى خاسسىيەت، — مېنى بىلىمەيدۇ دەيمەن! دۇن داق ئىشلارغا كەلگەندە، ماڭا ئوخشاش شاراك - شۇرۇڭلار بىر ئاز ياخشى، دەيدىغاننى دەپ بېسىلىپ قالىمىز. ساڭا ئوخشاش ھەممە ئىشنى ئىچىدە يوشۇرۇۋالىدىغان، راست گېپىنى كىشىگە ئېيتقىلى ئۇنىمايدىغانلار ھەممىدىن بەك چىدىمايدۇ!...

خاسسىيەت بۇ سۆزلەرنى چاقچاق تەرىقىسىدە سۆزلەپ كۆ-

لەتتى، ئايىمخان ئۇنىڭ سۆزلىرىگە مۇناسىپ تەبەسسۇم بىلەن ئۇ-

نى ئۆزى ئولتۇرغان كارىۋات تەرەپكە باشلاپ ماڭدى.

— گۈلىنى ئەجەب ئوخشىتىپ تىكىپسەن! — دېدى خاس-

سىيەت كارىۋاتقا ئولتۇرا - ئولتۇرمايلا دوپپا كەشتىسىنى قولغا ئې-

لىپ، ئايىمخان ئۆزىگە بولغان بۇ ماختاشنى كۈلۈمسىرەپ جىم

تۇرۇش بىلەن قوبۇل قىلاتتى، — ئېرىڭنى راسا خۇش قىلغۇدەك

سەن! قارا، كەشتىسى نېمەندىگەن ئاچقان! يىپ رەڭلىرىنىمۇ

خىلاپسەن. ئىبىرىك قايتىپ كەلگەندە، مۇشۇ دوپپىياڭ ئۇچۇنلا  
سەككىز - ئوننى ئارتۇق سۆيۈپ قوياي!...

— باشقا گەپ - سۆزۈڭ يوقمۇ؟ — دېدى ئايىمخان خاسىيەت  
نىڭ مۇرىسىدىن بېسىپ ئولتۇرغۇزۇپ.

— توختا، نېمە ئالدىرايسەن، ھەر گەپلىرىم بار تېخى، —  
دېدى خاسىيەت قولىدىكى دوپپىنى تاشلاپ، ئاندىن ئورنىدىن  
تۇرۇپ ھويلىنىڭ ئوتتۇرىسىدىكى گۈللۈكتىن قىزىغا ئىككى تال  
سەبدە گۈل ئۇزۇپ بېرىپ تۇتقۇزغاندىن كېيىن، ئۆزى بىر تال  
ئەتىرگۈل غۇنچىسىنى يىرىدۇلىپ قايتىپ كەلدى.

— ماۋۇنىڭغا قارا، — دېدى ئۇ ئايىمخانغا قولىدىكى غۇن-  
چىنى كۆرسىتىپ، — بۇ غۇنچە ئېچىلىشقا تەييار بوپتۇ، كۆردۈڭمۇ؟  
ئۆز پوستىنى ئۆزى يېرىپ چىقىشقا چىڭقىلىپ تۇرۇپتۇ. بۇ ئۇ-  
نىڭ بالاغەتكە يېتىپ ئېچىلغۇسى كەلگەن ۋاقتى، ئەتىگە ئىلىككە  
قارايدىغان بولساڭ بىر كېچىدىلا ئېچىلىپ گۈلگە ئايلىنىدۇ. شۇ-  
نىڭ بىلەن ئۇنىڭ غۇنچىلىقى تۈگەيدۇ. بىلىدىڭمۇ! ئۇ ئەمدى يې-  
ڭى ئېچىلغان گۈل، بىرنەچچە كۈنگىچە ياشلىق باھارنى ساق  
لاپ مانا ماۋۇ گۈلگە ئوخشاش چاقناپ خۇش پۇراقلار چاچىدۇ، —  
ئۇ تولۇق ئېچىلغان بىر گۈلنى كۆرسىتىپ داۋام قىلاتتى، —  
بۇ ئۇنىڭ ئەڭ قەدىرلىك بولغان ۋاقتى. بۇنداق چاغدا ھەر-  
قانداق ئادەمنىڭ ھەۋەس قىلىپ بۇ گۈلنى ئۈزگۈسى ۋە پۇرىغۇ-  
سى كېلىدۇ. لېكىن بۇ ۋاقىت ئانچە ئۇزۇن داۋام قىلمايدۇ.  
خۇددى كۆزۈڭنى يۇيۇپ ئاچقانچىلىك ۋاقىت ئىچىدە ئۆتۈپ كەت-  
كەندەك تۇيۇلىدۇ، ئاندىن سولمىشقا باشلايدۇ. شۇنىڭ بىلەن  
گۈلنىڭ باھارى تۈگەيدۇ. بىلىمەنەن؟ سەنمۇ خۇددى شۇنىڭغا  
ئوخشاش...

خاسىيەت قاقاقلاپ كۈلۈپ ھويلىنى بىر ئالدى.  
— ۋاي تەنتەك، نېمە دەيدىكىن دەپ ئاغزىغا قاراپلا  
قايتىمەن، شۇ گەپتى!

ئايىمخان ئۇنىڭ كۈلكىسىگە ئاچچىق - چۈچۈك بىر قاراش بىلەن ئالسىپ قويدى.

— ھە نېمە ئاليسىسەن؟ گۈلگە ئوخشاشقىنىمغا خۇش بول! —  
دېدى خاسىيەت.

— گۈلگە ئوخشىماي نېمىكەنمەن؟  
— تېخى بىلىمەسەن! سەن دېگەن يىلىتنى يوق پور كۆ-  
تەك، پۈۋلىۋەتسە نەلەرگە كېتىدىغان قاھاق!  
ئۇلار كاردۋاتتا ئولتۇرۇپ رەسمىي مۇگدېشىشقا باشلىدى.  
— ئېرىڭ بالا توغرىسىدا بىر نېمە دېمەمدۇ؟ — دەپ سۆز  
باشلىدى خاسىيەت.

— ياق، ئۇ ھېچنېمە دېمەيدۇ! — ئايىمخان تولۇق ئىشەنچ  
بىلەن جاۋاب بېرەتتى. خاسىيەت ئۇنى قايرىپلا:

— ئۇخلاپ چۈشۈڭ! — دېدى چىرايىغا قەتئىي تۈس ئېلىپ،  
ئەر دېگەن بىر دەمدىلا ئۆزگىرىدۇ. ئۇلاردا ئىنساپ يوق،  
تاشلىۋەتكۈسى كەلگەندە بىر دەمدىلا تاشلىۋېتىپ كېتىپ قالىدۇ.  
ئەڭ ياخشىسى ئايال كىشى ئىشنىڭ قىزىقىدىلا بالىدىن نەچچىنى  
تۇغۇپ چىوڭ قىلىپ يىلتىز تارتىۋېلىشى كېرەك. ئۇ چاغدا ئەركى-  
شى قىمىر قىلالمايدۇ. بىلەمسەن، سەن ھازىر يىلىتنى يوق كۆ-  
تەككە ئوخشاش...

— دېگەنلىرىڭنىڭ ھەممىسى قورقۇنچلۇق گەپلەرغۇ! —  
دېدى ئايىمخان كۈلۈمسىرەپ. ئەمما ئۇنىڭ چىرايىدىن قانداق  
تۈر بىر خىل ئەندىشە ۋە مەيۈسلۈك چىقىپ تۇراتتى.

— مەن ساڭا شۇنى ئىپتىپاق قوياي! — دېدى خاسىيەت  
بالىسىنىڭ بېشىنى سىيلاپ ئولتۇرۇپ. ئۇنىڭ سۆز ئاھاڭىدىن  
ھەقىقىي ئاغرىنىشلىق قىلىۋاتقانلىقى چىقىپ تۇراتتى، — ئۆزۈڭگە  
ۋاقتىدا سەۋەب قىل. ئېرىم بىر نېمە دېمەيدۇ دەپ جىم ياتما!  
ھەي ئايىم، مەن ساڭا بىر سۆز ئېيتاي، ئۇ ئىشنى قىلما،  
قىلما، ئۆزۈڭنىڭ ئىختىيارى... — چىرايىغا جىددىي تۈس

ئالغان خاسىيەت سۆزىنى داۋام قىلاتتى، — تۇيۇق تەرەپتە كېرەم شەيخ دەيدىغان بىر ھوللا بار دەيدىدۇ. ئۇ موللا ئوقۇپ قويسا ياكى ھورداپ قويسا تۇغمايدىغان ئاياللار تۇغىدىكەن، بالىسى تۇرمىغانلارنىڭ بالىسى تۇرۇپ قالىدىكەن. بىزنىڭ مەھەللىدە نەچچە ئايال شۇ ئادەمگە ئوقۇتۇپ بالىلىرىنى قاتارغا قوشۇپ كەتتى. قاراغوجىدا يەنە بىر تاپقاق ئايال چىقىپتۇ دەيدۇ، ھەر قانداق ئادەم ئىشىكتىن كىرگەن ھامانلا كۆزىنى يۇمۇپ ئولتۇرۇپ پۈتۈن دەرد-ئىللەتلەرنى تېپىپ چىقىدىكەن! سەنمۇ ئايال قىلىپ، تاپقاق بۇۋىلەرنىڭ ئالدىغا بارامسەن، شەيخلارغا ئوقۇتاسەن، ۋاقتىدا بىر ئىش قىل، ئەر خەق دېگەنگە ئىشىنىپ كەتكىلى بولمايدۇ!

خاسىيەت يەنە بىر ھۇنچە سۆزلەرنى قىلىپ مۇڭداشقاندىن كېيىن، خەپىرلىشىپ چىقىپ كەتتى. ئۇنىڭ سۆزلىرى ئايىمخانغا تەسىر قىلغانىدى. چۈنكى بۇ جەھەتتە ئۇنىڭ خېلى ئېغىر ئىسەنچ پۇشۇقى بار ئىدى. توي قىلغاندىن بۇيان تۇغۇلغان ئۇچ بالىنىڭ بىرەرسىمۇ ئەيىبى بولمىغانلىقى ئاتا-ئانىغا بولۇپمۇ ئانا كىشىگە نىسبەتەن كۆتۈرەلمىگۈسىز ئەلەم بولاتتى. شۇ سەۋەبتىن ئايىمخان قاينۇرۇپ ئىچىنى ئۇراتتى، ئەر-ئايال تۈرەۋىشىنىڭ ئەڭ لەززەتلىك مەھسۇلى بولغان بۇدۇرۇققىنا پاققان بالىلارنى سۆيۈپ ئەركىملىشىپ چوڭ قىلغۇسى كېلەتتى. كېچىلىرى راستتەك تۇيۇلىدىغان شېرىن چۈشلەرنى كۆردىتى. بەزىدە كۆرگەن چۈشلىرىگە ياخشى تەبىرلەر بېرىپ ئۆز ئارزۇسىنى ئىشەنچلىك ئۈمىد-لەرگە باغلاپ كۆڭلىگە ئاراملىق بېرەتتى... ئەپسۇسكى خىيال دېگەن ھامان خىيال، چۈش دېگەنمۇ خىيالنىڭ ئۇيغۇنلىقى بىر ئىنكاسى. ئەمەلىيەت ئۇنىڭ قىلغان ھەرقانداق شېرىن خىيال، كۆرگەن تاتلىق چۈشلىرىنى بەربات قىلىپ، ئۇنى يەنىلا پۇشقۇنلۇق سەھ-راسىغا سۆرەپ تاشلايتتى.

خاسىيەت بۈگۈن تاقا-تۇقا، كىيىلىش-پەخەس سۆزلەرنى



قىلىپ بىرمۇنچە قاقاقلاپ چىقىپ كەتكەن بولسىمۇ، ئەمەلىيەتتە ئايىمخانىنىڭ كۆڭۈل يارىسىنى تاتلىۋېتىپ، قانداقتۇر بىر خىل ئېچىتقۇ ئۇرۇقلىرىنى چېچىپ چىقىپ كەتكەنىدى. شۇنىڭدىن كېيىن، ئۇنىڭ خىيالىدا قانداقتۇر تاپتاق بۇۋىلەر ۋە دەم سالغۇچى شەيخلەرنىڭ ئوبرازى گەۋدىلىنىشكە باشلىدى. ئۇلاردىن گويا ناھايىتى ئاسانلا مەدەت - دەرمان تېپىلىدىغاندەك تۇيۇلاتتى.

ئايىمخانىنىڭ بۇ دەردىنى بىرلا ئادەم — ئۆز ئاپىسى گۈل زىمرا خېنىم تولۇق چۈشىنىپتۇ ۋە قولىدىن كېلىدىغان چارىلەر بىلەن ياردەم بېرىپتۇ. مازارلارنى يوقلاش، شەيخلەرنىڭ دۇئاسىنى ئېلىش، دەم سۈيى ۋە شەكىل يازدۇرۇپ ئېزىپ سۈيىنى ئىچكىۋرۇش ۋە باشقا ئىشلارنى تىنىمىسىز ئىشلەپ كۆرۈپتۇ. بۇ چارىلەرنىڭ ئەمەلىيەتتە بىھۇدە ئۇرۇنۇشتىن ئىبارەت ئىكەنلىكى ئىسپاتلىنىپ تۇرسىمۇ، ئانا كۆڭلى يەنىلا بېسىلماپتۇ. قىزىنى تۇيۇق غوجامغا ۋە چوڭ ئارشاڭلارغا ھەر يىلى ئاپىرىپ يۇيۇن-دۇراتتى، نەزىر قىلاتتى، چىراغلارغا ياغ قۇياتتى، شەيخلەرگە ئۇچۇغدۇتاتتى. بىر قېتىم تۇيۇق غوجامغا بېرىپ قايتىشىدا، رەنا تاپتاق بىلەنمۇ ئۇچرىشىپ قالدى.

— ۋاي خۇدايىم، نېمىشقا ۋاقتىدا ئەكەلىمىدىڭىزلار، بىچارە بالىنىڭ بەل ئاستىنى قوقاق تۇتۇپ كېتىپتۇ!... — تاپتاق بۇۋى ئۇلارنى كۆرۈپلا تېنچلىق سوراشنىڭ ئورنىغا قورقۇنچ-لىق سۆزلەرنى قىلىشقا باشلىدى، — ھۇنداقمۇ بىسەستەلىك بولامدۇ! ۋاي ئىسىت، تۇغۇلغان بالا قانداق ئەي بولسۇن! چاپسان قان قىلىڭىزلار، چوڭراق قارا مالغا قان قىلىپ پىرە ئوينىتىڭىزلار. بەلىنىڭ ئايىغىنى ھوردىتىپ كۆرىڭىزلار، خۇدايىم شىپالىق بەرسە ئەجەب ئەمەس!...

تاپتاق بۇۋى دەل ئۇلارنىڭ كۆڭلىدىكى ئىش ئۈستىدىن سۆزلەپ ھەيران قالدۇرغانىدى.

بۇ ئىشلار ئىنتايىن يوشۇرۇن ئىشلار بولسىمۇ، قېيىن ئانا نىياز

خېنىم ھەممىنى بىلىپ تۇراتتى. ئۇلارنىڭ تۇيۇق غوجامغا ۋە چوڭ ئارشاڭغا قىلغان سەپەرلىرىنى ئاڭلاپ كۆڭلىدە: بوپتۇ، قىزىنى ساقايتسۇن، تۈزۈلۈپ قالسا ماڭا نېمە، بالامنىڭ بالىسى ئەي بولۇپ قاتارغا قوشۇلسا ياخشى ئەمەسمۇ! دەپ، بىلىمىگە سېلىپ قۇلىقىنى يوپۇراتتى...

## 2

چۇش قايرىلغان بىر چاغدا ھويلىنىڭ بىر چېتىگە چوڭ گۈلخان يېقىلغانىدى. ئۇنىڭغا پۈتۈنلەي يىللاپ كەتكەن قۇرۇق ئۆرۈك ئوتۇنى قالدانغان بولغاچقا، چاراسلاپ يالقۇنچاپ كۆيەتتى. ھاۋا قىزىغان يازنىڭ كۈنلىرىدە مۇنداق يالقۇن كىمىگە خۇش ياق سۇن! ئۇنىڭ ئاتەش يالقۇنى ھەرقانداق ئادەمنى يىراقتىنلا قىزدۇرۇپ قاجۇرۇۋېتەتتى. پەقەت كېرەم شەيخنىڭ ئىككى مۇردىنىلا گۈلخان ئەتراپىدا ھەپىلىشەتتى. ئۇلار گۈلخانغا تولۇقلاپ ئوتۇن تاشلاش، چوغلارنى توپلاپ ئۈستىگە مۈنەك - مۈنەك تاشلارنى ۋە ئەسكى كەتمەنلەرنى تاشلاش قاتارلىق ئىشلارنى قىلاتتى، ئۇلارنىڭ ئەسلىدىكى قارامتۇل ئورۇق چىرايى ئوتنىڭ ھارارىتىدە قىزىرىپ تېخىمۇ قارا كۆرۈنگەندىن تاشقىرى، خۇددى ئوتقا قاقلاڭغان چەمدەك پارقىراتتى. ئۇلار يەنە لايغا چۈشىدىغان كېسەكچىلەردەك پۇشقاڭلىرىنى تىزىمچە تۈرۈۋالغان بولغاچقا، ئۇلارنىڭ قاپقارا ئىنچىكە پاچاقلىرى يېڭىلا تونۇرغا سالغان كۆسەيدەك كۆرۈنەتتى.

شەيخ كىمىر ئۆيىدە دۇئا ئوقۇۋاتاتتى. زور ھەم قوپال گەۋدىلىك، چاڭگا ساقال كەلگەن شەيخ غۇۋالاشتۇرۇلغان قاراڭغۇ ئۆيىدە خۇددى ئۆڭكۈردە ئولتۇرغان ئىپىقتەك سۈرلۈك قىياپەتتە، قانداقتۇر ئۇققىلى بولمايدىغان بىر نېمىلەرنى ئوقۇپ زەمبىلگە تېڭىپ تاشلانغان ئايىمخانغا سۈپكۈچ قىلاتتى. ئۇنىڭ

بەدەھەيۋەت ئاۋازى كىمىر ئۆيدە خۇددى قاپاققا كىرىپ قالغان  
ھەرىدەك بوڭۇلداپ ئاڭلىناتتى.

بۈگۈن ئۇلار رەنا خېنىنىڭ ھاۋالىسى بويىچە ئايىمخاننى  
ھورداپ قوقاقلاردىن خالاس قىلماقچى... كىمىر ئۆينىڭ ماندىدە  
سىغا سۇ بىلەن تولدۇرۇلغان يوغان بىر دانىنى توختىتىپ ئۇ-  
نىڭدىن بىرەر غېرىچ ئېگىز قىلىپ ئايىمخان ياتقۇزۇلغان زەمبەك  
نى پۇختا ئورناتقان ۋە ئۈچ قات يوتقان يېپىپ دۈملەپ تەق  
قىلغانىدى. شەيخ ئەنە شۇ ئۆيدە بوڭۇلداپ ئوقۇپ، چۈشكۈر-  
گەندەك سۈپكۈچ قىلىۋاتاتتى. دۇرىتلاردىن بىرى دوڭۇلداپ  
كېلىپ:

— خوش ئاخۇنۇم، تەييار بولدى، دەپ قول قوشۇرۇپ  
جاۋاب كۈتتى.

— ھە، تەييار بولدۇمۇ، باشلاڭلار! — دېدى شەيخ جىددىي  
بۇيرۇق چۈشۈرۈپ.  
— خوش.

مۇرىتلار جىددىي ھەرىكەتكە كېلىپ چوغدەك تاۋلانغان  
تاش، كەتمەنلەرنى قىسقاچلار بىلەن قىسىپ ئەكەلىپ داستىمكى  
سۇغا تاشلاشقا باشلىدى. داستىمكى سۇ پورۇقلاپ قايناپ ھور  
كۆتۈرۈلدى. ئۆي ئىچى بىردەمدەلا پارلىق مۇنچىدەك پارغا  
تولغانىدى. شەيخ ئىشىك تىۋۇڭگە چىقىپ تۇرۇۋالدى، مۇرىتلار  
بىرى كەتسە، بىرى كېلىپ، داستىمكى سۇغا چوغدەك قىزارغان  
تاشلارنى تاشلاپ تۇراتتى.

— ۋايىجان... ۋاي...

ئايىمخاننىڭ زارلىنىشىنى شەيخ ئاڭلىمىسقا سېلىپ مۇرىت-  
لارغا كايىپ:

— قىزىق تۇتۇڭلار، سەۋۋۇپ قالماڭلار!... ھە! — دېتتى.  
مۇرىتلارنىڭ ئايىشى يەرگە تەگمەي دېگەندەك يۈگۈرۈپ  
قىزغان تاش، كەتمەنلەرنى ئەكەلىپ تاشلاپ تۇراتتى.

— جېنىم ئاپا، مېنى قۇتقۇزۇۋال، ھېچ ھالىم قالمايدى...  
ئايىمخانىنىڭ نالىسىنى ئاڭلىغان ئانا كۆزىگە ياش ئېلىپ  
شەيخقا بىر نېمە دېمەكچى بولۇۋاتقاندا، ئايىمخان يەنە  
زارلاندى:

— جېنىم ئاپا، ماڭا رەھىم قىل! ...  
— موللام، بالا بەك قاقشاپ كېتىۋاتىدۇ! — دېدى ئانا  
بىتاقەت بولۇپ.

— جىم تۇرىڭىز، ئايال خەق دېگەن مۇشۇنداق چىدام  
سىز، تېخى ئۆچكىدەك مەرەيدۇ... — دېدى شەيخ ئۇلارنى  
سىلىكشەپ.

ئۆي ئىچى ھور بىلەن تىرىلغانىدى. قىس تارتقىلىمى بول-  
مايتتى. ئۆيگە پەقەتلا ئىككى مۇرىت يۈگۈرۈپ كىرىپ، يۈگۈرۈپ  
چىقىپ تۇراتتى. ئۇلارنىڭ كۆڭلەك - تامباللىرى تەردە چۆپ  
بولۇپ كەتكەنىدى.

— ۋاي جېنىم ئاپا، ۋاي ئابدۇخالىق...  
— ھە مانا ئاز قالدى. ئۆچكىدەك مەرەيدىغانغا ئاز قال-  
دى... تىزىق تۇتۇڭلار! — دېدى شەيخ بېسىم ئىشلىنىپ. ئۇ  
ھېچكىمنى ئېغىز ئاچقۇزغىلى قويمىتتى.

ئارىدىن ئانچە ئۆتمەيلا ئايىمخان «ئاپا» دەپ ئاچچىق  
توۋلاپ قەي قىلغاندەك بولدى. شۇنىڭ بىلەن ئاۋازى ئۆچۈپ  
قالدى.

— ھەي موللام، بالىنىڭ دېمى ئىچىگە چۈشۈپ كەتتىغۇ!  
ئانا سەۋرىسىزلىك بىلەن بۆسۈپ كىرىپ ئايىمخانغا يې-  
قىنىلاپ باردى ۋە تەمتىرىگەن ھالدا يەنە بىر ئايالنى چاقىرىپ  
ئايىمخانىنى زەمبىل بىلەن كۆتۈرۈپ تاشقىسى ئېچىقتى. ئا-  
يىمخان ھوشىدىن كەتكەنىدى. ئاغزىدىن يانغان زەرداب سول  
تەرەپ جاۋغىيىدىن ئېقىپ قالغانىدى.

— ۋاي جېنىم بالام!... — ئانا تېلىقىپ يىغلاشقا باش-

لىدى، يەنە بىر ئايال يىوتقانلارنى ئالدىراشلىق بىلەن ئېچىپ چۆرۈپ تاشلايمىتى، ھەر بىر يىوتقانى ئاچقاندا ئۇنىڭدىن خۇددى قاستاندىن كۆتۈرۈلگەن ھوردەك كۆيدۈرگۈچ ھور پۇرقۇپ، ئۇنىڭ يۈز - كۆزلىرىنى كۆيدۈرەتتى.

— ۋاي خۇدايىم، پىشىپ قالغىلى تاس قاپتۇ! — دېگەن ئايال ئايىمخانىنىڭ بەدەنلىرىنى سىلاپ كۆردى، — مۇنداقمۇ ئىش بولامدۇ - ھە! — دەپ تاڭ قالدى ئۇ.

ئايىمخان ھوشسىز ياتاتتى. ئانىنىڭ ئۆز بېشىدا ئولتۇرۇپ يىغلاۋاتقانلىقىنى ئاڭلىمايۋاتاتتى. باشقىلارنىڭ كۆيدى - پىشىتى بولۇپ ئىچ ئاغرىتىۋاتقانلىقىنى كۆرمەيۋاتاتتى. ئۇ تولىمۇ ئېچىنىشلىق ھالەتتە ياتاتتى، ياش چوكان خۇراپىي ئېشىقادنىڭ كەچۈرۈم قىلغۇسىز يامان ئاقىۋەتلىرىدىن بىرى، پەقەت بىرى سۈپىتىدە ياتاتتى. بۇ پاجىئە ئىدى، قانچە يۈز يىللاردىن بۇيان جەمئىيەتنى قان يىغلىتىپ، چىدىغۇسىز ھەسرەت - نادامەت - لەرگە گىرىپتار قىلىپ كېلىۋاتقان پاجىئەلەردىن پەقەت بىرىلا ئىدى.

ئايىمخان يېڭىلا ئۆز ئايىقى بىلەن كەلگەن ئەمەسمىدى؟! ئۇ ھازىر خۇراپاتلىقنىڭ ئەجەللىك زەربىسىگە ئۇچراپ بېھوش ياتماقتا. ئەگەر ئارانچە بىلىنىۋاتقان تىنىقى بولمىسا، ئۇنى ئۆلگەن دەپ ھېسابلاشقا بولاتتى.

قولۇم - قوشنىلار توپلىنىشقا باشلىدى. ھەممە كىشى بىر چارنى كۆرۈپ ئىچ ئاغرىتاتتى، ئېزىلەتتى، ئەزەمدە بولاتتى. نېمە چارە، نېمە ئامال؟ بولار ئىش بولۇپ بولغان. ھەممە كىشى كۆڭۈلگە تەسەللى بەرگۈچى «تەقدىر، تەقدىر ئىلاھى» دەپ گەندەك سۆزلەرنى قىلىشىپ بىر بىرىگە قارىشاتتى. شۇنداق پەيتتە، ئۇلارنىڭ بۇنىڭدىن ئارتۇق ئۈنۈملۈك سۆزى بولمايتتى. ئاياللار بولسا تولىراق كۆز يېشىغا زورلىشاتتى. ئۇنىڭدىن باشقا يەنە نېمە قىلالىسىز؟!

بۇ ۋاقىتتا شەيخ ۋە ئۇنىڭ ئاڭسىز مۇرىتلىرى ئاللىقاچان قۇيرۇقىنى تىكىۋەتكەنىدى. ئۇلار يەنە قايسى بۇلۇڭ - پۇش - قاقلاردا يەنە ئاللىقانداق كىشىلەرگە ئالۋاستىدەك چاپلىشىپ زىيانكەشلىك قىلىش، ئۇلارنىمۇ زار - زار يىغىلىتىپ قاشتىشىشنىڭ كەيپىغا چۈشۈپ يۈرىدىغاندۇ!

ئايىمىخان شۇ كۈنى كەچ تەرەپتە بىرئاز ھوشىغا كېلىپ كۆزىنى ئاچقاندا، خېنىم باشلىق ھەممە ئۇرۇق - تۇغقانلار خۇشال بولۇپ ھال سوراشقا باشلىدى. «قانداقراق؟ بىرئاز ياخشىمۇ؟» دېگەندەك گەپ - سۆزلەر يانغۇردەك چۈشەتتى. ئايىمىخان ئۆز بېشىدا ئولتۇرغانلارغا تەكشى قاراپ چىققاندىن كېيىن، ھېچقانداق گەپ قىلمىدى. پەقەت كۆزىگە لىققىدە ياش ئالدى.

ئايىمىخان نېمە دېسۇن، قانداقمۇ گەپ قىلسۇن! بىر كۈن ئىچىدە بولغان بۇ ئىشقا نېمە دېيەلسۇن! بۈگۈن ئەتىگەنلىكتە گويا تۈگەندىن پۈتۈن چىقىدىغان دەرىجىدە ساغلام ئورنىدىن تۇرغان ئەمەسمىدى. ھازىرچۇ؟ قانداقتۇر مۇدەش قارا قۇش مۇجغۇپ تاشلىغان بىر پارچە خام گۆشكە يېتىپتۇ. ئاچچىق ئاغرىغان يېرىنىڭ تايىنى يوق، ئۇنىڭ ئەزالىرى گويا سەزگۈسىنى يوقاتقاندەك، نە ئاغرىغانلىقىنى، نە ھاياتى كۈچى بارلىقىنى خەۋەر قىلالمايۋاتقاندەك تۇيۇلاتتى. دەرۋەقە بۇ ئاشۇنداق غەلبە ئاغرىق. ھەرقانداق ئۇستا تېۋىپلەرمۇ تودۇر تۇتۇپ ئىلاخا قىلالمايدىغان، ھەرقانداق دورا كىرىشىمەيدىغان غەلبە ئاغرىق ئىدى. شۇڭا ئۇ قانداقراق، بىرئاز ياخشىمۇ؟ دېگەندەك سوزقلارغا ھېچقانداق جاۋاب قىلالماستىن، ئۆزىنىڭ چۈشۈپ قالغان ئەھۋالىغا قاراپ كۆزىگە ئاچچىق ياش ئالاتتى ..

ئابدۇخالىق ئۇيغۇر 10 - ئايلاردا قاراشەھەردىن قايتىپ ئۆز يۇرتىنىڭ كۈزلۈك مەنزىرىسى ئىچىگە كىرگەندە، تەبىئەت قانۇنى بويىچە بىر مەۋسۈمنىڭ ئاخىرلىشىۋاتقانلىقىنى، ھەممە يېشىللىقلارنىڭ سارغىيىپ، قۇرۇپ كېتىۋاتقانلىقىنى كۆرۈپ، شائىب

رانە ھېسسىياتلارغا چۆۈلگەنمىدى. لېكىن ئورۇقلاپ قۇرۇق سۆيۈشكە كەككە ئايلىنىپ قالغان ئايىمخاننى كۆرگەندە داڭ قېنىپلا قالدى. نېمە بولدى، نېمە بالا تەگدى؟ دەپ قاتتىق توۋلاپ ھۆڭ-رەپ يىغلىماقچى بولدىيۇ، ئۆزىنى تۇتۇۋالدى. ئۇنىڭ ئورنىغا قېيىن ئايىسى كۆز يېشى قىلدى. ئۇنىڭ كۆز يېشى پۇشايماقچى ئىدى. شائىر ئۆزىنى تۇتۇۋالغان ھالدا بىمارنىڭ پېشا-نىسىنى ۋە قوللىرىنى تۇتۇپ سېيلىدى. ئايىمخان كۆزىنى ئېچىپ ئۆز يېشىدا ئولتۇرغان شائىرنى بىرلا قېتىم كۆرگەندىن كېيىن قايتا كۆزىنى ئاچمىدى. گويا ئۇ كۆز يېشى بىلەن سۆزلەشمەكچى بولغانىدەك تىنىمىسىز ياش تۆكەتتى. ئۇنىڭ كۆز چاناقلىرى بىردەم - بىردەم ياش تامچىلىرى بىلەن تولۇپ قالاتتى. شائىر يۈمۈشاقچىغا قول ياغلىتىپ بىلەن ئۇنىڭ كۆز ياشلىرىنى سۈرتەتتى ...

بىمارنىڭ ھالى كۈندىن - كۈنگە زەئىپلەشمەكتە، شائىر كېچە - كۈندۈز دېگۈدەك ئايرىلماستىن خەۋەر ئالماقتا ئىدى. كېيىنكى كۈنلەردە بىمار نېمە ئۈچۈندۇر شائىرنىڭ قولىنى تۇتۇۋالدىغان ۋە ئۇنىڭ قولىنى مەڭزى ئاستىغا ئېلىپ يېتىۋالدىغان بولدى. بۇ ھال بىرقانچە كۈن داۋام قىلدى. ئايىمخاننىڭ يۇمشاق تىنىقى، ئىللىق نەپەسلىرى شائىرنىڭ قولىغا يېقىملىق سېزىلىپ تۇراتتى. لېكىن بىر كېچىسى تاڭ ۋاقتىدا ئايىمخاننىڭ قولى بىردىنلا بوشاپ كەتتى. ئۇنىڭ نەپىسى تىخى تاپ قالغانىدى. ئۆيىدە يىغا - زارە كۆتۈرۈلدى ...

ئەتىسى جىنازا ناھاز مىسلىسىز چوڭ بولدى. نىيازبەگنىڭ قىزى، ئابدۇراخمان مەخسۇمنىڭ كېلىنى، ئابدۇخالق ئۇيغۇر - نىڭ رەپىقىسى ئايىمخاننىڭ جىنازا نامىزىغا پۈتۈن يۈرت، پۈتۈن ئۇرۇق - تۇغقانلار، يارۇ بۇرادەرلەر بولۇپ ناھايىتى كۆپ ئادەم توپلانغانىدى. يۈزلىگەن ئادەملەر كېلىپ شائىر بىلەن كۆرۈشەتتى. مەخسۇت مۇھىتى، ھېسامىدىن زۇپەر قاتارلىق

يېقىنلار كېلىپ كۆرۈشكەندە، شائىرنىڭ كۆڭلى بۇزۇلۇپ ئۆزىنى تۇتۇۋالماي قالدى.

— سەۋرى قىلىڭ، سەۋرى قىلىڭ! — دېدى مەخسۇتباي شائىرنىڭ قولىنى چىڭ سىقىپ، — بىزدىكى نادانلىق، خۇراپاتلىقلار سىز بىلەن بىزنى يەنە كۆپ قېتىم يىغلىتىدۇ. جىگەرلىرىمىزنى خۇن قىلىپ قان يىغلىتىدۇ!

شائىرنىڭ ۋۇجۇدى نادانلىققا، خۇراپاتلىققا قارشى غەزەپ بىلەن ئۆرتەنمەكتە ئىدى. شۇ تاپتا ئۇنىڭغا يەر - جاھان ئاستىن - ئۈستۈن بولۇپ كۆرۈنەتتى. دەل - دەرەخلەر كۆمۈتۈرۈلۈپ، ئۆي - ماكانلار ئوڭتەي - توڭتەي بولۇۋاتاتتى. يەكتەكتە - لەرگە ئورالغان سەللىلىك يۈزلىگەن - مىڭلىغان ئادەملەر گويا چۆلىدىكى ئېزىتقۇدەك پىلىلداپ كۆڭۈلنى غەش قىلاتتى. ئۇلار - نىڭ رەتسىز، چۇۋالچاق سېپىدىن خۇراپاتلىق، نادانلىقنىڭ چاڭ توزانلىرى كۆتۈرۈلۈپ تۇرغاندەك كۆڭۈلنى ئاينىتاتتى.

ئۇنىڭ نەزىرىدە خۇراپاتلىق گويا ۋەھشىي ئېيىق بولۇپ، ئۇچرىغانلا ئادەملەرنى چىشلەپ نابۇت قىلىۋاتاتتى، خۇراپاتلىق گويا دەھشەتلىك ئەجدىھا. پۈتۈن - پۈتۈن يېزا - سەھرا، كەنتلەرنى سۈمۈرۈپ يۇتۇپ كېتىۋاتاتتى ياكى ئوت پۇركۇپ كۆيدۈرۈپ خاراپ قىلىۋاتاتتى. خۇراپاتلىق گويا بىر ئاپەت، گويا بىر ۋابا، پۈتۈن - پۈتۈن شەھەر، رايونلارنى خانىۋەيران قىلىۋاتاتتى ...

ناماز ئوقۇلۇپ، تاۋۇت ئۇزاپ ماڭغان چاغدا، شائىر ئۆزىنى خېلىلا تۇتۇۋالغانىدى، خۇراپاتلىقنىڭ ئاچچىق ئەلەملىرى ئىچىدە ئۆزىنى يوقىتىپ قويغاندىن كۆرە، بەلكى ئۆز بېشىغا كەلگەن دەرد - ئەلەمنى كۈچكە ئايلاندۇرۇپ، خۇراپاتلىق تىن ئىبارەت بۇ ياۋۇز ئېيىققا، بۇ زەھەرلىك ئەجدىھاغا، ۋابا - ئاپەتەرگە قارشى كەسكىن كۈرەش قىلىش لازىملىقىنى ئۇ چوڭ قۇر تونۇپ يەتكەنىدى.



## ئون سەككىزىنچى باب

... يۇلتۇزلار كۆچۈپ تۇرىدۇ، تاۋۇتلار ئۇزاپ تۇرىدۇ. كۈنلەر - يىللار ئەنە شۇنداق ئۆتۈپ تۇرىدۇ. ئۆتكەن ئىشلار، ئۆتكەن كۈنلەر ھەش - پەش دېگۈچە خىيالغا ئايلىنىپ ئىدى. تىنى كۆتۈرۈلۈپ تۇرىدۇ. ئويۇننىڭ قىزىقى كەينىدە دېگەندەك، يېڭى - يېڭى قىزىق ئىشلار پەيدا بولۇپ، ئادەمنى قىزىقتۇرۇپ ئۆزىگە تارتىپ تۇرىدۇ. يېڭى ئىش، يېڭى مەشغۇلاتلار ئۆز زۆرۈرىدىتى، ئۆز سۈرئىتى بىلەن كىشىلەرنى ئالدىراش كويلارغا سېلىپ، ئۆتكەننى ئەسلەيدىغان ھەپسىلىسىنىمۇ قويمايدۇ. كىشىلىك ھايات ئەنە شۇنداق قىزىقچىلىق - ئالدىراشلىق بىلەن داۋام قىلىدۇ ...

ئۆلگەننىڭ ئارقىسىدىن ئۆلگەنى بولمايدۇ، ئەگەر ئانام ئۆلدى دەپ بالىسى، بالام ئۆلدى دەپ ئانىسى ئۆلىدىغان بولسا، دۇنيادا ئادەم قالايدۇ! ئادەمسىز دۇنيانىڭ قىزىقى بولامدۇ، قىزىقى بولغان تەقدىردە، ئۇنىڭدىن كىم ھۇزۇرلىنىدۇ؟ مانا ... كېچە كۆچكەن يۇلتۇزلارنىڭ ئوت قۇيرۇقى تېخى ئۆچمەيلا، كېچە ئۇزىغان جىنازىنىڭ ھازىسى تۈگە - تۈگەيمەيلا، جەمەتتە بىر يېڭى ناخشا چىقتى. ناخشىنىڭ ئېتى «ئاچىل!» بۇ نېمىدېگەن شوخ ناخشا - ھە! نېمىدېگەن يېقىنلىق - ھە! «ئاچىل» دېگەن سۆزچۇ! بۇ سۆز نېمىدېگەن جانلىق، نېمىدېد

گەن چارائىلىق - ھە! گۈل ئاچىل، بەختىم ئاچىل، يارىم ئا-  
چىل، مەكتەپ ئاچىل، داغدام يول ئاچىل! ھەرقانداق ئارزۇ-  
ئىستەكلەرگە ماس كېلىدۇ، «ياشا» دېگەنگە ئوخشاش قۇلاققا  
خۇش ياقىدۇ! بۇ ناخشا پەيدا بولۇپلا، قاينام شەھەرلەرنى، پا-  
يانسىز يېزا - سەھرالارنى، ياپيېشىل قىر - دالالارنى باھارنىڭ  
ئاپتىمىدەك قاپلاپ كەتتى. ئەگەر دۇنيا ئادەمسىز بولسا،  
«ئاچىل» نى كىم پەيدا قىلاتتى، كىملىر ئىپتىتاتتى، كىملىر ھۇ-  
زۇرلىناتتى دەيسىز! ...

ئۇنىڭ بېيىتلىرىچىمۇ، نېمىدېگەن تەسىرلىك، نېمىدېگەن  
ئاممىباب - ھە!

«بەش - ئالتە زامان بولدى، ئاچىل،  
ئالەم چۆرگىلەي دەيدۇ، ئاچىل،  
يۈرەكتىكى زەرداب سۇ، ئاچىل، گۈل ئاچىل.  
قانغا ئۆرگىلەي دەيدۇ، ئاچىل.  
ئاچىل، ئاچىل، ساڭا گۈل قايدا، ئاچىل!»

بېيىتنىڭ ئۆزىغۇ خەلق ئىچىدىكى بېيىت، ئاھاڭ نەدىن  
كەلدى، قانداق پەيدا بولدى؟ بۇ تەرەپلىرىنى بىلىش بولمايتتى.  
كىم ئۆگەتتى؟ ئۆگەتكەن كىشىنىمۇ تاپقىلى بولمايتتى.  
ئەمما بۇ ناخشىنى قېرى - ياش، ئەر - ئايالنىڭ ھەممىسى بى-  
لەتتى، ھەتتا ئۇششاق بالىلارمۇ «ئاچىل - ئاچىل، گۈل ئاچىل»،  
دەپ چۆرۈۋاتتى.

بۇ ناخشا 30 - يىلنىڭ ئەتىيازلىقى پەيدا بولدى، باھار-  
دا جاھاننىڭ ھەممە يېرىنى يېشىللىق قاپلاپ كەتكەنگە ئوخ-  
شاش، بۇ ناخشا ھەممە يەرنى قاپلاپ بەك ئەۋج ئېلىپ كەتتى.  
چوڭ - كىچىك ھەممە ئەل قىزغىن سۆيۈپ چۈشۈنلۈك ئىپتىتات-  
تاتتى، توسالغۇلۇق قىلغۇچىلار چىقتى. ئىمام - مەزىنلەر «ناخ-

شا دېگەن ئازازۇنىڭ ساداسى»، ئەزان ئاۋازىنى بېسىپ كەتتى،  
بۇ ياخشى ئىش ئەمەس، دەپ قارشى چىقتى. ھەرىكەتلىەر  
قىلدى ...

— توختىڭىزلا، بىردەم تەخىر بولمىڭىزلا، ئىككى ئېغىز  
سۆز بار ئىدى، — ھېزىن خۇپتەندىن يانغان جاھائەتنىڭ ئال  
ددىنى توستى. جاھائەت توختىغاندىن كېيىن ئىمام سۆز  
قىلدى، — ھازىر نەگىلا بارساق ئاچىل، چوڭلارنىڭ ئاغزىدىمۇ  
ئاچىل، بالىلارنىڭ ئاغزىدىمۇ ئاچىل، نېمىدېگەن تولا ئاچىل  
بۇ! نېمىنى ئاچماقچى، ئاياللارنىڭ چۈمپەردىسىنى ئاچماقچىمۇ؟  
ئويلاپ كۆردىڭىزلا، بۇ ياخشى ئىش ئەمەس. بۇ بىر شۇملۇق،  
مەشھۇرلۇق، ناخشا دېگەن ئازازۇل (شەيتان) نىڭ ئاۋازى. ئۇنى  
ئېيتىش شەيتاننىڭ ئىشى، بىز مۇسۇلمان بەندىلەر ئەزان ئاۋا-  
زىنى ئاڭلىسا قلا كۇپايە!

قىزىق قان بىر سوپى قىزىپ كەتكىنىدە ئۆزىنى تۇتۇۋا-  
لالماي ئىمامنىڭ سۆزى ئاخىرلاشمايلا ۋارقىراپ سۆزلەشكە  
باشلىدى:

— «بالاڭنىڭ ئوينىشىغا باق، قازاننىڭ قاينىشىغا» دەي-  
دىغان بىر گەپ بار. ھازىر نېمە بالا بولدى، بالىلارنىڭ تىلى  
«ئاچىل» دەپ چىقىدىغان بولدى، شۇندىنقى تىلەۋاتىدۇ. بۇ  
ياخشىلىقنىڭ ئالامىتى ئەمەس. بۇنىڭغا يول قويماسلىق كېرەك.  
ھەر كىم ئۆز بالىلىرىغا ئىگە بولسۇن، «ئاچىل» دېگەن بالىلار-  
نىڭ تىلىنى سۇغۇرۇۋېتىش كېرەك!

سوپى ئاچچىقىدا تىترەپ كېتىپ، قىلىۋاتقان سۆزىنى يو-  
قىتىپ قويدى. ئەگەر ئۇنداق بولمىغان بولسا يەنە قانداق سۆز-  
لەرنى قىلاتتىكىن! ھەر ھالدا ئۇنىڭ تىترەپ تۇرغان كالىپك  
لىرىدىن، يۈز تېرىلىرىنىڭ زەھەر قايناۋاتقاندىك لىپ - لىپ  
قىلىشلىرىدىن ئۇنىڭ ئاچىل ناخشىسىغا جان-جەھلى بىلەن قار-  
شى تۇرىدىغانلىقى كۆرۈنۈپ تۇراتتى.

«ئىتلار قاۋاۋېرىدۇ، كارۋان كېتىۋېرىدۇ» دېگەندەك، ئۇنداقلارنىڭ قارشى تۇرۇشى بىلەن بۇ ناخشا توختاپ قالغىنى يوق، بەلكى تېخىمۇ ئۈمۈملىشىپ ئەۋج ئالغانىدى. «ئاچىل» دېگەن سۆزنىڭ «ياپىل» دېگەن سۆزدىن جاراڭلىق ھەم ئۇرغۇ-لۇق بولغانلىقى كىشىلەرنىڭ قەلبىدىن چوڭقۇر ھەم يېقىملىق ئورۇن ئالغانىدى. قاراڭغۇلۇقتىن يورۇقلۇقنىڭ، ئۆلۈمدىن كۆلۈمنىڭ، يوقال دېگەندىن ياشا دېگەننىڭ يېقىملىق بولمىدىغانلىقىنى چۈشىنەلەيدىغان ھەرقانداق ئادەم «ئاچىل» نى زوقى بىلەن ئېيتاتتى. گويا بۇ ناخشىنى ھەر بىر ئادەم ئۆز يۈرىكىدە يېنىۋاتقان ئوت بىلەن بىرلەشتۈرۈپ ئېيتاتتى. ئېيتقانسىرى كۆڭلى ئېچىلىپ پەرىشانلىقى چېچىلغاندەك، پۇخانى چىقىپ كەيپى كۆتۈرۈلگەندەك، روھى ئۇرغۇپ تېتىكىلىشىپ قالغاندەك ھېس قىلاتتى.

«ئاچىل، ئاچىل، گۈل ئاچىل!» پاه بۇ نېمىدېگەن جاراڭلىق، نېمىدېگەن شاۋقۇنلۇق ناخشا بۇ! يۈرەكلەرنى تىترەتتىدۇ. جاھاننى لەرزىگە كەلتۈرىدۇ. گويا بىر نەئىرە، گويا دېگىز شاۋقۇنى، دەۋر ساداسى، خەلق ئاۋازى! ...» — دېدى شا-ئىر ھاياجانلىنىپ. ئۇ، ئۆز ھاياجىنىنى بېسىۋالالماي ئۇياقتىن - بۇياققا ماڭاتتى. شۇ يىللاردىكى خەلقنىڭ ئارزۇ - ئارمانلىرى، دەرد - ئەلەھلىرى بىلەن چەبەرىچاس باغلانغان بۇ ناخشىنىڭ لەرزىسى سادالىرىغا قۇلاق سالاتتى. گاھى ئۆزى ئېيتىپ ھۇزۇر-لىناتتى. ناخشىنىڭ «ۋۇڭلۇق كۈيلىرىدىن تەسلىنىپ تىترەپ كېتەتتى. ناخشىنىڭ قانداقتۇر سىرلىق ھېس تۇيغۇسىدىن ئۇر-غۇپ، دېڭىزدەك دولقۇنلىناتتى، گويا دېڭىز قىيىنلىرىدەك ئۆرگەشەلەيتتى، ھاۋادىكى لايچىندەك پەرۋاز قىلاتتى ... بۇ نەئىرە ... ھەرقانداق يۈرەكنى تىترىتەلەيدىغان، ھەرقانداق كىشىنى ھاياجانلاندىرۇپ ئۇرغۇتالايدىغان، ئۇيقۇدىن ئويغىتالايدىغان قۇدرەتلىك نەئىرە ... دېپ ئويلايتتى.

«تېكىست يېزىشىم كېرەك ئەلۋەتتە!»

شائىر قولغا قەلەم ئالدى. ئالدىدا ئاق قەغەز تۇراتتى. بۇ قەغەز گويا ئاق تۇرغان جەڭ مەيدانى ئىدى. بۇ يەردە بىر مەيدان جەڭ قىلىش كېرەك! شائىر نەئىرە تارتتى. ئاچىل، ئا- چىل دەپ توۋلىدى، بىر تەرەپتىن نەيزە - قىلىچ ئويىنايتتى، شاۋقۇن كۆتۈرۈلدى. يېڭىلا جىمجىتلىق ئىچىدە ئاق تۇرغان جانسىز مەيدان بىر پەستىلا جانلىق ۋە جاراڭلىق مەيدانغا ئاي- لاندى. ئىجادىي مەھنەت ئۆزىنىڭ سېھىرلىك قۇدرىتىنى نامايان قىلغانىدى. جەڭ قىزىدى، غەلبە ئۈستىگە غەلبە قازانغان جەڭ ئەڭ يۇقىرى پەللىگە كۆتۈرۈلۈپ ئاخىرلاشماقتا. كىشىنى ئۇرغۇ- تىدىغان، ھاياجانلاندىرىدىغان، خۇشال قىلىدىغان جەڭگىۋار ھارش ساداسى پۈتۈن مەيداننى، پۈتكۈل ۋادىنى قاپلىماقتا ئىدى ...

شائىر شۇ كېچىسى ھاياجان ئىچىدە قانداق تاڭ ئاتقانلىق قىنى تۇيمايلا قالغانىدى. ئۇ ناھايىتى كەم ئۇخلىدى، لېكىن ئەتىسى سەھەرلىكتە ئورنىدىن تېتىك تۇردى-دە، ئالدىراپ ناشتا قىلىپ مەكتەپكە ماڭدى. مەكتەپ ھويلىسىدا لېتىپ ئەپەندى، شا- ئىرنى قىزغىن قارشى ئالدى.

— «ئاچىل» غا تېكىست يېزىپ كەلدىم، — دېدى شائىر سالام بېرىشنىڭ ئورنىغا. دەرھال يانچۇقىدىن تېكىست يېزىلغان قەغەزنى ئېلىپ سۇندى. لېتىپ ئەپەندى تېكىستكە كۆز يۈگۈرتكەندىن كېيىن ھاياجانلانغان ھالدا:

— بارىكالا، ياخشى يېزىلىپتۇ، ئەمدى جان كىرىدىغان بولدى، ئۆگىنەيلى، ھازىرلا ئۆگىنەيلى! — دەپ تەننەنە قىلدى. ئاندىن شائىرنى باشلاپ سىنىپقا ئەكىردى. 30 دەك ئو- قۇغۇچى ئۆز ئوقۇتقۇچىلىرىغا تەلپۈرۈپ قاراپ ئولتۇرۇشاتتى.

— چاۋاك، چاۋاك چېلىڭلار، ئابدۇخالىق ئۇيغۇر «ئاچىل»- غا تېكىست يېزىپ كەپتۇ، تەبرىكلەڭلار! — دېدى لېتىپ ئەپەندى

دى ئوقۇغۇچىلارغا خىتاب قىلىپ. ئۆزى باشلامچىلىق بىلەن  
چاۋاك چېلىپ تەبرىكلىدى. سىنىپتا زىچ ئولتۇرۇشقان ئوقۇغۇ-  
چىلار ھاياجانلانغان ھالدا چاۋاكلار چېلىپ قىزغىن تەنتەنگە  
چۆمدى.

— ئالدى بىلەن مەن بىر ئوقۇپ بېرىمەن! — دېدى لېتىپ ئەپەند  
دى چاۋاك ئاخىرلاشقان پەيتنى قولدىن بەرمەي. چاۋاك تولۇق  
توختىغاندىن كېيىن، تېكىستنى بىر قېتىم ئوقۇپ ئاڭلاتقان لېتىپ  
ئەپەندى ئەڭ ئاخىرىدا، — دەپتەر - قەلەملىرىڭلارنى تەييار قىلىڭ-  
لار، مەن بىر باشتىن قارا تاختايغا يازمەن، سىلەر ئالدى بى-  
لەن دەپتەرلىرىڭلارغا كۆچۈرۈۋېلىڭلار، ئاندىن ئۆگىنىشىز، — دې-  
دى. ئوقۇغۇچىلار يەنە بىر قېتىم چاۋاك چېلىپ تەنتەنگە قىلىشتى،  
ئاندىن لېتىپ ئەپەندى ئالدىرىماستىن ھۆسن خەت بىلەن يې-  
زىشقا كىرىشتى:

### ئاچىل

گۈلۈم ئاچىلاي دەيدۇ، ئاچىل،  
باشقا سانجىلاي دەيدۇ، ئاچىل.  
بۇ گۈلنىڭ يۈرەك ئوتى، ئاچىل، گۈل ئاچىل،  
تەنگە يامىشاي دەيدۇ، ئاچىل.  
ئاچىل، ئاچىلمىساڭ گۈل قايدا، ئاچىل!

گۈلۈم ماڭا ناز قىلىۋر، ئاچىل، دادەي،  
كۈلۈپ مېنى ماڭ قىلىۋر، ئاچىل.  
گۈل قەدرىنى بىلىمەيسەن، ئاچىل، گۈل ئاچىل،  
زىمىستاننى ياز قىلىۋر، ئاچىل.  
ئاچىل، ئاچىلمىساڭ گۈل قايدا، ئاچىل.

گۈل دەردىدە خۇن بولدۇق، ئاچىل، دادەي،  
تۈگمەنلەردە ئۇن بولدۇق، ئاچىل.  
قورقۇنچىڭدىن قاتتىق تاش، ئاچىل، گۈل ئاچىل،  
بىرلىشەلمەي قۇم بولدۇق، ئاچىل.  
ئاچىل، ئاچىلغاندا بىر گەپ بار، ئاچىل.

ياش تالىپلار ئۇخلاشما، ئاچىل، دادەي،  
گۈل يولىدا پۇتلاشما، ئاچىل.  
بۇ گۈل ئۈچۈن جان پىدا، ئاچىل، گۈل ئاچىل،  
ھەر قەدىمىڭگە ھەمىشە تىللا، ئاچىل.  
ئاچىل، ئاچىلغاندا گۈل قايدا، ئاچىل.

غەيرەت گۈلۈم ئاچىلغىل - ئاچىل، ئاچىل،  
ھەممەت گۈلۈم ئاچىلغىل، ئاچىل.  
بۇ گۈل ئۈچۈن بەرسەم جان، ئاچىل، گۈل ئاچىل،  
قاچان بولسا بىر ئۆلۈم،  
يا ئۆلۈم، يا بىر كۆرۈم، ئاچىل.  
ئاچىل، ئاچىلغاندا بىر گەپ بار، ئاچىل!...

تېكىست يېزىلىپ بولغاندىن كېيىن، ئۆگىتىش باشلاندى.  
ھەممەگە تونۇش بولغان ئاھاڭغا يېڭى تېكىست ئوڭايلا ئۆزلەشتى.  
ئاچىل ناخشىسىغا يېڭىباشتىن جان كىرگەندى. بىر تۈركۈم ياش  
ئەۋلادلارنىڭ زىل ۋە چارۋىلىق ئاۋازىدا ھەيۋەتلىك ۋە يېقىملىق  
ياڭرىغان ناخشا ساداسى سىنىپ ئىچىنى لەرزىگە كەلتۈرگەندىن  
تاشقىرى، ئەتراپ ھۇھىتىنىمۇ تىترەتكەندى. قان ئومۇرغا سىڭىپ  
كېتىش خۇسۇسىيىتىگە ئىگە خەلق تىلىدا يېزىلغان بۇ تېكىست  
ياش ئوقۇغۇچىلارنىڭ زېھنىغا ئوڭايلا ئورناشقان ۋە ئوقۇغۇچىلار  
ئارقىلىق خەلق ئىچىگە تېخىمۇ تېز، تېخىمۇ چوڭقۇرتارقالغانىدى.

## ئون توققۇزىنچى باب

ئادەتتە شائىرنىڭ ئۆيىگە كۆپ كىرىمەيدىغان قېيۇمىيەگە، بۈگۈن بىر خۇش خەۋەر يەتكۈزۈش زۆرۈرىيىتىدىن كىرىپ ئۆز ئاكىسىنىڭ ئۇخلاۋاتقىنىنى كۆردى.

قولىدا قەلەم، كۆكسىدە ئەكە، دۈم ياتقان پېتى ئۇخلاپ قالغان شائىرنىڭ ئالدىدا بىر ۋاراق قەغەز تۇراتتى. قېيۇمىيەگە ئېھتىيات بىلەن قەغەزنى ئېلىپ كۆز يۈگۈرتتى. قەغەزدە ئىسكىسى قۇرلا خەت بار ئىدى:

ماڭا كەلگەن دەرد - ئەلەم كەلسە ئىدى تاغ باشىغا،  
يانچىلىپ كەتكەن بولاتتى ساي - ئېقىننىڭ تاشىغا.

قېيۇمىيەگە مەسئۇمنى ئوقۇپ بولۇپ شائىرغا قارىدى. ئۇ - نىڭ گەۋدىسى گويىا چەكسىز ئېغىر دەرد - ئەلەم ئاستىدا ياتقان دەك غەمكىن كۆرۈندى.

شۇ كۈنلەردە ئۇنىڭ بېشىدىكى غەم - قايغۇلارنى مۆلچەرلەپ گۈمبەز ئېغىر دېيىشكە بولاتتى. چۈنكى ئۇ ئۆز ھاياتىدا تۇنجى قېتىم ئۆز مۇھەببىتىنى بېغىشلىغان سۆيۈملۈك دوستى ئايىمخاندىن ئايرىلغانىدى، ئىككى دۇنيالىق دوست بولۇشقا ياشلاردىن ئېلىپ ئېيتقاندا، بۇ ئايرىلىشنى ھەقىقەتەن كۆتۈرۈۋالغۇسىز ئېغىر دەرد ھېسابلاشقا بولاتتى. لېكىن بۇ دەردنى ئوھۇمىي دەرد - ئەلەمنىڭ



بىر قىسمى دەپ تونۇيدىغان شائىرنىڭ ئاساسىي دەردى، خەلقنىڭ بېشىدىكى كۈلپەت، جاھالەت، نادانلىق، خۇراپاتلىق، مەرىپەتسىز-لىككەردىن ئىبارەت ئىدى. شائىر مۇشۇ دەردلەرنىڭ ئاستىدا يان-چىلىپ ياتاتتى. شۇ سەۋەبتىن شائىر ئۆز دەردىنى ئىزھار قىلىش ئۈچۈن يېزىشنى باشلىغان بولۇشى مۇمكىن... ئەپسۇسكى شائىرنىڭ ئاخىرى چىتمىغان... قېيۇمبەگ ئاكىسىنىڭ غەمكىن ھالىغا ئىپ چىنغان ھالدا ئۇلۇغ - كىچىك تىنىپ ئارقىغا قايتاي دەپ تۇرۇشقا شائىر ئويغانغاندەك قىسىرلىدى.

— ئويغاندىڭمۇ؟

قېيۇمبەگنىڭ ئاۋازىنى ئاڭلىغان شائىر شۇئانلا بېشىنى

كۆتۈرۈپ قارىدى.

— بىر خۇش خەۋەر يەتكۈزەي دەپ كىرىۋېدىم! — دېدى. ئۇ بىر قەدەم يېقىنلاپ ۋە قولىدىكى قەغەزنى يەرگە قويدى. شائىر خۇددى خۇش خەۋەرنى ئالدىن بىلىۋالماقچى بولغان دەك، ئۇنىڭ كۆزىگە قارىلىپ قالغانىدى. قېيۇمبەگ شائىرنى ئانچە ئىنتىزار قىلىۋاتقاندا سۆزلەشكە باشلىدى، — قىسۇرلۇقلار بۇزۇلۇپتۇ، ئىنقىلاب باشلىنىپتۇ!

— نېمە؟ ئىنقىلاب!... — ئابدۇخالىق ئۇيغۇر ئىختىيارىنى ھالدا چاچراپ ئورنىدىن تۇرۇپ كەتتى، — قاچان، قانداق باشلىنىپتۇ! نەدىن ئاڭلىدىڭ؟ كىمىدىن ئاڭلىدىڭ؟ خۇشاللىقىدا دەريا سۈيىدەك چۇشقۇنلانغان شائىر سوئال دېگەننى ئۈستى - ئۈستىگە ياغدۇرۇۋەتكەنىدى.

— ئىسمان شاگىيونى تونۇيدىغانىمەن؟

— قەشقەرلىق ئىسمان شاگىيومۇ؟ تونۇيمەن.

— بۇ خەۋەرنى شۇ ئادەم يەتكۈزۈپ كەپتۇ! — دېدى قېيۇم-

بەگ شائىرنىڭ جۇشقۇنلۇق كەيپىياتىغا زوقلىنىپ.

— ئىنقىلاب! نىمىدېگەن ياخشى خۇش خەۋەر بۇ؟! — شائىر-

نىڭ كۆزلىرىدىن تەنتەنە خۇشاللىقى چاقناپ تۇراتتى، — ئۆز ئاغزىدىن ئاڭلىدىغۇمۇ؟ قاچان كۆرۈشتۈك؟

— ئۆزۈم كۆرمىدىم، لېكىن ئۇ كىشىنىڭ ئۆز ئاغزىدىن ئاڭلىغانلاردىن ئاڭلىدىم. ئىشەنچلىك. بازاردىمۇ شۇ پاراڭ! قىز-مۇللۇقلار بۇزۇلۇپ تاغقا چىقىۋالغانىكەن. لىيۇ سىجاڭ (لىيۇ-شىسىزنىڭ) دېگەن ئۇلارنىڭ ئارقىسىدىن تاغقا ئەسكەر ئەۋەتىپتۇ، تاغلىقلار-تاغقا يامان بولغاندىكىن، چىققان ئەسكەرلەرنى تاغ ئىچىدە ئايلاندۇرۇپ يۈرۈپ ئەدەسپنى بېرىپتۇ. شۇنىڭ بىلەن بۇ ئىشى چىڭلاپ رەسمىي ئۇرۇشقا ئايلىنىپتۇ! — قەيۈمبەگ ئاڭلىغانلىرىنى سۆزلەپ بولۇپ چىقىپ كەتمەكچى بولدى.

— ئاخىر ئېغىز ئاپتۇ-دە! — دېدى شائىر پەگاھدا كالاچ كىشىسى-ۋېتىسىپ.

— ئاخىرى قانداق بولۇپ كېتەر؟ — قەيۈمبەگ ئىشىكتىن چىقىپ كېتىۋېتىپ غەدۇڭشىپ قويدى.

— قانداق بولماقچى، ئورمانغا ئوت تۇتاشقاندەك ھەممىمە يەرگە ئوت كېتىدۇ!

كىشىنىڭ كۆڭلىگە بىر خۇشلۇق پەيدا بولسا، خۇددى ئادەمنىڭ ئىچىگە ئوت كىرىۋالغاندەك ھەر جەھەتتىن ئۆز ئىپادىسىنى كۆرسەتمەي قالمايدۇ. شائىر ھازىر شۇنداق بولغانىدى. قەيۈمبەگدىن ئاڭلىغان خۇش خەۋەرنى كىملىرىگە يەتكۈزۈش، كىشىلەرنى خۇش قىلىش ئۈچۈن ئالدىراپ، ئىسسىق يەل قاپلانغان شاردەك جىم تۇرالماي قالغانىدى. ئۇ ئالدى بىلەن بۇ خۇش خەۋەرنى ھىسامدىن زۇپەرگە يەتكۈزەكچى بولۇپ، ئۇنىڭ ھېيلىسىغا كىرگەندە، ئىسمان شاڭيىو دەل شۇ يەردە ئىكەن. شائىرنى كۆرۈگەن ساھىبخان مېھمانخانىدىن چىقىپ قىزغىن قارشى ئالدى؛ — دەل ۋاقتىدا كەلدىڭىز! — دېگىنىچە ئۇ شائىرنىڭ قولىدىن قورۇپ بەرەبەستىن مېھمانخانىغا باشلاپ كىردى، — ئىسمان شاڭيىوم بىزگە قۇمۇلدا باشلانغان قوزغىلاڭ توغرىسىدا خۇش خەۋەر-

لەرنى ئەكەپنۇ!

— ئەكەلگەن خۇش خەۋەرلىرىڭىز بىلەن تەبىرىكلەيمەن! —  
دېدى شائىر ئوسمان شاگىيونىڭ ئالدىغا بېرىپ ئۇنىڭ قىزلىنىشى  
چىڭ سىقىپ تۇرۇپ.

ئوسمان شاگىيو بەستىلىك زور ئادەم ئىدى. كىچىكىدىن تار-  
تىمپ كارۋانچىلىق بىلەن ئۆتكەن بۇ ئادەمنىڭ ئىۋىسى قارامتۇل  
كۆرۈنەتتى. قارا كەكە ساقىلى چىرايىغا تېخىمۇ ياراشقاندى، ئۇ-  
نىڭ قارا كىچىك كۆزلىرىدىن ۋە پۈتۈن بەدەن قۇرۇلۇشىدىن ئۆز  
ئىشىغا پۇختا ۋە قاۋۇللۇقى چىقىپ تۇراتتى. گەپ-سۆزلىرىدىن  
ئۇنىڭ مۇھىتقا پىششىق سەپسالدىغان، كۆرگەن-بىلگەننى ئېسىدە  
پۇختا ساقلاپ قالدىغان ئىچى دەريا ئادەم ئىكەنلىكى چىقىپ  
تۇراتتى. ئۇ بۇ قېتىم قۇمۇلغا ھېسامىدىن باينىڭ مېلىنى كىراغا  
ئېلىپ كەتكەنىدى. قايتىپ كېلىپلا مالنى ئۆز جايىغا سالالدىت  
يەتكۈزگەنلىكىنى مەلۇم قىلغاچ سالامغا كېلىپ قۇمۇل قوزغىلى-  
ڭى توغرىسىدىكى خۇش خەۋەرلەرنى سۆزلەپ بېرىۋاتاتتى.

— خوش، سۆزىڭىزنى داۋاملاشتۇرۇڭ، ئىشىڭىزنىڭ بېشى قان-  
داق باشلانغان؟ — دەپ سوئال قويدى ھېسامىدىن زۇپەر، شا-  
ئىر ئولتۇرۇپ ئورۇنلاشقاندىن كېيىن.

— ئىشىڭىزنىڭ تېگى-تەكتىنى مەنمۇ تولۇق بىلىپ كېتەلمە-  
دىم، — دېدى شاگىيوم كەمتەرلىك بىلەن سۆز باشلاپ، — كى-  
شىلىرىڭىزنىڭ ئاغزىدىن ئاڭلىغانلىرىڭىزغا قارىغاندا، قوزغىلىڭىزنىڭ  
چىقىشىغا پۈتۈنلەي ھۆكۈمەت ئەيىبلىك! نېمىشقا دېسەك، قۇمۇل-  
دا ئەسكەر بەك چىققەن. ئېشەك قانچە، يېغىرى شۇنچە دېگەن-  
دەك، ئەسكەر كۆپ بولغان يەردە ئالۋان-سېلىقە كۆپ بول-  
دۇ. بۇ ئىشلارغا سەۋرى قىلالماي تۇرسا، بەزى ئەسكەر باش-  
لىقلىرى مۇسۇلمانلارنىڭ قىزلىرىنى ئالىمىز دەپ زورلۇق قىل-  
غىلى تۇرۇپتۇ! ...

ئوسمان شاگىيو بۇرۇتتىنى ئىككى تەرەپكە قايرىپ ئولتۇرۇپ

داۋام قىلاتتى.

— مەسىلەن، توخۇلۇ چازىسىدا تۇرۇشلۇق ئەسكەر باشلىقى جاڭ كاچاڭ دېگەن بەتبەخت سىڭگەن نېنىغا شۈكرى قىلماي، بىر ئادەمنىڭ قىزىنى ئالىمەن دەپ زورلۇق قىلىشقا باشلاپتۇ، قوز-غىلاڭ مانا شۇنىڭدىن باشلانغان گەپ!

— كاچاڭ دېگىنى؟ — ھېسامىدىن زۇپەر شائىرغا قاراپ قويدى. شائىر دەرھال جاۋاب قىلىپ:

— كاچاڭ دېگىنى چازا باشلىقى دېگەن سۆز، خەنزۇچىدا «چا» دېگەن ھەرپنى «كا» دەپمۇ ئوقۇيدۇ، — دېدى.

ئوسمان شاڭيىو سۆزىنى ئۇلاپ داۋام قىلاتتى:

— قىزنى بېرەيلى دېسە، مۇسۇلمانچىلىققا توغرا كەلمىگەن، بەرمەيلى دېسە، جاڭ كاچاڭ زورلۇق قىلغان، بۇ ئارىلىقتا نۇرغۇن غۇلغۇلا قوزغىلىپ كەتكەندىن كېيىن، بۇ ئىشقا سالى دورغا دېگەن ئادەم ئارىلىشىدۇ. ئۇ ئادەمنىڭ جاڭ كاچاڭ دېگەنگە كۈچلۈك ئاداۋىتى باركەنتتۇق. شۇ قىشلىقى سالى دورغا قىشلىق ئۇن تار-تېپ ئون نەچچە تۈگىدە تاغقا ئەكىتىۋاتسا، توخۇلۇ چازى-سىدىكىلەر ئۇنىڭ تۈگىلىرىنى توسۇپ، «سەن بۇ ئۇنى تاشقى مەڭگۈلىپىگە ئاپىرىپ ئەتكەسچىلىك قىلماقچىمۇ؟» دېگەن باھانە بىلەن تارتىۋالغاننىڭ ئۈستىگە، سالى دورغىنى قاماققا ئالدۇرۇپ نۇرغۇن جەزىمانە قويغانىكەن. سالى دورغا جەزىمانە پۇللارنى تۆلەپ قاماقتىن چىقىپ چازىدىكىلەردىن ئىنتىقام ئېلىش كويىدە دا يۈرگەن كۈنلەردە، توي مەسىلىسى چىقىدۇ. شۇنىڭ بىلەن بۇ ئادەم ئارىلىشىپ ئۆز ئىچىدە مەسلىھەتنى پىشۇرۇۋالغاندىن كېيىن، قىزنى توي قىلىپ بەرمەكچى بولىدۇ. توي كۈنلىرىنى توختام قىلىپ، جاڭ كاچاڭنى مۇسۇلمانلارنىڭ توي رەسمىيەتلىرىگە ماقۇل كەلتۈرىدۇ، شۇنداق قىلىپ تويىنى چوڭ قىلىدۇ. قائىدە بويىچە جاڭ كاچاڭ قىز بىلەن كۆرۈشۈش ئۈچۈن ھۇجرا ئۆيگە كىرگەندە، ھۇجرا ئۆيىدە قىزچە ياسىنىۋالغان بىر يىگىت ئۇنى قاماللاپ تۇتۇپلا

جايلاپ تاشلايدۇ. تاشقىرىدىكى يىگىتلەرمۇ زىياپەت ئۆيىدە ھاراق-  
شاراب ئىچىۋاتقان 32 ئەسكەرنىڭ قورال-ياراغلارنى تارتىۋې-  
لىپ بىرىنىمۇ قاچۇرماستىن جايلاپ تاشلايدۇ. قوزغىلاڭ مانا شۇن-  
داق باشلانغان گەپ!

— شامال چىقىمسا، دەرەخ مېدىرلىمىغاندەك، بىر سەۋەب  
بولمىسا خەلق قوزغىلامدۇ؟! — شائىر ئۆز ھاياجىنىنى بېسىۋالال-  
ماي سۆز ئارىلاپ قويدى. دەل شۇ سۆزنىڭ ئۈستىگە لېتىپ  
ئەپەندى، ئەكبەر خانلار كىرىپ كەلدى. ئۇلارمۇ ئوسمان شاگىپو-  
نىڭ كېيىنىكى سۆزلىرىنى كۆڭۈل قويۇپ ئاڭلاشتى، بۇ توغرىدا  
بولۇنغان ھۇداكىمىلەرگە پىكىر قاتناشتۇرۇپ ئۇزۇن پاراڭلاشتى.  
1931 - يىلى ھارت ئايلىرىدا پەيدا بولغان قۇمۇل ۋەقەسى  
ھەققىدىكى پاراڭ ئاپرېلىنىڭ باشلىرىدا تۇرپان، پىچان، توقسۇن  
ناھىيىلىرىگە كەڭ تارقالغانىدى. بازار رەستىلىرىدە، يېزا-سەھ-  
رالاردا، ئېتىزلىقلاردا، جامە-مەسچىتلەردە، مەھەللە-ئۆيلەردە، قۇ-  
مۇل دېھقانلار قوزغىلىڭى توغرىسىدىكى گەپ-سۆزلەر دېڭىزدەك  
چايقىلاتتى. خەلق ئىچىدە يېڭى-يېڭى مەزمۇنلار قوشۇلۇپ ئەۋج  
ئالتى. كىشىلەرنى روھلاندۇرۇپ قوزغىتاتتى، شۇنىڭدەك غايەت  
تېز سۈرئەتتە جەنۇبىي ۋە شىمالىي شىنجاڭ تەرەپلەرگە كېتەتتى.  
قۇمۇل تەرەپتىن ئۈزلۈكسىز كېلىۋاتقان ھارۋىكەش، ئېشەكچى ۋە  
تۆگە كارۋانلىرى يېڭى-يېڭى خەۋەرلەرنى ئەكاسىپ تولۇقلايتتى  
ۋە بېيىتاتتى. بۇ خەۋەرلەرگە ئىنتايىن قىزىققان خەلق ناۋادا شۇ  
كۈنى بىرەر يېڭى خەۋەر ئاڭلىيالىغان بولسا ھاۋارايىغا قاراپ  
بولسىمۇ ھەر خىل پەرەزلەرنى قىلىشىپ غۇلغۇلا قىلىشاتتى. قۇ-  
مۇل تەرەپنىڭ ئاسىيىسىدا بۇلۇت ياكى تۇمان كۆرۈنمىسە « قۇمۇل  
تاغلىرىدا قاتتىق جەڭ بولۇۋاتقان ئوخشايدۇ، دېسە، توپا ياغان-  
دەك ھادىسە كۆرۈنمىسە: « قان تۆكۈلۈۋاتقان ئوخشايدۇ » دېيىشىپ  
پاراڭ قىلىشاتتى. ھەتتا ئاق قۇشقاچ چۇرۇقلىسىمۇ شۇنىڭغا يۆ-  
لەپ: « قۇشقاچلارنىڭ ۋىچىرلاشقىنىغا قارىغاندا بىر گەپ بار »

دېيىشىپ ئۇرۇش ئەندىشىسى پەيدا قىلاتتى.

يەنە بىر تەرەپتىن خەلق ئىچىدە «ئاچىل» ناخشىسى ئىلگىرىكىدىن نەچچە ھەسسە ئارتۇق شاۋتۇنلاپ ئەۋج ئېلىپ كەتتى. قەيەرگىلا بارسا «ئاچىل»، كىمىگىلا ئاغزىغا قارىسا «ئاچىل، گۈل ئاچىل!»، «ئاچىل» نىڭ كۆپلۈكىدىن چېچىلىپ قالغان بىر سەپرا قېرى «ئاچىل، ئاچىل، سېپىلىنىڭ دەرۋازىلىرى يوغان ئاچىل، گۈندىخانلارنىڭ ئىشىكلىرى ئاچىل، كەڭتاشا يوللار ئاچىل! بولمىسا نېمىسى ئاچىل؟» دەپ تەنە قىلغانىدى. دەرۋەقە بۇ ناخشا 31-يىللىرىدىن باشلاپ قوزغاتقۇچ قۇدرەتكە ئىگە ئىجتىمائىي كەيپىياتقا ئايلانغانىدى. ھەممە ئادەم بۇ ناخشىنى ئىختىيارسىز ھالدا زوقلىنىپ ئېيىناتتى. كىم ئېيتقان بولسا شۇ ئادەم ئۆزىنى گويىا كۈچ-قۇۋۋەتكە تولغان ئارىسلاندەك ھېس قىلىپ قانداق تۇر شىددەتلىك جەڭ مەيدانىغا قاراپ كېتىۋاتقانداك بولاتتى. پۈتۈن يۇرتقا تاشقىن سۇدەك يامراپ كەتكەن بۇ خىل كەيپىياتتىن ھاكىمىيەت بېشىدىكىلەر خاتىرجەم بولالمىپتتى. ئۇلار قولدىن كېلىدىغان ھەر قانداق ۋاسىتىلەردىن پايدىلىنىپ بۇ خىل كەيپىياتنى بېسىش ۋە چەكلەشكە ئۇرۇناتتى.

بىر جۈمە كۈنلۈكى شەھەر ئاھالىلىرى ئۈيەر-بۇيەردە توپ توپ بولۇپ، خۇددى ھاگىنىتقا چاپلاشقان تۆمۈر پارچىلىرىدەك غۇژمەكلىشىپ، ھۆكۈمەت نەزەپتىن چاپلانغان ئېلان-بۇيرۇقلارنى ئوقۇشقا باشلىدى. بەزىلەر بىۋاسىتە ئۆزلىرى ئوقۇۋالاتتى. ساۋاتسىزلار باشقىلارغا ئوقۇتۇپ ئاڭلايتتى. پۈتۈن تاختا سامان قەغەزگە قورۇش قەلەم بىلەن يوغانراق قىلىپ يېزىلغان ئېلانلار ئۆز مەزمۇنى بىلەن كىشىلەرنى جەلىپ قىلغانىدى. كىمدۇر بىر-سى بۇيرۇقنى ئۈنلۈك ئوقۇشقا باشلىدى:

### بۇيرۇق:

شۇل توغرىدا بۇيرۇق چۈشۈردۈمكى، بۇ يېقىندىن ئاڭلىسام يۇقرالار ئىچىدە بەزىلەر قۇمۇل تەرەپتە بىر ئىسىملىك نۇغۇلغانىمكىن دەيدىغان خاتىرجەملىك بەيدى

دا بولۇپتۇ. يۇقراۋار ئۇنداق ئىغۋا - ئۆيسەكلەرگە ھەرگىز ئىشەنمەسۇن، ھۆكۈمەتكە ئىشەنسۇن دەپ بۇيرۇق چىقاردىم، قۇمۇل تەرەپتە ھېچقانداق ئەسلىزلىك چىققىنى يوق. بەزى جايلاردا بىرقانچە « قاراچىلار» ① بەيدا بولغان بولسىمۇ، ۋاقتىدا ئۇچۇقتۇرۇپ تاشلاندى. ھۆكۈمەت دېگەن قاتتىق تاش، ئوغرى - قاراچىسى دېگەنلەر تۇخۇم، تاشقا تۇخۇم قانداقمۇ تەك كېلەلسۇن مەن ئامبال يۇرتقا كۆيۈنۈپ شۇنى بۇيرۇق قىلمىدىكى، ھەر بىر پۇقرا بۇيرۇقۇمنى جان- تېنى بىلەن قوبۇل قىلسۇن، ھەر- گىز خىلاپلىق قىلمىمىسۇن؛ بىرىنچى، ھەممە ئادەم خاتىرجەم بولۇپ ئۆز ئوقىتىنى قىلسۇن؛ ئىككىنچى، يىقىن - پاسات، ئىغۋا سۆزلەرگە ئىشەنچ قىلمىسۇن؛ ئۈچىنچى، بۇندىن كېيىن پۇقرالار بەشلەپ - ئونلاپ بىر يەردە توپ بولۇپ جەملەنمىسۇن؛ تۆتىنچى، « ئاچىل » دىگەن ناخشا قەتئىي ئېيتىلمىسۇن؛ بەشىنچى، قۇمۇل تەرەپتەن كەلگەن ئادەملەر تەقىب قىلمىسۇن، ئۇنداقلا يىقىن - ئىغۋا سۆزلەرنى قىلسا ھۆكۈ- مەتكە بىتەخمىر مەلۇم قىلمىسۇن! يۇقىرىقى بۇيرۇقۇم ئەستە چىڭ تۇتۇلۇپ شەرتسىز ئەمەل قىلمىسۇن! ناۋادا كىمدە كىم خىلاپ قىلىپ ئەمەل قىلمىسا ھەرگىز ئەپۇ قىلمىمايدۇ. قاتتىق جازا بېرىلىدۇ.

× × × ئامبال

مىنگونىڭ 20 - يىلى 5 - ئاي

ئېلاننى ئوقۇپ بولغانلار ئارتۇق سېۋىز قىلماستىن قوشۇم- سىنى تۇرۇپ قاپقىنىنى سالغان پېتى كېتىپ قالاتتى. بىر توپ كىشى يېڭىلا كەتسە، ئىككىنچى بىر توپ كىشىلەر كېلىپ كۆرەتتى، شۇ كۈنى كەچكىچە، ھەتتا بىرقانچە كۈنگىچە بۇ ئىشى شۇ ئەقىلدىتە تەكرارلانغانىدى.

كىشىلەر ئېلاننى ئوقۇپ بولۇپ ئۆز ئۆيلىرىگە يەتكۈچە، با- زاردىن يەنە بىرھۇنچە جانلىق خەۋەرلەرنى ئاڭلايتتى:

- تاغلىقلار تاغقا چىقىۋالسىلا بىرى يۈزگە تېتىيدىكەن!
- تاغلىقلار باشقا ئاتىدىكەن، چېرىكلەر تاشقا...
- تاغلىقلار لودۇڭدا 500 چېرىكىنىڭ بىرىنىمۇ قاچۇرما-

① قۇمۇل قوزغىلاڭچىلىرىنى ھۆكۈمەت تەرەپ « قاراچىلار » دەيتتى.

تىن سوقۇپ تاشلاپتۇ! ...

بۇ غالىب خەۋەرلەر ئېلانلارنىڭ كۈچىدىن جىق ئۈستۈن تۇراتتى ۋە تەسىرلىك جاراڭلايتتى. شۇڭا ئۇ خىل ئېلانلارنىڭ ھېچقانچە رولى بولمايتتى. خەلق ئوقۇپ ئاڭلاپ بولغاندىن كېيىنلا مېيىقىدا كۈلۈپ قوياتتى، خالاس!

« ئاغرىقنى يوشۇرساڭ، ئۆلۈم ئاشكارا » دېگەندەك، ھۆ-كۈمەت دائىرىلىرى قۇمۇل قوزغىلىڭىغا دائىر خەۋەرلەرنى پۈتۈن كۈچى بىلەن چەكلەشكە ئۇرۇنسىمۇ، ئەمما ھۆكۈمەتنىڭ ئۈرۈمچى ئەتراپى ۋە جەنۇبىي شىنجاڭ تەرەپلەردىن ھەربىي كۈچ ئاجرىتىپ قۇمۇل تەرەپكە يولغا سېلىۋاتقانلىقى ھەممە ئىشنى ئاشكارىلاپ قوياتتى.

ياز ئايلىرى تۇرپان يولىدا، گۇچۇڭ-پىچان يوللىرىدا چېرىكلىرى ئۈزۈلمەستىن كېچە - كۈندۈز دېگۈدەك ئۆتۈپ تۇراتتى. باش - كۆزلىرىنى چاڭ - توزان باسقان پىيادە ئەسكەرلەر توققۇز ئا-تار ياكى يالاڭ تارتىدىن ئىبارەت ئۇزۇن ھەم ئېغىر قوراللارنى كۆتۈرۈپ شەھەر ۋە ئۆتەڭلەردىن ئۆتكەندە، ئاھالىلەر يول يا-قىلىرىغا چىقىپ كۆزدىن كەچۈرەتتى. بەزى چېرىكلىرىنىڭ يېنىدا ئەپسۇن چېكىدىغان ئۇزۇن غاۋىزىمۇ بولاتتى. بۇنداقلارنى كۆرگەن خەلق شۇ ئاندا مەسخىرە قىلىپ:

— بۇلار ئىككى خىل قورال بىلەن ھېڭىپتۇ!

— پۈۋۈلمۈتسە ئۇچۇپ كېتىدىغان ئەپسۇنكەشلەر! — دەپ

كۈلكە قىلىشاتتى.

دەرۋەقە، شۇ يىللاردىكى چېرىكلىرىنىڭ تەڭدىن تولىسى ئەپسۇن چېكىدىغانلار بولۇپ، ياداڭغۇلۇقىدىن پۈۋۈلمۈتسە ئۇچۇپ كېتىدىغان دەك ئاۋارە كۆرۈنەتتى. ئۇنىڭ ئۈستىگە، ئۇلارنى تاكى قۇمۇلغىچە پىيادە ئېلىپ ماڭغانلىقتىن، يول ئازابىدا ھېرىپ-چارچاپ پۈتە-نى يۆتكەپ ماڭالمايدىغان ھالەتتە كېلەتتى. ئۇلارنىڭ ئوق - دورا، قازان - قومۇچامرىنى ۋە باشقا كۈدە - كۆرپە، يۈك-تاقلىرىنى



ئېلىپ يۈرىدىغان ئونلاپ ئات ھارۋىلارمۇ بىلىملا كېلەتتى. ئاتلىق ئەسكەرلەر، زەمبىرەكچى قىسىملارمۇ كېلىپ تۇراتتى. مۇنداق زور ھەربىي قوشۇنلارنى كۈتۈۋېلىش - تەمىنلەش مەسىلىسىدە پۈتۈن يۇرت زىلزىلىگە كېلىپ تىترەپ كېتەتتى. ھەر كۈنى يۈزلىگەن دېھقانلار يېزىدىن شەھەرگە ئوتتۇن - سامان، يەم - خەشەك تو - شۇشقا مەجبۇر قىلىناتتى. يۈزلىگەن دېھقانلار شۇ ناھىيىگە قا - راشلىق ئۆتەك - مەزىللەرگە ئوزۇق توشۇشقا ھەيدىلەتتى. توخۇ - توخۇملارنىمۇ يۇرتتىن يېغىۋالاتتى. ئونلىغان ناۋايىلار نان يېقىپ ئۈلگۈرتۈشكە مەجبۇر قىلىناتتى. بۇنىڭدىن تاشقىرى، ھەر خىل خىراجەت، پۇل سېلىقى سېلىپ يېغىۋالاتتى. بۇ ئىشلار تەسەۋ - ۋۇرىمىزدەك ئۆز يولى بىلەن سىلىق ئورۇندىلىدىغان ئىش بول - ماستىن، بەلكى بەگ، يايىلارنىڭ قاچا ئوينىتىپ زۇلۇم سېلى - شى بىلەن ئورۇندىلاتتى. بۇ ئۇرۇش شارائىتىدا پەيدا بولغان جەبرى - زۇلۇم بولۇپ، ھەرقانداق كىشىنى جېنىدىن چاق توپ - خۇزغانىدى. شوۋەجىدىن دېھقانلارنىڭ ھۆكۈمەتكە بولغان نارازى - لىتى كۈچىيىپ قارشىلىقى ھەسسىلەپ ئاشاتتى. بۇنىڭ نەتىجىسىدە قوھۇل دېھقانلار قوزغىلىڭىغا بولغان ھېسداشلىقى كۈچىيىپ زا - لىملارنىڭ زۈلمىدىن قۇتۇلۇش ئارزۇلىرى ئۇلغىياتتى.

## يىگىرىمىنچى باب

### 1

داڭ-داڭنىڭ قاۋاقخانىسى بۈگۈن ئاخشاممۇ ئالدىنقى كۈندە  
لەرگە ئوخشاشلا ئىچىرىمەن - چېكەرمەن خېرىدارلار بىلەن لىسقا  
تولغانىدى. ھاراقنىڭ قانچىسى بۇسۇ، تاماكىنىڭ ئاچچىق ئىسى  
بىلەن قاپلانغان بۇ ئۆيىدە گەرچە ئىككى ئورۇنغا چىغ شام يېقىلغان  
بولسىمۇ، ئىس - تۈتەكنىڭ قويۇقلۇقىدىن ئۆي ئىچى يەنىلا گۆڭگە  
ئىدى. كاڭ ئۈستىگە توختىتىلغان چوزىنى چۆردەپ ئولتۇرۇۋال-  
غان بەش-ئالتە كىشى قويۇق پاراڭ - چاقچاقلار ئىچىدە ئۈلپە تەلەش-  
مەكتە ئىدى:

— قېنى، كۆپچىلىك، ھەممىمىز قۇرۇتۇپ ئىچىمىز! — دەپ  
ۋارقىرىدى ئۇلاردىن بىرى قولغا روھىنى كۆتۈرۈۋېلىپ، — كىم-  
كى ئىچمەيدىغان بولسا، ئۆزىنى «مەن بايتال» دەپ ئېلان قىل-  
لىپ ئارىمىزدىن چىقىپ كەتسۇن! ئۆزىنى ئوغۇل بالا دەپ ھې-  
سابلىغانلار ئىچىمىز، تۇغلاپ ئىچىمىز، پۇتلاپ ئىچىمىز. ئاكاڭ  
بۈگۈن قىماردا تۇتتى. ھەممىڭنى مېھمان قىلىمەن. بۈگۈن راۋۇ-  
رۇس ئىچىدىغان كۈن. بىز ھازىر يىقىلساڭ يۆلىمەيدىغان، ئۆل-  
سەڭ تۆلىمەيدىغان، بارساڭ كەلگىلى بولمايدىغان بارسا كەلمەس-  
نىڭ يولىغا كېتىۋاتىمىز. بۈگۈم ئاخشام ئىچىشىۋالغىنىمىز غەنىم-

مەت. ئەتىگە ئېلىككە تاتتارت دەپ بىر كاناي چالسام، ھەممىنىڭ  
مىلىنىڭنى ئۆشۈنەنگە ئارتىپ قۇمۇلغا قاراپ ماڭسەن. لېكىن  
ھەممىنىڭ ئالدىدا يەنە مەن كاناي چېلىپ ماڭسەن. قۇمۇللۇقلار-  
نى بىزنى ساقلاۋاتىدۇ دەيدۇ، لېكىن ئۇلار ماۋۇنى ئىچىۋەت دەپ  
ماڭا ئوخشاش كۆڭۈل ئىزدەيدۇ. ئۇلار ئۆزىنى كۆرسەتمەستىن  
يىراقتا تۇرۇپلا تاشقا ئاتماستىن، يەكسان باشقا ئاتىدۇ. شۇنىڭ  
ئۈچۈن بۈگۈن ئاخشام ھەممىنىڭ راۋۇرۇس ئىچ. بۈگۈن بار ئەتە  
يوق. بولدى ئارتۇق گەپ قىلمايمەن. ھەممىنىڭ ئىچسەن، قېنى  
خوش...

ئۇنىڭ سۆزى تۈگەش بىلەنلا جوزا ئەتراپىدا ئولتۇرغانلار  
تەڭ ئىچىپ پەيزى قىلىشتى، ئاندىن رومىكلارنى كۆرسىتىپ، ئى-  
چىدە بىرەر قەترە ھاراق قالمىغانلىقىنى كۆرسەتتى.  
پەگاھدا تام ياقىلىتىپ قويۇلغان ئۇزۇن بەندىگە ئولتۇر-  
غان ئۈچ كىشى ئۇلارغا قوشۇلمايتتى. بۇنىڭغا قارىغاندا ئۇلار  
باشقا قىسىملارنىڭ چېرىكلىرى بولۇشى كېرەك. جوزا ئەتراپىدا  
ئولتۇرغانلار ئاقسۇ تەرەپتىن كەلگەنلەر ئىدى. ئۇلار قۇمۇل دېھ-  
قانلار قوزغىلىڭىنى باستۇرۇش ئۈچۈن كېتىۋاتاتتى. يولنى پىيا-  
دە بېسىپ كەلگەنلىكى ئۈچۈن تۇرپاندا بىر ھەپتە ئوختاپ دەم  
ئالغان بۇ چېرىكلەر تىپسىقلاپ يۈرۈپ داڭ-داڭنىڭ قاۋاقخانىسى-  
نى تاپقان ۋە بۇ يەردە پەيزى قىلىپ ئىچىشكەنىدى.

دەل شۇ چاغدا قاۋاقخانىغا يېڭى بىر خېرىدار پەيدا بولدى.  
ئۇ باشقىلارغا ئوخشاش مەيدىسىنى كېرىپ ئەركىن مېڭىپ كىر-  
مەستىن خۇددى ئادەملەرنىڭ سايىسىگە ئوخشاش غىمپىدە كىرىپ  
ئۇزۇنچاق بەندىنىڭ ئىشىك تەرىپىدىكى بۇلۇڭغا تاقشاي دەپ  
قالغان ئۈچىغا قوڭىنى ئارانچە ئېلىپ خۇددى ھازىر ئۈچۈپ  
كېتىدىغان تىك قاغىدەك ئېڭىشىپ جىم ئولتۇرۇۋالدى. ئۇنىڭ  
مۇنداق ئەپچىل كىرگەنلىكىنى ھېچكىم سەزمەيدى. ھەتتا خوجا-  
پىن داڭ-داڭمۇ كۆرمەي قالغانىدى. ئۇنىڭ كۆرەلمىگىنى ياخشى

بولدى. ئەگەر كۆرۈپ قالغان بولسا، يامان كۆزى بىلەن ئاچ-  
 چىق ھومايغان بولاتتى. بۇ كىم؟ بۇ قەدەر ئېتىبارسىز ھەم داڭ-  
 داڭنى بىزار قىلغان خېرىدار زادى كىم؟  
 بۇ روزى موللا ئىدى. شۇ كۈنلەردە ئۇ داڭ-داڭغا بوغۇزد-  
 غىچە قەرزگە بوغۇلۇپ، ئىككى سەر ھاراق سېتىۋېلىپ ئىچكۈدەك  
 ھالى قالمىغان بولسىمۇ قاۋاقخانغا كېلىش ئادىتىنى تاشلىمى-  
 خاندى. شۇڭا ئۇ ھەر ئاخشىمى كېلىپ تۇراتتى. ھەر قېتىم كەل-  
 گەندە خۇدۇكىسىنىپ ياكى تەمىترەكلەپ ئىشىك تۈۋىدە بىر پەس  
 تۇرۇۋالاتتى. دە، قاچان ئۆزىگە ئەپ كەلگەن پۇرسەت تېپىلغان-  
 دا غىپىدە كىرىۋالاتتى. بۈگۈن ئاخشام داڭ-داڭ چىراغ تۈۋىدە  
 بىر خېرىداردىن پۇل ئېلىۋاتقان پۇرسەتتە كىرىۋالغان روزى  
 موللا بەندىگىنىڭ ئۈچىدىن ئارانچە ئورۇن ئېلىپ گويما يەرگە سۈدەك  
 سېتىپ كېتىشىنى ئويلاۋاتقاندەك ئېڭىشىپ ئولتۇردى. ئۇنىڭ ئۆي  
 ئىچىدىكى ئەھۋاللارغا قارىغۇسى كېلەتتى. لېكىن جۈرئەت قىلال-  
 مايتتى. ئۇ چىدام-غەيرەت بىلەن پۇرسەت كۈتەتتى. ئۈستۈمتۈت  
 بەزى تاراق-تۇرۇق ئاۋاز چىقىپ قالسا ياكى ئۈلپە تاشىۋاتقانلار  
 بىر-بىرىنى چاقىرىشقا توغرا كېلىپ ئېتىنى ئاتىماستىن «ھەي-  
 ھەي» دەپ چاقىرىپ قالسا، شۇنداق چاغلاردا ئۇ چۆچۈگەن قىياپەتتە  
 بېشىنى كۆتۈرەتتى. دە، ئاۋاز چىققان تەرەپكە قارىغان بولۇپ،  
 ئۆي ئىچىدىكى ئەھۋاللارغا ئانچە-مۇنچە سەپسىلىۋالاتتى. بۇ ئۇ-  
 نىڭ كېيىنكى كۈنلەردىكى ئەھلىي ئەھۋالى، شۇنىڭدەك قاۋاقخا-  
 نىدا ئولتۇرۇپ ئاشقان-تاشقان ھاراقلار بىلەن ئاغزىنى نەھەد-  
 ۋىلىشقا تاپقان ئۈنۈملۈك ئۇسۇلى ئىدى. قاۋاقخاندا قولى ئو-  
 چۇق سېخىي كىشىلەر تېپىلماي قالاتتىمۇ؟ ياكى مەسىلىكى تەڭ-  
 شىلىپ، ئەمدى ئىچىدە ئېغىر كېتىدىغىنى ئۆزىگە مەلۇم بولغان-  
 لاردىن بىر-ئىككى رومكا ھاراق ئېشىپ قالمايدۇ دېگىلى بولات-  
 تىمۇ؟ روزى موللا ئۆزى مۆلچەر قىلغىنىدەك سېخىيلار ياكى ھا-  
 رىقى ئېشىپ قالغۇچىلار ھەر ئاخشىمى چىقىپ قالاتتى. شۇنداق

لاردىن بىسى ناۋادا ئۇنى قىچقىرىپ « مە، ماۋۇنى ئىچىۋەت! » دەيدىغان بولسا، ئۇ ئىگىسىنىڭ خەپەرۈكىنى يۇتۇپ ئۆگەنگەن كۈچۈكتەك ئېتىلىپ بېرىپ رومكىنى ئالاتتى. دە، ئاشقان ھاراق بىلەن ئاغزىنى نەمدىۋالاتتى. تاھا - تاھا كۆل بولار دېگەندەك گايى ئاخشاملىرى شۇ ئۇسۇلدا تويۇنۇپ قالاتتى، گايى ئاخشام - لىرى ئازلىق قىلسا تاكى قانا ئەت تاپقانغا قەدەر قىمىرلىماس - تىن، گەپ - سۆزمۇ قىلماستىن قاپقىنى تۇرۇپ، يەنە قانداقتۇر سېخىيلارنىڭ پەيدا بولۇشىنى كۈتەتتى. قاۋاقخانا خوجايىنى ئۇ - نىڭغا « كەچ بولدى، چىقىپ كەت » دەيدىغان سۆزىنى ھەرگىز قىلالمايتتى. ئۇنداق دەپ قويۇپ ئۇنىڭدىن قۇتۇلغىلى بولمايدى - خانلىقىنى خوجايىن ياخشى چۈشىنەتتى.

شۇ ئاخشىمى ھەممە ئادەم كېتىپ يالغۇز روزى موللا قالغا - نىدى. ئۇنىڭ كالپۇكى بۈگۈن ئاخشام قانا ئەتلەنگۈدەك نەمدەلىگەن بولغاچقا كەتمەي ئولتۇرۇۋالغانىدى. بۇنى كۆرۈپ تۇرسىمۇ « قايتىپ كەت » دېيىشكە چۈرئەت قىلمىغان داڭ - داڭ گەپ - سۆز قىلماستىن بىر پىيالىگە ئىككى سەر ھاراق قۇيۇپ ئۇنىڭ ئالدىغا ئەكەلدى:

— مەن قورقتۇم. ئادەدە يۈز بولمىسا، جىنلارمۇ قورقۇدۇ دەيدىغان بىر گەپ بار. ھاۋۇ « سۇڭلە » قىلغاننى ئىچىۋېلىپ كەتكىن. دۇكاننى تاقايىمىز! — دېدى.

روزى موللا ئۇنىڭ گەپلىرىگە ئەمەس بەلكى بىكارغا بەر - گەن ھاراققا مىننەتدارلىق بىلدۈرگەن قىياپەتتە، پىيالىنى قولى - غا ئېلىپ تۆتكە بۆلۈپ ئىچىۋالدى. دە، ئاندىن ئاستا ئورنىدىن تۇرۇپ، گەپ - سۆز قىلماستىن دەلدەگۈشىگەندەك مېڭىپ كېتىپ قالدى.

## 2

« نېمانداق چاپسان... كۈن چىقىدۇ؟ — روزى موللا كۆزىنى ئاچتى، — تاڭ ئېتىپ ئاش ۋاقتى بوپتۇ، نېمانداق چاپسان تاڭ

ئاتىدىكە نا!...»

ئۇنىڭچە بولغاندا، تاڭ ئاتىمىغان بولسا ياخشى بولاتتى. ئۇ ئۇزۇنراق ئۇخلىۋېلىشنى خالايتتى. بىر ئۇخلىغان پېتى ئىككىنچى ئويغانمىسا تېخىمۇ ياخشى بولاتتى. چۈنكى ئۇ ئويغىنىپ كۆزىنى ئاچسىلا، باش قاتۇرۇپ دىنغان ئىش كۆپلەپ كېتەتتى. قورساق مەسىلىسى، ئۇنىڭدىن كېيىن تىمىسقىلاپ يۈرۈپ قارا تاما-كنا ① چېكىدىغان ئۆيلەرگە بېرىش، ئاندىن قاۋاقخانلارغا بېرىش ئىشى پۇلسىز ئادەمگە ئىنتايىن قىيىن ئىدى. بۇ قىيىنچىلىقلارنى كۆرەسلىككە، كۆرگەن تەقدىردىمۇ ئازراق كۆرۈش نۇقتىسىدىن ئېيتقاندا كۆپرەك ئۇخلاش ياكى ئۇخلىغان پېتى ئويغانمايلا قويۇش ئۇنىڭ ئۈچۈن ئاراملىقتەك تۇيۇلاتتى. شۇنىڭ ئۈچۈن ئۇ ئويغىنىپلا تاڭ ئېتىپ قالغىنىغا نارازى بولغانىدى.

ئۇ ئاخشام ئاخىرقى ئىككى سەھەر ھاراقنى ئىچكەندىن كېيىن قايتىپ كېلىپ ئۆزىنىڭ ئىشىكى يوق كېمىر ئۆيىدە ئۇخلاپ خانىدى. بۇ ئۆينىڭ ئىشىكى شەرققە قارايدىغان بولغىنى ئۈچۈن، ئەتىگەنلىك قۇياشنىڭ نۇرى ئۇنىڭ ئۆيىگە تۈگمەننىڭ نورىدىن چۈشكەن سۇدەك چۈشەتتى. لېكىن ئۇ گويا ئۇقۇشماستىن كىرىپ قالغان مېھماندەك تەدرىجىي ئارقىغا ياناتتى. روزى موللا ئويغانغاندا چىقىپ كېتىۋاتقان كۈن نۇرى پەگاھقا كېلىپ قالغانىدى. بۇ ئاش ۋاقتى بولۇپ قالغانلىقتىن دېرەك بېرەتتى. ئۇ يەنە بىرئاز تېخىراق ئولتۇرىدىغان بولسا كۈن نۇرى ئىشىكتىن چىقىپ كېتىشى مۇمكىن. ئۇ چاغدا چۈش بولدى دېگەن سۆز، چۈش دېگەن ئادەتتە ئادەملەر ئىككىنچى قېتىم تاماقلاندىغان ۋاقت. روزى موللا تېخى تۇنجى تاماققىمۇ داخىل بولمىغان تۇرسا، بۇ قانداق بولغىنى؟!

ئۇ ئاچچىق ئازابلار ئىچىدە، خىيال سۈرۈپ بىرمۇنچە ئولتۇردى. ئۇنىڭ بېشى ئېغىر بىلىنەتتى. قۇلاقلىرى كەپتەر قوڭ

① قارا تاماكا — ئەپپۇننىڭ ئىككىنچى خىل ئاتىلىشى.

غۇرقىدەك جاڭىلداپ سايراۋاتاتتى. ئاللىقانداق تومۇرلىرى يەنە قانداقتۇر ئىچىملىك - چېكىملىكلەرنى تەلەپ قىلغاندەك قىمىلداۋا- تاتتى. يەنە قانداقتۇر بىر جايلاردا ئازراق نان تەلەپ قىلىدۇ- غان خىياللىمۇ باردەك بىلىنەتتى. ئۇنىڭ شۇ ئاپتىكى تەلەپلىرىدىن قارىغاندا، نان تەلەپى ئىككىنچى ئورۇنغا چۈشۈپ قالغاندەك ئىدى. بۇ ئۇنىڭدىكى كەيپىنىڭ قانچىلىك ئېغىرلىقىنى كۆرسىتەتتى. ھەي- لى قانداق بولمىسۇن، كۈن چىقىپ تاڭ ئېتىشى بىلەن تەڭ بۇ تەلەپلەرنى ھەل قىلىش قىيىنچىلىقى ئۇنىڭ بېشىنى تاشتەك قال- تۇرۇۋاتقانىدى. ئۇ ئىختىيارسىز ھالدا ئىشىككە قارىدى. ئىشىك يوق، ئورنى ئۆڭكۈردەك تۇراتتى. ئۇ ئالدىنقى ھەپتىدە ياغاچ ئىشىكىنى سېتىپ قويغانلىقىغا پۇشايمان قىلغاندەك بولدى. ئۇنىڭ دىن كېيىن ئېگىز ئويۇققا قارىدى، ئويۇقتىكى تۇچ ئۈزەڭگىنى جۇ سېتىپ يەپ بولغانلىقىغا ئىچى ئېچىشتى. پۇلغا ياردىمگە نېمە بار! ئۇنىڭ كۆزى بىر پۇتى سۇنۇپ كەتكەن كەڭ جۈز- سىغا چۈشتى. بۇنى بىرى ئالارمۇ؟ سېتىۋەتكەن تەقدىردە ناۋادا بىرى خەت يازدۇرغىلى كەلسە خەتنى نەدە يازىمەن؟ جۈزىنىڭ ئۈستىدە بىلەي تاشتىن ياسالغان سىيا ئەزگۈچ بىلەن يېرىم پار- چە سىيا ۋە بىر تال يۇڭ قەلەم تۇراتتى. بۇ نەرسىلەرنى سات- سام قانداق؟ بىرى ئالارمۇ؟ سىيا ئەزگۈچىنى سېتىۋەتسەم، ئۇ- نىڭ كارى چاغلىق. يۇڭ قەلەم بىلەن سىيا بولسىلا بولۇۋېرىدۇ. بىرى خەت يازدۇرغىلى كەلسە غېرى قاچىنىڭ سۇنۇقلىرىغا سى- يا ئېزىپ يېزىۋېرىمەن!... لېكىن بۇ سىيا ئەزگۈچىنى كىممۇ ئالار، قانچىلىك پۇلغا ئالار!... ئۇ شۇنداق خىياللارنى قىلغاچ، سىيا ئەزگۈچىنى تەۋەككۈل قىلىپ ئېلىپ ماڭدى.

كوچىغا چىققاندا، نومۇس كۈچىدىن سىيا ئەزگۈچىنى يەڭ- نىڭ ئىچىگە تىقىپ يوشۇرۇپ ماڭدى. ئۇ ئەمدىلا شەرقىي دەرۋا- زىنىڭ ئاۋات بازار بولىدىغان يېرىگە يېقىنلاپ كەلگەندە، كىم- دۇر بىرىنىڭ تۇيۇقسىزلا:

«روزى موللا!» دەپ ۋارقىرىغىنى ئاڭلاندى.

روزى موللىنى كۆچمدا ئۇزۇندىن بۇيان ئەسىمىنى ئاتاپ ھېچكىم چاقىرىپ باقمىغانىدى. شۇڭا ئۇ بۇ ئاۋازدىن قاتتىق چۆچۈگەن ھالدا داڭ قېتىپ تۇرۇپلا قالدى. ئۇ ئاۋاز يەنە تەكرار-لاندى. ئۇنى سالاپتەلىك بىر تۇڭچى چاقىرغانىدى.

— يېقىن كەل، ساڭا بىر گەپ بار.

روزى موللا چاقىرغۇچى تۇڭچىنى ئوبدان تونۇيتتى. شۇڭا ئۇ ئانچە ھولۇقماستىن ئۇنىڭ ئالدىغا بارغاندا، تۇڭچى ئەھۋال سوراپ:

— مۇشۇ كۈندە نېمە قىلىۋاتىسەن؟ — دېدى.

روزى موللا نېمىسىدەپ جاۋاپ بېرىشىنى بىلەلمەي تەمتە-رەكلەپ يەرگە قاراپ تۇراتتى. تۇڭچى ئۇنىڭ ئەھۋالىنى چۈ-شەنگەندەك قىلىپ سۆزلەشكە باشلىدى:

— مەن سېنى ئۇزۇندىن بېرى بىرەر ئىشقا ئورۇنلاشتۇرۇپ قويماي دەپ يۈرەتتىم. ئۇ چاغلاردا تۈزۈك ئىش چىقىمىدى. ھازىر بىر ئىش بار، بۇ ئىش سېنىڭ قولۇڭدىن كېلىدۇ. شۇنى ئىشلى-سەڭ قانداق؟

روزى موللا بېشىنى لىڭشىتتى، تۇڭچى ئۇنى ئەگەشنىۋرۇپ «تۇرپان ناھىيىلىك يەم-خەشەك پونكىتى» دەپ تاختا ئېسىلغان بىر سارايدا باشلاپ باردى. دەرۋازىدىن كىرگەندىلا ئوڭ قول تەرەپتىكى ئىشىكى چوڭ بىر يوغان ئۆيگە باشلاپ كىرىپ ئۆي-دىكى تۆت پۇتلۇق بىر جۈزىنى كۆرسەتتى.

— مانا مۇشۇ جۈزىدا ئولتۇرسەن، قولۇڭدىن خەت كېلىدۇ. ئالدىڭغا ئوتۇن، سامان، ئارپا، قوناق دېگەندەك نەرسىلەر كەل-گەندە، قايسى يېزىدىن كەلدىڭ، كىم ئەۋەتتى؟ چىڭ سانى قان-چە؟ بۇلارنى سوراپ ئىددىتلىق يازىسەن. ئاندىن كىمگە قانچە يۈز چىڭ سامان بېرىلدى، كىمگە قانچىلىك بوغۇز بېرىلدى، بۇلارنىمۇ يازىسەن. ساڭا ئايلىق پۇل بېرىلىدۇ. ياخشى ئىشلىسەڭ



ئېخىمۇ جىق بېرىدۇ. قانداق، مۇشۇ ئەشنىڭ ھۆددىسىدىن چىقالامسەن؟  
روزى موللىنىڭ كۆزىگە ئىسسىق ياش كەلگەنىدى. بېشىغا  
بەخت قۇشى قونغاندىنمۇ ئارتۇق ھاياجانلانغان روزى موللا ئۈس-  
تى. ئۈسنىگە بېشىنى لىگىشىتىپ:

— چىقىمەن، چىقىمەن! — دېدى.

تۇڭچى ئۇنى شۇ يەردە قالدۇرۇپ، ئۆزى باشقا بىر ئۆيگە  
كىرىپ كەتتى. روزى موللا بۇ ئىشقا ھەيران ئىدى. ئۇنىڭ بۇ-  
رىكى گۇپۇلدەپ سوقاتتى. يۈز - كۆزلىرى ئوتقا قاقلىنىۋات-  
قانداك قىزىۋاتاتتى. قولغا ئايلىق پۇل ئېلىۋاتاتتى. داڭ - داڭنىڭ  
قاۋاقخانەسىغا بىمالال كىرىۋاتاتتى، تاماقخانىلاردا پۇتىنى ئالماپ  
ئولتۇرۇپ لەززەتلىك تائاملارنى يەۋاتاتتى. بۇ ئىشلار ئىككى  
مىنۇتقا بارمىغان ۋاقىت ئىچىدە كۆز ئالدىدىن ئۆتۈپ ئۈلگۈرگەنىدى.  
تۇڭچى يەنە چاقىرىپ قالدى. روزى موللا چاقىرىغان ئۆيگە  
كىرگەندە، تۇڭچى ئۇنىڭغا بىر خەنزۇ ھەربىي ئەمەلدارنى كۆرسىتىپ:  
— بۇ كىشى پونكىت باشلىقى ۋاڭ زەنجياڭ! — دەپ  
تونۇشتۇردى.

روزى موللا شۇ ئانلا تەزىم قىلدى. ۋاڭ زەنجياڭ ئۇنىڭ  
تەقى - تۇرقىغا سەپسىلىپ قاراپ چىققاندىن كېيىن، گەپ  
سورىمايلا بەش سەر قەغەز پۇل چىقىرىپ ئۇزاتتى ۋە:  
— چاچ - ساقلىنى ئالدۇرۇپ تۈزۈڭىزەك بولۇپ كەلسۇن! —  
دېدى ... ۋاڭ زەنجياڭ ئۇنىڭ ئەپىت - بەشىرىسىدىن  
سەسكەنسەكەندى.

## يىگىرمە بىرىنچى باب

### I

ھېسامىدىن زۇپەر بىلەن ئابدۇخالىق ئۇيغۇر تۇرپان تەرەپ-  
تىن چىقىپ يەمىشى تاختاكوۋرۇككە يېتىپ كېلىشىگە ئۈرۈمچى  
تەرەپتىن مەخسۇت مۇھەتتى يېتىپ كەلدى. ئۈچەيلەن تەڭلا ئاتلار-  
دىن چۈشۈپ يول ئۈستىدە قۇچاقلەشىپ سەھمىسى كۆرۈشتى.

— بۇ تەرەپتىكى توي - مەرىكە قىزىپ كېتىپتۇ، ھەممىڭلار-  
نى تەبرىكلەيمەن! — مەخسۇتباي ھايچانلانغان ھالدا ئىككى تە-  
رەپنىڭ قولىنى قويۇپ بەرمەستىن سۆزلەيتتى، — موسكۋادا «پراۋ-  
دا» گېزىتىدىن قۇمۇل دېھقانلار قوزغىلىڭى توغرىسىدىكى خەۋەر-  
نى كۆرۈپلا، مەرىكىدىن قېپقالماي دەپ قايتىپ كەلدىم، بوپنۇمۇ؟  
— قايتىپ كەلگىنىڭىز بەك ياخشى بولدى، — دېدى ھېسام-  
دىن زۇپەر خۇشاللىق ئىزھار قىلىپ.

— يېڭىت بېشى يوق مەرىكىنىڭ قىزىمايدىغانلىقىنى بىلىپ قايتىپ  
كەپسىز-دە! — دېدى ئابدۇخالىق ئۇيغۇر مەناللىق قاراپ.  
— پايھ... شائىر دېگەنمۇ! — دېدى ئۇ ئىككى قولى بىلەن شا-  
ئىرنىڭ مۇرىسىنى قىسىپ، — قېنى شۇنداق بولىدىغانلا بولسا  
ھەممىمىز بىرلىكتە بۇ مەرىكىنى قىزدۇرايلى! ھازىر بۇ تەرەپنىڭ  
ئەھۋالى قانداق بولۇۋاتىدۇ، قېنى؟ — مەخسۇت مۇھەتتى دوستلار-

غا سوئال نەزەرى بىلەن قاراپ جاۋاب كۈتتى.  
— بۇ تەرەپنىڭ ئەھۋالى ياخشى! — دېدى ھېسامىدىن زۇپەر،  
ئۇنىڭ ئۈمىدۋار كۆزلىرىدىن ئوت چاقنايتتى، — خەلق ئويغاندى.  
دى. ھەممە ئادەم ئاتلىرىنى توقۇپ، قوش ئۇلاڭنى تارتىپ تەييار  
بولدى دېسەكمۇ بولىدۇ.

— بۇ ياخشى ئەھۋال، ئەنئەنىدىن ياخشى ۋەزىيەت. خەلقنىڭ  
ئويغىنىشى ھەممىدىن قىممەتلىك، ئويغانغان خەلق ۋولقاندىن كۈچ-  
ملۇك، تاغلارنى كۆتۈرۈپ تاشلىۋېنەلەيدۇ! — دېدى مەخسۇت مۇ-  
ھىتى چەكسىز خۇشال بولۇپ.

ئۇلار روھلۇق كەيپىيات ئىچىدە ئانلارغا مېنىپ شەھەرگە  
قاراپ ماڭدى.

— ئەمدى بىزنىڭ قىلىدىغان ئىشىمىز... — دەپ سۆز باش-  
لىدى مەخسۇتباي ئۈزۈپ كېتىۋاتقان ئاق قاشقىنى سەل ئاستىلى-  
تىپ، — ئويغانغان خەلقنىڭ ھەر بىرى بىردىن ئارىسلان. بىز ئە-  
نە شۇ ئارىسلانلارنى تەشكىللەيمىز. ئىككىنچىدىن، قومۇل تەرەپ  
بىلەن ئالاقە باغلاپ ئۇلارنى تۇرپانغا تەكلىپ قىلىمىز!

ئۇلارنىڭ ئاستىدا بۇلۇتتەك ئۈزۈپ كېتىۋاتقان سېسىز ئات-  
لار تەبىئىي يوسۇندا يول قىزغىنىپ تاراسلاپ كېچىۋاتاتتى. ئۇلار-  
نىڭ شۇ تاپنىكى ئەلپازىدىن قارىغاندا قوبۇپ بەرسە يۇڭگۈرەتتى.  
شۇ ئات ئۈستىدىكىلەر تىزگىنىنى ئىگىلەپ، يۈرۈشنىڭ سۈرئىتىنى  
باشقۇرۇپ ئاتلارنى سوۋۇتۇغى بىلەن تەكشى ماڭدۇرۇشقا مەجبۇر  
بولدى. ئاتلارنى مۇنداق باشقۇرۇشنىڭ ئۆزى خەلق كۈچلىرىنى تەش-  
كىللەش بىلەن مەنىداش بولغاچقا، مەخسۇت مۇھىتى ئوتتۇرىغا قويغان  
خەلقنى تەشكىللەش دېگەن سۆزنىڭ ئەھمىيىتىنى ھەم چۈشەندۈرەتتى،  
ھەم كۈچەيتەتتى.

— قىممەت بىلەن ئالاقە باغلاش ئۈچۈن ئادەم ئەۋەتىش لازىم-  
مۇ؟ — دېدى ھېسامىدىن زۇپەر، بۇ مەسىلىنى ئايدىڭلاشتۇرماقچى بولۇپ.  
— ئەلۋەتتە شۇنداق بولىدۇ، بىزنىڭغا راۋۇرۇس ئەشەنچ-

لىك ئادەمدىن بىرنى ئەۋەتىش كېرەك!

— مەن باراي! — دېدى شائىر، مەخسۇتباينىڭ سۆزى ئاخىرلاشمايلا. كېنىۋاتقانلار شۇ چاغدىكى شائىرنىڭ قىزغىن كەيپىياتى ۋە كۆزىنىڭ ئوتتەك چاقناپ تۇرۇشىغا قاراپ تەھسىن ئوقۇشتى. — سىز بارسىڭىز بولارمۇ؟ — دېدى مەخسۇتباي مەناللىق بىر قاراش بىلەن كۈلۈمسىرەپ.

— نېمەشقا بولمىسۇن. سېزدىگەر قىياپىتىدە ماڭسام راسائە پىلمىشىدۇ!

— سېزدىگەر؟

— ھەئە، سېزدىگەر.

— قۇمۇل يولىدا ئاچ قۇزغۇندەك كېتىۋاتقان بۇ چېرىكلەر سىز سېزدىگەرنى تىنچ ماڭدۇرارمۇ؟ قوپالراق ئېيتساق ئامان قويار-مۇ؟ — مەخسۇت مۇھىتىنىڭ بۇ سۆزى بۇيانقىلارنى ئويلاشقا مەجبۇر قىلاتتى. ئارىدا بىر ئاز جىمجىتلىق ھۆكۈم سۈردى. لېكىن ئانچە ئۇزاققا بارمايلا مەخسۇت مۇھىتى بۇ جىمجىتلىقنى بۇزۇپ سۆز ئاچتى: — شەھەر ئىچىدىكى سېزدىگەرلەرنى، يېزىلاردىكى دېھقانلارنى بۇلاڭ-تالاڭ قىلىۋاتقان چېرىكلەر، يولىدا كېنىۋاتقان ياغۇز سېددەگەرنى ئاباياملا بۇلاپ كېتىدۇ. ئۇنىڭ ئۈستىگە، سىزنىڭ بىزى-بەسىڭىز، تەقى-تۇرقىڭىزمۇ خەتەرلىك. سىزگە ئوخشاش ئادەمنى چۆلدە كۆرسە، ئۇ قاراقورساق چېرىكلەر ئۆلۈرۈپ يەپ كېتىشتىن يانمايدۇ! — مەخسۇتباينىڭ بۇ سۆزى ئىككىيەننى ئىسسىنھازا ئارىلاش كۈلدۈردى. كۈلكە ئاخىرلاشقاندا، ئۇ يەنە داۋام قىلىپ، — بۇ تېغىدا ئەتراپلىق ئويلاپ مۇۋاپىق ئادەم تاللاش كېرەك! — دېدى. سۆز يەنە باشقا جەھەتلەردە قىزىغانلىقتىن ئۇلار شەھەرگە كېلىپ قالغانلىقىنى تۇپماي قالغانىدى.

مەخسۇت مۇھىتى ئۆتكەن يىل (30 - يىل) تىجارەت ھەم ساياھەت قىلىپ روسىيىگە كەتكەنىدى. بۇ يىل (31 - يىلى) ئىيۇل ئايلىرىدا قايتىپ كەلدى. ئۇ، چۆچەك، ئۈرۈمچىدە ئاز ۋاقىت تۇرغاندىن كېيىن، ئاۋغۇستتا تۇرپانغا كەلگەنىدى. شۇڭا ئۇ كىشى

بىلەن كۆرۈشكۈچىلەر، پەتە قىلغۇچىلار ئىككى - ئۈچ كۈنگىچە ئۈزۈلمەي، ئادەمنىڭ كۆپلۈكىدىن ئىشلار ئالدىراش بولدى. شۇنداق بولسىمۇ، ۋاقىت ئاجرىتىپ تۇرپان ئامبىلىغا سالام بەرگەچ كۆرۈشۈپ چىقماي بېرلماينتى. چۈنكى، مۇنداق ئىشلارنى ئامباللار بەك ئىنچىكىلىكى بولۇپمۇ شۇ يىللىرى ۋەزىيەتنىڭ داۋام خۇپ تۇرغان چاغلىرىدا، ئامباللار بايلار بىلەن يۇرت مۆتىۋەر-لىرىنى كۆپرەك سېغىناتتى، ئۇلار ئارقىلىق يۇرتنىڭ تىنچ تۇرۇشىنى خالايتتى.

مەخسۇتباي بىلەن ھېسامدىن زۇپەر ئىككىسى سالامغا كىر-گەندە، ئامبال داتاڭغا چىقىپ قارشى ئالدى. ئۇ ناھايىتى خۇ-شال ۋە مەنرۇن ئىدى. مېھمانلارنى ئۆزىنىڭ شەخسىي ئۆيىگە تەكلىپ قىلىپ ئوچۇق سۆزلەشتى. مەخسۇتبايدىن روسىيە ئەھۋالىنى ئانچە - مۇنچە سورىغان بولۇپ، ئۆز مۇددىئاسىغا ئۆتتى.

— قۇمۇل تەرەپتە بىر ئاز قالايىمىقانچىلىق بولۇۋاتىدۇ، بۇ-نىڭدىن خەۋەر تاپقانسىز؟ — دېدى ئۇ تۇيۇقسىز سوئال قوبۇلۇپ.

— ئاڭلىدىم، ئاڭلىدىم، — دېدى مەخسۇتباي ئۇنىڭ سوئال-لىغا يارىشا.

— ئەلۋەتتە ئاڭلىغانسىز، خەلق ئىچىدىمۇ گەپ - سۆزلەر كۆپ، مېنىڭ ھەممىدىن خەۋىرىم بار. بەزى نادان، ئەخمەق ئادەملەر ئۇ تەرەپتىن كەلگەن ياۋا سۆزلەرگە قۇلاق سېلىپ خاتىرجەم بولمايۋاتىدۇ، ئۇنداق ئادەملەر ماڭا بەش قولىدەك ئايان، — ئامبال «خۇدامىن» تاماكىسىنى ئۈستى - ئۈستىلەپ چېكىپ ئولتۇرۇپ ئاستا داۋام قىلاتتى. ئۇنىڭ تەلەپپۇزى ۋەزىمىن ۋە يۇمشاق ئىدى. ئۇ ئاسا-سەن چۈشەنچە بېرىۋاتقاندەك تەسىرلىك قىلىپ سۆزلەيتتى، — ئۇلار-نىڭ ئۇنداق قىلغىنى تۇخۇمنى تاشقا ئۇرغانلىق. مالىمان چىقار-غانلار چوقۇم قاتتىق جازالىنىدۇ. بۇنىڭغا ئىشىنىش، ھۆكۈمەتكە ئىشىنىش كېرەك. ئۇلار ھۆكۈمەت بىلەن ھەرگىز تەڭ كېلەلمەيدۇ، — سۆز بۇ يەرگە كەلگەندە، ئۇ كۆزلىرىنى چەكچەينىپ، ئاچچىقلانغان

قەيپەتتە مېھمانلارغا كۆز يۈگۈرتەتتى. بۇ ئۇنىڭ ئاللىقاچان ئويلاپ قويغان تاكتىكىسى ئىدى. يۇرت چوڭلىرى بىلەن سۆھبەتلەشكەندە، ئالدى بىلەن ئۇلارنى ماختاپ كۆككە كۆتۈرۈش، يەل بېرىپ ساختا ھۈرمەت كۆرسىتىش، ئاندىن ئەمەلدارلىق كىمىرىنى ئىشقا سېلىپ، مۇھىم مەقسەتلەرگە كەلگەندە تەلەپپۇزنى كۈچەيتىش، سۆز ئاھاڭلىرىنى قاتتىق ۋە كەسكىن چىقىرىش. كۆزلىرىدىن غەزەپ ئۇچقۇنلىرى چاچرىتىش ئارقىلىق قورقۇتۇپ، ئۇلاردىن پايدىلىنىش. بۇ ئۇنىڭ ئاساسىي تاكتىكىسى ئىدى. لېكىن بۈگۈن ئۇنىڭ سۆھبەتىگە داخىل بولغان كىشىلەر ئامبالنىڭ بۇ خىل مەجەزىنى چۈشەنمەيدىغان كىشىلەردىن ئەمەس ئىدى. ئۇلار ئامبالنىڭ سۆزىنى ئاڭلاۋاتقاندا، گەرچە ئۇنىڭ سۆزى ئاڭلىغۇچىلارنىڭ چۈشەنچىسى ۋە ھەرىكىتىگە مۇخالىپ بولسىمۇ، سەۋرى قىلىپ قارشى پىكىر بەرمەستىن ئولتۇراتتى. ئامبال سۆزىنى داۋاملاشتۇردى، — سىزلىرىنىڭ كەلگىنىڭىز ئارناھايىتى ياخشى بولدى. مەنمۇ سىزلىرىنى سېغىنىپ ئولتۇراتتىم. سىزلىرىگە مەلۇم، مەن ھەرقاچان يۇرتىنىڭ تىنچ بولۇشىنى ئىزدەيدىغان ئادەم. يۇرت تىنچ بولسا، پۇقرالارمۇ پۇقرادار. چىلىقىنى قىلالايدۇ، سىزلىرىمۇ سودا-تىجارىتىڭىزنى قىلالايسىز. سىزلىرى بولسىڭىز يۇرت كاتتىلىرى، خەلق سىزلىرىنىڭ گېپىڭىز. نى ئاڭلايدۇ، خەلق سۆزلىڭىز، نەسىھەت قىلىڭىز، يۇرت تىنچ بولسۇن، نەدىكى تېگى يوق گەپلەرگە ئىشىنىپ، تۇخۇمنى تاشقا ئۇردىمىز دەپ يۈرمەسۇن!...

## 2

ھۆكۈمەت ئاللىقاچان خەلق نەزەرىدىن قالغانىدى. شۇڭا، مەخسۇت مۇھىتى بىلەن ھېسامىدىن زۇپەر ئامبالنىڭ ئالدىدىن قايتىپ چىقىپ يەنە ئۆز ئىشلىرىنىڭ كويىدا بولدى. چۈشلۈك تاماقنى ھېسابلىدىنىڭ ئۆيىدە يېگەندىن كېيىن بىر ئاز ئارام ئالايلى دەۋاتتى.

قاندا، ئابدۇخالىق ئۇيغۇر بىلەن لېتىپ ئەپەندى كىرىپ كەلدى. تۆتەيلەن بىرلىكتە قۇمۇل قوزغىلاڭچىلىرىغا يېزىلىدىغان ئالاقىنىڭ مەزمۇنى توغرىسىدا پىكىر قىلىشىپ بۇ ئىشنى شائىرغا تاپشۇردى.

— خەتنى كىمىنىڭ نامىغا يازىمىز؟— دېدى ئابدۇخالىق ئۇيغۇر ئاقەتسىزلىك بىلەن.  
— خوجىنىياز ھاجىنىڭ نامىغا يازىمىز، — دېدى مەخسۇتباي قىسقا جاۋاب بېرىپ.

— دەسلەپتە سالى دورغا، قۇربانىياز دورغىلارنىڭ ئىسمى مەشھۇر ئىدى. بۇ يېقىندا خوجىنىياز ھاجىنىڭ ئېتى مەشھۇر بولدى، — دېدى لېتىپ ئەپەندى تەئەججۇپلەنگەن ئاھاڭدا، — بۇرۇنلاردا بۇ ئادەمنىڭ ئېتىنى ئانچە ئاڭلىمىغانىكەنمىز.

— جەمئىيەت دېگەندە ئېتى چىقىمىغان ھەر- ھەر ئادەملەر بولمىدۇ، — دېدى مەخسۇتباي بەلىنىپ - بەلىنىپ كۈلۈمسىرەپ. ئاندىن لېتىپ ئەپەندىگە تىكىلىپ ئولتۇرۇپ سۆزلەشكە باشلىدى، — ئادەتتىكى چاغلاردا يۇرت دېگەندە بىر قانچە بايلار، موللىلار مەشھۇر بولۇپ كۆزگە كۆرۈنىدۇ، ئەمەلىيەتتە بۇ مەشھۇر كىشىلەردىن قاۋۇل- راق ئادەملەر جەمئىيەتتە تېخىمۇ كۆپ بولىدۇ. بۇنداق ئادەملەر كۆپىنچە ھاللاردا ئۆزىنىڭ ئېتىنى يوشۇردۇ. بىز تونۇماي قالمايمىز. ئەمما بىرەر ئۆزگىرىش بولۇپ قالغاندا، بۇ خىل ئادەملەر بىردىنلا باش كۆتۈرۈپ چىقىدۇ. ئادەتتىكى چاغلاردا كۆزگە كۆرۈنمىگەن ياكى كۆزۈڭگە ئىلمىغان ئادەملەر ئاچايىپ ئىشلىرى بىلەن مەشھۇر بولۇپ كېتىدۇ. ھەتتا ئىنتايىن داھىيىسى بولۇپ چىقىدۇ. مەسىلەن، مەن بۇ قېتىم روسىيىدە «چاپايىۋ» دەيدىغان بىر كىنوتى كۆردۈم، چاپايىۋ ئەسلىدە 1 - دۇنيا ئۇرۇشى يىللىرىدا فرونتتىكى ئاددىي سولدا، ئىكەندۇق. ئۇ چاغدا ئۇنى كۆزگە كىم ئىلاتتى دەيسىز! ئۇنداق ئاددىي سولداقتىن نەچچە يۈز مىڭى بار - دە، بىراق ئۇ كېيىن قىزىل ئارمىيە سېپىدە بىردىنلا ئوتتۇرىغا چىقىپ بار-

شال دەرىجىسىگە كۆتۈرۈلدى، ئۇنىڭ ئارمىيىسى ئاق گۇۋاردىيىچىلەر-  
نى تىزىملىك كەلتۈرۈشتە ئاجايىپ قەھرىمانلىقلارنى كۆرسىتىدۇ.  
شۇنىڭ بىلەن چاپايېۋنىڭ شۆھرىتى پۈتۈن روسىيىنى قاپلاپ كې-  
تىدۇ... دېمەك گەپنىڭ خۇلاسىسى، جەمئىيەتتە، خەلق ئىچىدە ئا-  
جايىپ قەھرىمانلار باركى، پەيتى كەلگەندە بىردىنلا مەشھۇر بو-  
لۇپ ھەممىنى بېسىپ كېتەلەيدۇ! — مەخسۇتباي بىر ئاز توختاپ  
تىنىۋالغاندىن كېيىن سۆزىنى يەنە داۋاملاشتۇردى، — بىزنىڭ  
خوجىنىياز ھاجى گەرچە دەسلەپتە مەشھۇر بولمىغان بىلەن ئە-  
مەلىيەتتە مەۋجۇت ئادەم، بىز كىچىكىمىزدە ئاستانە مەدرىسىدە  
بىللە ئوقۇغان...

مەخسۇتباينىڭ بۇ سۆزى، ئاڭلىغۇچىلارنى تەئەججۈپلەندۈر-  
گەنىدى. ئۇلار ھېچقاچان ئاڭلاپ باقمىغان بىر گەپنى ئاڭلاپ  
قۇلاقلىرىغا ئىشەنمىگەندەك قىلىپ ئولتۇراقماي قېلىشقانىدى.  
مەخسۇتباي بۇ ئەھۋالنى بايقاپ چۈشەنچە بەرمەي بولمايدىغاندەك  
ھېس قىلدى - دە، كۈلۈمسىرەپ سۆزلەشكە باشلىدى:

— ئېھتىمال، 1907 - يىلىنىڭ كۈز ئايلىرى بولسا كېرەك.  
مەنمۇ ئاستانە مەدرىسىدە ئوقۇۋاتاتتىم. بىر كۈنى قۇمۇلۇق  
بىر ئايال ئۆزى ئېشەككە مىنىپ 20 ياشلارغا كىرىپ قالغان ئوغ-  
لىنى ئەگەشتۈرۈپ مەدرىسىنىڭ ئالدىدا پەيدا بولدى. بىز كۆ-  
رۈپ نېمە ئايالىدۇر، نەدىن كەلگەندۇر؟ دەپ ھەيران بولدۇق. بۇ  
ئايالنىڭ كىيىم - كېچەكلىرى ۋە گەپ - سۆزلىرىدىن قۇمۇلۇق  
ئىكەنلىكى چىقىپ تۇراتتى. ئەمما ئۇ ئايال ئۆزىنى «توقسۇندىن  
كەلدىم، توقسۇندىكى نىياز شىيەنزونىڭ تۇغقىنى. تۇيۇق غوجام  
نى تاۋاپ قىلغىلى كېلىۋىدىم. ئاڭلىسام بۇ يەردە تالىپلار ئو-  
قۇيدىغان مەدرىسە بار دەيدۇ. بۇ بالامۇ بىر - ئىككى يىل مەد-  
رىسىدە ئوقۇغانىدى. يەنە ئوقۇسۇن دېگۈم كېلىپ ئەكەلدىم،  
قوبۇل قىلىپ ئوقۇتۇپ بەرگەن بولسىمۇنلار، دەپ تەلەپ قىلىپ  
تۇرۇۋالدى. ئۇ چاغدا مويدىن داموللا مۇدەررىس ئىدى. ئۇ كىشى



ماقۇل كۆرۈپ ئەپقالدى. ئۇنىڭ ئېتى ئىسھاق ئىدى. بىزلەر بىلەن تەڭتۇش بولغانلىقتىن بىر ھۇجرىدا يېتىپ قوپۇپ ئسوقۇپ يۈردۈق. ئىسھاقنىڭ بويى پاكار بولغان بىلەن ئۆزى كۈچلۈك، بەدىنى چىڭ ئىدى. گاھى ئۆزئارا چېلىشىپ قالساق، خېلى - خېلى ئادەملەرگە بوي بەرمەيتتى، ئارىدىن ئالتە ئايچە ئۆتكەندە، بىر جۈمە كۈنى لۈكچۈن ۋاڭنىڭ بىر ئادىمى كېلىپ، قۇمۇل ۋاڭى شامەخسۇتنىڭ بىر ئۇقتۇرۇشىنى ئوقۇپ ئاڭلاتتى. ئۇقتۇرۇشتا: «تورپاقلار قوزغىلىڭى باستۇرۇلدى، قوزغىلاڭغا باش بولغانلارنىڭ كالىسى كېسىلىپ ئىبىرەت قىلىنىدى. لېكىن قولغا چۈشمەي ئېچىپ يۈرگەنلەر يوق ئەمەس. تاراتىلىق بەھرىم ھەتتىيازنىڭ ئوغلى خوجامنىياز قېچىپ يۈرگەنلەردىن بىرى. ئۇنىڭ بويى پاكار، يېشى 19 - 20 ياشلاردا. يۈزى يۇمشاق، قارا قاش، كۆزى كىچىك، ئوت كۆز. ئىسمىنى يىتتەپ يۈرۈۋاتىدۇ. بۇ ئادەمنى كۆرۈپ خەۋەر قىلغۇچىغا ئۈچ يامۇ، تۇتۇپ بەرگۈچىگە 12 يامۇ ئىنئام قىلىنىدۇ. بۇنى بىلىپ قېلىشىڭلار ئۈچۈن ئۇششۇ يارلىق چىقىرىلىدى» دېيىلگەن. بۇ ئۇقتۇرۇشنى ھەدرسىدە ئسوقۇپ ئېلان قىلغاندىن كېيىن، بەزى تالىپلارنىڭ كۆڭلىدە گۇمان پەيدا بولدى. ئۇقتۇرۇشتا كۆرسىتىلگەن بەلگىلەر قۇمۇللىق تالىپ ئىسھاققا كۆرۈنۈپ تۇراتتى. بەزى تالىپلار بۇ توغرىدا سۆزلىشىپ پىچىرلىشىپ يۈردى. يۇرت ئىچىدە كى بەزى ئادەملەر مۇ بۇنىڭدىن گۇمان قىلدى. شۇنداق كۈنلەردە ھېلىقى قۇمۇللىق ئايال يەنە پەيدا بولۇپ، بالام ماڭا ھەمراھ بولۇپ ھەرمىگە بارىدۇ، دەپ ھەدرسىدىن ئاجرىتىپ ئەكەتتى.

— ئويلىنىغان يەردىن ھەم قىزىق، ھەم سىرلىق تەرجىمىھال چىقتىغۇ! — دېدى ئابدۇخالىق ئۇيغۇر ئۆز ھەيرانلىقىنى بېسىۋالماي.

— ئاخىرى تېخىمۇ سىرلىق، — دېدى ھەخسۇت مۇھىنى باشقىلارنىڭ قىزىقىۋاتقانلىقىنى بايقاپ، — ئاندىن ئۇ، ھەرمىگە شۇ يىلى يېتىپ بارغان بولسىمۇ، ھەلۇم سەۋەبلەر بىلەن ئەرپات قىلالە

مايدۇ. ئۇ يەردە شىنجاڭلىق ياقۇپ ھاجى دېگەن كىشىنىڭ خور-  
مىلىق بېغىدا ئىشلەيدۇ، ئىككىنچى يىلى ئەرپات قىلىپ ھاجى بولىدۇ،  
ئۇنىڭ ئەسلى ئېتى ئىسھاق بولماستىن خوجىنىياز بولغانلىقتىن  
خوجىنىياز ھاجى بولىدۇ. ئەمما ئۇنىڭ ھەرەمدىن قايتىپ كېلىشكە  
خىراجىتى بولمىغانلىقتىن ئىشلەپ تۆت-بەش يىل تۇرۇپ قالىدۇ.  
1912 - يىلى شىنجاڭلىق ھاجىلار بارغاندا، شۇلار بىلەن بىللە  
قايتىپ كېلىدۇ. شۇ يىلى قۇمۇلدا تۆمۈر خەلپە قوزغىلىڭى كۆتۈر-  
ۈلگەنىدى. تۆمۈر خەلپە خوجىنىيازنى تونۇيدىغان بولغانلىقتىن،  
ئۇنى تاپتۇرۇپ كېلىپ، ئۆز ئەسكەرلىرىگە قورال - ياراغ ئۆگە-  
تىشكە تەيىنلەيدۇ. شۇنىڭ بىلەن خوجىنىياز ھاجى تۆمۈر خەلپە  
قوزغىلىڭىغا قاتنىشىدۇ. ئىككىنچى يىلى، ياكۇتۇش تۆمۈر خەل-  
پىنى ئالداپ ئۈرۈمچىگە ئېلىپ ماڭغاندا، خوجىنىياز تاغدا قېپقال-  
غان قوزغىلاڭچىلارغا باشلىق بولۇپ قالىدۇ. تۆمۈر خەلپە ئۈرۈم-  
چىدە باسقۇرۇلغاندىن كېيىن، قۇمۇل ۋاڭى تاغقا ئەسكەر چىقار-  
تىپ تاغدا قالغانلار ئۈستىدىن جازالاش ئېلىپ بارىدۇ. ئىككى  
ئەرتەتۇرسا ئۇرۇش بولىدۇ. بۇ ئۇرۇشتا تاغلىقلار يېڭىلىپ تار-  
قىلىپ كېتىدۇ. بۇ چاغدا خوجىنىياز ھاجى قۇمۇلدا تۇرالماي  
بارىكۆل ئارقىلىق ئالتاي تەرەپكە ئۆتۈپ ئىسھاق دېگەن نام بى-  
لەن بورچىنىدا «ئالىپ ئوكىرداي» دەيدىغان قازاقنىڭ مېلىنى  
باقىدۇ. ئۇ يەردە بىرەر يىل تۇرغاندا، ياكۇتۇش بىلەن قۇمۇل  
ۋاڭىنىڭ ئۇقتۇرۇشى ئالتاي تەرەپكە يېتىپ بارىدۇ. قازاق  
دېگەن سېنچى خەلق، «ئىسھاق» دېگەن مالچىدىن گۇمان قىلىدۇ.  
خوجىنىياز ھاجى ئۇ يەردىن قېچىپ چۆچەككە بارىدۇ، چۆچەكلىك  
مامۇتباي دېگەنگە ياللىنىپ، ئۇنىڭ بورتالا قىزىلىتۇزدىكى بىر  
قوتان مېلىنى يەنە بىر قازاق مالچى بىلەن بىللە باقىدۇ. شۇ  
ئارىلىقتا بۇ ئېلان چۆچەك، بورتالاغىمۇ يېتىپ بارىدۇ. شۇنىڭ  
بىلەن خوجىنىياز ھاجى بورتالاغىمۇ تۇرالماي، سېۋىت يېرى -  
ياركەنتكە ئۆتۈپ كېتىدۇ. ياركەنتكە بېرىپ ئۆزى بىلەن بىللە

ئېلىۋالغان بۆكەن مۇڭگۇزىنى بازارغا ساتقىلى كىرگەندە، غۇلچىلىق ۋېلىنغان باي دېگەن سودىگەر ئۇنى قىممەت باھادا سېتىۋالدى. شۇنىڭ بىلەن ئۇ كىشى خوجىنىياز ھاجىغا بىر دانە بەشئەتار ساتتى، بىر دانە ئات يېرىپ چېگرىدىن ئۆتۈپ قىزىلتۇزدىن بۆكەن ئېتىپ كەل، پۇل تۆلەيمەن، دەيدۇ. خوجىنىياز ھاجى شۇ ئىش بىلەن بىرقانچە يىللار يۈرۈپ، 1918 - يىلى ۋېلىنغان باي بىلەن بىرلىكتە غۇلچىغا قايتىپ كېلىدۇ. ئۇ يەردىن قۇمۇلغا كەتمەكچى بولىدۇ. ئۇ يولدا ئاستانىگە كېلىپ، بىزنىڭ ئۆيلىرىدە بىرەر ئاي تۇرۇپ، ئاندىن قۇمۇلغا كەتكەن.

— بۇ قېتىم چاتاق قىلماپتۇمۇ؟

— ئۇ يەنە ئۆز يۇرتى تەرىپتە يىزىشۇرۇن يۈرۈپتۇ. كىيىن شامەخسۇت ۋاڭ ئۆلۈپ، ئورنىغا نەزەر ۋاڭ چىققاندىن كىيىن ئۇنى تېخىمۇ سۈرۈشە قىلماپتۇ. ئەمما نەزەر ۋاڭ ھەر يىلى ئەتىياز ۋە كۈز ئايلىرىدا تاغچىلارغا بۆرە، تۈلكە، سۈلەيسۇن ئېتىپ تېرىسىنى تاپشۇرۇشقا بىر - ئىككى ئايلىق مۇددەت بىلەن مىللىتى تارقىتىدىغان بىر يوسۇن چىقىرىدۇ. شۇ يىلى كۈزدە، خوجىنىياز ھاجى توققۇزئەتار مىللىتى بىلەن توققۇز تال ئېرىقتا توققۇز تېكە ئېتىپ نام چىقىرىدۇ. بۇنى ئاڭلىغان نەزەر ۋاڭ سۈرۈشتە قىلىپ، ھېلىمقى خوجىنىياز ئىكەنلىكىنى بىلگەندىن كىيىن: « ئاتامنىڭ ئىشى ئاتامغا ھېساب، مەن ئۆتكەن ئىشلارنى سۈرۈشتە قىلمايمەن. ئالدىمغا كەلسۇن. ئوردىدا خىزمەت بېرىمەن» دەيدۇ. شۇنىڭ بىلەن خوجىنىياز ھاجى ئوردىغا كېلىپ خىزمەت قىلىدۇ، ئوردا ئەسكەرلىرىگە ھەربىي تەلىم بېرىدىغان باشلىق بولىدۇ. شۇنداق قىلىپ ئۇنىڭ ئەتى يېڭىباشتىن مەشھۇر بولىدۇ. ئىناۋىتىمۇ كۆپ تۇرۇلىدۇ. بۇ قېتىم قىزغىلاڭنى سالى دوزغا، قۇرباننىياز دورغىلار قوزغىغان بىرلىسىمۇ، بۇ ئادەملەر ياشىنىپ قالغان بولغاچقا، بۇ ئىشقا باشلامچى بولۇشنى ھەم ياش، ھەم قاۋۇل خوجىنىياز ھاجىغا ئۆتۈنۈپ بېرىدۇ. شۇنداق قىلىپ، بۇ ئادەم مەشھۇر بولۇپ

ئوتتۇرىغا چىقتى... .

— سىز ئۇنىڭ يېنىدىن يىڭىسىغىچە ھەممە ئىشنى بىلىدىكەنسىز، — دېدى ئابدۇخالىق ئۇيغۇر ھاياجانلىنىپ. — بۇ سەرگۈزەشتلەرنى روسىيىدىن قايتىپ كېلىپ بىزنىڭ ئۆيلەردە تۇرغاندا سۆزلەپ بەرگەن. بولمىسا مەن نەدىن بىلەي؟ — مەخسۇت مۇھىتى بېشىنى لىڭشىتىپ قانداقتۇر بىر ئىشنى ئويلا-ۋاتقاندا تىررۇۋېلىپ ئاندىن داۋاملاشتۇردى، — بىز تەكلىپ قىلساق ئۇ كىشى ھەرگىز ياق دېمەيدۇ، بىراق بىز بۇ يەردە قانداق قارشى ئالىمىز؟ قانداق ئىشلارنى قىلىمىز؟ ئۇلار يېتىپ چىقسا لايىقىدا ئىش قىلالايمىزمۇ — يوق، گەپ مانا مۇشۇ يەردە! — ھازىر خەلق قايناپ تېشىپ كېنەي دەپ تۇرۇۋاتىدۇ، ھەممە ئادەم خوجىنىياز ھاجى قاچان چىقىدىكەن دەپ ئىننىزار بولماقتا، — دېدى ئابدۇخالىق ئۇيغۇر، — ئۇلار تۇرپانغا كېلىدىغانلا بولسا قۇرۇق ئوتۇنغا ئوت تۇتاشقاندا ھازىرلا ئوت تۇتىشىدۇ. ھازىر خەلق جاندىن كەچمىگۈچە جانانغا يەتكىلى بولماس، دېيىشىۋاتىدۇ. ھەممىلا يەردە خەلق بېشىغا چۈشكەن ئېغىرچىلىق، قاتمۇ قات زۇلۇم، خەلقنى شۇنداق تونۇشقا كەلتۈردى. مۇنداق ئەھۋالدا ئەگەر خوجىنىياز ھاجى كېلىدىغان بولسا بەلكى بىز ئويلاپ يەتمىگەن، بەلكى بىز تەسەۋۋۇرقىلىمىغان ئاجايىپ ئىشلار ۋۇجۇدقا چىقىشى مۇمكىن. — ئۇنداق بولسا، خەتنى سىز يېزىڭ! — دېدى مەخسۇت مۇھىتى شائىرغا ۋەزىپە قىلىپ. ئۇ يەنە قانداقتۇر بىر نېمىلەرنى دېمەكچى بولۇپ تۇرغاندا، تاشقىرىدىن كىرگەن بىر كىشى دىققەتتىكىنى بۇزۇپ قويدى.

3

ھەممەيلەن بۇرۇلۇپ قاراپ، بېشىغا تاقىر تەلپەك، ئۇچىسىغا ئالدى ئوچۇق ئۇزۇن ماتا كۆڭلەك كىيىپ، بېلىنى بىر تال پار-

چە ئارغامچا بەلەن باغلىغان. پۇتغا تۇمشۇقى ئاسمانغا قاراپ قالغان ئۇچلۇق تۇمشۇقلۇق كونا كۆن ئۆتۈك كىيگەن ئاۋارە بىر ئادەمنى كۆردى. ئۇ ئادەم چوڭ ئىشىكتىن كىرىپ ھولۇققان بىر قىياپەتتە ئاستا قەدەم تاشلاپ مېھمانخانا تەرەپكە يېقىنلاۋاتاتتى. دۇشتۇمتۇت ھويلىدا پەيدا بولغان بۇ ئادەم قىزغىن كېتىۋاتقان سۆھبەتنى خۇددى قايناۋاتقان قازانغا سوغۇق سۇ قۇيغاندەك توختىتىپ قويغانلىقىدىن، ھەممەيلەنگە خۇش ياقمىغانىدى. ئۇلار بىر قاراپلا بەلكى بۇ ئادەم ئۇقۇشما سلىق بەلەن كىرىپ قالغاندۇر دەيدىغان ئوينى كۆڭلىدىن كەچۈرۈپ بىر - بىرىگە قارىشىپ قويۇشتى. مەخسۇت مۇھىنى يەرگە قاراپ ئولتۇراتتى. ئۇنىڭ تۇر - ئىدىن بۇ ئادەم مەخسۇتبايغا تېخىمۇ خۇش ياقماپتۇ دەيدىغان چۈشەنچە ئالغان ھېسامىدىن زۇپەر كىرگەن ئادەمدىن بىر - ئىككى ئېغىز گەپ سوراپ، ئەپلەپ - سەپلەپ چىقىرىۋەتمەكچى بولدى: — نەدىن كەلگەن ئادەمسەن. نېمە ئىشنىڭ بار؟ — دېدى ئۇ. مېھمانخانىنىڭ بىر يوغان دەرىزىسىدىن ھويلىدىكى ئادەمگە دېۋىنىپ قاراپ.

— خوش، ئازراق ئىشىم بار ئىدى! — دېدى ئۇ ئادەم ۋە دېرىزە ئالدىدىكى ئايۋانچا سۇپىسىغا يېقىنلاپ كەلدى. بۇ ئادەمگە مېھمانخانا ئىچىدىكىلەر تولۇق كۆرۈنەتتى، مېھمانخانا ئىچىدىكىلەرمۇ ئۇنى تولۇق كۆرۈپ تۇراتتى. ھېسامىدىن زۇپەر بۇ ئادەمنىڭ قانچىلىك ئىشى بارلىقىنى كۆز ئالدىغا كەلتۈرەلمىگەن بولسىمۇ، تەسەللىسىغا، ئانچە - مۇنچە سوراپ يولغا سېلىۋەتمەكچى بولدى.

— نېمە ئىش، ئۆزۈڭ نېمە قىلىدىغان ئادەمسەن؟

— مەن ئېشەكچى.

— ئېشەكچى؟! نۇرقۇندىن ئېشەك ھەيدىگەن سەن چىق.

مايدۇ. قېنى سۆزلە قانداق ئىشنىڭ بار؟

— كىيا بولسا سۆزلەشەي دېۋىدىم.

— قەيەرگە؟

— قۇمۇلغا.

— قانچە ئېشىكىڭ بار؟

— تۆت.

— تۆت! تۆت ئېشىكى بار ئادەممۇ ئۆزىنى ئېشەكچى دەپ

بازارغا سالامدۇ! — ھېسامىدىن زۇپەر دىمىقىدا كۈلۈپ ئولتۇر-

غانلارغا قاراپ قويغاندىن كېيىن، ئۇ ئادەمنى يولغا سېلىۋەتمەك

چى بولدى، — بەزدە تۆت ئېشەككە بەرگۈدەك كىرا يوق. ئەڭ

ياخشىسى سەن بېرىپ ئېشەكچىلەرنىڭ شاڭخىوللىرىنى تاپ، شۇلار

سېنى يولغا سېلىپ قويىسۇن!

— تونۇمايدىكەنمەن! — دېدى ئېشەكچى ئىككى يانغا قاراپ.

ھېسامىدىن مەسخىرە ئارىلاش كۈلدى:

— ئۇنداق بولسا ئېشىڭ چاتاقكەن، — دېدى ئۇ كۈلكە ئارى-

لاش، — ئېشەكچى بولغىنىڭ قىزىق، ئېشەكچىنىڭ شاڭخىوللىرىنى تونۇ-

مىغانلىقىڭ ئاندىن قىزىق. بەزگە نېمە ئامال؟ شاڭخىولار كېپىل

بولمىسا، بىر ئېشەككەمۇ يۈك بېرەلمەيمىز. ياخشىسى سەن بېرىپ

شاڭخىولارنى تاپ، شۇلار ساڭا يۈك تېپىپ يولغا سېلىپ قويىسۇن!

ھېسامىدىن زۇپەر گەپ تۈگىدى دېگەننى قىلىپ قاپرىلىپ

بۇ تەرەپكە قاراپ، بۇ ئادەمنى مۇشۇنداق يولغا سالغىنىم بول-

دىمۇ دېگەندەك تەرزىدە كۈلۈمسىرەپ قويدى.

ئېشەكچى گويىا بېشىغا تاغ يېقىلغاندەك قىياپەتتە كەينىگە يېنىپ

چىقىپ كەتمەكچى بولۇۋاتقاندا، مەخسۇتباي بىردىنلا بېشىنى

كۆتۈرۈپ:

— توختا! — دېدى.

ئېشەكچى دەرھال توختاپ يەنە ئىلگىرىكى ئورنىغا كەلدى.

— ئېشەكلىرىڭ يۈك ئارتىپ ەسەنلىگە يېتەلەيدىغان ئې-

شەكلەرمۇ ياكى ئۇ يەر - بۇ يەردىن تېرىۋالغان تېرىندە ئېشەك

لەرمۇ؟ — دېدى مەخسۇتباي ئۇنى توختاتقاندىن كېيىن.

— ئېشەكلىرىم خىل، — دېدى ئۇ.

— يۈك بەرسەك دېگەن يەرگە يەتكۈزەلەمسەن؟  
 — يەتكۈزگىلى بولۇر.  
 — بولۇر دەيسەنغۇ! تۇرپانلىقنىڭ «بولۇر» دېگەن سۆزىدىن قورقۇش كېرەك، تۇرپان - توقسۇنلۇقلار «بىر گىپ بولسۇر» دەپ چوڭ - چوڭ ئىشلارنىڭ ئاخىرىنى يوقىتىۋېتىدۇ. سەنمۇ شۇنىڭغا ئوخشاش، «بولۇر» دېسەڭ، بىز ئىشەنچ قىلالمايمىز.  
 بۇ گەپكە بىر ئاز كۈلۈشمەك پەيدا بولدى. شۇ ئارىلىقتا ھېسامىدىن زۇپەر سۆز قىستۇرۇپ ئۈلگۈرگەندى:  
 — تۇرپان - توقسۇنلۇقنىڭ «بولۇر» دېگىنىدىن، قەشقەرلىك نىڭ «ئاقۇل دېگىنىدىن» ھەزەر ئەپلىسە بولىدۇ...  
 — قېنى باشقىدىن سۆزلە، — دېدى مەخسۇتباي كۈلكىنىڭ ئاخىرىغا ئۇلاپ.  
 — چوقۇم يەتكۈزەن.  
 — ئۇنداق بولسا ئۆيگە كىر، سېنىڭ بىلەن توختام قىلىشەمىز. ئېشەكچى مېھمانخانىغا تېتىك قەدەم بېسىپ كىرگەندە، مەخسۇت مۇھىتى ئورنىدىن تۇرۇپ پەگاھدا قارشى ئالدى ۋە ئۇنىڭ قولىنى سەمىيە قىسىپ:  
 — راۋۇرۇس، كېلىشكەن ئېشەكچى بوپسەن! — دېدى تونۇشۇق بېرىپ. ئولتۇرغانلار بۇ ئۆزگىرىشكە ھەيران بولۇشۇپ قاراپلا قالغانىدى. مەخسۇتباي ئېشەكچىنى تونۇشتۇردى.  
 — قۇمۇلغا خەت ئېلىپ ماڭغۇچى يۈسۈپ ئېشەكچى دېگەن شۇ! تونۇشۇپ قويىڭىزلار.  
 ئابدۇخالىق ئۇيغۇر ئەمدى تونۇغانىدى، ئۇنىڭ بىلەن ئۇ-رۈھچىدە سەيپۇڭ ئۇستامنىڭ ئۆيىدە ئېلى مۇئەللىملەر بىلەن بىرلىكتە بولغانلىقىنى ئەسلەپ، بىر ئاز خىجالەت چەككەندەك بولۇپ، سەمىيە كۆرۈشتى:  
 — ئەپۇ قىلىسىز، بىز ياشلىق قىلىۋاتىمىز، — دېدى شائىر ئۆزىغاھلىق قىلىپ.

بۇيانقىلارمۇ كېلىپ سەھمىي قول ئېلىشقاندىن كېيىن، ئۇنى  
نى بىسابقا تەكلىپ قىلىشتى.

— قانداق، يۈسۈپ ئېشەكچى پىسەنتىڭىزىلەرگە سىڭامدۇ؟ —  
دېدى مەخسۇت مۇھىتى ئۆيىدىكىلەرگە تەكشى قاراپ. ئۇنىڭ چى-  
رايمىدا قانداقتۇر يىاردىغۇدەك ئىش قىلغان كىشىنىڭ چىرايمىدا  
بولمىدىغان ئالامەتلەر كۆرۈنەتتى. مەخسۇتباينىڭ ئورۇنلاشتۇرغان  
بۇ ئىشىغا ھەيران بولغان كۆپچىلىك بىر ئېغىزدىن:

— يارايدۇ، كۆڭۈلدىكىدەك ئېشەكچى بوپتۇ! — دېيىشتى.  
— مۇشۇنداق بولغاندا يولدا ئىشەنچلىك ماڭالايدۇ، ئە-  
گەر بۇنىڭ ئۈزىدا باشقا كىشى ماڭسا، مەسىلەن، ئابدۇخالق  
ئۇيغۇرنى ئەۋەتتۇق دەيلى، — مەخسۇتباي شائىرغا قاراپ داۋام  
قىلدى، — سىزنىڭ مۇشۇ تۇرقىڭىزدا ھەرقانچە گىرىم قىلساقمۇ  
ئېشەكچىگە ئوخشىماي قالسىز. ئۇ چاغدا سىز مەن ئېشەكچى  
دەپ ماڭسىڭىزمۇ، سىزنىڭ ئۈستىڭىزدە گۇمان تۇغۇلمىدۇ. يۈسۈپ  
ئېشەكچىدىن ھېچكىم گۇمان قىلمايدۇ. ئۇنىڭ ئۈستىگە بۇ ئادەم  
كۆپ ئىشلارنى ئۆز بېشىدىن ئۆتكۈزگەن، پىشقان قاقباش. ھەر-  
قانداق جاپا - مۇشەققەتلەرنى دەپتى قىلالايدۇ. ئوتقا كىرەلەيدۇ،  
سۇغا چۈشەلەيدۇ. مەن بۇنىڭ بىلەن ئۈرۈمچىدە كېلىشىپ قوي-  
غان ... ئۇنداق بولسا شائىر سىز خەتنى چاپسان يېزىڭ، بۇ-  
گۈن ئاخشام يۈسۈپ ئېشەكچى يولغا چىقىپ كەتسۇن. مەن ئىشقا  
ئالدىراپ تۇرىمەن، — ئۇ ئاندىن يۈسۈپكە قارىدى، — بىز سى-  
نىڭ ساق - سالامەت يېتىپ بېرىپ پات - ئارمىدا ئۇچۇر ئېلىپ  
چىقىشىڭىنى كۈتىمىز!...



## يىگىرمە ئىككىنچى باب

### 1

كونىلارنىڭ «كۈلۈپ تۇرۇپ يىغلىغان خوتۇندىن، ھاۋا ئوچۇق تۇرۇپ چىققان بوراندىن قورق» دەيدىغان تەمسىلى ئو-  
رۇنىمىز ئەمەس... بۈگۈن سانجىيا يولىدا ھاۋا ئوچۇق تۇرۇپلا  
كۆتۈرۈلگەن بوران ئەنە شۇنداق ئادەم قورققۇدەك دەھشەتلىك  
چىققانىدى. بوران پۇرچاقتەك، دادۇردەك تاشلارنى ئۇچۇرۇپ كې-  
لىپ باش - كۆزلەرگە قاتتىق ئۇراتتى. بوراننىڭ ئاۋازى گويا  
پاختىئۇن قىلىپ ئاتقان غايەت چوڭ زەمبىرەكنىڭ ئاغزىدىن چىق-  
قان ئاۋازدەك گۈپۈلدەيتتى. بوراننىڭ شۇ تاپتىكى تەلۋە كۈچى  
ئەگەر ئېشەكلەرنىڭ ئۈستىدە بىر تىلغاۋاردىن ئاشلىق بولمىغان  
بولسا، ئۇلارنى ئالدىنقىچان ئۇچۇرۇپ كەتكەن بولاتتى، ئېشەك-  
چىلەرمۇ ئېشەكلەرنىڭ قۇشقۇنىنى تۇتۇپ ماڭمىغان بولسا، ئۇلار-  
نىمۇ ئۇچۇرۇپ كېتىشى ئېھتىمالغا يېقىن ئىدى.

بۇ قاتتىق بوراندا يۈسۈپ ئېشەكچى بىلەن يەنە بىر ياسىن  
ئىسىملىك ئېشەكچى يولدا ئىدى. ئىككىسى يەككە ئېشەكچىلەردىن  
بولۇپ، پىچاندا ئۇچرىشىپ تونۇشقاندىن كېيىن يولدا ھەمراھدار-  
چىلىق قىلىپ ماڭدىغان سەپەر يولىدىشى بولۇشقانىدى. شۇڭا بۇ  
ئىككىسى يولدا بوراننىڭ جەبرى - جاپاسىنى تەڭ كۆرۈۋاتاتتى.

ئېشەكلەر ماڭماقتا. ئۇلار بوران تەرەپتىكى كۆزىنى بىر يۇمۇپ، بىر ئېچىپ دېگەندەك يولدىن ئازماي يول باسماقتا. ئېشەكلەر ئېشەكتىن بەتتەر چاچا چېكىپ يول باسماقتا ئىدى. لېكىن ھادىسىلەر ئۇلارنىڭ جەبرى - جاپاسىنى ئاز كۆرگەندەك ئۆزىنىڭ ئۇشتۇمتۇتلۇقى بىلەن بالا - قازا تەرىقىسىدە پەيدا بولۇپ، ئۇلارنىڭ جاپاسىنى كۆپەيتتى.

— ئاپلا! ...

ياسىن كېتىۋاتقان بىر ئېشەكنىڭ يېقىلىپ چۈشكەنلىكىنى كۆرۈپ ئاچچىقى بىلەن ئېشەكنىڭ ئۈستىگە تاشلاندى. ئاندىن يۈسۈپكە قاراپ: «ئېشەكلەرنى توسۇۋال!» — دەپ ۋارقىراپ قولىنى پۇلاڭشىتتى. ئۇنىڭ ۋارقىرىغان ئاۋازىنى بوران ئاللىقانداق يەرلەرگە ئۇچۇرۇپ كەتتى. يۈسۈپ ئېشەكچى پەقەت ئۇنىڭ پۇلاڭشىغان قول ھەرىكىتىگە ۋە ئەمەلىي ئەھۋالغا قاراپ ئېشەكلەرنى توساپ توختىتىش بىلەن ئاۋارە بولدى. ياسىن ئۆزىنى راسلىق ۋېلىپ يېقىلىغان ئېشەكنى يۆلەشكە باشلىدى. ھالسىزلانغان بۇ ئېشەككە ئۇنىڭ ياردىمى ئىشلىمىدى، ئېشەك بولسا ئىنچىقلاپ كۆزىنى يۇمۇپ يېتىۋالغانىدى.

يۈسۈپ ئېشەكچى، ئېشەكلەرنى توسىمەن دەپ نەچچە قېتىم ئۇچۇپ كەتكىلى قىل قالغان بولسىمۇ، تىرىشىپ - تىرىشىپ يۈرۈپ ئاخىر ئېشەكلەرنى توسۇپ توختىتىۋالدى، ئەمما توختىغان ئېشەكلەردىن يەنە ئۈچىسى يېتىۋېلىپ جاپانى ھەسسىلەپ كۆپەيتكەندى.

ياسىننىڭ ھېلىقى ئېشەكنى يۆلەپ تۇرغۇزۇشقا كۆزى يەتتە، ئۇنى تاشلاپ يۈسۈپ توختىغان يەرگە كەلدى - دە، يەنە ئۈچ ئېشەكنىڭ يېتىۋالغانلىقىنى كۆرۈپ، ئەرۋاھى قىرىق گەز ئۇچتى:

— ئامال يوق، بوران توختىمىچۇ ياتايلى! — دېدى ئۇ يۈسۈپكە يېقىنلاپ كېلىپ.

مەسلىھەت بويىچە ئۇلار تېخى يېتىۋالمىغان ئېشەكلەرنى يول-  
نىڭ چېتىگە ھەيدەپ چىقىپ، ئاشلىق تاغارلىرىنى ئېشەكتىن  
چۈشۈرۈپ چاققانغىنا دالدا تام ياسىدى. ئېشەكلەرنىمۇ شۇ يەرگە  
توپلاپ بېشىنى بىر يەرگە قىلىپ تۇرغۇزدى. بۇ ئىشلارنى بىر  
بىر جاپالار بىلەن ئىشلەپ بولغاندىن كېيىن يېتىۋالغان ئېشەك-  
لەرنى يۆلەشتۈرۈپ ئەكىلىش بىلەن ئاۋارە بولدى. قاتتىق بو-  
رانددا بۇ ئىشلارنى ئورۇنداش ھەقىقەتەن ئاسان ئەمەس ئىدى.  
— قۇرۇلۇق دېگەننى كۆردىغان بولسام ساقلىنى بىر  
تالمۇ قويماي يۇلۇپ تاشلايمەن جۇمۇ! — دېدى ياسىن تاغار  
تەنىڭ قىسىلچىقىغا بېشىنى تىقىپ تۇرۇپ، يۈسۈپ ئېشەكچى بۈگۈنكى  
جاپانى بىلگەچكە، ئۇنىڭ سۆزىگە ئۇنداق ياكى مۇنداق  
دېمەستىن جىم ياتتى. ئەمما ياسىننىڭ ئاچچىقى بېسىلمىغانىدى،  
ئۇ يەنە غودۇڭشىۋاتاتتى:

— شۇ خەق بۇزۇلۇپ تاغقا چىقىمسا، بىزگە بۇ جاپا يوق.  
كۆردۈڭمۇ، نېمىدېگەن جاپا! . . .

— نان يەمسەن؟ — دېدى يۈسۈپ ئۇنىڭغا ئۆيدە يېقىلا-  
غان توقاچ ئاندىن بىرنى سۇنۇپ.

بوران شۇ كۈنى توختىمىدى. ياسىن بىلەن يۈسۈپ ئىككى-  
سى تاغارنىڭ دالدىسىدا نان يەۋىلىپ ئۇيقۇغا كەتكەندە، ئېشەك-  
لەرمۇ يېتىپ تەڭ ئارام ئالغانىدى. يېرىم كېچىدىن كېيىن بو-  
ران سەل پەسىيىپ تاڭغا يېقىن توختىدى. بۇ چاغدا ئاسمان  
خۇددى پاكىز سۈرتۈپ تازىلىۋەتكەن كۈندۈش تاۋاقتەك ئېچىلىپ،  
يۇلتۇزلار چاراقلاپ كەتكەنىدى.

ئەزان ۋاقتى بىلەن ياسىن ھېلىقى ئېشەكنىڭ يېنىغا بېرىپ  
يۆلەشتۈرۈپ ئەكەلدى. ئاندىن ھەممە ئېشەكنى جەم قىلىپ

ئالدىغا تاغار سېلىپ بوغۇز تۆكتى.

كۈن يېيىلغان بىر ۋاقىتتا، ئۈرۈمچى تەرەپتىن كېلىۋاتقان نۇرغۇن ئاتلىق چېرىكلەر پەيدا بولدى. ئۇلار قۇمۇلغا ياردەم ئۈچۈن كېتىۋاتقان چېرىكلەر بولۇپ، ساي يولىدا سوزۇلۇپ كېلىۋاتاتتى. ئۇلارنىڭ مېڭىش سۈرئىتىگە قارىغاندا، ئالدىراش ۋە جەددىي كېتىۋاتقان قوشۇندەك كۆرۈنەتتى. ئاڭغىچە ئېشەكچىلەر ھېڭىش تەييارلىقىنى قىلىپ ئېشەكلەرگە بىر - بىرلەپ تاغار ئار - تىشقا كىرىشكەندى. ئەمما بەش - ئالتە ئېشەككە تاغار ئارتىپ بولمايلا، چېرىكلەرنىڭ ئالدى يېتىپ كەلدى. ئۇلارنىڭ ئاتلىرى سېمىز، قوراللىرى خىل ئىدى. ھەممىسىلا 11 ئاتار (شىمداچاڭ) بىلەن قوراللانغان بۇ چېرىكلەر جەددىي يول باساتتى. ئېشەكچىلەر ئۆز ئىشى بىلەن ئاۋارە ئىدى، يۈسۈپ ئۇلارغا كۆزىنىڭ قۇيرۇقىدا قاراپ قويدى. چېرىكلەر بولسا ئېشەكچىلەرگە تەكشى قاراپ ئۆتەتتى. لېكىن كېيىنكى ئىككى چېرىك ئۇلارغا بىرئاز ئورۇنسىز چاقچاق قىلدى:

— نېمىشقا بۇ يەرگە چۈشكۈن قىلىشىۋالدىڭ؟ سىلەر بۇ ئاشلىقنى ئوغرىلارغا ئاپىرىپ بەرمەكچىمۇ؟ — دېدى چېرىكلەر. دىن بىرى ۋارقىراپ. ئۇنىڭ ھۇنداق ئورۇنسىز گېپى ھەرىككى ئېشەكچىنىڭ جېنىغا تەگدى. ياسىن بۇنىڭغا سەل ئىتتىكىلىك قىلىپ قويدى:

— ۋاي غوجام، كېچە چىققان بوراننى كۆرمىدىلىمۇ؟ ماڭغىلى بولسا يولۇغىغا ماڭماي نېمە قىلاتتىم بۇ يەردە؟ ماڭا بىر كىشى ماڭا ئېتىپ مېھمان قىلىمەن دېگىنى يوق! — دېدى ئۇ قەھرى بىلەن قوللىرىنى شىلتىپ.

چېرىكلەر ئۇنىڭ مۇنداق سۆزلىرىگە قۇلاق سالاھەتسىز! ئۇنىڭ قول شىلتىگە ئىلمىنى كۆرۈپلا يەنە بىر چېرىك: «ئاناڭنى» دەپ تىللاپ كېلىپ قانچىلاشقا باشلىدى. ئۆلچەكلىك ئۈستىگە تەپەكك دېگەندەك، ياسىننىڭ باش - كۆزلىرىگە زەھەردەك ئاچچىق

قامچا نەگكىلى تۇردى. ئۇ ئىمكان قەدەر ئۆزىنى قاچۇرۇپ بېشىغا قامچا تەگكۈزەلمەن بولسىمۇ، باشقا يەرلىرىگە سەككىز - ئون قامچا يېپۋالدى، تاكى چېرىكىنىڭ قولى تېلىپ ئىسۋرۇشنى بولدى قىلغاندىلا، ئۇ قاھچىدىن قۇتۇلدى. چېرىكە ئېتىنى قايرىدى:

— ھازىر ماڭ، كەينىمىزدىن يېتىپ بارمايدىغان بولساڭ، ئېتىپ تاشلايمەن! — دېدى - دە، ئېتىنى يورۇتۇپ كېتىپ قالدى. — ماۋۇ گۇيلار... بىكاردىن - بىكار ئۇرۇۋالدى - ھە!... خەپ توختا گۇيلار! — دېدى ياسىن ئەلىمىگە چىدىماي.

كارۋانلار قۇمۇل يولىدا باشقا يوللارنى بىر تەڭ ھېسابلىما، سانجايانى بىر تەڭ كۆرەتتى. 180 يول كېلىدىغان بۇ ھۇسا - پە سۇسىز چۆل ئىدى. تۈنۈگۈنىكىدەك قاتتىق بوران كۆپ چىقاتتى. بوراننىڭ زەربىدىن سايدىكى تاشلار ئۆتمەستۈشۈك بولۇپ كەتكەنىدى.

ياسىن بىلەن يۈسۈپ ئېشەكچى بۇ چۆلدە بوراندا قېلىپ بىر كېچە ياتقاندىن كېيىن، ئەتىسى ئاشتىلىققا زالمنىڭ قامچىسىنى يەپ يەنە يولغا راۋان بولدى. ماڭماي نېمە چارە!

شۇ كۈنى يولدا كېتىۋاتقان چېرىكلەرنىڭ كۆپلۈكى كىشىنى ھەيران قالدۇراتتى. يېڭىراقىتا ئۆتكەن ئاتلىقلاردىن كېيىن يەنە زور بىر قىسىم ئاتلىقلار يېتىشىپ كەلدى. ئۇلارنىڭ تەركىبىدە زەم - بىرەكچى قىسىملارمۇ بار ئىدى. ھەر بىر زەمبىرەكنى تۆتتىن ئات سۆرەپ ماڭاتتى. بۇ قىسىمنىڭ ئادەم سانى كۆپ، سېپى ئۇزۇنغا سوزۇلغانلىقتىن، ناھايىتى ئۇزۇن بىر ۋاقىتتا ئۆتۈپ بولغانىدى. ئۇلارنىڭ قارىسى يوقالماستىنلا كېلىۋاتقان پىيادە ئەسكەر - لەر، ئوق - دورا، ئوزۇق - تۈلۈك توشۇغۇچى ھارۋىلار، ئېشەك - لەر توپى، قاتار - قاتار تۆگە تىزىقلىرى كۆرۈنۈشكە باشلىدى. ئۇلار يىراق ئۇپۇقتا چېكىت بولۇپ كۆرۈنەتتى.

يولدا يەنە قۇمۇل تەرەپكە ئوزۇق - تۈلۈك ئاپىرىپ قايتى

شىپ كېلىۋاتقان ئات - ئۇلاغ، ھارۋىلارمۇ كۆپ ئىدى. بۇنداق كىشىلەر ماڭدامدا بىر دېگەندەك ئۇچىراپ تۇراتتى. ئورۇقلاپ ھالىدىن كەتكەن ئېشەكلەر يۈكسىز سالتاڭ كېلىۋاتقان بولسىمۇ پۇتمىنى ئاران يۆتكەپ ماڭاتتى. ھارۋا ئاتلىرىمۇ ئاران بولۇپ قالغانىدى. شۇنداق بولسىمۇ ھارۋىلار يۈكسىز بولمايتتى. كۆپىنچە ھارۋىلاردا ئىككى - ئۈچتىن ياردىدار چېرىكلەر بولاتتى. بەزىسى بېشىنى تېگىۋالغان، بەزىسى قولىنى بوينىغا ئېسىۋالغان ياردىدارلار ئۈستى ئوچۇق ھارۋىدا ناھايىتى ئېنىق كۆرۈنەتتى. بەزى ياردىدارلارنىڭ ئېگىز ۋايىساشلىرىمۇ ئاڭلىناتتى.

بۇ ئۇزۇن يولدا كېتىۋاتقان - كېلىۋاتقان چېرىكلەر، ئات - ئۇلاغلار ۋە ھارۋىلارنىڭ كۆپلۈكى بىر ھېسابتا شۇ بىر كۈننىڭ قىزىقچىلىقى ئىدى. قاراڭ ئەنە چېرىكلەر، ئۇلارنىڭ ئاستىدىكى ئاتلار، گويا ئۇلارنى قۇمۇللىقلار مەشرەپكە چىللاپ قويغاندەك كېتىۋاتىدۇ. ئات دېگەننى ئەقىللىق ھېسابلىغاندىمۇ، بەزىبىر ھاي - ۋان تىپىغا كىرىدۇ، شۇڭا ئۇلار قۇمۇلغا بارغۇچە بېشىغا ياكى پۇتمىغا ئوق تېگىدىغانلىقىنى بىر خىيالغا كەلتۈرمەي كېتىۋاتىدىغاندۇر! لېكىن چېرىكلەرچۇ؟ ئۇلار ھەرقانچە قارا كۆ - گۈل بولسىمۇ بەزىبىر ئادەم تىپىغا كىرىدىغان بولغاچقا، بىر - ئاز ئويلىنىدىغاندۇر، لېكىن ئۇلار قولىدىكى يېڭى ھىلىتىقلارغا ئىشەنسە كېرەك، ئۆزىگە ئوق تېگىپ يىقىلىدىغانلىقىدىن ئانچە غەم قىلمىغاندەك كېتىۋاتاتتى.

قۇمۇل تەرەپتىن يانغان ئات - ئۇلاغلارنىڭ ئورۇقلىرىغا يېقىلىپ قالاي دېگەن ئەھۋاللىرى، ياردىدار چېرىكلەرنىڭ كۆرۈنۈشى، لىرى، شۇ كۈنكى قىزىقچىلىقلارنىڭ يەنە بىر تەرىپى ئىدى. ئات - ئۇلاغلارنىڭ تۇپاقلاردىن، ھارۋا چاقىلىرىدىن زۇلۇمنىڭ ئېغىر توپىسى تۆكۈلۈپ تۇراتتى. ياردىدارلارنىڭ كۆپلۈكىدىن قۇمۇلغا بارغان چېرىكلەرنىڭ ھالاكەتلىك تەقدىرى كۆرۈنۈپ تۇراتتى. بۇ كۆرۈنۈشلەرنىڭ ھەممىسى شۇ كۈننىڭ يول ئۈستىدە -

كى قىزىقچىلىقى بولماي نېمە؟

يۈسۈپ بىلەن ياسىن ئىككىسى قىزىقچىلىقلار ئىچىدە مەنزىلەنىڭ تۈگەپ قالغانلىقىنى سەزمەيلا قالغانىدى. ئۇلار شام بىلەن خۇپتەن ئارىلىقىدا كېتىۋېتىپ، ئالدى تەرەپتە خۇددى ئاسمانداكى يۇلتۇزدەك نۇرغۇن چاقناپ تۇرغان گۈلخانلارنى كۆردى. — يائىللا، نېمىدېگەن جىق گۈلخان بۇ! — دېدى ياسىن ئۆز ھەيرانلىقىنى بېسىۋالماي.

— ئالدىمىزدىكى ئەسكەر ئازەتتى! — دېدى يۈسۈپ ئۇنىڭ سۆزىگە جاۋابەن.

— بىز مۇشۇ ئەتراپقا چۈشەيلى، ئۇ خەققە يېقىنلىساق بالا-سى تېگىدۇ، — دېدى ياسىن چۈشكۈن قىلىشىنى تەشەببۇس قىلىپ، — ئۇلارنىمىزنى ئىككى كۈن ئارام ئالدىرۇپ بېقىۋالماي-دىغان بولساق، قۇمۇلغا يېتىپ بارالمايمىز. مۇشۇ يەردە بىر تۈپ قارىياغاچ بار. شۇ يەرگە چۈشسەك سۇغا يېقىن، ئېشەكلەر سۇ ئىچمىگىلى ئىككى كۈن بولدى، بىمىزدىن بەكسەك ئۇسساپ كەتكەندۇر!

ياسىن بىر تەرەپتىن سۆزلەپ، بىر تەرەپتىن ئېشەكلەرنىڭ بېشىنى قايرىدى. بۇلار يولدىن 200 مېتىردەك چەتتەپ، قارىياغاچ تۈۋىگە چۈشكۈن قىلىدى. تاغلارنى چۈشۈرۈپ ئېشەكلەرنى ئازاد قىلغاندىن كېيىن، بوغۇز تۆكۈپ بەردى. تىلىسىز بېچارەلەر خۇددى بوغۇرساق يېگەندەك بوغۇزغا كىرىشكەندىن كېيىنلا، ئاندىن ئۇلار ئۆز غېمىنى ئويلىمىشەتتى. ئۇلارمۇ ئىسسىق بىر نېمە مە ئىچمىگىلى نەق ئىككى كۈن بولغانىدى. شۇڭا ئۇلارنىڭ تاۋى قانداقتۇر بىر پىيالە ئىسسىق نېمە تەلەپ قىلاتتى.

— مەن سۇ تېپىپ كېلەي! — ياسىن تاغلاردىن مىس چۆگۈننى ئېلىپ قانداقتۇر بىر تەرەپكە ئالدىراش يۈرۈپ كەتتى.

— سۇ يىراقمۇ؟

— ئانچە يىراق ئەمەس. بىر دەمدە كېلىمەن، خۇش ياقسا

بىر ئاز ئوتۇن تېرىپ قوي! — دېدى ياسىن ۋە چاپسانلا قا-  
راڭغۇلۇق ئىچىگە سىڭىپ كۆزدىن غايىب بولدى، ئۇنىڭ ئاخىر-  
قى سۆزلىرى قاراڭغۇلۇق ئىچىدىن ئوچۇق ئاڭلىناتتى، — مەن-  
مىغۇ تەرگەچ كېلىمەن، سەنمۇ تېرىپ قوي، چاكاندىلارنىڭ ئەت-  
راپىدىن كۈكۈم تېپىلىدۇ!

يۈسۈپ ئورنىدىن تۇردى. ئۇ قانداقتۇر بىر يەرلەرنى پەرق  
ئەتمەكچى بولغاندەك ئەتراپقا نەزەر تاشلىدى. قاپقارا تۈن  
قوينىدا نېمىلەرنى كۆرۈپ، نېمىلەرنى پەرق ئەتكىلى بولسۇن؟!  
ئۇنىڭ كۆزىگە شۇ تاپتا ئاسماندا چىمىرلاپ تۇرغان قەدىناس  
يۇلتۇزلار بىلەن كەڭ سايدا پىلىلداپ كۆيۈۋاتقان ۋاقىنلىق گۈل-  
خانلارنىڭ يالقۇنلىرىدا كۆرۈنۈپ تۇراتتى. يول تەرەپتە تېخى-  
چە كېلىپ بولالمىغان چېرىكەرنىڭ ئاياغ تاۋۇشلىرى، ۋاراك -  
چۇرۇڭ قىلىپ سۆزلەشكەنلىرى ئاڭلىناتتى.

«نېمىدېگەن تولا چېرىك بۇ! ھەممىلا يەردە خەۋپ - خە-  
تەر، بۇلاڭ - تالاڭ، قاچا - زۇلۇم!»

بۇلارنى كۆڭلىدىن كەچۈرۈۋېتىپ نېمە ئۇچۇندۇر يۈسۈپنىڭ  
بېشى قاتقان دەك بولدى. مۇنداق بولۇشتا مەلۇم سەۋەب بار ئى-  
دى. بۇ سەۋەب ئۇنىڭدىكى ۋەزىيە بىلەن مۇناسىۋەتلىك ئىدى.  
بۇ ۋەزىيە توغرىسىدا بۇ كەڭىچە ھېچكىمگە تىنىمىدى، سەپەر  
يولدىشى ياسىنغىمۇ ئېيتقىنى يوق، ئەمما ۋەزىيىنى ئورۇنداش  
ئىشىنى بىر مەنۇتتۇم ئېسىدىن چىقارغىنى يوق. بۇ ھەقتە ياسىن  
بىلەن سۆزلەشكۈسى كەلگەنىدى. بىراق ياسىننىڭ ھېلىقى «قۇ-  
مۇلۇقنى كۆرسەم...» دېگەن سۆزى ئۇنىڭ تىلىنى قاتۇرۇپ  
قويغانىدى. شۇنداق دەۋاتقان ئادەمگە ئۆز ئىشى توغرىسىدا  
سۆزلەپ مەسلىھەت سىراش قورقۇنچلۇق ئەمەسمۇ!

ياسىن سۇدىن قايتىپ كەلگەندىن كېيىن، ئىككىسى بىرلىك-  
تە كىچىككىنە گۈلخان ياقتى ... بۇ ئوت ناھايىتى مۇشكۈلدە تۇ-  
تاشتى. يۈسۈپ بىلەن ياسىن ئىككىسى تۇتاقلىرى بىلەن ئوت



پۈۈلەپ ئاۋارە بولۇۋاتقان بىر چاغدا يول تەرەپتىن بىر ئېشەك  
چى ئادەم سالام بېرىپ كەلدى.

— قايسى تەرەپتىن كەلدىڭلار؟ — دېدى ياسىن ئۇنىڭغا  
تىكىلىپ قاراپ.

— قۇمۇل تەرەپتىن.

— بىز تېخى ئەمدى كېتىۋاتىمىز! — دېدى ياسىن ئوت

پۈۈلەۋېتىپ.

— ئۇ تەرەپنىڭ ئەھۋالى قانداق؟ — ياسىننىڭ سۆزى

تۈگەش بىلەن يۈسۈپ سوئال قويدى.

— ئۇ تەرەپتە ئۇرۇش قىزىپ كەتتى، — ئېشەكچى ئۇلار-

نىڭ يېنىغا يۈكۈنۈپ ئولتۇرۇپ سۆزلەشكە باشلىدى، — سەككىز

ئېشەك، بىر قېچىر بىلەن چىققانىدىم، بەش ئېشەك يولدا

ئۆلدى. قېچىرىمنى گاسلىڭنىڭ ئادەملىرى بۇلاپ كەتتى. ماڭا

ئاشقىنى ئۈچ ئېشەك. ئۇ ئېشەكلەر ھېلى ئۆلەمدۇ - ئەتىمۇ،

خۇدانىڭ ئۆزى بىلىدۇ، — ئېشەكچى ئۇلۇغ - كىچىك نەپەس

ئېلىپ داۋام قىلاتتى، — بۈگۈن نەق ئىككى كۈن بولدى،

ئېشەكلەر بىر نېمە يېگىنى يوق. ئۆزۈممۇ تۈزۈك بىر نېمە ئىچمىدىم.

ئالدىنقى كۈنى لاۋدۇڭدا ئېشەكلەرنى بىر دەڭگە سولاپ قويۇۋې-

دىم، شۇ يەردە بەلكى ئانچە - مۇنچە چېچىلغان سامان يېگەندۇر،

سامان بولمىسا تېزەك يېگەندۇر. ئەتىسى يەنە ھەيدەپ ماڭدىم.

ھەي ... بۇزۇلۇم ھەممىدىن بەك مۇشۇ ھايۋانلارغا كەلدى. يول

بويى ئۆلۈپ كەتكەن ئات - ئېشەكنىڭ ھېسابى بولامدىغان. ئوق

تا ئۆلگەن، سوغۇقتا ئۆلگەن، ئاچلىقتا ئۆلگەن... ھايۋان دېگەن

تىلىسىز، داتلاپ بىر يەرگە بارالمىغان ياكى تىلەپ بىر نەرسە

تاپالمىغان! ... كەلگۈلۈك مۇشۇ جانىۋارلارغا كەلدى ... — ئۇ

ئادەم بىر ئاز توختاپ چوڭقۇر نەپەس ئېلىۋالغاندىن كېيىن يە-

نە داۋام قىلدى، — ئىككى چارەكتەك بوغۇز بار ئىدى، شۇنى

يېگۈزۈپ پىچانغا يېتىۋالسام، ئۇنىڭ نېرىسىغا ئامال قىلارمەن

دېسەم، ئالدىنقى كۈنى كەچتە ئىككى چېرىك ئالدىمنى توسۇپ،  
مىلتىقلىرىنى شاراقلىتىپ ئاشۇ بوغۇزنىمۇ تارتىۋالدى. ئۇلاغلىرىم  
يولدا نېمە يەيدۇ دەپ ئېسىلسام، ئېتىۋەتكىلى قىل قالدى ...  
— ئېشەكلەر قېنى؟

— ئاۋۇ يەردە ياتقۇزۇپ قويدۇم.

— تاغاردا بوغۇز بار، ئېلىپ ئېشەكلىرىڭگە بېگۈز! —  
دېدى يۈسۈپ.

— ئەتە ئەتىگەندە بېرەي!

— ھازىر يېسە، ئەتىلىكىگە پۈت - قولغان جان كىرىدۇ.  
ئېرىنىمە!

ئوت گۈللەپ يانمىغانلىقتىن، چۆگۈن تېخىچە قاينىمىغانىدى.  
لېكىن چۆگۈن قاينىتالمىغان بۇ ئوتنىڭ يالقۇنى قاراڭغۇ  
كېچىدە يىراققلارغا كۆرۈنەتتى. شۇنىڭدەك تاغلار بىلەن ياسال  
خان تامنىڭ ئىچىدە مەلۇم بىر دائىرىنى يورۇتاتتى. ئېشەكچىلەر  
چۆگۈننىڭ بەرىبىر قاينايدىغانلىقىغا ئىشىنىتتى. شۇڭا ئۇلار نان  
تاغىرىدىن نان ئېلىپ، چېقىلماس قاچا ھېسابلانغان ياغاچ چۆ-  
چەكلەرگە چېلاپ چۆگۈننىڭ قاينىشىغا تەقەززا بولۇپ ئولتۇرۇش-  
تى. ئۇلاردا گۆش - ياغ يوق ئىدى. شۇ شارائىتتا چۆگۈن قاين-  
مىسا، نانلارنى يۇمشىتىپ ئىسسىق ئىچىۋېلىشنى، قوي سويۇپ شور-  
پا ئىچكەندىنمۇ ئەۋزەل بىلىشەتتى. بەختكە يارىشا، چۆگۈن ش-  
گىلىدى، ھەممەيلىن ئۆز ئىشتىھاسىنى چۆگۈنگە توغرىلاپ ئول-  
تۇرغاندا، ئاسماندىن چۈشكەندەك ئىككى چېرىك پەيدا بولدى.

— كىم سىلەرنى ئوت ياق دېدى؟

بىردىنلا ئاڭلانغان بۇ ئاۋازدىن چۆچۈگەن ئېشەكچىلەر بۇ-  
رۇلۇپ قاراپ يېقىنلاپ كېلىپ قالغان ئىككى چېرىكنى كۆردى.  
ئۇلارنىڭ يۈزى ئوتنىڭ شولىسىدا بىر قىسمى قارا، بىر قىسمى  
ئاقۇش مەسىرەك كۆرۈنۈپ خۇددى گۆردىن چىققان ئۆلۈكلەردەك  
سۈرلۈك تۇراتتى.

— ئوت قالاشقا كىم رۇخسەت قىلدى؟ ياكى سىلەر تاغ-  
دىكى ئوغرىلارغا ئوت يېقىپ بەلگە بەزمەكچىمۇ!  
سۆز بىلەن تەڭ ھىلىتىقلىرىنىڭ جىزىسىنى شاراقلاشقان چې-  
رىكلەر دېۋەيلەيتتى.

— ئازراق چاي قاينىتىپ ئىچەيلى دەپتۇق! — دېدى يا-  
سىن ئەھۋال تونۇشتۇرۇپ.

— قاينىدىمۇ؟ — چېرىكلەردىن بىرى سەل بوش ئاۋاز  
بىلەن سورىدى.

— ئاز قالدى! — دېدى ياسىن.

— چاپسان قاينات.

چاينى قاينىتىۋېلىنىشىمىزغا يول قويغان ئوخشايدۇ دەپ چۈ-  
شەنگەن ياسىن ئوتنى شىلاپ تۇتمىقى بىلەن يەلپۈپ چۆگۈننى  
ئالدىراش قايناتتى.

— قاينىدىمۇ؟

— قاينىدى.

— كۆتۈرۈپ ماڭ! — دېدى بىر ئەسكەر بويرۇق بېرىپ.  
ياسىننىڭ بۇ ئىشقا ئاچچىقى كەلگەن بولسىمۇ، ھىلىتىق ئال-  
دىدا ياۋاش بولماي مۇھكىم ئەھەس ئىدى. شۇڭا ئۇ ئارتۇق  
گەپ قىلماستىن تۇتمىقى بىلەن چۆگۈننىڭ دەستىسىدىن تۇتۇپ  
كۆتۈرۈپ ئورنىدىن تۇرغاندا، چېرىكلەر قالغان ئوتنى تېپىپ  
چېچىۋېتىپ ئۇنى ئالدىغا سېلىپ ئەكەتتى.

چارەك سائەتتىن كېيىن قايتىپ كەلگەن ياسىن ئاچچىقىدا  
چۆگۈننى جالاقىدە تاشلىۋەتتى - دە، غودۇڭشىپ:

— سالىدىغان چاي بارمۇ دېۋىدى، ئاچچىقىمدا ئېشەكنىڭ  
تېزىكى بار دېگىلى قىل قالدىم، — دېدى.

— ئۇ گەپنى قىلمىغىنىڭ ياخشى بولمىدۇ، — دېدى يۈسۈپ  
نەسىھەت تەرىقىسىدە، — نەگە ئايرىپ بەردىڭ؟

— بارسام ئىككى ھارۋا تۇرۇپتۇ. ئاتلىرى ھېرىپ قالغان

ئوخشايدۇ. ھارۋىلاردا يارىدار چېرىكلەر بارئىكەن. قايناق سۇنى شۇلارنىڭ قاچىلىرىغا قۇيۇۋالدى، — دېدى ئۇ ئاچچىق بىلەن. — كېرەك يوق، تىنچ - ئاھان قايتىپ كەلگىنىڭ ياخشى بولدى.

ئېشەكچىلەر ئۆتكۈر چىشلىرى بىلەن قاتتىق نانىلارنى يېيىشكە باشلىدى. بۇلار نان يەپ ئولتۇرۇپ يەنە بىرەپۈنچە سۆزلەشتى؛

— قۇمۇللۇقلار بىلىپ تاغقا چىقىۋالغانىكەن! — دېدى يا-سىن قولدىكى ناننىڭ توپىسىنى پۇۋاھۇپتەپ.

— نېمىنى بىلىپ؟ — يۈسۈپ ئۆزىچە كۈلۈمسېرەپ سۆزدى. ئۇنىڭ كۈلۈمسېرىگە نىلىكى قاراڭغۇدا بۇيانقىلارغا كۆرۈنمەيتتى. — نېمىنى بىلەتتى، بۇ خەقنىڭ ئەسكىلىكىنى بىلىپ!

— تۈنۈگۈن دېگەنلىرىڭ نېمىگە ھېساب؟  
ياسىن بۇ سوئالنى چۈشەنگەنىدى، شۇڭا ئۇ بىرئاز كۈلۈپ قويۇپ جاۋاب بەردى:

— ئۇ گەپتىن يېنىۋالدىم. مانا ئەمدى قۇمۇللۇقنى كۆرسەم ساقلىغا تاۋاپ قىلىمەن!

— ھە — ئەمدى ئەقلىڭگە كەلدىڭ! — دېدى يۈسۈپ، ئا-ۋازىنى ئۇرغۇلۇق چىقىرىپ، — ئۇلار جېنىدىن توپمىسا، ئىسسىق ماكانىنى تاشلاپ تاغقا چىقىمايتتى! ...

ھەممەيلەن بىر دەم جىم ئولتۇرۇشتى، ئۇلارنىڭ ئاغزىدىكى ناننىڭ غورۇسلىغان ئاۋازىلا ئارىلىقتىكى جىمجىتلىقنى بۇزۇپ تۇراتتى. ئەمما ئۈچ ئادەم بۇ جىمجىت شارائىتتا تەڭلا چوڭقۇر خىياللارغا كەتكەنىدى.

— ھېلىقى گۇيىلارنىڭ مىلتىقىنى تارتىۋالساق بوپتىكەن! — دېدى ياسىن بىردىنلا ئارمان قىلىپ.

— تارتىۋېلىپ نېمە قىلاتتىڭ؟ — يۈسۈپ ئۇنىڭ كۆڭلىدىكىنى بىلىپ تۇرسىمۇ، سۆزلىتىپ ئاشكارا قىلىۋېتىش ئۈچۈن

سوئال قويغانىدى:

— ئېلىپلا تاغقا كەتمەمدۇق! — دېدى ئۇ يۈرەكلىك بىلەن.

— راست شۇنداق قىلامسەن؟

— قىلىمەن! — دېدى ئۇ قەتئىي ئاھاڭدا، — ھەممىسىنى

كۆرۈپ تۇردۇڭغۇ! بۇ خەققە جىم تۇرۇپ بەرسەڭ مۇشۇنداق ئازاب سېلىپ ھارام ئۆلتۈرگۈدەك. مۇنداق ھارام ئۆلگۈچە، تاغقا چىقىپ قولۇڭغا قورال تۇتۇپ، دۈشمەندىن بىرنەچچىنى ئۆلتۈرۈپ، ئاندىن ئۆزۈڭ ئۆلسەڭمۇ، ھالال ئۆلگەن بولمامسەن. ھالال ئۆلسەڭ نېمە ئارمان! ...

بۇلار نان يەپ بولغۇچە يەنە بىرمۇنچە مۇڭداشتى، ھېرىپ كەتكەن ئېشەكچىلەر ئاخىرى تاغلارغا يۆلىنىپ ئۇخلاپ كېتىشتى.

## يىگىرمە ئۈچىنچى باب

### 1

يايى، جىسالارغا بىر ئىش تېپىلغۇسىز - دە! ئىش تېپىل-  
دىمۇ، بولدى، شەھەر دېگەننى بېشىغا كىيىۋالاتتى، پېزا - سەھ-  
رانى يەر تەۋرىگەندەك زىلزىلگە كەلتۈرەتتى ... ئۇلار شۇنداق  
ئۆگەنگەن، ئۇلار ھاۋا گۈلدۈرلىتىپ تېرە تاراقشىتىشقا، ساقلىنى  
پۈۈلەپ، كۆزنى چەكچەپتەپ ئادەم قورقۇتۇشقا، بۆك ئەكەل دېسە  
باش كېسىپ كېلىشكە ئىنتايىن ماھىر كېلەتتى.

ئېھتىمال ئۇلارغا ئۈرۈمچىدىن لى زۇڭسىلىك كېلىدۇ، دەڭ-  
سارايلارنى تازىلاپ تەق قىلىشقا دەيدىغان ۋەزىپە بەرگەن بول-  
غىنىتى. ئىككى كۈندىن بۇيان ئۇلار مۇشۇ ۋەزىپە بويىچە شەھەر  
دېگەننى ئوڭتەي - توڭتەي قىلماقتا ئىدى. ئۇلار ئۇقتۇر كەل-  
گەن شەھەر ئاھالىسىنى تۇتۇۋېلىپ، دەڭ - سارايلارنى تازىلىتاتتى.  
يېزىلاردىن ئەۋەتىلگەن ئەمگەك كۈچلىرىنى ھەيدەپ يۈرۈپ ئۆي-  
ئۆيدىن كات، زىچا، كىگىز يىغىپ ساراي ئۆيلىرىگە سالدۇراتتى.  
قازان - قومۇچ ئاستۇراتتى. ئوتۇن، سامان، توخۇ، ئۆردەك ھەتتا  
تۇخۇمغىچە تاپتۇرۇپ كېلىپ ھەممىنى تەق قىلاتتى. «چاپسان بولۇڭلار،  
ئۈرۈمچىدىن كېلىدىغان مېھمانلار ئۇنداق - مۇنداق كىشىلەردىن  
ئەمەس، زۇڭسىلىك دېگىنى ھەممىنىڭ ئۈستىدە تۇرىدىغان باش قو-

ماندان دېگەن سۆز، لايىقىدا تەييارلىق كۆرمىسەك، ئىشىمىز چا - تاق! - دەپ ۋاڭ قىراپ - چارقىراپ كوچىلارنى بېشىغا كىيىپ ۋالغانىدى.

لېكىن، يۇرت خەلقى يايىلارنىڭ بۇ خىل داۋراڭلىرىغا ئانچە پىسەنت قىلمايتتى. چۈنكى ئۇلار قۇمۇل دېھقانلار قوزغىلىڭى باشلىنىپ بىر يىلغا يەتمىگەن ۋاقىت ئىچىدە مۇنداق ئېتى ئۇلۇغ سەركەردە لەردىن قانچىسىنى ئۆتكۈزگەن، ئۇلارنىڭ قۇمۇلغا بېرىپ ئۇزۇن ئۆتمەيلا سۇغا چۈشكەن چاشقاندا تىترەپ قاپتقانلىقىنى كۆرگەن، ئۇلارنىڭ ئۈستىدىن ھەر خىل شاڭخولارنى قىلىشقان ئەمەسمىدى! جەنۇبىي شىنجاڭ تەرەپتە قانچە يىللار يۇرت سوراپ زالىملىقتا ئات چىقارغان جۇ داۋتەي (ئاقسۇ ۋالىيىسى ھەم سىلىڭى جۇرۇپچىز) جىن شۇرېننىڭ ئاتا قلىق سەركەردىلىرى لۇ شياۋزۇ، جاڭ زىخېڭ (جاڭ پېيىۋەن) لارنىڭ قۇمۇل تەرەپكە بېرىشتىكى ھەيۋىسى بىلەن، قايتىشىدا بوراندا قالغان تۈلكىدەك قۇيرۇقىنى چېۋىسىغا قىسىپ ئۆتكەنلىكىنى مەسخىرە قىلغان ئەمەسمىدى! قېنى، بۇ لى زۇڭسى لىڭ قانچىلىك بولار؟ بۇنىڭ ئېتى لى خەيرۇ ئىكەن، لىخەي دېگىنى، يامان، بىگىسى بار دېگەن سۆزغۇ، قېنى بۇنىڭ بىگىسى قانچىلىك بولاركىن! دېيىشىپ ئۆزلىرىنىڭ سىناق تارازىسىغا سېلىپ قويۇشقانىدى.

قوشۇن يېقىنلاپ كەلمەكتە. ئۇلارنىڭ ھەممىسى ئۆز مەنتە - قىسىگە خىلاپ كەلمەستىن، خەلق قوزغىلاڭلىرىنى ھەيۋە، بېسىم، قورقۇتۇش، ئۇرۇش - سوقۇش، ئېتىش - چېپىش بىلەن باسقۇ - رۇپ تاشلايمىز، دەپ ھەيۋە بىلەن كېلەتتى.

لى خەيرۇ شەرقىي يولىنىڭ باش قوماندانى بولۇپ تەيىن - لەنگەندىن كېيىنلا كۆرەڭلىگە نىدى. جىن شۇرېن بەرگەن ئۇزۇننىش زىياپىتىدە ئۇ قەدەھ سۆزى قىلىپ «ئۈچ ئاي ئىچىدە قۇمۇل قوزغىلىڭىنى باستۇرۇش» قاتتىق ۋەدە قىلغانىدى. جىن شۇرېنمۇ ئۇنىڭغا ئالاھىدە ئېتىبار بېرىپ، تولۇق بىر باتالىيون مۇھاپىزەت

چى قوشۇنىنى ئەنگلىيەدىن سېتىۋېلىنغان 11 ئاتار مىلىتلار بىلەن قوراللاندىرغاندىن تاشقىرى، بىر روتا زەمبىرەكچى قىسىم قوشۇپ ھەيۋىسىنى تېخىمۇ ئاشۇرغانىدى. زۇڭسىلىك يەنە ئوق - دورا ۋە باشقا تەمىنات بۇيۇملىرىنىمۇ يېتەرلىك ئالغاندىن باشقا، سەنمۇ (مەسلىھەتچى) ھېسابىدا خې دېڭىياڭ (نۇربەگ) ①، ماھۇت بەگ ②، ناسىربەگ ③، قاتارلىق ئۈچ كىشىنىمۇ بىللە ئېلىۋالغانىدى.

بۇ ئۈچ كىشى ئۈرۈمچى سىياسىي قانۇن مەكتىپىدە ئوقۇش پۈتتۈرۈپ چىققانلار ئىدى. لى خەيرۇسىلىك ئۇلارنى كېرەك بولۇپ قالار دېگەن ئوي بىلەن ھۇشاۋىرلار سېپىگە قوشۇپ بىللە ئېلىۋالغانىدى.

بۇ ئۈچ كىشى ياراملىق ئاتلارغا مەنئىي يول بويى ئۇزۇن - ئۇزۇنغا سوزۇلغان قوشۇنلارنىڭ بىر دەم ئالدىدا، بىر دەم كەينىدە، ئىش قىلىپ خالىغان يەردە ئەرگىن يۈرەتتى. چۈشكۈن قىلچان ئۆتەڭ ۋە شەھەرلەردە ئۇلار گاھىدا شتابنىڭ ئۆزىگە، گاھىدا شتابقا يېقىن جايلارغا ياكى پۇقرالارنىڭ ئۆيلىرىگە چۈشكۈن قىلىپ، ئىمە كانىيەتنىڭ بولۇشىچە تەمىنات ئورۇنلىرىدىن ئۆز ئالدىغا ئايرىم تەمىنات ئېلىپ راھەتلىنەتتى. بەزىدە تەمىنات ئورۇنلىرىدىن بىرەر پاقلان ئېلىپ ئۆزىنى ياخشى كۈتەتتى. قوماندانلىق شتابىدا بۇ ئۈچ كىشىنىڭ زادى قانچىلىك ئىناۋىتى بارلىقىدىن قەتئىيەن ئىيىنەزەر، پۇقرالار ئۇلارنى ئالاھىدە چوڭ كۆرەتتى. ئۇلارمۇ لاپ سۆزلەپ ئۆزلىرىنى چوڭ كۆرسىتىشنى بىلىدىغان كىشىلەر بولغانلىقتىن، بىر گەپنىڭ ئىككىسى بولسىلا، لىسىلىك ئۇنداق

① خې دېڭىياڭ (نۇربەگ) — ئازادلىقتىن ئىلگىرى خوتەن ۋىلايىتىگە ۋالىي بولغان. ئازادلىقتىن كېيىن ئەكسىيەتچىلەرنى باستۇرۇش ھەرىكىتىدە باستۇرۇلغان.

② ماھۇت بەگ — شۇتاك مەكتەپتە ئوقۇپ چىقىپ خىزمەت قىلغان.

③ ناسىربەگ — ئازادلىقتىن كېيىن ئۈرۈمچى شەھەرلىك ھۆكۈمەتتە مۇئاۋىن شەھەر باشلىقى بولغان.



دېدى، لى سىلىڭ مۇنداق دېدى، دېگەندەك سۆزلەرنى قىلىپ ئۆز زىنى كۆرسىتەتتى.

بۇ كىشىلەر ئەمەلىيەتتە جىن شۇرېن ھاكىمىيىتىنى جان - دىلى بىلەن ھىمايە قىلىدىغانلار بولغاچقا، قۇمۇل دېھقانلار قوز - غىلىڭغا نىسبەتەن ئۆز ئالدىغا كۆز قاراشقا ئىگە ئىدى. ئۇلار - چە بولغاندا قوزغىلاڭ چىقماسلىقى لازىم، چىققانىسكەن باستۇ - رۇپ تاشلىنىشى كېرەك ئىدى. بۇ قېتىم قاتتىق غەزەپكە كەلگەن ھۆكۈمەت پۈتۈن كۈچىنى سەپەرۋەر قىلىپ مەشھۇر سەرگەردە لى خەيرۇنى باش قوماندانلىققا تەيىنلەپ قۇمۇلغا ئەۋەتكەنلىكىگە ئۇلار ئۈمىدۋار بولۇپ، قۇمۇل دېھقانلار قوزغىلىڭى بۇ قېتىم چوقۇم باس - تۇرۇلۇپ كېتىدۇ دەپ قەتئىي ئىشىنىتتى. شۇڭا، ئۇلار بۇ پۇرسەت - تە خىزمەت كۆرسىتىش بىلەن، ئۆزلىرىنىڭ كەلگۈسى جانىجان مەنەپ ئەتلىرىنى زىچ باغلاشتۇرۇپ، يول بويى شېرىن تەسەۋۋۇر - لارغا بېرىلىپ، مەنزىلەرگە قانداق بېرىپ قالغانلىقىنى تۇنجى قالاتتى.

تۇرپانغا يېقىنلاشقاندا، ئۈچ ئاتلىق مۇشاۋۇر قوشۇندىن ئىلى - گىرىداپ جىق ئالدىغا كەتكەنىدى. بۇلار يەمىشى ئەتراپلىرىغا كەلگەندە، يولدا سامان باسقان بىرقانچە ھارۋىلارغا يېتىشتى ھارۋىدەكەشلەر ھارۋىسىنى چوڭ يولغا سېلىپ قويۇپ پەيزى بىلەن «ئاچىل» ناخشىسىنى ئېيتىپ ماڭاتتى. نۇر بەگ ھارۋىغا يېقىنلاپ ناخشىغا بىرىپ قۇلاق سالغاندىن كېيىن ھارۋىغا يانداپ كېلىپ: — ئاداش، ناخشاڭ قاننىسقىۇ! — دېدى چىرايىغا كەمتەر تۇس بېرىپ.

— زېرىكىپ ئېيتتۇق! — دېدى ھارۋىدەكەش ئۇ ئادەمنىڭ خۇش خۇي كۆرۈنگەن ئەلپازىغا قاراپ.

— زېرىكىپ ئېيتىۋاتامسەن ياكى مەقسەتلىك ئېيتىۋاتامسەن؟

— بىزدە نېمە مەقسەت بولسۇن، ئەتىگەن ئورنىمىزدىن قوپ -

ساق، شاڭيۈنىڭ ئادەملىرى كېلىپ، ئۈرۈمچىدىن «لى خەي» سى -

لىنىڭ كەلگۈدەك، بىر ھارۋا ساھان ئاپىرىپ بەرگىن، دېدى. شۇ-  
نىڭ بىلەنلا كېلىۋاتىمىز. بىزدە نېمە مەقسەت بولاتتى دەيسىز! —  
دېدى ھارۋىكەش.

— نېمە، نېمە؟ — نۇرىبەگ ئۇنىڭ ئىچىدىكى بىر سۆز -  
گە ھەم ھەيران، ھەم خۇشال بولۇپ يېنىشلاپ سوئال قويدى، —  
ئۈرۈمچىدىن كىم كەلگۈدەك؟  
— كىملىكىنى نېمە بىلەي، ئۈرۈمچىدىن «لى خەي» سىلىڭ  
كەلگۈدەك دەيدىغۇ؟

— لى خەي دېگىنى نېمىسى؟

— مەن نېمە بىلەي، خەقلەردىن سورىسام «لى خەي» دې-  
گىنى «ياھان» دېگىنى دەيدۇ. شۇنىڭغا قارىغاندا كېلىۋاتقان سىلىڭ-  
نىڭ بىڭىسى بار ئادەم ئوخشايدۇ!

نۇرىبەگ ئىچىدە: لى خەيرۇ سىلىڭ يېتىپ كەلگۈچە ئۇنىڭ  
بىڭىسى بارلىقى تۇرپانغا يېتىپ كەپتۇ. بۇ چوڭ شوھىرەت. بۇنى  
سىلىڭنىڭ ئۆزىگە مەلۇم قىلىپ خۇش قىلىۋېتىدىغان بولىدۇم،  
دەپ گۆھەر تېپىۋالغاندەك خۇشال بولدى.

— لى سىلىڭ توغرىسىدا يەنە قانداق گەپلەر بار؟ — دې-  
دى ئۇ ئىچكىرىلەپ، يەنە بىر ئاز دەسمايە تاپماقچى بولۇپ.  
ھارۋىكەشمۇ بوش ئەمەس ئىدى. سورىغۇچىنىڭ تۇرقىغا قا-  
راپ قانداق ئادەم ئىكەنلىكىنى ئاللىقاچان چۈشىنىپ بولغانلىقى  
تىن ئۇنى تېخىمۇ رازى قىلىۋېتىش ئۈچۈن لايىق جاۋاب  
بەردى:

— «لى خەي» سىلىڭ كېلىۋېتىپتۇ دېگەننى ئاڭلاپ خەلق  
لىر ناھايىتى خۇش بولۇشتى. قۇمۇلغا ئاۋۋال بارغان سىلىڭلار-  
نىڭ ھەممىسىلا كارغا كەلمىدى. بۇ قېتىم بىڭىسى بار سىلىڭ بې-  
رىپ، قۇمۇلۇقلارنى چاپسانراق بېسىقتۇرسا، ساھان توشۇيدىغان ئىش-  
لىرىمىز تۈگەيدۇ، ئارام تېپىپ تېرىقچىلىقىمىزنى قىلغۇدەكەمىز،  
دەپ ھەممىسىلا خۇشال.

ھارۋىكەشنىڭ ساددا سۆزلىرىگە قانائەت ھاسىل قىلغان نۇر-  
بەگ ئارقىدا كېلىۋاتقان ھەمراھلىرىنى چاقىرىپ:

— ماھۇتبەگ، ناسىرىبەگ ماڭسىلا! — دېدى - دە، ئۆزى ئات-  
نى بېقىنىداپ ھارۋىدىن ئۆتۈپ كەتتى. ماھۇتبەگ، ناسىرىبەگلەر  
ئاتلىرىنى دەپشەتپ نۇربەگكە يېتىشكەندە، نۇربەگ ئۆزى ئاپ-  
قان گۆھەردەك ئېسىل دەسەايە توغرىسىدا ئېغىز ئاچماستىن سۆز-  
نى باشقا يايقلارغا بۇراپ:

— بېگىم، — دېدى ئۇ بۇيانقى ئىككى ھەمراھىغا تەڭ قا-  
راپ، — بۇ خەق «ئاچىل، گۈل ئاچىل» دەپ بەخۇدۇك ناخشا  
ئېيتىدىكەن، بۇ قانداق ناخشا؟

— بۇ بىر ناخشىغۇ! نېمە بولماقچى! — دېدى ناسىرىبەگ  
ساددا كۆڭۈللۈك بىلەن.

— ياق، ياق، — دېدى نۇربەگ كۆزلىرىنى پال - پال  
قىلىپ، — بۇ بىكار ئېيتىلىۋاتقان ناخشا ئەمەس! بۇ خەقزە بى-  
كاردىن - بىكار ئاچىل دەمدۇ، نېمىنى ئاچماقچى؟ بۇنىڭ تېگىدە  
بىر گەپ بار، تەقسىر!

ناسىرىبەگ جاۋابلاشماستىن مەغلۇپ بولغان تەرزدە جىم بو-  
لۇپ قالدى. ماھۇتبەگ سۆزگە قوشۇلۇپ ئوتتۇرىدا پەيدا بولغان  
ئىگىلىرىنى تۈزەتە كىچى بولغاندەك:

— ئاچىل - ئاچىل گۈل ئاچىل، ئاچىلغاندا بىر گەپ بار  
دەۋاتمايدۇ! نۇربەگىم ئېيتقاندا، ئەلۋەتتە بۇنىڭ تېگىدە بىر  
گەپ بار! — دەپ قويدى.

— بۇ ناخشا قۇمۇللۇقلارنى چىللاۋاتقان ناخشا ياكى ئۇلار  
چىققۇچە ئۆزلىرى ئېچىلىدىغانغا تەييارلىق كۆرۈۋاتقان ناخشا!  
نۇربەگ بۇ مەسىلىدە تولۇق ئۈستۈنلۈككە ئىگە ئىدى. ئۇ  
ئاۋازىنى كۆتۈرۈپ قەتئىيەشتۈرۈپ سۆزىنى داۋام قىلدى:

— بىزنى نېمىدەپ سەنمۇ قىلىپ ئەكەلدى؟ بىزدىن كۈتۈۋات-  
قان مەقسەت بار، ئۇنداق بولمىسا بىز ئۈچ كىشىنى نېمە، قىلاتتى!

بىزنى بىرىنچە بىلىدۇ، بىر ئىشلارنى سېزىدۇ دەپ ئەكەلدى. شۇنىڭغا يارىشا كاللىمىزنى سەگەك تۇتۇپ، بىر ئىشلارنى سېزىپ، بىرەر خىزمەت كۆرسەتمەيدىغان بولساق ئاناۋىمىز تارتىلىدۇ جۇمۇ! ... بۇلار غەپلەت باسقاندەك بىر ئاز ۋاقىت سۆزىمىز يول باسىتى. ئۇزايىدىن قارىغاندا ھەر ئۇچىمىزنىڭ ئاللىقانداق خىياللارغا كەتكەنلىكى كۆرۈنۈپ تۇراتتى.

بۇلارنىڭ ئىچىدە، نۇر بەگنىڭ كۆزلىرى ئويىناپ، روھى تېپىشكە، كۆكرىكى كېرىلگەن ئىدى. چۈنكى ئۇ خىزمەت كۆرسىتىشنىڭ يېتەرلىك دەسمايمىسىگە ئىگە ئىدى. ماھۇت بەگ ئوتتۇرىدا ئىدى. چۈنكى ئۇنىڭ بىرەر دەسمايمىسى بولمىسىمۇ نۇر بەگنىڭ سۆزىگە قوشۇلغان تەرىپى بولغاچقا بىر ئاز خاتىرجەم ئىدى. ئانا سىرىپ بەگ غەمكىن ئىدى. چۈنكى ئۇ، ئەقەللىسى «ئاچىل» نىڭ قانداق ناخشا ئىكەنلىكىنىمۇ چۈشەنمىگەن، سەزمەگەن ھەتتا ناخشىغۇ دەپ سەل قاراپ بۇ جەھەتتە جىق ئارقىدا قالغان ئىدى. لېكىن بۇ كىشى قورقمايتتى. چۈنكى ئۇ ھەرقانداق بالايىشاپەتنى ئۇزىنىڭ ياۋاش - مۆمىنلىكى بىلەن يېڭىپ كېتەلەيتتى.

شۇ تاپتا ئۇلارنىڭ ئوتتۇرىسىدا ھۆكۈم سۈرگەن جىمجىتلىقنى ئات تۇياقلىرىدىن چىققان تاۋۇشلار بىلەن ئاتلارنىڭ ئاندا - ساندا پۇرقۇپ قويۇشلىرىلا بۇزاتتى. بۇلار سەيدىخان داۋىنىدىن يۇقىرى ئۆرلەپ بىر تۈزلەڭلىككە چىققاندا، يولنىڭ شەرق تەرىپىدىكى قويۇق مەھەللىلەر بىلەن ئاسمان بويلاپ ئۆسكەن باراقسان تېرەكلەر بوستاندەك چىرايلىق كۆرۈنۈشكە باشلىدى:

— ئۈرۈمچىدىن چىقىپ تۇرپانغا كەلگەن ئادەم گويى باغ ئىچىگە كېلىپ قالغاندەك ھېس قىلىدىكەن! — دېدى ماھۇت بەگ ئۆز ھېسسىياتىنى ئىچىگە سىغدۇرالمىي.

— مەن تۇرپانغا كەلسەم، خۇددى ئۆز يۇرتۇم كورلىغا بېرىپ قالغاندەك بولىمەن! — دېدى ئاسىرىپ بەگ ئۇلۇغ - كىچىك قىلىپ.

— مەن ھېلىقى ناخشىنى ئاڭلاپلا، تۇرپاندىن قان پۇراپ تۇرغاندەك ھېس قىلىدىم، — دېدى نۇربەگ ئالا - سېرىق بولۇپ، — چاشقاننىڭ ئۆلگۈسى كەلسە مۇشۇكىنىڭ قۇيرۇقىغا ئېسىلىپتۇ دەپ كەندەك، بۇ خەق ئاچىل دەپ ئېچىلىپ قويۇپ شۇنداق ياخشى باغ - ۋارانىلىرىنى خانىۋەيران قىلىمىغىتى دەپ يۈرىكىم ئاغرد - ۋاتىدۇ!

— خۇدا ساقلىسىزۇن! — دېدى دامۇتېبەگ خالسى پوزىتسە - يە بىلىدۈرۈپ.

— ئاغزىمىزنى ئۇششۇتمەيلى بېگىم! — دېدى ناسىرىبەگ ئۆتۈنۈش قىلغان ئاھاڭدا.

بۇلار يەنە جىم بولۇپ قېلىشتى، تاكى شەھەر ئىچىگە يەت - كەنگە قەدەر ھېچكىم سۆز ئاچمىدى.

شەھەر كوچىلىرىدا ئاھالە شالاڭ كۆرۈنەتتى. تولا ئادەملەر ئېھتىيات يۈزىسىدىن ئۆزىنى قاچۇرۇپ يېزىلارغا چىقىپ كەتكەن - لىكىن، قېرى - چۆرى، ھېيىپ ئادەملەرلا شەھەردە قالغانىدى. شە - ھەردىكى ساراي - دەڭلەرنى «لى خەي» سىلىڭ كەلگۈدەك دەپ تازىلاپ تەق قىلغان، تەمىنلەش پونكىستىدىن مەزكۇر سارايلارغا ئۇن - گۈرۈچ، ئوتۇن - كۆمۈر يۆتكەپ زاپاس قىلغانىدى.

## 2

ئۈچ ئاتلىق ەسلىھەتچىلەر تۇرپان يېڭىشەھەر ئىچىدە سورا - تۇرۇپ يۈرۈپ × × × تۇڭچىنىڭ ئۆيىگە چۈشكۈن قىلدى. بۇلار بىر - بىرى بىلەن بۇرۇن يۈز كۆرۈشمىگەن بولسىمۇ، لېكىن بىر - بىرىنىڭ ئىسىملىرىنى ئاڭلىشىپ غايىبانە تونۇش بولغانلىقتىن، قەدىناسلاردەك سەمىمىي كۆرۈشتى. ساھىبخان ئۇلارنى مېھمانخانە - سىغا تەكلىپ قىلىپ ئىززەت - ئىكرام كۆرسەتتى. دەرھال چاي تەييارلاپ داستىخان سالدى.

— ئۆزلىرى بەك مەشھۇر ئادەم، — دەپ سۆز ئاچتى نۇر-  
بەگ چاي ئۈستىدە، — مەندە ئۇزۇندىن بۇيان بىر كۆرۈشسەم دەپ-  
دىغان ئارزۇ بار ئىدى، مانا بۈگۈن نېسىپ بوپتۇ.  
— مەن ھەم ھەرقايسىلىرىنىڭ ئىسىم - شەرىپلىرىنى ئۇ-  
زۇندىن ئاڭلاپ كۆرۈشكە تەشنا بولۇپ كېلىۋاتقان بىر مۇخلىس،  
بۈگۈن مانا ھەرقايسىلىرىنىڭ كېلىدىغانلىقى، كۆرۈشىدىغانلىقىم  
ئون ئۇخلاپ بىر چۈشۈمدە يوق. ئىرادە دېگەن مانا شۇنداق، بۇ  
بىر كارامەت دېسىلە، نېمەدېگەن خۇشاللىق، ھازىر مەن يېرىلىپ  
كەتكۈدەك خۇشالمەن! — دېدى ساھىبخان گۆشلۈك قولىنى كۆك-  
سىگە قويۇپ.

بۇلار چاي ئۈستىدە چارەك سائەتچە پاراڭلاشقاندىن كېيىن  
نۇربەگ ئورنىدىن تۇرۇپ:

— تۇڭچى بېگىم، كەچ كىرىپ قېلىۋاتىدۇ، — دەپ سۆز  
باشلىدى، ساھىبخان ئۇنىڭ نېمە دەيدىغانلىقىغا ھەيران قالغاندەك  
قاراپلا قالغانىدى. نۇربەگ سۆزىنى داۋام قىلدى، — بىز بۇ-  
گۈن ئۆزلىرىگە مېھمان ئەمەس، سەپەر ئۈستىدىكى ئادەملەر. مېھ-  
مان بولۇش ئۈچۈن ئايرىم كېلىمىز. يۇرت تىنچاقاپ، ھەممە  
ئىش جايىغا چۈشكەندە تۇرپانغا ئالاھىدە كېلىپ مېھمان بولۇش-  
قا ۋەدە بېرىمەن.

— ناھايىتى ياخشى، ناھايىتى ياخشى! — دېدى ساھىب-  
خان ئۇنىڭ سۆزىنى بۆلۈپ. نۇربەگ سۆزىنى يەنە داۋام  
قىلدۇرۇپ:

— سىلى بىزگە تەبىئەت ئورنىنى كۆرسىتىپ قويسىلا، بىز  
بېرىپ تەبىئەت ئالدۇرۇپ كېلەيلى، ئاندىن كەڭتاشا ئولتۇرۇش-  
مامدۇق! — دېدى.

— مۇنداق گەپنى قىلغۇچى بولمىسىلا، ھەرقايسىلىرىدەك  
كاتتا مېھمانلارنى تۆگە ئولتۇرۇپمۇ ئەكەلگىلى بولماس — دې-  
دى ساھىبخان قېيىدىغاندەك كۆزلىرىنىڭ پاختىسىنى چىقىرىپ، ئان-

دىن نۇرىيەگە يېقىنلاپ «ئولتۇرسىلا» دەپ ئۇنىڭ ئىككى ھۈردى-  
سىدىن بېسىپ ئولتۇرغۇزغاندىن كېيىن سۆزىنى داۋام قىلدى، — بۇ ئۆ-  
زى شەھىرى تۇرپان. ھەرقايسىلىرى تۇرپانغا كەلگەن مېھمان، تۇر-  
پانغا كەلگەن كىشى ئاۋۋال ئامبالنى سورايدۇ، ئۇنىڭدىن كېيىن  
تۇڭچىنى. مېنىڭ قانداقلا بولمىسۇن پالانچى تۇڭچى دېگەن ئېتىم  
بار ئادەم، شۇنداق تۇرۇقلۇق، بۈگۈن مېنىڭ ئۆيۈمدە ئاشۇنداق  
گەپلەرنى قىلساق ماڭا سەت بولمايدۇ! خاتىرجەم ئولتۇ-  
رۇشىلا!

— بېرىپ كەلسەك ياخشى بولاتتى. تەبىئەت ئورۇنلىرىنى  
كۆزدىن كەچۈرگەچ، شەھەرنىمۇ كۆرسەك دەيمىن! — دېدى نۇر-  
بەگ ئورنىدا قايتا ئولتۇرۇپ.

— ئەتە شەھەرنىڭ ھەممە يېرىنى ئايلىنىدۇرۇپ تاماشا  
قىلىدۇراي، بۈگۈنچە خاتىرجەم يېزىلىپ ئولتۇرۇپ ئارام ئېلىش-  
سىلا! — ساھىبخان ئۇلارنى ئارام ئېلىشقا تەكلىپ قىلىپ.  
ئاندىن مېھمانلارنىڭ يۆلىنىپ ئارام ئېلىشى ئۈچۈن لىمىتاقىتىن  
ياستۇق ئېلىپ تاشلىغاچ، — ئاتلىق سەپەردە ئادەمگە بەك ھار-  
غىنلىق يېتىدۇ. مەنغۇ بىر كۈن ئاتلىق ماڭسام ئۆت-بەش كۈنگىچە  
بەدەن - بېشىمنى ئالماي قالمەن! — دېدى - دە، ئۆزى سىرتقا  
چىقىپ كەتتى...

ناھازىدىگەر ۋاقتىدا، تۇڭچىنىڭ ئۆيىگە بىر ھارۇدا ئاش-  
لىق، قوي، توخۇ، قوغۇن، تاۋۇز، ئۈزۈم قاتارلىق نېمەتلەر كەل-  
دى. ئۇنىڭ ئارقىسىدىنلا روزى موللا يېتىپ كېلىپ تۇڭچى بى-  
لەن كۆرۈشتى. تۇڭچى شۇ ئاندا ئۇنى مېھمانلارغا تونۇشتۇرماقچى  
بولۇپ ئۆيگە باشلاپ ماڭدى.

— ھەرقايسىلىرى ئەسلىدە ئادەتلىك ھەم تەلەپلىك، —  
ساھىبخان روزى موللىنى ئەگەشتۈرۈپ ئىشكىتىنلا سۆزلەپ كىر-  
دى، — مانا بۇ ئىنىم ھەرقايسىلىرىنىڭ كەلگەنلىكىنى ئاڭلاپ  
ھەممىنى تەخلەپ كەپتۇ، — دېدى ئۇ.

مېھمانلار ئورنىدىن تۇرمايلا روزى موللىغا قول بېرىپ كۆرۈشۈپ ئۇنى ئولتۇرۇشقا تەكلىپ قىلدى. ئۇلارنىڭ قىلغان بۇ ئىلتىپاتى روزى موللا ئۈچۈن كۆتۈرەلىگۈسىز دەرىجىدە خۇشاللىق ئىدى. شۇڭا ئۇ ھايجانلانغان ھالدا ئامانلىق سوراپ چىقتى. بۇ چاغدا ساھىبخان ئۇنى تونۇشتۇراتتى:

— بۇ ئىنىم تۇرپاننىڭ تەمىنات ئىشلىرىنى گۈلنى - گۈلگە كەلتۈرۈپ ياخشى باشقۇرۇۋاتىدۇ. ئۆزى ناھايىتى ئۇستا خەتتات، يۈك قەلەمدە خەت يازسىمۇ شۇنداق چىرايلىق. يازىدۇ، ئىسمى روزى موللا.

— ياخشى، ناھايىتى ياخشى، — دېدى نۇربەگ بېشىنى لىگىشىتىپ ئولتۇرۇپ، — مۇشۇنداق قاۋۇل ئادەملەر بولمىسا يۇرت ئىشى قانداقمۇ يۈرۈشىدۇ؟

ساھىبخاننىڭ تونۇشتۇرۇشى بىلەن مېھمانلارنىڭ سۆزى ياغ دەك خۇش ياققان روزى موللا بىردىنلا سەمرىپ، سېمىزلىكىنى كۆتۈرەلمىگەن قويدەك جىم ئولتۇردى. شۇ ئارىلىقتا ساھىبخان تاشقىرى چىقىپ كەتتى. بۇ پۇرسەتتە نۇربەگ ئۇنىڭ بىلەن تېخىمۇ پىششىق تونۇشۇپ قويماقچى بولۇپ سۆز ئاچتى:

— ئاداش، ئۆزلىرىنىڭ خىزمىتى يامۇلدېمۇ؟ — دېدى ئۇ سۆزنى يېقىنچىلىق بىلەن باشلاپ.

— ھە ئە، ... ياق، — دېدى روزى موللا جاۋاب بېرىشتە ھولۇقۇپ، كېيىن ئۆزىنى تۇتۇۋېلىپ، — ھازىرچە تەمىناتقا يار- دەملىشىۋاتىمەن.

— ياخشى، ياخشى. ھەرقايسىڭلاردەك قولدىن ئىش كېلىد- دىغان ئادەملەر ھۆكۈمەتكە ياردەملەشكىنى چىق ياخشى ئىش. شۇنداق قىلىپ ئۆزۈڭلار قايسى مەكتەپلەردە ئوقۇغان؟

— بىر مەزگىل مەدرىسىدەمۇ ئوقۇغان. كېيىنچە شۆتاكىد- ەم ئوقۇدۇم، — دېدى روزى موللا جاۋاب بېرىپ.

— بۇ ياخشى ئىشقا، ئىككى بىسلىق پىچاققا ئوخشاش ئۇ



تەرەپكىمۇ، بۇ تەرەپكىمۇ ئۆتسە، بۇ دېگەن ئالاھىدە قابىلىيەت-دە!  
قاچانلاردا ئوقۇغان؟

— مېنگونىڭ 14 - يىلى.

— ئابدۇخالىق بايۋەچچە بىلەن بىللە ئوقۇغانمۇ؟

— ھە، ئىككىمىز بىر قاراردا، — دېدى ئۇ، ئەمما بۇ جا  
ۋابىنى بەرگەندە نېمە ئۈچۈندۇر چىرايى ئالا-سېرىق بولدى.

— ئابدۇخالىق ئۆزى بارمۇ؟

— بار.

— نېمە ئىش قىلىۋاتىدۇ؟

نۇربەگ ئابدۇخالىق ئۇيغۇرنى ئاللىقاچان ئاڭلىغان. بولۇپ  
مۇ ئۇنىڭ خەنزۇچە ئوقۇش نەتىجىسىنىڭ ئالاھىدە ياخشى بولغان-  
دىن تاشقىرى، يەنە شائىرلىقنى ئاڭلاپ كۆڭلىدە ئاشىنالىق ھېس-  
سىياتى تۇغۇلغان، شۇنىڭ بىلەن بىر ۋاقىتتا، ھەسەت ئۇيغۇسىمۇ  
پەيدا بولغانىدى. شۇڭا ئۇ قىزىقىپ سوراقتا باشلىدى:

— ئۇمۇ ئۆزى بىلگەنچە بىر ئىشلارنى قىلىپ يۈرۈۋاتىدۇغۇ؟

— نېمە؟ — دېدى نۇربەگ چۆچۈپ، — ئۇ كىشى ھۆ-

كۈمەت ئىشلىرىغا ياردەملەشمىدىمۇ؟

— ئۇ كىشى «ئاچىل» دەپ ناخشا ئېيتىۋاتىدۇ! — دېدى

روزى موللا زەھەر خەندىلىك بىلەن ھىجىيىپ.

— نېمە دېگەنلىرى بۇ، ئۇمۇ «ئاچىل» دەمدۇ؟

— «ئاچىل» دەيدىغانلارنىڭ باشلامچىسى شۇ، — دېدى رو-

زى موللا ئېچىلىپ، — ئۆتكەن يىللاردا مەكتەپ بالىلىرىغا «ئا-

چىل» نى ئۆزى ئۆگىتىپ قوشۇلۇپ ئېيتىۋېدى. شۇنىڭ بىلەن

پۈتۈن يۇرتقا تارقاپ كەتتى ...

— بۇ ئىش قاملاشماپتۇ. ئۇنداق قىلسا بولامدەكەن؟! — نۇر-

بەگ كۆزلىرىنى پال - پۇل قىلىپ يېنىدىكى ھەمراھلىرىغا بىر قۇر قاراپ

قويغاندىن كېيىن داۋاملاشتۇردى، — بۇ ئىشتىن يامۇلىنىڭ خەۋىرى يوقمۇ؟

— بۇ توغرىدا مەن ئامبالغا قانچە قېتىملاپ مەلۇمات ياز-

دىم. ياهۇل تەرىپىدىن بۇ ناخشىنى ئېيتماڭلار دەپ ئېلان، ئۇق-  
تۇرۇشلارەۋ چىقاردى. لېكىن ئۇلارنىڭ ئېيتقىنى ئېيتقان!...  
روزی موللا سۆزلىشىپ ئولتۇرۇپ بىر-ئىككى ئەسەپ قوي-  
دى. ئۇنىڭ ئەسنىگە ئىلىمكىگە قاراپ ئەپپيۇن خۇمارى بارلىقىنى  
سەزگەن نۇربەگ، ئانچە ئەيمەنمەستىنلا:

— ئاداش ئۆيىدە چىراغ ① بارغا ئوخشىمايدۇ؟— دەپ سورىدى.  
— بار، بار. زېرىككەنلەردە ئانچە - ەۋنچە تارتىپ قويمىمىز،  
دېدى روزى موللا مېھمانلارغا قاراپ، — ئەگەر مېھمانلار خالىسا  
ئاخشاملىققا بۇ يەرگە ئەكەلسەكەن بولىدۇ.  
— ياخشى گەپ، ياخشى گەپ. ھاردۇق چىقىدۇ، قانداق  
مادۇت بەگ، كۆڭۈللىرى تارتامدۇ؟...

ماھۇت بەگ بىر نېمىدەپ جاۋاب بەرگۈچە ساھىبخان كىرىپ  
كەلدى. نۇربەگ دەرھال ئۇنىڭغا بۇرۇلۇپ:  
— تۇڭچى بېگىم، ئۆزلىرىنى ئاخشاملىققا بىرئاز بېسەرەم-  
جان قىلىدىغان بولدۇق، — دېدى ئۇ خۇشخۇي كۈلۈمسىرەپ.  
— قېنى، قېنى، خوش، — دېدى تۇڭچى قولىنى ئەدەپ  
يۈزىسىدىن قوشتۇرۇپ، — پەرەنەبەردار، خىزمەتلىرىگە تەييارمىز!...  
— ئاغىنىمىز روزى موللا ئاخشاملىققا بىزگە چىراغ قۇرۇپ  
بەرەكچى بولدى. شۇنىڭغا ئۇلاپ بىرئاز ئولتۇرۇش قىلساق. بۇ  
ئولتۇرۇشقا ئابدۇخالىق ئۇيغۇرنى تەكلىپ قىلىپ بىرئاز سۆھبەتلەش-  
سەك قانداق بولار؟ دېگەن خىيالغا كەلدىم. ئۆزلىرىچە قانداق بولار؟  
— ناھايىتى ياخشى خىيال! — دېدى ساھىبخان قىزغىن  
قارشى ئېلىپ.

### 3

بۈگۈن ئاخشام تۇڭچىنىڭ دېھمانخانەسىدا كاتتا داستانخان  
سېلىنىپ، قەنت - گېزەك، مېۋە - چىۋە، نان - توقاچلار مەل

① ئەپپيۇن چىرىمىنى يوپۇتۇپ شۇنداق دېيىشەتتى.

تۈزۈلۈشكەن ئۇيغۇرلارنىڭ ئۆزىنىڭ تۈزۈلۈشىگە ئەپسۇن چىرىشى ئورۇنلاشتۇرۇلغان بولۇپ، روزى موللا بىلەن نۇربەگ ئىككىسى يانپاشلاپ يېتىپ ئەپسۇن چېكىشىمۇ تاتتى. نۇربەگ ئادەتلەنگەن ئەپسۇنكەش بولماستىن، كۆرسەم خۇمارى ئىدى. شۇڭا، ئۇ روزى موللغا ئۆلپەت بولۇپ بىرەر غاڭزا چېكىشكەچ، ئاساسەن ئابدۇ-خالىق ئۇيغۇرنىڭ كېيىشىنى كۈتەتتى.

شائىر شام بىلەن خۇپتەن ئارىلىقىدا كەلدى. ساھىبىخان توپتوغرا بېھمانخانغا باشلاپ كىرگەندە، شائىر كىرىپلا تاپسىدا داڭ قېتىپ تۇرۇپلا قالدى. ئۆيىدىكىلەرنىڭ ھەممىسى (روزى مول لىدىن باشقىلىرى) تەڭلا ئورنىدىن تۇرۇپ قارشى ئالدى.

— كەلسىلە، يۇقىرى ئۆتسىلە!...

ئورنىدىن قىمىر قىلىمىغان شائىر ئۆي ئىچىگە تەكشى قاراپ:

— خاتا كىرىپ قالدىمۇ؟ گويىا تىلىماتتەك بىر يەرگە... — دېدى.

— نېمە دېگەنلىرى ئۇ! — نۇربەگ شائىرنىڭ ئالدىغا كۆلگەن بويى كېلىپ دېدى، — نېمە دەۋاتتلا، شۇنچە يىراق جاي-لاردىن ئالدىلىرىغا كەلسەك، بىرەر قېتىم ئىزدەپ قوياي دېمەك-تە يوق، بىزنى يوللىرىغا قارىتىپ ئىنتىزار قىلىدىلا، ئەدىلىك-تە كېلىپ تىلىمات دەپ يۈرىدىلا، بۇ زادى قانداق گەپ! كەلسىلە كۆرۈشەيلى، يۇقىرى ئۆتسىلە! — ئۇ شائىرنىڭ قولىدىن تارتتى.

— سىلەنىڭزە بۇلۇڭدىكى چىراغنى كۆرۈپ ئەرۋاھلىرى 40 گەز ئۆزلەپ كەتتىمۇ دەيمەن! — ناسىربەگ، شائىرنىڭ كۆڭلىدىكىنى تاپقاندا سۆزلەپ كېلىپ كۆرۈشتى.

— پۇقرالارنىڭ يىلىكىنى كۆيدۈرىدىغان بۇ نىجىس چىراغ-نى راستتىن ئېيتسام كۆرەر كۆزۈم يوق، — دېدى شائىر بۇ-لۇڭدىكى ئەپسۇن چىرىشىغا ۋە ئۇنىڭ يېنىدا يانپاشلاپ ياتقان

روزى موللىغا نەپرەتلىك قاراپ، ئاندىن كۆرسىتىلگەن ئورۇنغا ئولتۇردى ۋە ھايات بولمايلا پاتمە قىلدى.

— ئۇنچىلىك دەپ كەتمىسەكمۇ بولار! — دېدى نۇربەگ كۈلۈپ تۇرۇپ، گويا ئۇ ئىككى ئېغىز خالىنى گەپ قىلماقچى بولغاندەك. ئۇنىڭ - بۇنىڭ كۆزىگە قاراپ داۋام قىلدى، — بۇ چىراغمۇ لايىقىدا كۆيۈپ تۇرمىسا بولماس، بولۇپمۇ ھۆكۈمەت خىزمىتى ئىشلەۋاتقان سىلى - بىزگە ئوخشاش ئادەملەر، ئەتىدىن كەچكىچە خەلق ئۈچۈن ئىشلەپ ھارىمىز، چارچاپمىز، شۇنداق چاغلاردا بولۇپمۇ ئاخشاملىرى ئىچ پۇشقاندا چىراغ يېقىپ بىر غاڭزا، يېرىم غاڭزا تاماكا چېكىپ ھاردۇق چىقىرىمىز، بولامدۇ؟ بۇ تەرەپلىرىدىن قارىغاندا، بۇ ئىشلارنى تاڭ كۆرۈپ يامانلاپ كەتكىلى بولماس دەيمەن!

— ھېنىڭ چۈشەنچەم ئۇنداق ئەمەس! — دېدى شائىر كەسكىن رەت قىلىپ، — ھۆكۈمەتكە يۆلىنىۋاتقانلارنىڭ خەلق خىزمىتىنى قىلىشى ناتايىن. لېكىن ئۇلار خەلققە زۇلۇم سېلىپ، خەلقنىڭ پايخانىلىرىنى چېقىپ يىمىك توپلاپ، ئاخشاملىرىمۇ شۇنداق كەيپ - ساپا گۈلخانلىرىدا، نىجاسەتلىك ئەپپيۇن چىراغلىرىنى كۆيدۈرسە، بۇ ئىشلارنى تاڭ كۆرمەي، بۇ ئىشلارغا نەپ رەتلەنمەي بولامدۇ! بۇ چىراغقا نەپرەتلىنىشلا ئەمەس، بەلكى ئۇنى پاقىلاپ كۆكۈم - تالقان قىلىۋېتىش كېرەك! — ئۇنىڭ كۆزى ئەپپيۇن چىرىغىغا غەزەپ بىلەن قارىلىپ قالغانىدى.

— توغرا - توغرا، ئابدۇخالىق ئەپەندىنىڭ ئېيتقانلىرى توغرا! — دېدى ناسىربەگ شائىرنىڭ سۆزىنى قۇۋۋەتلەپ، چۈنكى ناسىربەگ ھېچقانداق كەيپتە يوق ئادەم ئىدى. شۇڭا ئۇ، ئۆز مەجەزىنى چىقىش نۇقتىسى قىلىپ شائىرغا قوشۇلغانىدى. نۇربەگ كەيپىياتتا بۇرۇلۇش پەيتىنىڭ يېتىپ كەلگەنلىكىنى پەلەپ شۇئانلا ناسىربەگكە قوشۇلۇپ بېشىنى لىگىشتى. كۆڭلىدە چىراغ مەسىلىسىدىكى ئۈستۈنلۈكنى بېرىش ئارقىلىق شائىرنىڭ

كەيپىنى كۆتۈرەكچى بولدى.

— تۇرپانغا كېلىپ ئابدۇخالىق ئاغىنىمىز بىلەن كۆرۈش-  
مەي كەتسەك، خۇددى قەشقەرگە بېرىپ ئاپئاق غوجامنىڭ سەي-  
لىمىنى كۆرمەي كەلگەنگە ئوخشاش بىر ئىش بولغۇدەك دەپ،  
تەلەپ قىلىۋىدۇق، تۇنجى بېگىم تەلىپىمىزگە يەتكۈزدى. مانا شا-  
ئىر بىلەنمۇ كۆرۈشتۈق، نېمىدېگەن ياخشى. ئەگەر كۆرمەي كەت-  
كەن بولساق، راستتىن ئارمان بولاتتى! — دېدى سۆزىنى باش-  
قا ياقىتىن باشلاپ، گۇيا ئۇ بۇ سۆزلىرى بىلەن شائىرنىڭ كەي-  
پىنى ئۇتۇپ كەچلىك ئولتۇرۇشقا پەيزى تاپماقچى بولغانىدى.  
سۆزىنىڭ ئاخىردا ناسىر بەگكە قاراپ، — قانداق دېدىم،  
بېگىم، گېپىم توغرىمۇ؟ — دەپ سوئال قويغان بولۇپ، ئۇنىڭغا  
سەنمۇ پىشاڭ قويۇشۇپ بەرگىن دېگەندەك مەنىلىك قاراپ  
قويدى.

ئەيما، ناسىر بەگ ئۇنىڭ غەزىنى بويىچە ئەمەس، بەلكى  
كۆڭلىدىكى سەھىمىي سۆزىنى سۆزلەشكە باشلىدى:

— كۆڭلۈمدىكى گەپنى قىلسام، مەن ئابدۇخالىق ئەپەند-  
دىمىنىڭ ئىسمى - شەرىپلىرىنى ئاڭلاپ قانداقراق يىگىتتۇر، بىر  
كۆرگەن بولسام، دەپ ئارزۇ قىلىپ كەلگەنىمدىم. بۈگۈن كۆر-  
دۇم، — دېدى ناسىر بەگ ئېگىز بويلۇق، بەستىلىك شائىرغا  
ئاسمان بويلاپ قاراپ، چۈنكى ناسىر بەگ پاكار ئادەم ئىدى، —  
مانا، يېگەن - ئىچكەندەك، قەددى - قاھەتلىك كېلىشكەن راۋۇ-  
رۇس يىگىتكەن، يارايدۇ، ماڭا يارىدى. يەنە مەن ئابدۇخالىق  
ئەپەندىمنى كاتتا شائىر دەپ ئاڭلىغانىدىم. بۈگۈن بىزگە بىر  
شېئىر ئوقۇپ بەرگەن بولسا بەك - بەك خۇش بولاتتىم - دە!  
ناسىر بەگنىڭ تەكلىپى ئوتتۇرىغا قويۇلۇش بىلەن ھەممەي-  
لەن خۇشال بولۇشۇپ شېئىر ئوقۇپ بېرىشنى تەلەپ قىلىشتى.

شائىر كۆپچىلىكنىڭ مۇنداق تەلەپ قويۇشىنى كۈتمىگەنم-  
دى. شۇڭا، ئۇ بىر ئاز ئوڭايىسىزلا نىغاندەك بولدى. كۆپچىلىك

«خوش قېنى» دەپ گویا شائىرنى تامغا قىستىۋالغاندەك قىستاپت  
تى. شائىر بىردىنلا سەسكەنەپ مەسلىمىز غەزەپ تۈسكە كىردى -  
دە شېئىر ئوقۇشقا باشلىدى:

قانچىلار ياتسا بۇلۇڭدا ئارىسىز ئەپپۇن شوراپ!  
قانچىلار شۇپاڭدا ئىچسە مەست بولۇپ خۇمرا شاراپ؟  
ئەي چىراغۇ ئەي ھاراق، بارمۇ نوپۇس؟ بەر جاۋاب!  
سەن بىلەن بولمايدىكەن بۇ ھالىمىز زەبۇن - خاراب؟

چەكسىز ھۇزۇرلانغان مېھمانلار خۇشال بولۇپ كۈلۈشتى.  
گويىا بۇنىڭ بىلەن ئۆزلىرىمۇ ئەلنىڭ خاراب بولماسلىقىنى ئىز -  
دەيدىغان كىشىلەر قاتارىغا ئۆتكەندەك ھېس قىلىشىپ يەنە، يەنە  
دەپ تەلەپ قىلىشتى. شائىر تەپەككۈمۇ غەزەپ بىلەن داۋامىنى  
ئوقۇدى:

كەپتۇ دەپ مېھماننى ئاڭلاپ ۋاي ئىسەت كېپ قالغىنىم،  
ماڭا ئۆلۈم بۇ ھارامغا ھەم شىرك بوپ قالغىنىم.  
تۇرغىنىمدىن ياخشىراق تۇر ئۆيگە كېتىپ قالغىنىم،  
ئابدۇخالىق ئولتۇرۇپ ھېچ تاپمىغاى مۇندا ساۋاب! ...

شائىر شېئىرنى تۈگىتىپلا خوش ئېيتىپ قايتىپ كەتتى.

## يىگىرمە تۆتىنچى باب

### 1

1932 - يىلىنىڭ ئەتىيازلىقى، ئاستانىدە مۇھىتىلار ئائىلىسىدە ئۆتكۈزۈلگەن سۈننەت توپىدا بېرىلگەن ئوغلاققا توپلانغان ئادەم بەك كۆپ ئىدى. كىم ھېساب قىلغاندىمۇ ئوغلاقچىنىڭ سانى 400 - 500 ئاتلىققا يېتەتتى. ئوغلاقچىنىڭ كۆپلۈكىدە بىرىنچى قېتىم تاشلانغان ئوغلاق ئەتىگەنلا پارچىلىنىپ كەتتى. توي ئىگىسى ئىككىنچى بىر ئوغلاقنى ئۆلتۈرۈپ تاشلاپ بەرگەچكە، ئوغلاق تارتىشىش كەچكىچە داۋام قىلدى. «قارا» تاشلايدىغان يەرگە قىزىل شەلپەرتارتىلغانىدى. ئۇيەردە مەخسۇت مۇھىتى، مەھمۇت مۇھىتى، نەمەت خەلپەت، ھېسامىدىن زۇپەر، ئاب دۇخالىق ئۇيغۇر قاتارلىقلار يەنە بىر ھۇنچە يۇرت چوڭلىرى كۆزەتكۈچى سۈپىتىدە ئولتۇراتتى. ئوغلاقچىلار قارىغا تاشلاشنى كۆزلەپ چۇقان - سۈرەن بىلەن كۈچەپ تارتىشاتتى. ئات تولا، ئوغلاقچى كۆپ بولغانلىقتىن ئوغلاقنى قولغا ئالغان ھەر قانداق كىشىگە توپنى يېرىپ چىقىپ قارىغا تاشلاش ئاسان چۈشمەيتتى. شۇڭا تارتىشىش جىمىدىيىلىشىپ خۇددى قايىنا، دەك بىر ئورۇندا چۆگىيەپ قالاتتى.

ئوغلاققا قاتناشقان قاراغوجا - ئاستانىلىكلەر، سىڭگىم -

مۇرتۇقلۇقلار، ياڭخېي، لۈكچۈنلۈكلەر، لەمچىنىلىكلەر، ھەرقايسى ئۆز ئايماقلىرى بويىچە گۇرۇھلارغا بۆلۈنگەنىدى. بۇ گۇرۇھلار ھەرقايسى ئۆز توپى بويىچە كۈچ كۆرسىتىپ قارىغا تاشلاشنى قولغا كەلتۈرۈشكە تىرىشاتتى. ھەر ئادەم ئۆز ئالدىغا ماھا-رەت كۆرسىتىپ، ئۆز ئېتىنىڭ بىڭىسىنى نامايان قىلماي، توپلىشىپ گۇرۇھلار بويىچە ماھارەت كۆرسىتىپ، ئوغلاق تارتىشىنى تېخىمۇ ھەيۋەتلىك تۈسكە كىرگۈزەتتى.

يۇرت دېگەن چوڭ. شۇڭا يۇرت - يۇرتتىن كەلگەن ئادەم-لەر بىر - بىرىدىن خىل، بىر - بىرىدىن ساغلام ۋە كۈچتۈڭگۈر ئىدى. ئاتلارمۇ خۇددى شۇنداق، بىر - بىرىدىن خىل، بىر - بىرىدىن زور ھەم ئۇچقۇر تۇلپارلار ئىدى. مۇنداق خىللانغان بىرقانچە يۈز ئاتلىق ئوغلاقچىلارنىڭ پەقەت ئوغلاق تارتىش مەقسىتىدە گۇرۇھلارغا بۆلۈنۈپ تەشكىللەنگەنلىكى، ئۆز توپى بو-يىچە ماھارەت كۆرسىتىۋاتقانلىقى ھەرقانداق كىشىنى ھەيران قالدۇراتتى. چەتتە تاماشا كۆرگۈچىلەر ئاتلارغا، ئوغلاقچى ئەزىمەتلەرگە، ئۇلارنىڭ غەيرەتلىرىگە، ئاتلارنىڭ قاۋۇل - ياراملىق ئىكەنلىكىگە ئاللىقاچان قايىل بولۇشقانىدى.

قارا تاشلىنىدىغان يەرنىڭ ئىككى تەرىپىدە سوقما تام بو-لۇپ، ئۇنىڭ ئۈستىدە تاماشا كۆرگۈچى ئادەملەر شاھىدەك تىزىل-غانىدى. ئۇلارنىڭ كۆپلىرى چوڭ ياشلىقلار بولۇپ ياشلىقىدا تالاي قېتىم ئوغلاق تارتقان تەجرىبىلىك پېشقەدەملەردىن ئىدى. ھازىر ئۇلار گەرچە ئوغلاق تارتىشنى ياش ئەۋلادلارغا تاپشۇرۇپ ئۆزلىرى تاماشا كۆرگەن بولسىمۇ، ئەمما ئوغلاق تارتىشنىڭ يوللىرىنى، ئېپى - جىپىنى پىششىق بىلەتتى. شۇڭا ئۇلار جىددىي تارتىشماق بولۇۋاتقاندا، ئۆزلىرىنىڭ تام بېشىدا تۇرۇۋاتقىنىنى ئۇنىتۇپ خۇددى ئۆزى ئات ئۈستىدە ئوغلاق تارتىۋاتقاندەك چۇقان سالاتى ياكى يول كۆرسىتىپ ۋارقىراپ كېتەتتى. قامچىسىنى ئاغ-زىغا چىشلەپ ئىككى قولى بىلەن ئوغلاققا چاپلىشىپ چۇقان -



سۈرەن سېلىپ تارتىۋاتقانلارغا تەڭلا قوشۇلۇپ مەدەت بېرەتتى. بۈگۈنكى ئوغلاق تارتىش ھەقىقەتەن پەۋقۇلئاددە دەرىجىدە قىزغىن ھەم جىددىي ئىدى. ئوغلاق گاھىدا بىرنەچچە يۈز ئات-لىق ئوغلاقچىنىڭ ئوتتۇرىسىغا كىرىپ قالغاندا، چۆرىدىۋالغان ئات-لارنىڭ كۆپلۈكىدە سەپنى بۆسۈپ چىقىپ كېتەلمەي خۇددى دېڭىزغا ئوخشاش ئۆركەشلىنىپ بىر دەم ئوڭغا، بىر دەم سولغا چايقلاتتى. چۇقان - سۈرەنلەر ئۈزلۈكسىز كۆتۈرۈلۈپ تۇراتتى: «تارتە - تارت، ئاتاڭغا يول بەرمە! ...» - دېگەندەك جۇشقۇنلۇق خىتابلار ياڭرايتتى.

قىش كۈنلىرى، دېگەر ۋاقتى بولا - بولمايلا كەچ چۈشۈپ قالغاندەك بولاتتى. ئۇنىڭ ئۈستىگە بىر قانچە يۈز ئاتنىڭ تۇپا قلىرىدىن كۆتۈرۈلگەن چاڭ - توزانمۇ مۇھىمنى غۇۋالاشتۇرغانىدى. ئوغلاق يە-نىلا جىددىي تارتىلماقتا. بىر چاغدا سىڭگىملىكلەردىن 20 دەك ئادەم توپلىشىپ ئوغلاق تارتىشىۋاتقان توپقا ئۆزىنى ئۇردى. ئۇلار ئەتىگەندىن ئوغلاققا ئۆزىنى ئانچە ئۇرماي چەتتە تۇرۇپ تاماشا كۆرگەنىدى. ئەمدى بىردىنلا ئوغلاققا ئۆزىنى ئۇرۇپ توپنى يېرىپ كىرىپ تەرەپ - تەرەپتىن چۇقان سېلىپ ئوغلاققا قول سالدى - دە، ئۆمۈلۈكىنىڭ ئەۋزەللىكىنى جارى قىلىپ، ھەش - پەش دېگۈچە ئوغلاقنى قولغا كىرگۈزۈۋالدى. ئۇلار خۇددى قارىغا تاشلايدىغان ئەلپازدا ئۇيان - بۇيانغا بىر - ئىككى ئويۇلغۇتۇپ توپنى يېرىپ چىقىتىدە، بىردىنلا پىلاننى ئۆزگەرتىپ ئوغلاقنى ئەپىچاچتى. ئۇلارنىڭ بۇ پىلانغا كىشىلەر ھەيران بولۇشقانىدى. بىر توپ ئوغلاقچى ئۇلارنى قوغلاشتى. ئەمما سىڭگىملىكلەر-نىڭ ئاتلىرى ئەتىگەندىن ئوغلاققا قاتناشماي زاپاس ھېسابىدا تۇرغانلىقتىن، ھېچكىمنى يېتىشتۈرمەي قارا قۇيۇندەك كۆزدىن غايىب بولدى. شۇنىڭ بىلەن غەلبە سىڭگىملىكلەرگە مەنسۇپ بو-لۇپ ئوغلاق تارتىشىش ئاخىرلاشتى...

شۇ ئاخشىمى مەخسۇتباينىڭ قىشلاق مېھمانخانىسىغا پۈتۈن كۈن ئوغلاق تارتىپ باش - كۆزىنى چاڭ - توزان باسقان ئوغلاقچىلار توپلانغانىدى. ئۇلاردىن باشقا ھېسامدىن زۇپەر، ئابدۇخالق ئۇيغۇر قاتارلىقلارمۇ بار ئىدى.

مېھمانخانىنىڭ نەق ئوتتۇرىسىغا ئېسىلغان 24 - ئاسپالام پا ئۆي ئىچىنى بىدالال يورۇتاتتى، پەگاھقا ئورنىتىلغان يوغان چۆيۈن مەشكە قالدۇرغان ئوت، ئۆي ئىچىنى تونۇردەك قىزدۇرۇۋەتكەنىدى. مېھمانلارنىڭ بەزىلىرى تۇماقلىرىنى ئېلىۋېتىپ دوپپا بىلەن ئولتۇرۇشاتتى. مەشكە يېقىن ئولتۇرغانلىرى چاپان - چاردەننىمۇ سېلىۋەتكەنىدى. 15 دىن ئارتۇق مېھمان، تۇنۇسى بىر، بەشىسى بىر بولۇۋېلىپ، ئوغلاق پارىڭى، ئات پارىڭى سېلىشىپ ئۆزئارا گۇدۇڭلىشىۋاتاتتى، مەخسۇتباي، ئابدۇخالق ئۇيغۇر قاتارلىقلارمۇ، مېھمانلارنىڭ خۇش كەيپىنى كۆزدە تەكچ ئۆز پاراڭلىرى بىلەن بەند ئىدى.

— ئاغىنىلەر! دېدى ئوغلاقچىلاردىن بىرى ئاۋازىنى يوغان كۆتۈرۈپ، گۇدۇڭلىشىۋاتقانلار بىردىنلا توختىدى، سۆزلىگۈچى كۆپچىلىكنىڭ دىققىتىنىڭ ئۆزىگە قارىتىلغانلىقىغا قانائەت قىلغاندىن كېيىن سۆزىنى داۋام قىلدى، — ھەممىمىزلا ئۆز گېپىمىزنى قىلىشىپ كەتتۇق. بۇنىڭ ئىچىدە بەزىلىرىمىزنىڭ ئۆيىمىز يىراق، كەتەمسەك بولمايدۇ، بۈگۈن ئاخشام بىز بۇ يەرگە بىر خىيال بىلەن كەلگەن. ئۇنداق بولغاندىكىن، باشقا پاراڭلارنى يىغىش تۇرۇپ قويۇپ مەقسەتتىكى پاراڭلارنى قىلىشساق، تولىراق چوڭلارنىڭ گېپىنى ئاڭلىساق دەيمەن!

ئۇ، مەخسۇتباي ۋە ئابدۇخالق ئۇيغۇرلارغا ئىنچىكە

بويىنىنى سوزۇپ قارىدى.

ئۇنىڭ سۆزى كۆپچىلىكنىڭ كۆڭلىدىكى سۆز بولغاچقا،  
ھەممىسىلا توغرا كۆرۈپ، دىققەت بىلەن قۇلاق سېلىشتى.

— بىز قاچانغىچە جىم ياتىمىز؟ — دېدى ھېلىقى كىشى  
گەپنى ئەگىتمەستىن ئۇدۇل سۆزلەپ. ئۇنىڭ «قاچانغىچە جىم  
ياتىمىز؟» دېگەن سۆزىمۇ كۆپچىلىكنىڭ كۆڭلىدىكى  
ئورتاق سۆز ئىدى. شۇڭا كىشىلەر گۇدۇڭلىشىپ توغرا سۆز بول-  
دى، دېيىشتى. ئۇ كىشى سۆزىنى داۋام قىلاتتى، — بۈگۈن  
توپلانغان ئادەملەرنى كۆردۇققۇ، ئۇلار نېمىدېگەن جىق، نېمى-  
دېگەن خىل، ئۇلارنىڭ ھەر بىرى بىردىن يولۋاس! بىز مۇشۇ  
ئادەملەر بىلەنلا ئات سېلىپ، چۇقان كۆتۈرىدىغان بولساق بىر  
چاغقىچە شەھەرلەرنى تۇپتالاس قىلىۋېتەلەيمىز، شۇنچىلىك كۈ-  
چىمىز تېررۇقلۇق يەنە نېمىشقا جىم ياتىمىز؟

كۆپچىلىكنىڭ كۆڭلىدىكى بارغانچە ئايدىڭلاشماقتا ئىدى.  
مەخسۇت مۇھىتى ۋە ئابدۇخالىق ئۇيغۇرلار بىر - بىرىگە قارى-  
شىپ كۈلۈمسىرەپ كۆپچىلىكنىڭ مەقسىتىنى چۈشەنگەنلىكىنى  
ئىپادىلەشتى.

— چوڭلار بىر نېمە دېسۇن! — دېدى بۇلۇڭ تەرەپتە ئول-  
تۇرغان يەنە بىر ئوغلاقچى، كىشىلەر ئۇنىڭغا بويلاپ قاراۋاتقان-  
دا، ئۇ كىشى سۆزىنى داۋام قىلىپ، — بىز قۇمۇلۇقلارنى قا-  
چانغىچە ساقلايمىز؟ ئۇلار يېتىپ چىققۇچە بىزنى بۇ يەردە كار-  
دىن چىقىرىۋېتىدىغان ئوخشايدۇ. بىر كۈنى سامان دېگەن، بىر  
كۈنى قوناق دېگەن، ئالۋان - ياساقنىڭ كۆپلۈكىدە ئېشەكلەر  
يېقىم بولۇپ كاردىن چىقتى. شۇڭا بىز ئۆز ئىشىمىزنى ۋاقتىدا  
باشلىساقلا بولمايدۇ! چوڭلار بىر نېمە دېسۇن، ئۇلار ھە دەپ  
بەرسە قالغان ئىشلارنى ئۆزىمىز جايلاپ قىلىۋېرىمىز! — دېدى.  
كۆپچىلىك تېخىمۇ گۇدۇڭلىشىپ، دېڭىزدەك چايقالماقتا ئى-  
دى. مەخسۇت مۇھىتى كۆپچىلىكنىڭ بۇ خىل جۇشقۇنلۇق كەي-

پىياتىغا كۈلۈمسەرەپ بېشىنى لىگىشىتىپ بىر قۇر قاراپ چىققاندىن كېيىن ۋەزىمىن ئاھاڭدا سۆز باشلىدى:

— ئاغىنىلەر، سۆزلىرىڭلار توغرا، غەيرىتىڭلار ئۈستۈن. بۇ- گۈن ئوغلاققا توپلانغان خەلقىنىڭ غەيرىتى، يالغۇز ئوغلاقنى ئەمەس بەلكى سىڭگىمدىن لەمچىنگىچە سوزۇلۇپ ياتقان يالقۇن تاغنى تارتسىمۇ، سوزۇپ قۇمۇغا تۇتاشتۇرالمىغۇدەك ئۈستۈن. بۇ سۆزگە رازى بولغان كۆپچىلىك تەرەپ - تەرەپتىن كۈلۈشتى. ئۇلارنىڭ كۈلكىسى مەخسۇتباينىڭ خەلقىنىڭ غەيرىتىگە بەرگەن يۇقىرى باھاسىغا مەنسۇپ ئىدى. مەخسۇتباي سۆزىنى تەسىرلىك قىلىپ داۋاملاشتۇراتتى:

— ئاغىنىلەر، سىلەرنىڭ غەيرىتىڭلار ئۈستۈن، تەلپىڭلار كۈچلۈك، بىز بۇنى چۈشىنىپ تۇرۇۋاتىمىز. بىراق بىز بۇ ئىشنىڭ ۋاقتى كەلمىدى دەيمىز. چۈنكى ھەرقانداق ئىشنىڭ ۋاقتى - سائىتى، شەرت - شارائىتى بولىدۇ. ۋاقتى - شارائىتى پىشىپ يېتىلگەندە قىلغان ئىشنىڭ ئۈنۈمى بولىدۇ. سىزىلەر ھەممىڭىزىلەر دېھقان، بۇغداينى قاچان تېرىيدۇ، قوناق، كېۋەزنى قاچان تېرىيدۇ، بۇنىڭ ۋاقتلىرىنى ئوبدان بىلىسىزىلەر! ئۆز ۋاقتىدا تېرىلغان زىرائەت قانداق بولىدۇ، ۋاقتتىن بالدۇر ياكى كېيىن تېرىلسا قانداق بولىدۇ. بۇ ھەقتىكى پايدا - زىيانلارنى بىزدىن ئوبدان چۈشىنىسىزىلەر! ئاندىن ئۇنىڭ يەنە شەرت - شارائىتى بولىدۇ. تېرىقچىلىقتا يەرنىڭ تاۋلىنىشىغا قارايمىز. تاۋلانمىغان يەرگە ياكى تاۋى ئۆتۈپ كەتكەن يەرگە ئۇرۇق چاچساق، ئۇنىڭدىن ھوسۇل ئالالماستىمىز مۇمكىن. ۋاقتىدا، ئۆز تاۋىدا تېرىلغان زىرائەتتىن ئوبدان ھوسۇل ئالغىلى بولىدۇ. شۇنداققۇ دەيمەن؟ — مەخسۇتباي كۆپچىلىكنىڭ ماقۇل بولغان - بولمىغانلىقىنى بايقاش ئۈچۈن ھەممىسىگە بىرقۇر نەزەر تاشلاپ يەنە داۋام قىلدى، — قوزغىلىپ بىر ئىش قىلىشىڭمۇ ۋاقتى - سائىتى، شەرت - شارائىتى بولىدۇ. شەرت - شارائىتى

پىشىپ يېتىلگەندە قوزغالساق، ئۇچاغدا ۋاقتىدا تېرىلغان زىرا-  
ئەتتىن ئوبدان ھوسۇل ئالغىلى بولغاندەك، قىلغان ئىشىمىزدىن  
مۇ نەتىجە ئالغىلى بولىدۇ. مەقسىتىمنى چۈشەنگەنسىزلەر؟  
كۆپچىلىك بىردىنلا ئۆزئارا گۇدۇڭلىشىپ گويا بېرىد-  
گەن چۈشەنچىنىڭ دېھقان ئىلىدا سۆزلەنگەنلىكى ۋە ئۇنى چۈشەن-  
گەنلىكىنى بىلدۈرۈپ بېشىنى لىڭشىتاتتى.

— ئۇغۇ شۇنداق! — دېدى بىرى سۆز باشلاپ، — تې-  
رىقچىلىقتا بۇغداينى 3 - ئايدا، كېۋەزنى 4 - ئايدا تېرىيمىز-  
دەپ ۋاقتىنى بىلىمىز، ئەمما بۇ ئىشىمىزنىڭ ۋاقتى قاچان بول-  
دۇ، ئۇنى بىلىمسەك قانداق بولىدۇ؟

— شەرت - شارائىت پىشىپ يېتىشكەندە ئاندىن ۋاقتى  
بولىدۇ، — دېدى مەخسۇتباي قىسقا قىلىپ.

كىشىلەر يەنە غودۇرلاشقا باشلىدى. ئۇلارنىڭ قانائەت قىل-  
مىغانلىقىنى چۈشەنگەن مەخسۇتبايغا يەنە سۆز قىلىشقا توغرا  
كەلدى:

— بىزنىڭ قىلماقچى بولغان ئىشىمىز بىلەن ئوغلاق تار-  
تىش ئىككىسى ئىككى ئىش، ئات چېپىپ چۇقان سېلىش  
بىلەن بۇ ئىشنى بىر باشقا ئەپچىقلى بولمايدۇ. بۇنىڭغا پۇخ-  
تا تەييارلىق قىلىش لازىم. بىزدە قورال - ياراغ، ئوق - دورا  
بولۇشى لازىم، كەم دېگەندە مۇشۇ شەرتلەرنى پۇختا ئىشلىمەي  
تۇرۇپ، غەيرىتىمىزگە تايىنىپ ئىش كۆرىدىغان بولساق، نەتىجە  
قازىنالمايمىز!

— «كۆپ تۈكۈرسە كۆل تولۇر» دېگەندەك، ھازىر يۇرت-  
نىڭ قولىدا 10 - 20 تال مىللىتى بار، بىر يەرگە توپلىساق بىر  
گەپ بولاتتى!

— تەۋەككۈل دەپ قوزغالساقلا بىر يېرىدىن چىقاتتى!...  
كۆپچىلىكتىن پىكىرلەر چۈشۈپ غودۇراشلار ئەۋج ئالماقتا  
ئىدى. مەخسۇت مۇھىتى بۇرۇلۇپ ئابدۇخالىق ئۇيغۇرغا، سىز

بىر نېمە دەپ چۈشەندۈرۈڭ دېگەندەك قىلىپ قارىدى. شائىر  
كۈلۈمسىرىگەن ھالدا كۆپچىلىككە قاراپ:

— يۇقىرىدا مەخسۇت ئاكام ئوبدان سۆز قىلدى، — دەپ  
سۆز باشلىدى ئۇ ۋەزەمىن ئاھاڭدا، — ھازىرقى گەپ شەرت -  
شارائىت ئۈستىدە مەركەزلەشتى. بىز سۆزلىمەكچى بولغان شەرت -  
شارائىتنىڭ بىرىنچى مۇھىم قىسمى، قىلماقچى بولغان ئىشىمىزنىڭ  
مەقسىتى. بۇ مەسىلىنى ئايدىڭلاشتۇرۇش لازىم. مېنىڭچە بولغاندا،  
بىز قىلماقچى بولغان ئىشنىڭ مەقسىتى زۇلۇمغا، ئىستىبداتلىققا،  
جاھالەتكە قارشى تۇرۇپ، ئۇنى ئاغدۇرۇپ تاشلاپ، ئۆزىمىزنى  
ئەركىنلىككە، يورۇقلۇققا ئاچىقىشتىن ئىبارەت. ئاغىنىلەر، ھەم  
مەمىزدە مۇشۇ مەقسەت، مۇشۇ تونۇش بولۇشى لازىم.  
شائىر سۆزىنى سالماقلىق داۋام قىلاتتى:

— يەنە بىر مۇھىم تەرەپ، تەشكىلى ئاساسىمىز بولۇشى  
كېرەك. ھەممىڭىز لار بىردىن ئۆيىنى باشقۇرۇپ كېلىۋاتقان ئاتا -  
ئانىلار بولغىنىڭىز لار ئۈچۈن، ھەممىمىز بىرلىكتە ئويلاپ كۆرەي -  
لى. بىزنىڭ قىلماقچى بولغان ئىشىمىز بىر دەدەچىلىك ئىش ئە -  
مەس، ئوغلاق تارتىشقاندا كۈندۈزى تارتىپ، ئاخشىمى تار -  
قاپ كېتىدىغان بىر كۈنلۈك ئىشىمۇ ئەمەس. بۇ ئىش ئۇزۇنغا  
سوزۇلىدىغان خېلى جاپالىق ئىش. ئۇ چاغدا ھەممە ئادەم ئۆي -  
ۋاقىمى، خوتۇن - بالىلىرىنى تاشلاپ، تاغلارغا، چۆللەرگە سە -  
پەر قىلىدۇ، شەھەر سېپىلىرىنى چۆرىدەپ ھەپتىلەپ - ئايلاپ  
يېتىپ دۈشمەن بىلەن جەڭ قىلىدۇ، ئەگەر 1000 كىشىلىك  
قوشۇن بار دەيدىغان بولساق، ئۇ چاغدا 1000 كىشىگە ھەركۈنى  
3000 دانە نان كېتىدۇ، 1000 ئاتقا، بىر شىمىدىن ھېساب  
لىغاندا كۈنىگە ئون دادەن قوناق كېتىدۇ. ھەر ئېيىغا 1000 ئات  
لىق تاقا كېتىدۇ. ياتىدىغان ئۆي، چاپان - چارە، كۆڭلەك، تام -  
بال، ئۆتۈك - مەسە ھەممىسى لازىم بولىدۇ. كۆز ئالدىڭىز لار -  
غا كەلتۈرۈۋاتىدىغانلىرى، بۇ ئىشلارنىڭ ھەممىسى ئالدىن ئوي -

لايدىغان شەرت - شارائىت. بۇ ئىشلارنى تەخ قىلىمىز دېسەك، ئىشلەشكە تېگىشلىك نۇرغۇن تەشكىلىي خىزمەتلەر بار. مۇشۇنداق تەرەپلىرى پۇختا ئىشلەنمەيدىغان بولسا، ئادەم كۈچىمىز تۈمەنگە يەتكەن ئەقىدىسىمۇ، بۇ كۈچنى جارى قىلدۇرالمىمىز. ئاكىمىز - نىڭ شەرت - شارائىت پىشىپ يەتمىدى، دېگىنى مانا ەۇشۇ. ھا - زىر ھەممە ئادەم مۇشۇلار ئۈستىدە باش قاتۇرۇۋاتىمىز.

— قانداق، چۈشەنمىشلىك بولغاندۇر؟ — دېدى مەخسۇتباي كۆپچىلىككە قاراپ.

— چۈشەندۇق! — دېدى كۆپچىلىك بىر ئېغىزدىن گۈركىرەپ.

— بىزنىڭ قۇمۇلغا ئەۋەتكەن ئادىمىمىز تېخى يېتىپ كەلمىدى، — دەپ يېڭى سۆز باشلىدى مەخسۇت ەۋھىتى كۆپچىلىككە تەكشى قاراپ، — ئەۋەتكەن ئادىمىمىز كەلسە، بىرىنچى قە - دەمدە قۇمۇل بىلەن ئالاقە باغلاپ، ئاندىن ئۇلارنىڭ يوليورۇقى ۋە مەسلىھەتىنى ئاڭلاپ بىر ئىش قىلساق ئوڭ بولامدېكەن دەپ مەن، شۇنداق قىلساق توغرا بولامدۇ — قانداق؟

تاماق تەييار بولغانىدى. قولغا سۇ بېرىلگەندىن كېيىن، داستىخان سېلىنىپ شورپا كەلتۈرۈلدى. ئاندىن تاۋاقلارغا چوخ - چا بېسىلغان سېمىز قوي گۆشى كەلتۈرۈلدى.

### 3

ئوغلاقچىلار تاماقتىن كېيىنمۇ بىرمۇنچە ئولتۇرۇپ پاراڭ لاشقاندىن كېيىن، بىر - بىرلەپ خوش ئېيتىپ كېتىشتى. ئۆيدە قالغان ھېسامىدىن زۇپەر، ئابدۇخالىق ئۇيغۇر قاتارلىق كىشى - لەر ئۆزئارا يەنە ئۇزۇن سۆھبەتلىشىپ تاكى تۈن نىسبى بولغاندىلا، ئاندىن ئارام ئالماقچى بولۇشتى. چوڭ مېھمانخانىغا ئورۇن تۈزەپ ئۈچ رەپىق يېتىش تەرەددۇتى قىلىۋاتقاندا، قانداقتۇر بىر تەرەپتىن چىرىڭلىغان زىل قوڭغۇراق ئاۋازى ئاڭ -

لانغاندەك قىلدى. مەخسۇتباي چۆچۈپ گويىا ئۆز قۇلىقىغا ئىشەندى.  
مىگەندەك قايتىدىن تىگشاپ:

— يۈسۈپ كەلدىغۇ، دەيمەن! — دېدى.

ھەممە ئادەم دىققەت بىلەن تىگشاپ قانداقتۇر بىر تەرەپتە  
قوڭغۇراق ئاۋازى بارلىقىنى ئېنىقلاشتى.

— قۇمۇلدىن قايتقان ئېشەكچىلەر ئادەتتە چوڭ يول بىلەن  
كېتەتتى، — دېدى مەخسۇتباي ئۆز پەرزىنى ئالغا سۈرۈپ، —  
بۇ قوڭغۇراق مەھەللە تەرەپكە كېلىۋاتىدۇ. شۇنىڭغا قاراپ پەرەز  
قىلىۋاتىمەن.

شۇنىڭدىن كېيىن مېھمانلار پاراك سېلىشىشمۇ قۇلىقى قوڭ-  
غۇراقتا بولۇپ، چارەك سائەتلەر دىققەت قىلدى. قوڭغۇراق ئاۋاز-  
زى بارغانچە يېقىنلاشماقتا ئىدى. ئىتلار قاۋاشقا باشلىدى. ئۆ-  
لارنىڭ ھاۋا - ھۇۋلىرى ئارىسىدا قوڭغۇراق ئاۋازى گاھى ئاڭ-  
لىنىپ، گاھى ئاڭلانماي ئۆيىدىكىلەرنىڭ دىققىتىنى تېخىمۇ  
قوزغىغانىدى.

قوڭغۇراق ئاۋازى يېقىنلاپ بىردىنلا توختاپ قالدى. بۇ  
خۇددى مۇھىتىلارنىڭ چوڭ دەرۋازىسى ئالدىدا توختىغاندەكلا ئې-  
نىق ئىدى.

— كەلدى، چوقۇم شۇ، — مەخسۇتباي ئورنىدىن تۇرۇپ  
چاپنىنى يېپىنچاقلاپلا تاشقىرى چىقتى. ئاڭغىچە دەرۋازا ئېچىلغان  
ئاۋاز ئاڭلاندى. ئاندىن ھېلىقى قوڭغۇراق چىرىڭلاپ كۆرەگە كىرىپ  
كەلدى.

— قاتتىق ئەنسىرىدىم جۇمۇ، ھېلىمۇ ياخشى سالامەت يې-  
تىپ كەلدىڭ!

مەخسۇت مۇھىتى، يۈسۈپنىڭ قولىنى قويۇپ بەرمىگەن يېتى  
ئۆيىگە ئەكىردى. ئۇ توڭلىغانىدى، ساقال - بۇرۇتلىرىغا مۇز  
توڭلىغان. كالىپۇكىلىرى سوغۇقتىن نېپىزلەپ گەپ قىلالمايدىغان  
ھالەتكە كېلىپ قالغان، قوللىرى ئەكىلىشىپ قېتىپ قالغانىدى.



ئۇ كىرىپلا ئۇچىسىدىكى ئۆك جۇۋىنى سېلىۋېتىپ ئاندىن ئوتقا يېقىنلاشتى. بىر تەرەپتىن ئوت سۇنۇپ، يەنە بىر تەرەپتىن ئۆزىگە تونۇش چىرايىلارغا يېقىنلىق قارىدى. ئۇرتۇرغانلارمۇ ئۇنىڭ ئوت سۇنۇۋېلىشىغا يول قويۇپ ئانچە گەپ سورىماي جىم ئولتۇرۇشتى، ئاڭغىچە مەخسۇتباي ئىچكىرى ئۆيىدىن چاي كۆتۈرۈپ چىقىپ ئۇنىڭ ئۇدۇلىغا ئولتۇرۇپ چاي تۇتتى.

— ئىسىمىم بىر پىيالە چاي ئىچ، — دېدى مەخسۇتباي ئۇنىڭغا تويۇنماي قاراپ.

— بۈگۈن راسا سوغۇق بولدى، — دېدى يۈسۈپ چاي ئوتلاۋېتىپ، — يولدا يېتىۋالاي دەپمۇ ئويلىنىدىم، بىراق سىز لەرنى ساقلىتىپ نېمە قىلاي، بىر كۈن بولسىمۇ بالدۇرراق كۆرۈشەي دەپلا كېلىۋەردىم.

— ھېلىمۇ سالامەت بېرىپ كېلىپسەن!

يۈسۈپ ئىككى ئوتلام چاي ئىچىپ، ساقال - بۇرۇتىدىكى ئېرىگەن مۇزلارنى تازىلاپ ئولتۇرۇپ سۆز باشلىدى:

— خوجىنىياز ھاجى بىلەن كونا تونۇش ئىكەنسىزغۇ! — دېدى ئۇ كۈلۈمسۈرەپ.

— قانداق؟

— ئۇ كىشى خەتنى كۆرۈپلا، ئاستانە مەدرىسەسىدە بىللە ئوقۇغان ۋاقىتتىكى ئىشلارنى سۆزلەپ بېرىپ ھەممىمىزنى ھەيران قالدۇردى.

— بۇ تەرەپكە كېلىش - كەلمەسلىك توغرىسىدا بىر نېمە دېيىدىمۇ؟

— ھازىرچە چىقمايمەن، ئاۋۋال قۇمۇل تەرەپتىكى ئىشلارنى تۈگىتىپ، ئاندىن ئۇ تەرەپلەرگە ئۆتمەن دەيدۇ، — يۈسۈپ قوللىرىنى ئۇۋىلاپ تۇرۇپ داۋام قىلدى، — ئۇ تەرەپتىكى ئىش-جۇ بەك چىققەن، ھازىرقى كۈندە قۇمۇلدىكى ھۆكۈمەت ئەسكەرلىرىنىڭ سانى كەم دېگەندىمۇ 5000 - 6000 غا يېتىدىكەن.

قەيەرگىلا قارسا ئەسكەر، ھەممە تاغنىڭ ئېغىزلىرىنى توسۇۋاپتۇ.  
مېنىڭ ئۇ تەرەپكە ئۇنۇشۇم، كېيىن بۇ تەرەپكە قايتىپ كېلىشىم  
ئىنتايىن قېيىن بولدى جۇمۇ! يولدا ئېتىلىپ كەتكىلى قىل - قىل  
قالدىم. ئۇرۇش دېگەنمۇ بولۇپ تۇرىدىكەن. قۇمۇل 12 تاغ بول-  
غاندىكىن، ھەرقايسى تاغنىڭ باشلىقلىرى مەسىلەن، ئاراتۇرۇك-  
تىن ئابدۇنمىياز ھىراپ، نېرىنىكىردىن سادىق قورمال، نوھىدىن پا-  
زىل دورغا، شوپولدىن سالى دورغا، بارىكۆلدىن باقىنىياز دورغا  
دېگەنلەر ھەرقايسىسى ئۆز تەۋەلىرىدىن بىرەر يۈزدىن پالۋانلار-  
نى ئەگەشتۈرۈپ يۈرۈپ توسۇپ سوقۇش قىلىدىكەن. بۇنىڭ ئى-  
چىدە يولۋاس، بېشىر ۋاڭ دېگەنلەرمۇ بار، ئۇلارنىڭمۇ 100 - 200  
ئاتلىق پالۋانلىرى بارئىكەن. كۈچ ئەنە شۇنداق پارچە-  
پارچە بولۇپ يول ئارىسى يىراق بولغانلىقتىن، بىر يەرگە ئاسان  
لىقچە جەم بولالمايدىكەن. ئەگەر جەم بولسا، بىرەرەنىڭ ئاتلىق  
كۈچ بولىدىكەن. يەنە بارىكۆل قازاقلرىدىن ئايامەت، نۇرغالى  
دېگەنلەرنىڭمۇ بىرەر يۈزدىن ئادىمى بولۇپ، بەزىدە خېجىنىياز  
ھاجىغا ماسلىشىپ ئۇرۇش قىلىدىكەن. قۇمۇلنىڭ ئومۇمىي ئەھۋالى  
ئەنە شۇنداق تارقاق ئەھۋالدا ئىكەن ...

— تاغ يېرى بولغاندىكىن، ئەلۋەتتە شۇنداق بولىدۇ.  
— تاغلىقلار تاراتىدا بىر يىغىن ئېچىپ خوجىنىياز ھاجىنى  
ئۆزلىرىگە باش قوماندان قىلىپ سايلاپتۇ. ھەممە ئادەم خېجىنى-  
ياز ھاجىنىڭ قوماندانلىقىغا بويسۇنىمىز دېسە، يولۋاس دېگىنى  
بىرئاز گەدەنكەشلىك قىلىدىكەن. ئۆزى شەرقىي تاغدا تۇرۇۋې-  
لىپ، ئۆز ئالدىغا ئىش كۆرۈپ يول توسۇپ، كارۋانلارنى بۇ-  
لاڭ - تالاڭ قىلىپ يامان تەسىر قوزغايتۇ. بۇ تەرەپتىكىلەر ئاڭلاپ  
يولۋاسنى تۇتۇپ كېلىپ خوجىنىياز ھاجىغا ئىتائەت قىلدۇرۇشقا  
قەسەم قىپتۇ.

— گاسلىڭ دېگىنىچۇ، ئاڭلىساق ھازىر قايتىپ كېتىپتۇ  
دەيدۇ، شۇنداقمۇ؟ — مەخسۇتبىاي بۇ تېغرىدا ئېنىق مەلۇمات

ئالماقچى بولۇپ سورىدى.

— ئۇ، ئاتىسىنىڭ ئورنىغا 17 ياشتا يىڭجاڭ بولغان، 20 يېشىدا سىلىڭ بولغان ياش بالىكەن، شۇڭا ئۇنى «گاسلىڭ» (بالاسلىڭ) دېيىشىدىكەن. ئۆزى كىچىك بولغان بىلەن ئۇرۇشقا كەلگەندە چىگىرى بار يامان نېمىكەن. لېكىن ئۇنىڭ بىر يامان يېرى ئۆزىگە بەك تەمەننا قىلىدىكەن، ئاندىن ئۇنىڭ ئادەملىرى ئاچ قالغان بۆرىدەك ئولجىغا بەك ئامراقكەن.

— ئادەم سانى چىقىمىكەن؟

— دەسلەپتە 200 دەك ئادەم 90 نەچچە تال قورال بىلەن چىققانىكەن، — دېدى يۈسۈپ ما جۇڭيىڭ توغرىسىدا مەلۇمات بېرىپ، — ئۇنىڭ يامانلىقىنى شۇ يەردىن بىلىشكە بولىدۇكى: 200 دەك ئادەمنى بىر قانچە زۇڭدۇپلەرگە ئايرىپ، تۈەنجاڭ، لۇبجاڭ دېگەنلەر-نى تەيىنلەپ، ئاتلىق ئەسكەرلەرنى ئاق ئاتلىق، قارا ئاتلىق دەپ تۈرلەرگە ئايرىپ، ئازنى چىق كۆرسىتىپ ھەيۋە بىلەن چىقىپ، شۇ كېچىسىلا قۇمۇل شەھىرىگە ھۇجۇم قىلىپ ئۆزىنى بىر كۆرسىتىپ قويۇپ، ئاندىن خوجىنىيازھاجى بىلەن كۆرۈشكىلى باردۇ. دەل شۇ چاغدا ھۆكۈمەت تەرىپىدىن جاڭ لياڭچىڭ، خې چىڭكۇي ئىسىملىك ئىككى تۈەنجاڭ 2000 غا يېقىن ئەسكەرى كۈچىنى توپلاپ ئاراتۇرۇككە باستۇرۇپ كېلىپ قالىدۇ. تاغلىقلار ئۇلارنى ئۇمۇر تېغى ئىچىگە ئالداپ ئەكىرىپ غول ئىچىدە تەرەپ - تەرەپتىن قاپساپ يوقىتىشقا مەسلىھەتلىشىدۇ. دۈشمەن ئالدىنىپ غول ئىچىگە كىرگەندە، تاغلىقلار تەرەپ - تەرەپتىن توسۇپ زەربە بېرىدۇ. ئۇرۇش ئۈچ سائەتچە داۋام قىلىدۇ، دۈشمەن چىداشلىق بەزەلمەي ئالاقزادە بولۇپ چېكىنىپ كېتىۋاتقاندا، ئالدى تەرەپتىن ماجۇڭيىڭنىڭ قىسىملىرى كېلىپ قېلىپ توسۇپ زەربە بېرىدۇ. تورۇق ئاتامىقلارنىڭ تۈەنجاڭى ماجۇڭخەي دېگىنى قولغا ئىككى تال ماۋ-زۇر ئېلىپ تاراسلىتىپ ئېتىپ ئۇرۇشقا قوماندانلىق قىلىدۇ. پەيادە قىسىملار بىرئاز چېكىنىپ قالاي دېگەندە، ماجۇڭيىڭ ئۆزى

قولغا تاپا، چا ئېلىپ ھۇجۇمغا ئۆتسۇدۇ. دۇشمەن تەرەپتە جاڭ تۇەنجاڭ دېگەنگە ئوق تېگىپ ئۆلدى. ئۇرۇش ناھايىتى جىددىي بولىدۇ. تەرەپ - تەرەپتىن بولغان شىددەتلىك ھۇجۇم ئارقىسىدا، خې تۇەنجاڭ دېگىنى ئاق بايراق چىقىرىپ 1000 دىن ئارتۇق ئەسكىرى بىلەن تەسلىم بولىدۇ. بۇلارنى ما جۇڭيىڭ تاللاپ، ئەپپۇن چېكىدىغانلىرىنى بىر تەرەپكە چىقىرىۋېتىپ، ئەپپۇن چېكىمەيدىغانلىرىنى ئۆز ئەسكەرلىرىگە قوشۇۋالىدۇ. شۇنداق قىلىپ، ما جۇڭيىڭ ئادەملىرىنى كۈچەيتىپ، قوراللىرىنى خېلىلا تولۇقلىۋاپتۇ.

— لودۇڭ سوقۇشىدا ما جۇڭيىڭ يارىدار بولدى دەيدۇغۇ؟ — مەخسۇت مۇھىتى ئەھۋالنى ئېنىقلاش ئۈچۈن ئىچكىرىلەپ سوراپتتى. — ئۇرۇپچى تەرەپ جياڭ تۇەنجاڭ، خې تۇەنجاڭلارنىڭ تارمار بولغانلىقىنى، بارىكۆلنىڭ قولىدىن كەتكەنلىكىنى ئاڭلاپ لۇ زىخۇي (شاۋزۇ)نى قوماندان قىلىپ ئەۋەتسۇدۇ. ئۇنىڭ قارىمىقىدا دۇ جىزگو بىرىگادىسى (لۈيى) — ئون روتىدىن (ايەندىن) تەركىپ تاپقان كۈچلۈك قىسىم بار ئىكەن. بۇلار لودۇڭدا ئاكوپ قېزىپ تەييارلىق كۆرۈپتۇ. خوجىنىيازھاجى بىلەن ما جۇڭيىڭ ئىككى تەرەپتىن قوماندانلىق قىلىپ دۇشمەنگە ھۇجۇم قوزغايدۇ. مۇشۇ ئۇرۇشتا ما جۇڭيىڭنىڭ يوتىسىغا ئوق تېگىپ ئاتتىن ئۇچۇپ چۈشىدۇ، دۇشمەن تەرەپ ئۇنىڭ ئاتتىن يىقىلغانلىقىغا قاراپ گاسىلىڭ ئۆلدى دەپ خۇش بولىدۇ. گاسىلىڭنىڭ ئەسكەرلىرى قوماندانمىز يارىدار بولدى دەپ روھسىزلىنىپ سەل بوشاپ ئار-قىغا چېكىنمەكچى بولغاندا، ما جۇڭيىڭ يارىدار بولغىنىغا قارىماي ئورنىدىن تۇرۇپ ئېتىغا مىنىپ، ئىككى قولغا ئىككى ماۋزۇر ئېلىپ تاراساتىپ ئېتىپ يەنە ھۇجۇم قوزغايدۇ. بۇ تەرەپتىن خوجىنىياز-ھاجىمۇ قاتتىق ھۇجۇم قوزغاپ، دۇشمەننىڭ بىرىنچى سېپىنى بۇزۇپ تاشلايدۇ. ئىككىنچى سەپتە دۇشمەننىڭ بىرىگادا سەنمۇجاڭى فېي جەندېگە ئوق تېگىپ ئۆلدى. شۇنىڭ بىلەن، دۇ جىزگو بىرىگادىسى

ئالاقزادە بولۇپ، يەتتە قۇدۇق تەرەپكە قاچىدۇ. دەل شۇ چاغدا ئالدى تەرەپتىن ئۇلارغا يەنە بىر قىسىم تاغلىقلار توسۇپ زەربە بېرىدۇ. موڭغۇل تۇەنجاڭ ناسىڭ باتۇرغىمۇ ئوق تېگىپ ئۆلىدۇ. بىرگادا باشلىقى دۇجۇگو بۇ مەغلۇبىيەتكە چىدىماي ئۆزىنى - ئۆزى ئېتىپ ئۆلۈۋالىدۇ. شۇنداق قىلىپ دۈشمەن ئەسكەرلىرى پۈتۈنلەي تارمار بولىدۇ. بۇ ئۇرۇشتا ما جۇڭيىڭ تېخىمۇ جىق ئولجىغا ئىگە بولىدۇ. توققۇز دانە پىلىموت، ئىككى دانە زەمبىرەك، نەچچە يۈز تال مىلىتىق، نۇرغۇن ئوق - دورا غەنىمەت ئالىدۇ. شۇنىڭ بىلەن ئۇ ھېچنېمىگە قارىماستىن ئىچكىرىگە قايتىپ كېلىپ تىدۇ. ئۇنىڭ ئاراتۇرۇكتىكى سوقۇش بىلەن لودۇڭدىكى ئىككى سوقۇشتا قولغا چۈشكەن قوراللارنى ئىچكىرىگە ئەكەتكەنلىكىگە قۇمۇللۇقلارنىڭ ئاچچىقى كېلىپ قاپتۇ.

— ئەسلىدە خاتا بولغان. گاسىلىڭنى باشتىلا كىرگۈزەسلىك لازىم ئىدى، — دېدى مەخسۇتباي كەسكىن ھۆكۈم قىلىپ، — گاسىلىڭ بۇ يەرگە بىزگە ياردەم قىلىش ئۈچۈن ئەمەس، بەلكى ئولجا ئالغىلى، بۇلاڭ - تالاڭ قىلغىلى كەلگەن. قىزىل موڭغۇلدىن ئادەم كەپتۇ دېگىنى قانداق گەپ؟ كىم كەپتۇ؟

— جاڭسىن دورغا دېگەن بىر موڭغۇلنىڭ باشچىلىقىدا ئاباۋ (قازاق)، نىياز (ئۇيغۇر)، قاسىم قازاق، ئىسمايىل داتۇ، زوردۇنئا - خۇن دېگەن كىشىلەر بىرمۇنچە سوۋغا - سالام بىلەن كېلىپ، خوجىنىياز ھاجى بىلەن كۆرۈشۈپتۇ. جاڭسىن دورغا: «بۇرۇن بىز - مۇسىلەرگە ئوخشاش ئېزىلگەندۇق، ئاخىرى ئىنقىلاب قىلىپ ئازاد بولىدۇق. شورالار ھۆكۈمىتى بىزگە جىق ياردەم قىلغان، سىلەرگىمۇ ياردەم قىلىدۇ» دەپ جىق چۈشەنچە بېرىپتۇ، ئاندىن ئۆزىمۇ خوجىنىياز ھاجى بىلەن بىرلىكتە بىرقانچە قېتىم سو - قۇشقا قاتنىشىپ، تاغلىقلارنىڭ باتۇرلۇقلىرىنى كۆرۈپ خۇش بوپتۇ. ئۇكىشى ئىتتىپاق بولۇشنى كۆپرەك تەكىتلەپتۇ. كېيىن جاڭسىن دورغا قايتقاندا، خوجىنىياز ھاجى، ئىسمائىلئاخۇن، زور -

دۇنياخۇن، سالى دورغا قاتارلىق كىشىلەرنى ۋەكىل قىلىپ تاش-  
قى موڭغۇلىيىگە ئەۋەتىپتۇ، بۇ ۋەكىللەر تاشقى موڭغۇلىيە تەرەپ  
بىلەن سۆزلىشىپ مەلىتىق، ئوق، يامغۇر كىيىمى، ئۆتۈك، ئىگەر  
قاتارلىق ماددى ياردەملەر ئېلىپ قايتىپ كەپتۇ، شۇنىڭدىن كې-  
يىن تاغلىقلار خېلى كۈچلىنىپ قاپتۇ، بۇرۇن ئوق يېتىشمەي  
كۆپ قىيىنلانغانىكەن.

— بىز يازغان خېتىمىزدە قىزىل موڭغۇلدىن، شورالار ھۆ-  
كۈمىتىدىن ياردەم قوبۇل قىلىش دەسلىسىنى ئوتتۇرىغا قويغا-  
نىدۇق، ئۇ توغرىدا گەپ - سۆز قىلىمىدۇمۇ؟

— جىق رەھمەت ئېيتتى، — دېدى يۈسۈپ، ئۇنىڭ كۆز-  
لىرى يۈمۈلۈپ كېتىۋاتاتتى. شۇنداق بولسىمۇ ئازماستىن دۇرۇس  
جاۋاب بېرەتتى، — تۇرپانلىقلارنىڭ، مەخسۇتباينىڭ ھەممى-  
تىگە جىق رەھمەت. كېيىنچە يەنە ياردەم ئالغاندا مەخسۇتباينىڭ  
ھېسابىغا ئۇدۇل قىلايلى دېگەن سۆزلەرنى قىلدى.

ئىسسىق مەشىنىڭ يېنىدا ئولتۇرۇپ ئىسسىنغان ۋە شورپا ئى-  
چىپ تەرلەنگەن يۈسۈپ، قۇمۇل ئەھۋالىنى بىر - بىرلەپ جايىدا  
سۆزلەپ بېرىۋاتسىمۇ، بەدەن بېشى بوشاپ كۆزلىرى يۈمۈلۈپ كې-  
تىۋاتاتتى. مەخسۇت مۇھىتى ئېشەكچىگە ئارام بېرىشنىڭ زۆرۈر-  
لۈكىنى بىلىسىمۇ، لېكىن قۇمۇل تەرەپنىڭ ھەقىقىي ئەھۋالىنى چۈ-  
شىنىش ئۈچۈن قىزىقىپ ئارقىمۇ ئارقا سوئال قويۇپ تۇراتتى:

— ھەممىدىن مۇھىمى تۇرپان تەرەپكە چىققان بولسا ياخ-  
شى بولاتتى! — دېدى ھېسەمىدىن زۇپەر ھەسرەت چېكىپ.

— ھازىر ھۆكۈمەتنىڭ ئەسكىرى قۇمۇلغا مەركەزلەشتى، —  
دېدى ئابدۇخالىق ئۇيغۇر مۇھاكىمىلىك پىكىر يۈرگۈزۈپ، —  
ئارقا تەرىپى بوش ھەم قالايمىقان. مۇنداق شارائىتتا خوجىنى-  
ياز ھاجى بىر قىسىم ئادەملەرنى تاغدا قالدۇرۇپ ئازراق ئادەم  
بىلەن چىققان بولسا، دۈشمەن ئەسكىرى ئىككى تەرەپكە بۆلۈنەت

بۇ چاغدا مەركەزلەشكەن كۈچ پارچىلىنىپ ئاجىزلايتتى.  
— ۋەزىيەتنىڭ ھۇشۇ تەرەپلىرىنى تەكىتلىگەچ، بۇ تەرەپتە  
مەنە خەت ئەۋەتەيلى، — دېدى ھېسامىدىن زۇپەر.  
— بۇ قېتىم مەن باراي! — دېدى شائىر يەنە ئۆزىنى  
مەلۇم قىلىپ.

— سىز بۇنىڭدەك كېلىشكەن ئېشەكچى بولالمايسىز!  
دېدى مەخسۇتباي كۈلۈمسەرەپ ھەم كۆزى بىلەن يۈسۈپنى ئى-  
شارەت قىلىپ، ئەتراپتىكىلەر بىردىن بۇرۇلۇپ قارىغاندا، يۈسۈپ-  
شاخۇن ئولتۇرغان ئورنىدا قىنگىچىپ ئۇيقۇغا كەتكەنىدى.  
— ھېرىپ كېتىپتۇ! — دېدى مەخسۇتباي ئورنىدىن تۇ-  
رۇپ، — بىزمۇ ياتايلى! تاڭ ئېتىپ قالاي دەپتۇ!  
ھېسامىدىن زۇپەر دەررۇ قويۇن سائىتىنى چىقىرىپ:  
— سائەت ئۈچتىن ئېشىپتۇ! — دېدى.

## يېڭىگىرمە بەشىنچى باب

### 1

شەرقىي يولنىڭ باش قوماندانى شىڭ شىسەي ئۆز كابينىدا تىمدا قولنى ئارقىغا تۇتقان پېتى شاھالدەك يېنىك قەدەم تاشلاپ ئۇياقتىن - بۇياققا ماڭاتتى. ئۇنىڭ ئېقى چوڭ بىر جۈپ كۆزى خۇددى يېڭىلا تۆشۈكتىن چىققان چاشقاننىڭ كۆزلىرىدەك غىلىدىرلاپ، ساراسىمىلىك بىلەن بىر دەم ئامدىكى خەردىگە، بىر دەم ئۈستەل ئۈستىدىكى دالا تېلېفونىنىڭ تۇرۇپكىسىغا قارايتتى. ئۇ قانداقتۇر قىلغىلى قىلىق تاپالمايۋاتقان بالىلاردەك ئالاڭغىرايتتى.

ئۇ خىيال سۈرەتتى. ئۇنىڭ خىيالى شۇ تاپتا مىسىلسىز شېرىن ۋە تاتلىق ئىدى. ئۇنىڭ پۇتىدىكى ئۆتۈكتىن كۆتۈرۈلگەن غاچىلداق سادالار گەرچە كابىنىت ئىچىنىڭ تىنچلىقىنى بۇ-زۇپ تۇرسىمۇ، لېكىن ئۇنىڭ شېرىن خىيالىغا قىلچە تەسىر كۆرسىتەلمەيتتى.

ئۇ خىيال سۈرەتتى. شىنجاڭغا چىقىپ ئۈچىنچى يىلى يەنى 1932 - يىلى 7 - ئايلاردا، ئۇ ئىلگىرىكى ئەسكىرى يوق شىتاب مۇشاۋىرلىقىدىن بىرلا ئۆرلەپ شەرقىي يولغا باش قوماندان بولغانىدى. نېمىدىگەن خۇشاللىق، نېمىدىگەن ئامەت - ھە!



ئۇنىڭ ئىختىيارىدا ھازىر چاڭ يۇشۇ ①، فۇ چۈەن ②، ياك جىڭجۇڭ ③ بىرىگادىلىرى، باپىنگورت ④، قوماندانلىقىدىكى پولكىغا تەڭ ئۈچ باتالىيون ئاق رۇس ئەسكەرلىرى، شۇن فاپۇ ⑤ بىرىگادىسى، بەيسى ئۇيان ⑥ قوماندانلىقىدىكى موڭغۇل ئاتلىق پولكى، تۆ-مۇر كوڭكا (زىرىھلى ئاپتوموبىل) ۋە زەمبىرە كىچى قىسىملار بولۇپ، جەمئىي 8000 دەك ھەربىي كۈچ بار ئىدى، بۇ نېمىس دېگەن زور قۇۋۋەت - ھە!

بۇ كۈچ شىنجاڭنىڭ شۇ دەۋردىكى ئەمەلىي ئەھۋالىدىن ئېيتقاندا، ئاز كۈچ ئەمەس ئىدى. بۇنى چۈشەنگەن شىپىڭ شىسەي ئىختىيارسىز ھالدا ئۆزىنى قىران بۇركۈتتەك ھېس قىلاتتى. ئۇ ھازىر گويا ئېگىز ھاۋا بوشلۇقىدا پەرۋاز قىلىپ ئۆتكۈر كۆزلىرى بىلەن چاڭگاللارنى، ئورمانلارنى كۆزىتىۋاتقان بۇركۈت كە ئوخشاش، شىنجاڭدىن ئىبارەت بۇ كەڭ زېمىنغا قانداقتۇر سۈيىقەست، قانداقتۇر تېگىگە يەتكىلى بولمايدىغان يامان غە-رەزلەر بىلەن نەزەر تاشلايتتى. نۆۋەتتە ئۆزىنى قىزمىتىۋاتقان ئاساسىي ئىشلارنى كۆز ئالدىغا كەلتۈرۈپ، ئويلىغانسىرى لەز-زەت بېغىشلايدىغان، نېمە ئۈچۈندۇر ئۆزىنى تۇنۇۋالمايدىغان دەرد-جىمدە ھاياجانلاندىرىدىغان شېرىن خىياللارغا كېتەتتى.

ياپونىيە قۇرۇقلۇق ئارمىيە مەكتىپىدە بىر يۈرۈش ھەربىي تەلىم - تەربىيە كۆرگەن شىپىڭ شىسەينىڭ شۇ تاپتىكى خىيالى، ئىختىيارىغا بېرىلگەن بۇ قەدەر زور كۈچنىڭ رولىنى جارى قىلىش ئارقىلىق ئۆزىنى قانداق كۆرسىتىش، ئۆزىنىڭ كىملىكىنى قانداق تونۇتۇشتىن ئىبارەت ئاساسىي مەقسەتكە مەركەزلىشەتتى؛ بىرىنچى قەدەمدە قۇدۇل دېھقانلار قوزغىلىڭىنى ئۈزۈل-كېسىل باستۇرۇپ تاشلاش ئارقىلىق، ھەممە ئادەم قايىل بولىدىغان، ھەممە ئادەم چۆچۈيدىغان، ھەممە ئادەم ئەيمىنىدىغان

① ② ③ ④ ⑤ ⑥ - 1932 - يىلى قۇمۇل دېھقانلار قوزغىلىڭىنى باش قۇرۇشقا قاتناشقان ھەربىي ئەمەلدارلار.

ھەيۋە تىكلەشنى ئويلايتتى. بۇ دەقەتكە يېتىشى ئۈچۈن، زۆرۈر تېپىلغاندا، تېررورلۇق يۈرگۈزۈپ بوغۇزىغىچە قان كېچەلەيدىغان، زۆرۈر تېپىلغاندا، ئوت قويۇپ، شەھەرلەرنى، يېزا - قىشلاق لارنى كۈلگە ئايلاندۇرۇپ خانىۋەيران قىلالايدىغان، زۆرۈر تېپىلغاندا، ھەيۋە - نەپەسنى ئىشلىتىپ تىنچلىق كەپتەرلىرى ئۇچۇرلايدىغان سېھىرلىك ماھارەتلەرنى ئىشلىتىش توغرىسىدا پىلان قىلاتتى.

ئۇ، ئارىلاپ خەرىتىگە قاراپ تۇرۇپ قالاتتى، قوشۇنلار ئورۇنلاشقان جايلارنى كۆزدىن كەچۈرۈپ ئۇلارنىڭ ئوت كۆلۈپ، كوماندىرلارنىڭ قابىلىيىتى، ئارقا سەپ تەمىناتى قاتارلىق بىر تۇتاش ئىشلارنى ھۇھاكىمە قىلاتتى. زەمبىرەكچى قىسىم ۋە تۆھۈر كوڭكا قاتارلىقلاردىن قانداق پايدىلىنىشى، رولىنى قانداق جارى قىلىش مەسىلىلىرىنىمۇ ئويلىنىپتتى. ئۇنىڭ ھازىرقى كالىسى ئىلگىرىكى ھەرقانداق ۋاقىتتىكىدىن چېچىن ۋە سەزگۈر ئىدى، ئىلگىرىكى باش قوماندىر جۇرۇيچىز، لۇشاۋ - زۇ، جاڭ پېيىۋەن (جاڭ زىخېڭ) قاتارلىقلارغا دەسلىھەتچى بولغان ۋاقىتتىكىدەك پايىسىپ بولماستىن، بەلكى جىق ئاكتىپ ئىدى. ئۇ بىردىنلا خەرىتىدىن قايرىلىپ يەنە دېڭىشقا باشلىدى. ئۇ ئەمدى قۇمۇل ۋەزىيىتىنى ھۇھاكىمە قىلاتتى. شۇ كۈنلەردە ما جۇڭيىڭنىڭ كونا ئۇۋىسىغا قايتىپ كەتكىلى بىرەر يىل بولۇپ قالغانىدى. قۇمۇل تاغلىرىدا بولسا، خوجىنىياز ھاجى قوماندىرلىقىدىكى بىرەر كىشىنىڭ قوزغىلاڭچىلارلا قالغان بولسىمۇ، لېكىن بۇ كۈچ شەرقىي تاغ ۋە غەربىي تاغ دەپ ئىككى چوڭ بۆلەككە بۆلۈنگەن، شۇنىڭدەك ھەر بىر تاغ يەنە بىر قانچە كىچىك بۆلەكلەرگە بۆلۈنگەن بولۇپ، ئۇ ۋە ھەممەن قوزغىلاڭچىلارنىڭ كۈچى بىر يەردە بولماستىن تارقاقلاشقانىدى. ئۇلارنىڭ مۇنداق تارقاق بولۇشى شېڭ شىسەي ئۈچۈن پايدىلىق شارائىت يارىتىپ بېرىپتتى. ئەگەر 8000 كىشىلىك مۇنتىزىم قوشۇن بىلەن

ھۇجۇم قوزغايدىغان بولسا، ئوڭۇشلۇق بولۇشى ھۇقۇقەرەر ئىدى. بىر پايىدىلىق شارائىتىنى ھۇھاكىمە قىلىپ ھۇقىمىلاشتۇرغان شېڭ شىسەينىڭ خىيالى قانداق تۇر چاقماق تېزلىكىدە ھۇجۇم قوزغاش، دولقۇنسىمان ئارقىمۇ ئارقا زەربە بېرىشتىن ئىبارەت بىر يۈرۈش كۈزلۈك ھۇجۇم پىلانىغا تاقالغانىدى. ئۇنىڭ مېڭىشى بىر-دىنلا تېزلىشىپ ھەرىكىتى جىددىيەلەشتى. ئۇ خۇددى بىزچىسىنىڭ ھۆكىمىدەك ئۇياقتىن - بۇياققا تېز بېرىپ، تېز قايتاتتى. ھەر قېتىم بۇرۇلۇپ ئارقىغا قايتقاندا، ئۇنىڭ ئۇزۇن ئۆستۈرۈپ ئارقىغا قايرىغان، خۇددى قاۋاننىڭ يايلىسىدەك يىرىك چاچلىرى شامالغا ئېسىپ قويغان داسمالدەك سىلىكىمەنتتى. بۇ قېتىم ئۇ ئۈستەلنىڭ ئۇدۇلغا كەلگەندە بىردىنلا توختىدى - دە، قوڭغۇ-راق باستى. قوڭغۇراق ئاۋازى توختاش بىلەن تەڭلا تاشقىرىدىن ھەرەلەردىن بىرىنىڭ رۇخسەت تىلىگەن ئاۋازى ئاڭلاندى:

— رۇخسەتمۇ؟

— كىر!

ھەرەم كىرىپ ئىككى پۇتىنى چۆپلەپ چاس بەرگەندىن كېيىن بۇيرۇق كۈتتى.

— بۇيرۇق! — دېدى باش قوماندان جىددىي قىياپەتتە، — باتالىيوندىن يۇقىرى قوماندانلارغا ئۇقتۇرۇش قىلىنسۇن. ئەتە ئەتسىگەن سائەت سەككىزدە شتابتا ھەجلىمى ئېچىلىدۇ!...

ئەتىسى شتاب ھەجلىمىسى كوماندىرلار بىلەن تولغانىدى. باش قوماندان شېڭ شىسەي ۋەزىيەتنى تەھلىل قىلىپ سۆزلەۋاتاتتى.

— قاراڭلار! — دېدى ئۇ قولدىكى تاياقچىنى تامدىكى ھەربىي خەرىتىگە قوندۇرۇپ، — قوزغىلاڭچىلار شەرقىي تاغ ۋە غەربىي تاغ دەپ ئىككى چوڭ بۆلەككە بۆلۈنگەن. ھەر بىر تاغ يەنە بىر قانچە پارچە بۆلۈكلەرگە بۆلۈنىدۇ. ئۇلار تارقاق ھەم رەتسىز بولسىمۇ، شەرقىي تاغدىكىلەر بولۇپ، غەربىي تاغدىكىلەر خوجىنىيازغا ھەركەزلىشىدۇ. بىز ئەمدى ئۆردەك كاۋىپىنى

پارچىلاپ يېمەكچىمىز. ئالدى بىلەن قاناتنى بىر پۇت بىلەن قوشۇپ يەيمىز، قالغان قىسمىغا تەگمەيمىز. بۇ دېگىنىمىز خوجىنىيازغا تەگمەستىن، يولۋاسنى بىر تەرەپ قىلىۋېتىش دېگەن سۆز. يولۋاس قۇۋ ھەم قورقۇنچاق. بۇ ۋەزىپە جاك يۇشۇ بىرىگادىسىغا تاپشۇرۇلدى. غەلبە قىلىنغان قوماندان بىلەن كۆرۈشۈشنى خالىمايمەن!

— ئورۇنداشقا ۋەدە بېرىمەن! — دېدى جاك يۇشۇ چاس

بېرىپ.

— فۇ چۈەن بىرىگادىسى غەربىي تاغنى داۋاملىق مۇھاسىرە قىلىدۇ. ئۇ يەردىكى قوزغىلاڭچىلارنى ئۈركۈتۈۋەتمەسلىك، ئىمىكان قەدەر بىخۇدلاشتۇرۇش كېرەك. خوجىنىياز ھەم قۇۋ، ھەم با-تۇر، ئۇنى بىر تەرەپ قىلىۋېتىش ئانچە ئاسانغا توختىمايدۇ. مەن خوجىنىيازنىڭ قوزغىغان ئىشىغا ھېسداشلىق قىلىمەن، ئىت تىپا قىلىشىپ بىمالە خىزمەت ئىشلەشنى خالايمەن، مۇشۇ ئاساستا ۋەكىل ئەۋەتىپ سۆھبەتلىشىپ كۆرۈش كېرەك! — ئۇ بۇ سۆزلەرنى قىلىۋاتقاندا چىرايىغا قانداقتۇر بىر خىل ياسما تۇس بېرىپ كۆپچىلىككە قاراپ قويدى. ئۇنىڭ بۇ خىل قارىشىدىن كۆز چىمچىقلا تىمىسىمۇ يالغان سۆزنى راستتەك قىلىپ سۆزلەۋاتقانلىقى چىقىپ تۇراتتى... — ۋەزىپە ئېغىر! — دېدى ئۇ چىرايىغا يېڭىباش تىن جىددى تۇس بېرىپ، — جاپا - مۇشەققەتكە چىداپ ھەممە سەپلەر بويىچە ئىلگىرىلەشكە رۇخسەت، چېكىنىشكە يول قويۇلمايدۇ. قوزغىلاڭچىلارنى بىرىنمۇ قويماي يوق قىلىمىغۇچە توختىماسلىق كېرەك...

پىلان بويىچە، شەرقىي تاغقا بولغان ھۇجۇم 1932 - يىلى 10 - ئاينىڭ باشلىرىدا باشلاندى. جاك يۇشۇ بىرىگادىسىدىكى ئۈچ پولىك ئەسكەر ئۆزئارا زىچ ماسلىشىپ چاقماق تېزلىكىدە ھۇجۇم ئۇرۇشى قوزغىدى. شەرقىي تاغ قوزغىلاڭچىلىرى دۈشمەن

نىڭ زور تۈركۈمىدىكى مۇنتىزىم قوشۇنلىرىغا قارشى تۇرۇپ چوڭ - كىچىك 30 قېتىمدىن ئارتۇق جەڭ قىلغان بولسىمۇ، قىسمەن ئوڭۇشسىزلىقلارغا ئۇچراپ، تاغ ئىچىگە ئىچكىرىلەپ چىكىنىشكە مەجبۇر بولدى. ئومۇمەن بۇ ئۇرۇشتا ھۆكۈمەت ئەس-كەرلىرى ئۈستۈن كېلىپ ئالغا ئىلگىرىلىگەن، قوزغىلاڭچىلار تاغ ئىچىگە چېكىنگەن بىر ۋەزىيەت شەكىللەنگەنىدى. قوزغىلاڭچىلار ئەڭ ئاخىردا باغداشقا چېكىنگەن بولسىمۇ، لېكىن ھۆكۈمەت ئەس-كېرىنىڭ ئىزچىل قوغلىشى ئارقىسىدا ئۇ يەردىمۇ تۇرالماي، يول-ۋاسنىڭ باشلاپچىلىقىدا شىنجاڭ چېگرىسىدىن چىقىپ كەنسۇ تە-ۋەسىگە ئۆتۈپ كەتتى.

بىرىنچى قەدەمنى ئوڭۇشلۇق باسقان شېڭ شىسەي 12-ئاينىڭ باشلىرىدا 2 - قېتىملىق قىشلىق ھۇجۇم قوزغىدى. بۇ ھۇجۇم پىلان بويىچە غەربىي تاغدىكى خوجىنىياز ھاجىغا قارىتىلغانىدى. ھۆكۈمەت تەرەپ فۇچۈەن ۋە ياك جىڭجۇڭ بىرىگە دىلىرىنى زىچ ماسلاشتۇرۇپ، ئون باراۋەر ئۈستۈن كۈچ بىلەن تەرەپ - تەرەپتىن ھۇجۇم قوزغىدى. قوزغىلاڭچىلار، دۈشمەننىڭ ھۇجۇمغا قارىتا مۇناسىپ ھالدا قارشىلىق كۆرسىتەتتى، لېكىن ئۇلار ئوق - دورىنىڭ ئازلاپ كېتىۋاتقانلىقى ۋە جىسىدىن، بىر تەرەپتىن ئۇرۇش قىلىپ بىر تەرەپتىن چېكىنىش تاكتىكىسى قوللىنىشقا مەجبۇر بولغانىدى.

— شورى قۇرۇغۇرلار، سۆڭىدىشىپ يېقىنلاپلا كېلىۋاتىدۇ، دېدى ئۇزۇن بويلىق، ئۇچلۇق ساقال كەلگەن مىرول ئىسىملىك بىر پالۋان، بۇ كىشى خوجىنىياز ھاجى بىلەن كىچىك - كۈندۈز بىللە يۈرىدىغان يۈرەكلىك ئادەم ئىدى.

— لومودىلارنىڭ ئوق يېڭۈسى كەلگەندۇر! — دېدى خوجىنىياز ھاجى ئۇنىڭ سۆزىگە جاۋاب بېرىپ، ئاندىن ئاتىنىڭ تىزگىنىنى تارتىپ توختىدى. ئۇلار ئانچە ئېگىز بولمىغان تاش داۋان ئۈستىدە ئىدى، داۋانغا يېتىپ چىقىمىغانلار داۋاملىق چى-

قىۋاتاتتى. خوجىنىياز ھاجى ئاتنىڭ بېشىنى قايرىپ داۋان ئاس-  
تىدىكى ئېقىنغا دۇربۇن سالدى. قۇمدەك تولا دۈشمەن ئەسكەر-  
لىرى خۇددى چۈمۈلىدەك بىرىنىڭ ئارقىدىن بىرى قاتارلىشىپ  
كېلىۋاتاتتى.

— بۇ يەردە 20 چە ئادەم قالسۇن، قالغانلار كېتىۋەر-  
سۇن! — دېدى ئۇ دۇربۇننى كۆزىدىن چۈشۈرۈپ ۋە شۇئانلا  
ئۆزى ئاتتىن چۈشتى.

خوجىنىياز ھاجى بىلەن بىللە يۈرىدىغان 80 نەچچە ئات-  
لىق مۇھاپىزەتچىلەر ئىچىدىن 20 ئادەم داۋان ئۈستىدە قالدى.  
قالغانلار توختىماستىن كېتىۋەردى. ئوزۇق - تۈلۈك ۋە قورال-  
ياراغلارنى ئېلىپ ماڭغۇچى قىسىملار ۋە باشقا قوشۇنلار ئالدى-  
دا كەتكەنىدى. خوجىنىياز ھاجى تەيەممۇم قىلىپ پېشىن ئوقۇ-  
دى. ئۇ كىشى ھەرقانداق ۋاقىتتا نامازنى تەرك قىلمايتتى.  
ئاڭغىچە قالغان ئادەملەر ئاتلىرىنى جايلاشتۇرغاندىن كېيىن،  
ئۆزلىرى مۇۋاپىق جايلارغا ئورۇنلىشىپ دۈشمەننىڭ داۋانغا چى-  
قىشىنى كۈتۈشتى.

بۇ ئادەملەرنىڭ ھەر بىرى 400 - 500 مېتىر ئارىلىقتا  
كۆزىگە ئېلىنغان ھەرقانداق نەرسىنى زايە قىلماستىن ئېتىپ  
تاشلىيالايدىغان خىل مەرگەنلەر ئىدى. ئۇلارغا ئوق زايە قىل-  
ماڭلار دەپ ئاگاھلاندىرۇش كەتمەيتتى. دۈشمەن قوشۇنى بار-  
غانسېرى يېقىنلاشماقتا. ئۇلار ئاتلىق ۋە پىيادە بولۇپ ئارىلاش-  
ما ھالەتتە داۋانغا ياماشماقتا ئىدى. داۋان يولى تەخمىنەن 300  
مېتىردەك كېلەتتى. نامازنى ئوقۇپ بولۇپ ھاجى داۋانغا يامى-  
شىپ چىقىۋاتقان دۈشمەنلەرگە مەنسىتىمگەن بىر قىياپەتتە نە-  
زەر تاشلاپ:

— ئاشۇ ئاق تاشتىن ئۆتمىگۈچە ھېچكىم ئوق چىقارمىسۇن!  
— دېدى ئۇ 25 مېتىرچە تۆۋەندە چوقچىيىپ تۇرغان يېرىم ئۆي-  
دەك چوڭلۇقتىكى ئاق تاشنى قولى بىلەن كۆرسىتىپ، ئاندىن

ئۆزىمۇ ئەپچىل بىر يەردىن ئورۇن ئالدى. دۈشمەنلەر داۋانغا  
 بۇرلەپ چىققاقتا، تاكى ئۇلار مۆلچەر قىلىنغان دائىرە ئىچىگە  
 كىرگەندىلا، خوجىنىياز ھاجى «ئات» دەپ بۇيرۇق قىلدى. مەر-  
 گەنلەر تاراسلىتىپ ئېتىپ كۆزنى يۈمۈپ - ئېچىش ئارىلىقىدا  
 20 - 30 دەك دۈشمەننى يەر چىشلەتتى. دۈشمەن سېپى بۇزۇلدى. ئار-  
 قا سەپ قالايمىقانلاشتى. ئېقىن ئىچىدە كېلىۋاتقان دۈشمەنلەر  
 تەرەپتىن كاناي چېلىپ ئالغا ئىلىگىرىلەشكە قوماندا  
 بېرەتتى. ئۇلار كانايغا ماسلىشىپ «شا...شا...» دەپ داۋانغا  
 ئۆزىنى ئۇراتتى. تاغلىقلار كۆزىگە ئىلىنغاننى تېرىپ سالاتتى.  
 جەڭ قىزىپ كەتكەندە خوجىنىياز ھاجى ئۆزىنى تۇتۇۋالال-  
 مائىتى. ئۇنىڭ بۇ مەجەزىنى قول ئاستىدىكىلەر بىلەتتى. بۇ قې-  
 تىمچە ئۇ ئۆزىنى ئۇنتۇغان ھالدا داۋاندىن پەسلەپ ھېلىقى  
 ئاق تاش تۈۋىگە چۈشۈۋالدى - دە، تىزلىنىپ ئولتۇرۇپ ئېتىشقا  
 باشلىدى. مىرول ئوق سېلىپ ئۈلگۈرتەتتى. ئۇ مەلئەققا بەش تال  
 ئوقنى سېلىپ تەييار قىلغۇچە خوجىنىياز ھاجى قولدىكى مىل-  
 تىقنىڭ بەش تال ئوقنى ئېتىپ تۈگىتەتتى. ئۇنىڭ ئوقى بىر  
 تالمۇ زايە كەتمەيتتى. قىزىپ كېشىپ: «ھە، ھە چاپسان بول»  
 دەپ مىروانى ئالدىرىتىپ ئېتىشنى داۋام قىلاتتى. يېرىم سائەتتە  
 چە داۋام قىلغان بۇ جەڭ ئىنتايىن شىددەتلىك بولدى. دۈش-  
 مەن مەلئەققا ۋە پىلىموتلاردىن ئۈزلۈكسىز ئوق ئېتىپ تاغ ئىچى-  
 نى خۇددى پوجاڭزا ئاتقانداك جاراڭلىق تۈتۈنلەپ بولسىمۇ، لېكىن  
 ئۇلارنىڭ ئاتقان ئوقى تاشقا تىپكەتتى. تاغلىقلارنىڭ ئاتقان  
 ئوقى باشقا تىپكەپ، دۈشمەننىڭ 100گە يېقىن ئادىمىنى نابۇت  
 قىلدى. دۈشمەن سېپى قالايمىقانلاشتى. ھولۇققان دۈشمەن چې-  
 كىنىشكە مەجبۇر بولدى...

لېكىن دۈشمەن بۇنىڭ بىلەن توختاپ قالغىنى يوق. ئۇ-  
 لار ئىز بېسىپ قوغلاپ كېلەتتى. تاغلىقلار ئەپچىل جايلاردا  
 دۈشمەننى توسۇپ، ئاشۇ تەقىلەتتە زەربە بېرىپ، يەنە بىر تەرەپ-

تىن چېكىنەتتى. ئۇلارنىڭ يولى قارلىق تاغقا يەتكەندەلا توسۇ-  
لۇپ قالدى. ئالدىن يۈرگەن قىسىملار مۇز تاغقا يەتكەندە، تاغ  
ئېنەكلىرىدىكى غىلتاڭ مۇزلاردىن ئات - ئۇلاغلارنى ئۆتكۈزۈش  
ئىمكانىيىتى بولمىغانلىقتىن ئۇلار ئىككى ئادەم ئەۋەتىپ خوجى-  
نىياز ھاجىغا ئەھۋال ئىنكاس قىلغانىدى. دۈشمەن ھامان قىس-  
تاپ كەلمەكتە. قانداق قىلىش كېرەك! بۇ ئەھەلىي قىيىنچىلىق  
خۇددى مۇز تاغقا ئوخشاش ھەممە ئادەمنىڭ بېشىنى  
قاتۇرغانىدى.

— قانداق قىلىمىز؟ — دېدى مەرول بېشى قاتقان ھالدا.

خوجىنىياز ھاجى ئانچە ئويلىنىپ تۇرمايلا:

— ئاق بايراق چىقىرىڭلار! — دېدى بۇيرۇق قىلىپ.

بۇيرۇقنى ئاڭلىغان تاغلىقلار غۇدۇراپ ئاق بايراق چى-  
قىرىشقا نارازى بولۇشتى، لېكىن ھەممەيلەن ھاجىنىڭ مىسجەزى

چۇس ئىكەنلىكىنى بىلگەچكە، ھېچكىممۇ ئاشكارا قارشى چىقىشقا  
جۈرئەت قىلالمايتتى. خوجىنىياز ھاجى باشقىلارنىڭ پىكرى تۈ-  
غۇلۇۋاتقانلىقىنى بىلىپ، چۈشكەن بۇيرۇقنى كۈچەيتىش ئارقىلىق

ھەممىنى بېسىپ تاشلىماقچى بولدى - دە:  
— مەرول، ئۆزۈڭ بېرىپ ئاق بايراق چىقار! — دەپ

ۋارقىردى.

مەرول گەپ قىلماستىن، دۈشمەننى توسۇپ تۇرۇۋاتقان

بىرىنچى سەپكە بېرىپ بايراق چىقاردى.

خوجىنىياز ھاجى خەۋەر ئەكەلگەن ئىككى ئادەمگە

بۇرۇلۇپ:

— قۇرباننىياز دورغىغا ئېيتىڭلار، مۇزنى چاقتۇرۇپ

ئۇلاغ ماڭغۇدەك يول ئاچسۇن، يامان يەرلەرگە كىگىز سېلىپ

ئۆتكۈزسۇن! — دېدى.

ئاق بايراق چىقىرىپ دۈشمەن بىلەن سۆھبەت ئۆتكۈزۈش

تاكتىكىسىنى قوللىنىپ، قولغا كەلتۈرگەن ۋاقىت ئىچىدە قوز-



غىلاڭچىلار مۇز تاغىدىن سالامەت ئۆتۈپ تاشقى موڭغۇلىيە چېگرىسى تەرەپكە كەتكەنىمىدى.

2

1932 - يىلى 12 - ئاينىڭ 27 - كۈنى پىچان شەھىرىدە باشقىچە تاڭ ئاتتى.

بامداقتا ئەزان چىقىشتىن ئىلگىرى ئارقىمۇ ئارقا ئىككى پاي ئوق ئېتىلدى. ئوق ئاۋازى سەھەرلىكتىكى تىنىق ھاۋادا دەھشەتلىك شارقىراپ پۈتۈن شەھەرنى زىلزىلىگە كەلتۈرۈپ ئاھا-لىلەرنى ئويغاتقانمىدى. ھەممە ئادەم چۆچۈپ ئەتراپقا قۇلاق سالاتتى. ئارىدىن بەش مىنۇتچە ۋاقىت ئۆتكەندە، ئوق ئېتىش يەنە باشلاندى. بۇ قېتىم ئېتىلغان ئوق خۇددى يوغان قازاندا قوماچ قورۇغاندەك پاراسلاپ ئۇزۇن داۋام قىلدى، چۆچۈپ ئويغانغان خەلق ئەمدى قورقۇشقا باشلىدى: «يا ئاللا، نېمە بالا بولىدى، ئۇرۇش بۇ يەرگە كېلىپ قالغانمۇ؟» ھەممە ئادەمنىڭ خىيالىدىن بۇ مەجھۇل سوئاللار ئۆتەتتى. ئەمما ھېچكىم جاۋاب تاپالمىغان ئەھۋال ئاستىدا تېڭىرقاپ بىر - بىرىگە قارىشىپ قوياتتى. ئېتىشىش داۋام قىلماقتا، ئوق ئاۋازى بارغانسېرى قويۇقلىشىپ قازان قاينىغاندەك ۋاراقلىماقتا. تاڭ سۈزۈلۈشكە باشلىدى. قانداقتۇر بىر جايلاردا ئات تۇياقلىرىنىڭ تاراقلىغان تاۋۇشلىرى، قانداقتۇر ئادەملەرنىڭ ۋاراڭ - چۇرۇڭ سۈرەنلىرى ئاڭلانماقتا. بىر ئاتلىق كىشى ئېتىنى چاپتۇرغان پېتى مەھەللىە ئىچىگە كىرىپ: «قۇەۋىلىدىن خوجىنىياز ھاجى چىقتى. مۇسۇلمان بولساڭلار جەڭگە تەييار بولۇڭلار!» - دەپ توختىماي ۋارقىراپ ئۆتۈپ كەتتى. ئۇ كىشى باشقا مەھەللىلەردىمۇ شۇنداق جار سالغانىدى.

«ھە... خوجىنىياز ھاجى چىقىپتۇ - دە! زالىملاردىن ئەمدى

قۇتۇلغۇدە كەمىز!» شۇ ئەتىسى ھەممە ئادەمنىڭ نېمە ئۈچۈندۇر كۆڭلى يوردىغان، ۋۇجۇدىغا قانداقتۇر كۈچ - قۇۋۋەت توپلانغان دەك بولۇپ كۈچىغا چىقىشتى، بىرى ئىككى، ئىككىسى تۆت بولۇپ ئىختىيارسىز ھالدا سوقۇش بولۇۋاتقان تەرەپكە قاراپ كېتىشتى.

پارقىراپ كۈن چىقتى. سوقۇش بولۇۋاتقان يەرگە مىڭلىغان ئادەملەر توپلانغانىدى. ھەممە ئادەم خوجىنىياز ھاجىنى كۆرىمىز دەپ قەلەمۇرەتتى... بىر - بىرىدىن سۈزۈشتە قىلاتتى، ئىزدىشەتتى. ئەمما ئارىدىن ئۇزۇن ئۆتمەيلا مەسىلە ئايدىنلاشقانىدى. — خوجىنىياز ھاجى ئۆزى چىقماپتۇ، ئۆزى ئورنىدا تۇمۇر بوتۇك بىلەن ما شىمىڭنى ئەۋەتىپتۇ!...

دەرۋەقە شۇ كېچىسى ما شىمىڭ بىلەن تۆمۈر بوتۇك ئىككى - سى 50 ئاتلىقچە ئادەم بىلەن پىچانغا يېتىپ كېلىپ شەھەرگە ھۇجۇم باشلىغانىدى. ئۇلار خوجىنىياز ھاجى قوشۇنىنى باشلاپ قارلىق تاغقا چېكىنىپ كېتىۋاتقان ۋاقىتتا، يول ئۈستىدە قوشۇندىن ئايرىلىپ تاغ ئىچى بىلەن پىچانغا چىققان، ئۆزىنى «خوجىنىياز ھاجى ئەۋەتتى» دەپ تونۇشتۇرۇش ئارقىلىق خەلقنىڭ ھەممايىسىگە ئىگە بولۇپ، شۇ ئەتىسى سەھەرلىكتە ھۇجۇم قوزغىغانىدى. ئۇرۇش داۋام قىلماقتا، شەھەر ئىچىدە تۇرۇشلۇق بىر پولىك پىيادە ئەسكەر بىلەن بىر باتالىيون ئاتلىق ئاق رۇس ئەسكەرلىرى دەرۋازىلارنى چىڭ تاقاپ ئۆزىنى مۇداپىئە قىلماقتا ئىدى...

«پىچانغا خوجىنىياز ھاجى چىقىپتۇ!» بۇ يارقىن خەۋەر چاقماق تېزلىكىدە قاراغوجا - ئاستانە، تۇرپان - توقسۇنغىچە يەتكەنىدى. ئالدى بىلەن ئاستانە خەلقى قوزغىلاڭ كۆتۈردى. بۇنىڭ ئارقىدىنلا توقسۇنلۇقلار قوزغىلاڭ كۆتۈرۈپ توقسۇننى ئىشغال قىلغاندىن كېيىن، قاراشەھەر، كورلا تەرەپكە قاراپ ھەرىكەتلەندى. شۇنداق قىلىپ 1932 - يىلىنىڭ ئاخىرى 1933 -

يىلىنىڭ بېشى بولۇپ بىر ئايغا يەتمىگەن ۋاقىت ئىچىدە، پىچان تۇرپان، توقسۇن ناھىيىلىرى بىر تۇتاش قوزغىلاڭ رايونىغا ئايلاندى.

بۇ ئەھۋالدىن خەۋەر تاپقان جىن شۇرېن قۇمۇلدا تۇرۇۋاتقان باش قوماندان شېڭ شىسەيگە، ئۈچ ناھىيىدىكى قوزغىلاڭنى جىددىي باستۇرۇش توغرىسىدا بۇيرۇق ئەۋەتىدۇ. بۇ بۇيرۇق شېڭ شىسەينىڭ شۇ كۈنلەردىكى مۇددىئاسىغا دەل كەلگەنىدى. چۈنكى ئۇ، قۇمۇل قوزغىلاڭچىلىرىنىڭ بىر قىسمىنى گەنسۇغا، بىر قىسمىنى تاشقى موڭغۇلىيە تەرەپكە ئۆتكۈزۈۋەتتىم، ئەمدى ئۇلار باش كۆتۈرۈپ چىقالمايدۇ. كېيىنكى قەدەمدە ئۈرۈمچىگە قايتىپ بېرىپ ھاكىمىيەتنى قولغا ئېلىشىم كېرەك، دەپ ئويلاۋاتاتتى. شۇنىڭ ئۈچۈن ئۇ، قىرغىنچاسىق بىلەن داڭ چىقارغان شۇن فايۇ بىرىگاڭدىسىنى پىچانغا ئالدىن يولغا سالدى. بۇ قوشۇن چاقماق تېزلىكىدە كېچە - كۈندۈزلەپ مېڭىپ پىچانغا كېلىپلا، ما شىمىڭنىڭ ئارقا تەرىپىدىن ھۇجۇم قىلىپ، ئۇنى مەغلۇپ قىلدى. تۆۋەن بولۇپ تۇڭ شۇ ئۇرۇشتا ئۆلدى. ما شىمىڭ قېچىپ دىغاغا ① بېرىۋالدى. شۇن فايۇ قوشۇنى شەھەرنى ساقلاپ تۇرغان ھۆكۈمەت ئەسكەرلىرى بىلەن بىرلىشىپ پىچان ناھىيىسىدە ئۈچ كۈن چاپ - چاپ قىلدى. ②

ما شىمىڭنى قوغلىشىپ كېتىۋاتقان ئاق رۇس ئەسكەرلىرى مۇرتۇققا كەلگەندە «پىچانغا خوجىنىياز ھاجى چىقىپتۇ» دەپ ئاڭلاپ كېتىۋاتقان 70 - 80 ئاتلىق توقسۇنلۇق پۇقرالارغا دۇچ كەلدى ۋە ئۇلارنىڭ قورالسىزلىقىنى كۆرۈپ، ئۇلارنى پۈتۈنلەي قىرىپ تاشلىدى. ③

① دىغاغا - تۇرپاننىڭ شەرقىي جەنۇبىغا توغرا كېلىدىغان چەتتىكى بىر رايون.

② نارىھىيە مەلۇماتلارغا قارىغاندا، شۇن فايۇ پىچاندا يۈرگۈزگەن قىرغىندا تۈلكەنلەر 3000 - 4000 غا يېتىدۇ.

③ توقسۇنلۇقلار ھازىرغىچە يىلدا بىر قېتىم مۇرتۇققا كېلىپ ئاتا - بوۋىلىرىنىڭ توپىسىغا دۇئا قىلىدۇ.

دەل شۇ كۈنلەردە تۇرپاندا تۇرۇشلۇق مالىيچاڭ (مادا، خەنە-زۇ) ئاستانىدىكى قوزغىلاڭچىلارنى باستۇرۇش ئۈچۈن ئەسكەر ئەۋەتكەنىدى. بۇ خەۋەرنى ئاڭلىغان ئاستانە قوزغىلاڭچىلىرى ئۆزئارا مەسلىھەتلىشىپ جازا قوشۇنىغا قارشى تۇرۇش قارا-رىغا كېلىشتى. بۇ مەسلىھەتتە ھەمدۇللا ئاخۇنۇم، مەخسۇت مۇھەتتى، مەخمۇت مۇھىتى، سەدەت ھاجى، نەھەت خەلىپەت قاتارلىق كىشىلەر بار ئىدى. ئۇلار جازا قوشۇنىغا قارشى تۇرماسلىق ئۆزدەمىزنى ئۆلۈمگە تۇتۇپ بېرىش بىلەن باراۋەر دېگەن تونۇشقا كەلگەنىدى. ھەمدۇللا ئاخۇنۇم يۇرت خەلقىنى جەڭگە ئاتلىنىشقا سەپەرۋەر قىلىپ دۇئا بەردى. شۇنىڭ بىلەن پۈتۈن ئاستانە خەلقى ئۆز بېشىغا كېلىۋاتقان جازا قوشۇنىغا قارشى كۈرەش قىلىشقا تەييارلاندى. مەخمۇت مۇھىتى ۋە سەدەت ھاجىلار قولىدا قورالى بار بىر تۈركۈم پىدائىيلارنى ئۇيۇشتۇرۇپ بازارنىڭ ئىككى بېشىغا ئورۇنلاشتى. قورالى يوق پۇقرالارمۇ قوللىرىغا ئارا - كەتمەن ئېلىپ ئىشىكلىرىنى مەھكەم تاقاپ ئۆگزىلەرگە يوشۇرۇندى.

چۈشكە يېقىن بىر ۋاقىتتا، ئاتلىق - پىيادە بولۇپ 100 گە يېقىن ئادەمدىن تەشكىللەنگەن جازا قوشۇنى ھەيۋەت بىلەن يېتىپ كەلدى. ئۇلار بازار بېشىغا كېلىپلا، ئاسمانغا قارىتىپ 20-10 پاي ئوق ئېتىۋەتكەندىن كېيىن، ئاندىن بازار ئىچىگە كىرىپ كەلدى. ئۇلارنىڭ ئالدى - ئارقى بازار كوچىسىغا كىرىپ بولغاندىن كېيىن، بىردىنلا ھۇجۇم باشلاندى. پىدائىيلار دۈش مەنىنىڭ ئالدى - ئارقىدىن ئېتىپ، كۆزنى يۇمۇپ - ئېچىش ئارىلىقىدا نۇرغۇن دۈشمەننى يەر چىشلەتتى. ئۆگزىلەرگە يوشۇرۇنغان خەلق چالما - كېسەكلەرنى ئېتىپ، دۈشمەن ئەسكەرلىرىنى زەخمىلەندۈردى ۋە قايىمۇقتۇرۇپ ئالاقزادە قىلىۋەتتى، گاڭگىراپ قالغان دۈشمەن نېمە قىلىشىنى بىلمەي پىتىراپ قېچىشقا ئۇرۇندى. قۇتۇلۇش مۇھەكىم ئەمەس ئىدى. ئۇلار خالىتىغا سولنىپ قالغانىدى.

خەلق بىر چۇقان بىلەن، تاياق - توقماق، ئارا - گۈرۈجەكلىرىنى كۆتۈرۈپ چىقىپ ئۇر كالتەك، سوق كالتەك قىلىپ دۈشمەن ئەسكەرلىرىنى پۈتۈنلەي ھالاک قىلدى. ئۇلاردىن پەقەت ئىككى ئەسكەرلا ئاتلىق قېچىپ قۇتۇلدى.

بۇ قېتىمقى غەلبە ئارقىلىق 100 تالدىن ئارتۇق قورالغا ئىگە بولغان قوزغىلاڭچى ئامما كۆزگە كۆرۈنگۈدەك كۈچلۈك قوشۇن بولۇپ قالغانىدى. ئاستانە قوزغىلاڭچىلىرىنىڭ بۇ شانلىق غەلبىسى ئەتراپتىكى يېزا - كەنتلەرنى لەرزىگە كەلتۈرۈۋەتتى. قاراغوجا، لۈكچۈن، ياڭخېي، مۇرتۇق ۋە باشقا كەنتلەرنىڭ خەلقى گويىا قومۇرۇلۇپ كەتكەندەك تۈركۈم - تۈركۈمەلەپ كېلىپ ئۇلارغا قوشۇلۇشقا باشلىدى. قوزغىلاڭچى قوشۇن، كىشىنى ھەيران قالدۇرغۇدەك دەرىجىدە ناھايىتى تېز كۆپىيىپ، ئادەم سانى 1000 - 2000 غا يەتتى.

## يىگىرمە ئالتىنچى باب

### 1

زور گەۋدىلىك تۆۋەنچىساھاجى نۆگىدەك چوڭ - چوڭ قە-  
دەم تاشلاپ چوڭ دەرۋازىدىن كىرىپ كەلسىگەندە، ئۆي ئىچىدە  
ئولتۇرغانلار ئەينەك دېرىزىدىن كۆرۈپ، ئەزەلدىن «بۇنداق ئالدى-  
راپ ماڭمايدىغان بۇ ئادەمنىڭ بۈگۈن ئالدىراپ كىرىپ كېلى-  
شىدە چوقۇم بىر گەپ بار دەپ تۇرۇشىغا، ئۇ ئادەم مېھمانخانا  
ئىشىكىنى جالاققىدە ئېچىپ خۇش خەۋەر يەتكۈزدى:

— ئۇكىلىرىم، خۇش خەۋەر، مالىۋىچاڭ ئەۋەتكەن ئادەمدىن  
ئاران ئىككى چېرىك قۇتۇلۇپ كەپتۇ. قالغانلىرىنى ئاستانىلىقلەر  
تولۇق يوقىتىپ، قورال - ياراغلىرىنى تارتىۋاپتۇ...  
— بارىكالا! بارىكالا!...

مېھمانخانىدا ئولتۇرغان ھېسامىدىن زۇپەر، ئابدۇخالىق ئۆي-  
غۇر، لېتىپ ئەپەندى قاتارلىق كىشىلەر تەرەپ - تەرەپتىن با-  
رىكالا ئېيتىپ تەنتەنە قىلىشتى.

ئۆي ئىچىنى غەلبە تەنتەنمىسى — خۇشاللىق كەيپىياتى قاپ-  
لىغانىدى. ھەممە ئادەمنىڭ چىرايى ئېچىلغان، ھاياجاندىن قىزار-  
غان يۈزلىرى غەلبە نۇرىدىن يالتىراپ كەتكەنىدى.  
— ئەمدى قانداق قىلىش كېرەك؟

— مېنىڭچە ئۇلارنى تۇرپانغا تەكلىپ قىلىشىمىز كېرەك! —  
دېدى ھېسامىدىن زۇپەر كۆپچىلىككە قاراپ، — ۋاقتىدا خەۋەر  
قىلمىساق ئۇلار پىچان تەرەپكە كېتىپ قېلىشى مۇمكىن.

— ھازىرقى شارائىتتا پىچانغا ھۇجۇم قىلىش پايدىسىز، —  
ئابدۇخالىق ئۇيغۇر سۆز ئېلىپ ھېسامىدىن زۇپەرنىڭ سۆزىنى  
قۇۋۋەتلىپ دارام قىلدى، — پىچاندا ھازىر ھۆكۈمەت ئەسكىرى  
كۆپ، قۇۋۋەت تەرەپتىنمۇ بىر لۇي ئەسكەر كېلىپ ئۇ يەرگە جۇغ  
لاشتى. شۇنىڭ ئۈچۈن، بىز كۈچنى مەركەزلەشتۈرۈپ تۇرپان  
شەھىرىنى ئېلىشىمىز كېرەك.

— ئۇنداق بولسا، بىز بۈگۈن كېچىدىلا ئاستانە قوزغىلاڭ  
چىلىرىغا خەۋەر يەتكۈزەيلى.  
— خەت يازايىمۇ؟

— يېزىڭ! — دېدى ھېسامىدىن زۇپەر بۇيرۇق تەرىقىسىدە  
شائىرغا قاراپ، ئابدۇخالىق ئۇيغۇر خەت يېزىشقا كىرىشتى:

«سىزلىرىڭ قىلغان غالىب جەڭلىرىڭىزگە، قولغا كەلتۈرگەن غەنىيەتلىرىڭىز.  
گە بارىڭلار... مالۇپچاق قاننى ئاستىغا چۈشمەنى بېسىپ ياتقان مېكىمانىدەك  
كونىشەھەردە ياتتى. تۇرپان يېڭىشەھەردە ئاران بىرلەن ئەسكەر بار. مالۇپچاق بىزگە  
بىرگەن 30 ئال قورال بىلەن خەلق ئەسكىرى تەشكىل قىلىپ شەھەر مۇداپىئەسى  
گە ياردەملىشىۋاتىمىز. سىزلىرى پىچانغا بارماستىن تۇرپانغا كەلسىڭىزلا. بىز شەھەر  
ئىچىدىن ماسلىشىپ ئاسانلا شەھەرنى قولغا ئالىمىز. ۋاقتى چۈمە يانغان كېچىسى  
بولسۇن، بىز كۈتمىمىز! شەھەرنى ئېلىش قېيىنغا چۈشمەس، ئىنشاناللا»

خەت يېزىلىپ بولغاندىن كېيىن، ئوتتۇرىدا ئوقۇپ ئۆتۈلدى.  
— بوپتۇ، ەسەقسەت ئوچۇق يېزىلىپتۇ، — ھېسامىدىن  
زۇپەر تۆردە ئولتۇرغان تۆمۈر جىسا ھاجىغا قاراپ، — ھاجى  
ئاكا، بۇ خەتنى ئۆزىڭىز يەتكۈزىسىز، پۇختا ئىشەنچلىك ئادەمدىن  
ماڭدۇرۇڭ! بارغان ئادەم ئوچۇق جاۋاب ئەكەلسۇن! — دېدى.  
— غەم قىلىمىڭىزلا! — دېدى ئۇ ساقلىنى تاراشلاپ

ئولتۇرۇپ، — مۇنداق ئىشلارنىڭ ھۆددىسىدىن چىقىدىغان ھەر  
ئەزىمەتلەر بار!  
— بۈگۈنلا ماڭسۇن، بۈگۈن كېچە ئۇلارغا خەت تەگمىسە،  
بولمايدۇ!

— ھازىرلا ماڭدۇ، غەم قىلىشىڭىزلا دېدىمغۇ، ئەتىگەن  
ناماز ۋاقتىغىچە جاۋابمۇ كېلىدۇ! — تۆمۈرجىسا ھاجى ئورنى-  
دىن تايىنىپ تۇردى. ئۇ ھەقىقەتەن زور گەۋدىلىك ئادەم ئىدى.  
ئۇ ئىككى تەرەپكە چايقىلىپ ماڭغاندا، ھەرقانداق كىشى: بۇ  
ئادەم ئىشىككە پاتماي قالامدىكىن! دەپ ئويلاپ قالاتتى. لې-  
كىن ئۇ خەتنى ھازىرلا ماڭدۇرۇش ئۈچۈن، ئەپچىل دېگىپ ئى-  
شىككە تاقاشماستىنلا چىقىپ كەتتى.

## 2

شەھەر قاتتىق ئۇيقۇدا ئىدى. ئاي قاراڭغۇسىدا يۇلتۇزلار  
چارا قاپ ياناتتى. يانۋار كېچىسى. قەھرىتان سوغۇق سۆڭەكتىن  
ئۆتەتتى. لېكىن قوزغىلاڭچى ئاممىنىڭ ۋۇجۇدىدىكى قىزغىنلىقنى  
ھەرقانداق ئاچچىق سوغۇقمۇ توسۇپ قالالمايتتى. شۇڭا، بۇ  
كېچە تاڭ ئېتىشتىن بۇرۇن تۇرپان يېڭىشەھەر ئەتراپىغا يېتىپ  
بېرىش بۇيرۇقىنى تاپشۇرۇۋالغان ئاستانە قوزغىلاڭچىلىرى قاتتىق  
سوغۇققا پىسەنت قىلماستىن تۈن نىمىسىغىچە شەھەر ئەتراپىغا كې-  
لىپ بولغانىدى.

بامداتقا ئەزان چىقىش بىلەن تەڭ، شەھەرگە ھۇجۇم باش-  
لاندى. بۇنىڭدىن خەۋەر تاپمىغان ھۆكۈمەت تەرەپ قاتتىق ئۇي-  
قۇدا ياتقان بولسىمۇ، لېكىن بۇ ئىشتىن ئاللىقاچان خەۋەر تاپ-  
قان باغرى، بۇيۇلۇق، يار، يەمىشى، يارغول قاتارلىق شەھەر ئە-  
تراپى رايونلىرىدىكى ئامما ئۇخلىمىغانىدى. ئۇلار ئۆزلۈكىدىن  
پىدائىيلارنى تەشكىللەپ، تۈركۈم - تۈركۈملەپ كېلىپ قوزغىلاڭ



چى قوشۇنلارغا قوشۇلاتتى. بۇيرۇقتا بىنا ئەن ھېچكىم ۋاراڭ - چۇرۇڭ قىلمايتتى. توپلانغان نەچچە مىڭ ئادەم خۇددى بىر ئا - دەدەك تەرتىپلىك ئىدى.

يەمىشلىك 100 دىن ئارتۇق ئاتلىق پىدائىمىلارنى باشلاپ كەلگەن ئابدۇسەمى باي سالام بېرىپ ئۆزىنى مەلۇم قىلىش ئۈچۈن قوماندانلىق شىتاب ئورنىغا كەلگەنىدى. ئۇ كىرىپلا ھەمدۇلا ئاخۇنۇم، مەخسۇتبايلار بىلەن كۆرۈشۈپ تاۋۇزۇلۇق بىلەن:

— ئاخۇنۇم، بىز كېچىكىپ قالدۇق، — دېدى ئارقىغا ئىككى قەدەم چېكىنىپ، — بىزنىڭ يەمىشى بەك تارقاق. ئادەملەر - نىڭ ئالدى - كەينى يىغىلىپ بولغۇچە جىق ۋاقىت كەتتى.

— ھازىر كېلىپ بولدىڭىزلارمۇ؟ — دېدى ئاخۇنۇم سىلىق سوئال قويۇپ، ئاندىن ئۇنىڭغا يەر ئاستىدىن مەنالىق قاراپ قويدى. چۈنكى ئۇ شۇ تاپتا خېلى جىددىي كۆرۈنەتتى. ئۇنىڭ تۈر - قىدىن ئادەتتىكى كۈنلەرگە ئوخشاش بايۋەچچىلىك ئەمەس، بەلكى جىددىي جەڭگە تەييارلىق كۆرگەن ئاددىي پىدائىي جەڭچىدەك ئەس - تايىدىلىق چىقىپ تۇراتتى.

— ھازىر يېتىپ كەلگىنىمىز 117 ئاتلىق. سەككىز تال قارا مىلىتىق، بىر تال بەلدەڭگە، ئون قىلىچ بار. قالغانلىرى تاياق - توقماق. كەينىمىزدىن كېلىدىغانلار يەنە بار. — ناھايىتى ياخشى، — دېدى ئاخۇنۇم بېشىنى تەسۋىرلىك لىگىتىپ.

گەپ ئۈستىگە يەنە ئىككى ئادەم كىرىپ كەلدى. ئۇلار شاپ - تۇللۇقتىن ① كەلگەنىدى. ئۇلارنىڭ ئەلپازىدىن ئالدىراشتەك كۆرۈنەتتى. سالام بېرىپلا سۆزلەشكە باشلىدى:

— بىزنىڭ شاپتۇللۇققا گۇچۇڭ تەرەپتىن نۇرغۇن ئەسكەر كەلدى، — دېدى ئۇلاردىن بىرى سۆزلەپ، — ئۇلار يوغانتېر - رەكتىن چۈشۈپتۇ. سۈرۈشتە قىلساق، تۇرپاندىكى مالويجاڭغا يار -

① شاپتۇللۇق - شەھەرنىڭ غەربى شىمالىدىكى بىر كەنت.

دەملەشكىلى كەلگەنىكەن.

— چىقمۇ؟ — مەخسۇت مۇھىتى بېشىنى كۆتۈرۈپ سوئال قويدى.

— بىزنىڭ ئۆي يول ئۈستىدە. پەنجىرىدىن قاراپ ئولتۇر. —  
سام خېلى جىق ئۆتتى. ھەممىسىلا پىيادە. ساناپ ئولتۇردۇم، كې-  
يىنچە ئادىشىپ قالدىم، ئاڭلىساق، بىرىڭ ئەسكەر دەيدۇغۇ! ئۇ-  
لار نەچچىگە بۆلۈنۈپ چۈشكۈن قىلدى. خەلقلەرنىڭ ئوتۇن - يا-  
غاچلىرىنى قالاپ ...

... ھەمدۇللا ئاخۇنۇم بىلەن مەخسۇتباي ئىككىسى قانداق  
قىلىمىز؟ دېگەندەك بىر - بىرىگە قارىشىپ كۆز ئۇچراشتۇردى.  
بۇ خەۋەر قوزغىلاڭچىلارنىڭ شەھەرگە ھۇجۇم قىلىش پىلا -  
نىنى ئۆزگەرتىشكە مەجبۇر قىلغانىدى. ئالدى بىلەن ئۇلار يوقى -  
تىلمىسا تۇرپاندىكى ھۆكۈمەت قوشۇنى كۈچەيتۈپ چوقۇم ئى-  
دى. شۇڭا باشلىقلار ئۆزئارا مەسلىھەتلىشىپ، ئالدى بىلەن  
شاپتۇللۇقتىكى دۈشمەننى يوقىتىپ، ئاندىن شەھەرگە ھۇجۇم قى-  
لىش قارارىغا كېلىشتى ...

شاپتۇللۇقتىكى ئۇرۇش ناھايىتى قاتتىق ۋە شىددەتلىك  
بولدى. ھۆكۈمەت ئەسكەرلىرى ئۆزىنى ساقلاپ قېلىش يۈزىسىدىن  
قاتتىق مۇداپىئە كۆرۈپ قارشىلىق كۆرسەتتى. قوزغىلاڭچى ئامما  
جاننى تىكىپ پىدائىيلارچە شىددەتلىك ھۇجۇم قىلاتتى. ھەر ئىك-  
كى تەرەپتە نۇرغۇن ئادەم چىقىم بولدى.

لېكىن قوزغىلاڭچىلار تەرەپتە بىر ئادەم چىقىم بولسا،  
ئۇنىڭ ئورنىغا نەچچە ئادەم ئىز بېسىپ كۆپىيەتتى. غەيرەت،  
روھ ئۈسنۈن ئىدى. دۈشمەن تەرەپتە بولسا بىر ئادەم ئۆلسە، بىرى  
كېمىيىپ، روھى جەھەتتە چۈشكۈنلۈككە ئۇچرايتتى. قوزغىلاڭچىلار  
قورال جەھەتتە ئاجىز بولسىمۇ، ئادەم كۈچى جەھەتتە نەچچە بارا-  
ۋەر ئۈسنۈن تۇراتتى. ئۇلار تەرەپ - تەرەپتىن چۇقان كۆتۈرۈپ،  
ئاخىر غەلىبە قازاندى. بەغلۇپ بولغان دۈشمەن جەڭ مەيدانى

دا يۈزلىگەن ئۆلۈكلىرىنى تاشلاپ قېچىشقا مەجبۇر بولدى. ناھا-  
يىنى ئاز قىسىملا جېنىنى قوغداپ كۈنىشەھەردىكى مالىيچاڭ قە-  
سىملىرىغا بېرىپ قوشۇلدى.

بۇ ئۇرۇشتا 200 تالدىن ئارتۇق قورال - ياراغ، ئوق -  
دورا غەنىيەت ئېلىندى. تۇغۇلۇپ ساپان قۇلىقىدىن باشقا نەرسە-  
نى تۇتۇپ كۆرمىگەن دېھقان بالىلىرى شاپتۇللۇقتىكى ئۇرۇش ئار-  
قلىق قورال - ياراغقا ئىگە بولغاندىن كېيىن، ھەر بىر كىشى  
ئۆزىنى شىر - يولۋاستەك باتۇر ھېس قىلىشقانىدى.

قوزغىلاڭچى ئامما شاپتۇللۇقتىكى جەڭگە ئۇلاپلا تۇرپان يېپ-  
گىشەھەرگە ھۇجۇم باشلىدى. شەھەر ئىچىدە ھېسامىدىن زۇپەر،  
ئابدۇخالىق ئۇيغۇر باشچىلىقىدىكى ئاممىنىڭ ماسلىشىشى ئارقى-  
سىدا شەھەر ئاسانلا پەتە قىلىندى. بۇ يەردە تۇرۇشلۇق دۈش -  
جەن ئەسكەرلىرىنىڭ كۆپ قىسمى ھالاك بولدى. ناھايىتى ئاز  
قىسىملا قېچىپ كۈنىشەھەرگە كىرىۋېلىپ جېنىنى ساقلاپ قالدى.  
تۇرپان يېڭىشەھەر رايونى تولۇق ئىشغال قىلىنغاندىن كېيىن،  
كۈنىشەھەرنى ئىشغال قىلىش ۋەزىپىسى تۇراتتى. ئۇ يەردىكى  
دۈشمەن ئەسكىرى خۇددى كۆزگە قالدغان مېخنىك ھەممە ئادەم -  
نىڭ ئىچىنى پۇشۇراتتى. بۇ مېخ يۇلۇپ تاشلانسا تۇرپان رايونى  
تولۇق ئازاد قىلىنغان بولاتتى. بۇنىڭ ئۈچۈن ھەمدۇللا ئاخۇ -  
نۇم، مەخسۇت مۇھىنى، مەھمۇت مۇھىتى، ھېسامىدىن زۇپەر، ماش -  
مىڭلاردىن تەركىب تاپقان ۋاقىتلىق قوماندانلىق شىتابى تەشكىل  
قىلىندى. ئابدۇخالىق ئۇيغۇر شىتابىنىڭ مەسلىھەتچىلىكىگە ھەم  
كاتىبات ئىشلىرىغا تەيىنلەندى. ھېسامىدىن زۇپەر شەھەر دۇداپ -  
ئە ئىشلىرىغا دەستۇل قىلىندى.

شىتاب خىزمىتى تولىمۇ ئالدىراش ئىدى. قوشۇنلارنى رەت-  
لەش، تەرتىپكە سېلىش، كۆزەتچىلەرنىڭ خەۋەرلىرىنى ئاڭلاش،  
بولۇپمۇ كۈنىشەھەر ئەتراپىغا ئەۋەتىلگەن ئادەملەرنىڭ مەلۇمات -  
لىرىنى ئاڭلاش، تەمىنات مەسلىھىتىنى بىر تەرەپ قىلىش ... بۇ

ئىشلارنىڭ كۆپلۈكىدە ئابدۇخالىق ئۇيغۇر كەچ كىرىپ ئەل ياي-  
تار ۋاقتى بولۇپ قالغانلىقىنى سەزمەي قالاتتى. ھېسامىدىن زۇپەر  
كېچىلىك شەھەر مۇداپىئە ئىشلىرىنى كۆزدىن كەچۈرۈپ كېلىش ئۈچۈن  
چىقىپ كەتكەنىدى. تېخى قايتىپ كەلگىنى يوق. شائىر يېزىش-سىزىش  
بىلەن بەند. ھەمدۇللا ئاخۇنۇم ئۆيگە قايتىپ كەتكەن. مەخسۇت  
مۇھىتى قانداقتۇر ئىشلار توغرىسىدا مۇھاكىمە قىلىپ خىيال سۈرەتتى.  
— شۇنداق قىلىپ تۇرپان ئۆزىمىزنىڭ بولىدىمۇ! — دې-  
دى شائىر ئاخىرقى بىر خەتنى يېزىپ تۈگىتىپ ۋە ئورنىدىن  
تۇردى. ئۇ ھاياجانلانغان ھالدا سۆزىنى داۋاملاشتۇردى، — بىر  
كۈن ئىچىدە بولغان ئۆزگىرىش، ئىگىلىغان قوراللىق قوشۇن، دې-  
گىزدەك شاۋقۇنلانغان روھ، پەلەكنى ئۆرتىگىدەك غەپرەت - جاسا-  
ردەت، شەھەرگە بولغان ئىگىلىك ھوقۇقى، جۇشقۇنلۇق ئىشلار ...  
نېمىدېگەن چوڭ ئۆزگىرىش بۇ! ...

مەخسۇت مۇھىتى شائىرنىڭ سۆزلىرىنى ھۇزۇرلىنىپ  
ئاڭلايتتى.

— شەھەرلەرنى ئوبدانلا باشقۇرالايدىكەنمىزغۇ. ھەممە ئىش-  
لار گويا بىر كۈن ئىچىدىلا يېڭى تۈس ئېلىپ، ئىلگىرىكى كۆ-  
گۈلسىزلىكلەر كۆڭۈللۈك ھالەتكە ئايلىنىپ، رەتكە چۈشكەندەك بول-  
ماقتا. بۇ نېمىدېگەن ياخشى ئۆزگىرىش! — شائىر سۆزىنى داۋام  
قىلاتتى، — بۇ بىر تارىخ دەڭا، ئۆز كۈچىمىز بىلەن، ئۆز قۇد-  
رىتىمىز بىلەن ياراتقان تارىخ! ...

ھويلىغا كىرگەن ئات تۇيغىنىڭ ئاۋازى ئاڭلىنىپ سۆزى  
ئۇزۇپ قويدى. ئۆيگە ھېسامىدىن زۇپەر كىرىپ كەلدى.  
— ھەممە تەرەپ تىنىچ، دەرۋازا كۆزەت قىلىۋاتقانلار، نوۋەت  
بىلەن كۆزەت قىلىپ ھوشيار تۇرۇپتۇ. ئادەملىرىمىز ئىككى شەھەر-  
نىڭ ئارىلىقىدا خېلى يەرلەرنى ئايلىنىپ كەپتۇ. ئۆتەرەپمۇ تىنىچ، —  
دېدى ئۇ شەھەر مۇداپىئە ئەھۋالىدىن دوكلات بېرىپ.  
ھويلىغا يەنە بىر ئاتلىق كىرىپ كەلدى. 20 ياشلار چامى

سېدىكى بىر پېدائىي ئۆيگە كىرىپ:

— ئۈرۈمچى تەرەپتىن بىر ماشىنا كېلىۋاتىدۇ، سىزنى كەل-  
سۇن دەيدۇ، — دەپ دوكلات قىلدى. ھېسامىدىن زۇپەر تېخى  
ئولتۇرماغانىدى. ئۇ شۇئانلا ماڭماقچى بولۇپ سىرتقا چىقىپ كەت-  
تى. ئۇنىڭ ئارقىسىدىن شائىر: «مەنمۇ باراي» دەپ چىقىپ  
كەتتى.

بۇلار غەربىي دەرۋازىغا كەلگەندە، شېھىتىلىك تەرەپتىكى كو-  
نا يولدا كېلىۋاتقان ماشىنا چىرىغى تۈن قاراڭغۇسىنى چاقىقتەك  
تىلىپ يېقىنلاۋاتاتتى.

— يالغۇز ماشىنىدەك قىلىدۇ، — دېدى شائىر يىراقلارغا  
بويلاپ قاراپ.

— يېقىنلاپ كەلسۇن. دېگەر يالغۇز بولسا شەھەر ئىچىگە  
باشلاپ كىرىپ يىغىشتۇرىمىز، — دېدى ھېسامىدىن زۇپەر.  
ماشىنا گۈرۈلدەپ كەلمەكتە. شېھىتىلىكنىڭ بۇ تەرىپىدىكى  
ھارۋىنىكەش دەڭلىرىنىڭ ئالدىدىكى ئېگىز لەمپىلەر بىلەن يېپىلغان  
كوچىغا كەلگەندە، لەمپە ئاستىدىكى كوچا، ئۆيلەر ماشىنا چىرىد-  
غىنىڭ يورۇقىدا ناھايىتى ئېنىق كۆرۈنۈپ كەتتى. ماشىنا بۇرۇ-  
لۇپ مەسچىت ئالدىدىن يەنە قايرىلىپ سېپىل ياقىلاپ قۇرۇلغان  
كالىئە بازار بىلەن كېلىپ سېپىل دەرۋازىسى ئالدىدا توختىدى.  
كابىنىكىدىن چۈشكەن بىر ئوقمىتىپىر سېپىلغا قاراپ:

— دەرۋازىنى ئېچىڭلار! — دەپ ئاچچىق ۋارقىردى.

— سىلەر كىم، نەدىن كەلدىڭلار؟ — سېپىل ئۈستىدىن بىرى  
راۋان خەنزۇ تىلى بىلەن سوئال قويدى.

— بىز ئۈرۈمچىدىن كەلدۇق. ئېچىڭلار، چاپسان بولۇڭلار،  
مالۇبجاڭغا ياردەم قىلغىلى كەلدۇق، چوڭ قىسىم كەينىمىزدە كې-  
لىۋاتىدۇ. چاپسان ئېچىڭلار! — دېدى ئوقمىتىپىر.

ماشىنا ئۈستىدە ئونغا يېقىن ئەسكەر جۇڭغا پۈركىنىپ ئول-  
تۇرغانلىقى بايقالدى. شۇڭا ھېسامىدىن بىلەن شائىر ئىككىسى دەر-

ۋازىنى ئېچىشقا بۇيرۇق بېرىپ، ئۆزلىرى ئويىماندەك تەرەپكە ئات چاپتۇرۇپ كەتتى.

ماشىنا دەرۋازىدىن كىرىپ ئاستاسۇرئەت بىلەن ئىچكىرىلەپ كەتتى. ئۈستى يېپىقلىق تاركوچىدا ماشىنىنىڭ ئاۋازى تېخىدۇغۇ-غۇلداپ لەمپە تۈۋرۈكلىرىنى تىترىتەتتى. ماشىنا ئاقسارايىنىڭ ئالدىدىن ئۆتۈپ، چوڭ ئاشخانا تەرەپكە قايرىلىپ كۆزدىن غايىب بولدى. ئويىمان دەڭنىڭ ئالدىغا يەتكەندە، تاراس - تۇرۇس ئوق ئېتىلدى - دە، ۋاراڭ - چۇرۇڭ كۆتۈرۈلدى. ئويىماندەڭدە تەپ-پار تۇرغان قوزغىلاڭچىلار ماشىنا ئۈستىدىكى چېرىكلەرنى ھەش - پەش دېگۈچە يىغىشتۇرۇپ بولۇپ، ماشىنىغا بېسىلغان ئوق-دورلىرىنى غەنىمەت ئالدى.

### 3

چوڭ قىسىم رەسمىي تاڭ ئاتقاندا يېتىپ كەلدى. ئۇلار يې-ئىشەھەرنىڭ قوزغىلاڭچىلار قولىغا چۈشۈپ كەتكەنلىكىنى بىلگەندىن كېيىن، شەھەر ئەتراپىنى ئايلىنىپ بېرىپ، كەينى شەھەردەكى مالىچاڭ قىسىملىرىغا قوشۇلۇۋالدى. بۇ تولۇق ئىككى باتالىيون پىيادە ئەس-كەر ئىدى.

ئىككى كۈچ بىرلەشكەندىن كېيىن، ئەتىسىدىن باشلاپ قوز-غىلاڭچىلارغا قارشى ھۇجۇم قوزغىدى. دۈشمەن «شا» دېسە، «شا» دەپ ھۇجۇم قىلىپ شەھەرنىڭ شەرقىي دەرۋازىسىغا يېقىنلاپ كې-لىۋالغانىدى. قوزغىلاڭچىلار سېپىل ئۈستىدىن ئوق ئېتىپ قار-شىلىق كۆرسەتكەن بولسىمۇ، دۈشمەن چېرىكلىرى پىسەنت قىلماي، گوپا قوزغىلاڭچىلارنى كۆزىگە ئىلمىغاندەك: «زىۋازىلار، ەلىتىڭىز-لارنى تاپتۇرۇپ ئەسلىم بولۇڭلار!» - دەپ ۋارقىراپ خولىگەنلىك قىلاتتى.

ئۇلارنىڭ مۇنداق گەپلىرى، خورلۇققا چىدىماي قوزغىلاڭ

كۆتۈرگەن خەلق ئاممىسىغا قاتتىق ئازاب بىلىنەتتى. ئۇلارنىڭ زەر-  
دىسى قايناپ تىت - تىت بولاتتى. ئۇلار تەرەپ - تەرەپتىن تەلەپ  
قويۇپ:

— ھېسامىدىن ئاكا، دۈشمەنلەر بىلەن بىر ئېلىشىپ باققان  
بولساق، بىزنى يامان تىللاپ كېتىۋاتىدۇ، دەرۋازىنى ئېچىۋېتىپ  
راۋۇرۇس تۇتۇشىمىزغا قورساق كۆپۈكىمىز چىقمايدۇ جۇم!... —  
دەپ ۋارقىرىشاتتى.

دۈشمەننىڭ ھەيۋىسىنى سۇندۇرۇپ چاچىنى بېرىپ قويۇش  
پەيتىنىڭ يېتىپ كەلگەنلىكىنى چۈشەنگەن ھېسامىدىن زۇپەر بىر  
دۇكان ئالدىدىكى كاتنىڭ ئۈستىگە چىقىپ كۆپچىلىككە سۆز قىلدى:  
— قېرىنداشلار، پىدائىيلار! — دەپ ۋارقىردى ئۇ قولنى  
ئېگىز كۆتۈرۈپ. ئۇنىڭ بۇلاقتەك قارا كۆزلىرىدىن غەزەپ ئوت-  
لىرى چاقناپ تۇراتتى، — دۈشمەنلەرگە ئۆزىمىزنى تونۇتۇپ قو-  
يۇش پەيتى كەلدى. ئۇلارنىڭ ھەيۋىسىنى سۇندۇرۇپ، سېسىق ئۇ-  
چەيلەرنى چۇۋۇپ تاشلىشىمىز كېرەك! چىقىمىزمۇ؟  
— چىقىمىز، چىقىمىز!...

يۈزلىگەن پىدائىيلار بىردەك ۋارقىراپ ئۇنىڭ خىتابىغا ئا-  
ۋاز قوشتى.

دەرۋازا ئېچىۋېتىلدى. تەخ بولغان 200 دەك ئادەم تومىدىن  
چىققان سۇدەك ئېتىلىپ چىقىپ دۈشمەنگە ئۆزىنى ئۇردى. دۈش-  
مەنلەر يامغۇردەك ئوق ياغدۇرغانىدى، بىرمۇنچە پىدائىيلارغا ئوق  
تەگدى. پىدائىيلار تىخىتاپ قالغىنى يوق، بەلكى قايغۇنى كۈچ-  
كە ئايلاندۇرۇپ، دۈشمەن سېپىنى دەسسەپ - چەيلەپ ۋەيران  
قىلىۋەتتى. قالدىق دۈشمەنلەر جېنىنى ئېقىپ كۈنەشەھەرگە  
ئاران كىرىۋېلىشتى. شۇنىڭدىن كېيىن، كۈنەشەھەردىكى دۈشمەنلەر  
ئۇنىڭدىن چىقىپ قوزغىلاڭچىلار تۇرغان يەرگە ھۇجۇم قىلىشقا  
زادى جۈرئەت قىلالمىدى.

شېھىتلەر دەپنە قىلىندى.

بۇ قايغۇلۇق كۈنلەردە ئۈرۈمچىدىن مۇسۇل مۇھىتى ئەۋەت-  
كەن بىر پارچە خەت ھەممە ئادەمنى يەنە جىددىيەلەشتۈرۈۋەتتى. خەتتە  
تە: «تۇرپان قوزغىلىڭىنى باستۇرۇش ئۈچۈن شى ھالىيەن دەپ  
ئاتالغان ئون روتا ئەسكەر كەتتى. ئوبدان كۈتۈۋېلىڭلار!» دېيىپلا  
گەنمىدى.

دەرۋەقە، شۇ كۈنلەردە، ئادەم سانى 500 دىن ئارتۇق  
قىرغىنچى قوشۇن 50 - 60 دەك تارانچى ھارۋىسىغا ئوق - دورا  
ۋە جادۇ بېسىپ: «تۇرپانلىق زىۋازلارنى جادىغا بېسىپ توغراپ  
تاشلايمىز!» - دەپ چوڭ داۋراڭ بىلەن يېقىنلاپ كېلىۋاتاتتى.  
چىن شۇرېن ھۆكۈمىتى جادىغا بېسىپ توغراش، خەلق قوز-  
غىلىڭىنى باستۇرۇشنىڭ ئۈنۈملۈك چارىسى دەپ ھېسابلايتتى. ئەم-  
ما بۇ چارە قوزغىلاڭچى ئاممىنى قورقۇتالمىغىنى يوق، بەلكى خەلق  
نىڭ غەزىپىنى تېخىمۇ قوزغاپ، ئۇلارنى ياكى ئۆلۈم، ياكى كۆرۈم دەپ  
دىغان قەتئىي نىيەتكە كەلتۈرگەنمىدى. غەيرەتكە كەلگەن خەلق بۇ  
قوشۇننى يارغولدا ئوبدان كۈتۈۋالدى. ئۇلارغا ئەجەللىك زەر-  
بە بېرىپ، بىرمۇ دۈشمەننى قاچۇرۇپ قويماستىن تەلتۆكۈس يۈ-  
قىتىپ، نۇرغۇن قورال - ياراغ، ئوق - دورا غەنىمەت ئالدى.  
شائىر بۇ قاينام ئىچىدە بىر تەرەپتىن، ئۆزىنىڭ ئەڭ قاۋۇل  
دوستى ھېسامىدىن زۇپەردىن ئايرىلىپ قالغانلىقىغا قايغۇرسا، يەنە بىر  
تەرەپتىن، قولغا كەلتۈرۈلگەن غەلبە ۋە غەنىمەتلەردىن پەخىرلىنەتتى.  
ئۇ جىددىي ۋە ئالدىراش ۋەزىيەت ئىچىدىن ۋاقىت ئاجرىتىپ، «مۇز-  
لىدى» ناھىلىق شېئىرىنى يېزىپ چىققانىمىدى.

### مۇزلىدى

سوغ زىمىستان - قەھرىتاندا يولدا داۋان مۇزلىدى،  
پوتلا چېرىك يولغا چىقتى، چىقتى بوران مۇزلىدى،  
قار - شىۋىرغان ئوردى - سوقتى، بولدى سەرسان مۇزلىدى،



ليەنجاڭۇ يىڭجاڭى جىڭگوك ① بولدى ۋەيران مۇزلىدى،  
دۇغدىيىپ چاپان ئىچىدە جايى پىنھان مۇزلىدى.

جىن شۇرپىن غەزەپ بىلەن ھەربىيگە بۇيرۇق قىپتۇمىش،  
«تۇرپانلىق زىۋازىلار» نى جادىغا باس دەپتۇمىش،  
ئەللىك ھارۋا، دادۇي رېنما ② جادىلەرنى ئاپتۇمىش،  
بۇ بۇيرۇقنىڭ ئىجراسىغا بەش يۈز چېرىك كەپتۇمىش،  
ياۋغا قارشى سوغ كۈچەيدى نەچچە چەندان مۇزلىدى.

مۇسۇل مۇھىت ئاڭلاپ بۇنى، ئۈرۈمچىدىن ماڭدى شۇئان،  
چىقتى چىغىدەڭدىن چېرىك ساي ئوپىدا سوقتى بوران.  
كەلدى تۇرپانغا خەۋەر چېرىك ئاشقۇنچە داۋان،  
رۇسلىنىپ «قارشى ئېلىش» قىچىقتۇق ئالدىغا تامان،  
تاڭ سەھەر يارغول ئارا بۇ ھەربىي پەرمان مۇزلىدى.

تاقابىل تۇرۇشقا بىزدە نەيزە - ئورغاق بارئىدى.  
جاللاتلارنىڭ ئالدىدا بىزگە ھەقىقەت يار ئىدى.  
جان تەكىپ ئاتلاندى يۇرت، توسماق ئۇنى بىكارئىدى،  
«توققۇزى رەڭ، بىرى جەڭ» دېگەن قەدىم سۆز بارئىدى،  
ئالدىدۇق دۈشمەننى بىز ئۇر - ئۇردا چاشقان مۇزلىدى.

بامدات بىرلە رىپىق ھېسامىدىن بولدى شېھىت،  
«ۋەكەفا بىلاشەھىت» دەپ رۇسۇلۇم ئاللاغا ئەيت.  
ئەھلى تۇرپان ھازىدا ئايرىلدى ئوغلدىن ئىسىت،  
ھەقىقەتنىڭ قۇربانىسەن ئاللا نېسىپ قىلسۇن بېھش،

① ليەنجاڭ، يىڭجاڭلىرى ئەپيۈنكەش.

② قوراللىق ئەسكەرلەر دېمەكچى.

كۈنگمۇ بولدى ەۋسبەت تۇتۇلدى ئاسمان مۇزلىدى.

ئاقارغان تاڭ سۇبھىگە چۈشتى قىزىل قان جىلۋىسى،  
ئۇجۇقۇپ بولدى شۇكەم پالەچ چېرىكىنىڭ ھەممىسى،  
پاك - پاكىزە چۈشتى قولغا ئوق ۋە مەلىئە دورىسى،  
قالدى جان قايغۇسىدا لويى، ئاھال، تۇنجىسى  
مىسلى كەچ كۈزدە چىۋىنىدەك ھال - پەرىشان مۇزلىدى.

1933 - يىل نېۋرال تۇرپان.

4

تۇرپان كۈنىشەھەر سېپىلى پۇختا ھەم ئېگىز ئىدى. ئەتراپ-  
پى خەندەك بىلەن ئورالغان بولۇپ، خەندەك بىلەن قوشۇپ  
ھېسابلىغاندا، ئېگىزلىكى ئون مېتىردىن ئېشىپ كېتەتتى. ئۇنىڭ  
ئىچىدە مالىيچاڭ (ماداخەنزە) نىڭ بىر بىرىگادا ئەسكىرى كۈ-  
چى پېتى بۇزۇلماي تۇرۇۋاتاتتى. بۇ قارا كۈچنى ئوتتۇرىدىن  
كۆتۈرۈۋېتىش نوۋەتتىكى ەۋھەم ۋەزىپە ئىدى. بۇنى يوقاتمى-  
غۇچە تۇرپان ولۇق ئازاد بولغان ھېسابلانمايتتى.

قوزغىلاڭچىلار بىر قاتار تەييارلىق ئىشلىرىنى قىلغاندىن  
كېيىن، بىر كېچىسى تاڭ سەھەردە ھۇجۇم باشلىماقچى بولدى.  
بۇ جەڭگە ھەممە ئادەمنىڭ غەيرىتى يېتەرلىك ئىدى. ئۇلار تاڭ  
ئېتىشىدىن ئىلگىرى قەھرىتان سوغۇققا قارىماي شەھەرنى قارال  
قىلىپ بۇيرۇق كۈتتى. مەخمۇت مۇھىتى، سەمەت ھاجىلار قوماندانلىقىدىكى پىدائىيلار غەربىي دەرۋازىدىن، ماشىمىڭ، پولات تۇەن-  
جاڭ باشچىلىقىدىكى پىدائىيلار شەرقىي دەرۋازىدىن ھۇجۇمغا تەييار  
تۇراتتى. ئەزان بىلەن تەڭ بىر پاي ئوق ئېتىلدى. بۇ ھۇجۇم  
سىگنالى ئىدى. دۈشمەنلەر سېپىل ئۈستىدىن يامغۇردەك ئوق  
ياغدۇرۇشقا باشلىدى. قوزغىلاڭچىلار تەرەپ - تەرەپتىن ھۇجۇمغا

ئوتتۇپ سېپىلغا يېقىنلىشتى. ئېتىشىش بىرەر سائەت داۋام قىلدى. ئوق ئاۋازى داش قازاندا ئوماچ قاينىغاندەك پۇرۇقلاپ قاينايتتى. پىلاندا، شەھەر دەرۋازىسىغا ئوت قويۇش بەلگىلەنگەنىدى. ئوتنى قانداق يېقىش مەسىلىسى ئىنتايىن خەتەرلىك ھەم مۇشكۈل ۋەزىپە ئىدى. مەخمۇت مۇھىتى قوماندانلىق ئورنىدا ئۇرۇش ۋەزىپىسىنى كۆزىتىپ، دەرۋازىغا ئوت قويۇش ۋەزىپىسىنى ئوتتۇرىغا قويغاندا، ئۇنىغا يېقىن ياشلار مەن بارىمەن دېسە، مەن بارىمەن دەپ ۋەزىپىنى تالىشىپ بارىكالا ئېيتقۇدەك قىزغىنلىق كۆرسەتتى. مەخمۇت مۇھىتى قاتارلىق باشلىقلار پىدائىيلارنىڭ بۇ خىل قىزغىنلىقىدىن ھايانلانغان ھالدا كۆزلىرىگە ئىسسىق ياش ئالدى.

ئابدۇللا ئىسىملىك بىر ياش ۋەزىپىنى تاپشۇرۇۋالدى. ئۇ بىر تۇڭ كىرىسىنى كۆتۈرۈپ بېرىپ ئەپچىللىك بىلەن خەندەككە دومىلىدى. قوزغىلاڭچىلار دەرۋازا ئەتراپىدىكى سېپىل تۆشۈكلىرىگە قويۇق ئوق ئېتىپ ئابدۇللاغا ياردەم كۆرسەتتى. شۇنداق بولسىمۇ دۈشمەن ئەسكەرلىرى ئابدۇللاغا ئوق ياغدۇرۇپ، ئۇنىڭ ھەرىكىتىنى توسۇپ تۇراتتى. لېكىن ئۇ پەيت كۈتەتتى. مۇنداق خەۋپ - خەتەر ئاستىدا كېلىدىغان پەيتنى پەم - پارا - سەت ۋە غەيرەت بولغاندىلا تاپقىلى بولاتتى. ئابدۇللا خېلى ئۇزۇنغىچە ئۆلۈك سىنىدا جىم يېتىۋالغانىدى. قوزغىلاڭچىلار ئۇنىڭغا ئوق تەگدى دەپ ئاغرىغان بولسا، دۈشمەن تەرەپ ئۆلدى دەپ بىخۇدلاشقانىدى. شۇنداق ۋاقىت ئىچىدىن كۆزنى يۇمۇپ ئېچىش ئارىلىقىدا قولغا كەلگەن پەيتتىن پايدىلانغان ئابدۇللا ئىككى سەكەرپ دەرۋازا تۈۋىگە بېرىۋالدى.

ئارىدىن ئانچە ۋاقىت ئۆتمەيلا دەرۋازا چاراسلاپ كۆيۈشكە باشلىدى. قوزغىلاڭچىلار خۇشاللىقىدا چۇقان سېلىشىپ بىر - بىرىنى تەبرىكلەشتى. ئوت يېرىم سائەتچە كۆيگەندىن كېيىن دەرۋازا قاناتلىرى سىڭايان بولۇپ يىقىلىشقا ئاز قالغانىدى. شەھەر ئىچىگە بۆسۈپ كىرگۈچى پىدائىيلار تەخ بولۇپ بۇيرۇق كۈ-

تەتتى. دەل شۇ ۋاقىتتا سېپىل دەرۋازىسى ئۈستىدىن ئاق بايراق كۆرۈندى. بۇ بايراق ئەككى تەرەپكە چايقلاتتى. بۇ تەسلىم بولۇش ياكى سۆھبەت ئۆتكۈزۈشنىڭ بەلگىسى ئىدى. ئېتىلىۋاتقان ئوقلار بىردىنلا توختاپ خۇددى قايناۋاتقان قازانغا سوغۇق سۇ قۇيغاندەك بېسىلدى. بۇ تەرەپتىن مەھمۇت مۇھىتى بۇيرۇق بېرىپ، بىر خادىغا ئاق لانا باغلىتىپ بەلگە بەردى. ئاندىن چارەك سائەت ئۆتكەندە، مالۇيچاڭ ئەككى ئادىمىنى ئەگەشتۈرۈپ دەرۋازىدىن چىقىپ كەلدى.

مالۇيچاڭنىڭ ئىسمى ما فۇمىن، لەقىمى ماداخەنزە، ئۇ ئېگىز بويلىق، ساددا ئادەم ئىدى. ئادەتتىكى چاغلاردا كوچىغا چىقىپ كىشىلەرگە ئارىلىشىپ يۈرەتتى. ئات تاقىملاۋاتقان تۆمۈرچى دۇكانلىرىغا كېلىپ، تۆمۈرچىلەر بىلەن چاقچاقلىشاتتى. ئۇ ئەسلىدە چۆچەكتە تۇراتتى. جىن شۇرپىن ھۆكۈمىتى ئۆتكەن يىل (1932 - يىل) ئۇنى يۆتكەپ كېلىپ، تۇرپاننى ۋەداپىئە قىلىش ۋەزىپىسىنى تاپشۇرغانىدى. ئۇ ھازىر ئەككى ئادىمى بىلەنلا ئۆزى كەلمەكتە. بۇ تەرەپتىن مەھمۇت مۇھىتى ئوتتۇرىغا چىقىپ، ئۇنىڭ بىلەن قىزغىن كۆرۈشتى. چۈنكى ئۇلار ئىلگىرىمۇ تونۇش ئىدى. ماداخەنزە بىلەن مەھمۇت مۇھىتىنىڭ بوي بەستى تەڭ دېگۈدەكلا ئىدى. لېكىن ماداخەنزە ئىنچىگە ئېگىز، مەھمۇت مۇھىتى ئۈستىخانلىق ئېگىزلىكى بىلەن پەرقلىنەتتى.

شۇ كۈنى ئۇلار بىر مەسچىتتە سۆھبەت ئۆتكۈزدى. سۆھبەت كەھمەدۇللا ئەلەم ئاخۇنۇم، مەخسۇت مۇھىتى، مەھمۇت مۇھىتى، ماشىنىڭ، ئابدۇخالىق ئۇيغۇرلار قاتناشقانىدى.

جىق مۇزاكىرىلەر ئارقىلىق مەسلىمىنى تىنچ ھەل قىلىش توغرىسىدا كېلىشىم ھاسىل قىلىندى. كېلىشىمدە، مالۇيچاڭ تەسلىم بولۇپ قورال تاپشۇردى. قوزغىلاڭچى ئامما كونىمىشەھەر ئىچىگە كىرىپ قالايمىقان ھەرىكەتلەردە بولمايدۇ، مالۇيچاڭ قوزغىلاڭچىلار سېپىگە قوشۇلۇپ، بىرتۇتاش رەھبەرلىكنى قوبۇل قىلىدۇ.

## يىگىرمە يەتتىنچى باب

### 1

دەھشەتلىك ئىشلارنى تولا ئاڭلاپ بېشى قاتقاندا ھېس قىلغان سارىخان موھاي بىردەم ئارام ئېلىش ئۈچۈن ئىسسىق كاڭغاغا ياستۇق تاشلىدى. ئاندىن بىركىشىلىك ئاق جايىناماز كىگىزى ئۈستىگە تارتىپ يېپىنىپ ياستۇققا باش قويدى. «ئۇھ، بىردەم بولسىمۇ جانغا ئارام!» — دېدى، لېكىن كۆزىنى يۇممايلا يەنە خىيالغا كەتتى...

«پىچاندا نەچچە مىڭ ئادەم، مۇرتۇقتا نەچچە يۈز ئادەم... مۇنداق جىق ئادەم ئۆلگىلى تۇرسا، ئۇلارنىڭ بالا - چاقىلىرى قانداق قىلمۇاتىدىغاندۇر. قانچىلىك يىغا - زار قىلمۇاتىغاندۇر، توۋا، توۋا، ھە ئۇلۇغ خۇدايىم، بەندەڭگە مۇشكۈل، ئۆزۈڭگە ئاسان، ئۆز پاناھىڭدا ساقلىغايىسەن! ... ئادەمنى - ئادەم قانداق ئۆل تۈرىدىغاندۇ! قاراپ تۇرۇپ - ھە! قانداقمۇ قولى بارىدىغاندۇ! توۋا قىلىدىم خۇدايىم، ئۆزۈڭگە ئاسان، بەندەڭگە مۇشكۈل... شۇن لۇپچاڭ دېگىنى قانداق بىرنىمىدۇر، نەچچە مىڭ ئادەمنى ئۆلتۈرۈپتۇ دەيدۇ، رۇسلارمۇ بىزنىكىلەرنى ئۆلتۈرۈپتۇ، ئۇلار قانداق بىر نېمىلەردۇر؟! ئۇلارمۇ ئادەمدۇ ياكى ئادەم ئەمەس بىر نېمىلەرمۇ - يا! توۋا قىلىدىم توۋا... قانداق بىر ئىش

بۇ! ... توۋا!

موماي خىيال بىلەن ئۇزۇنغىچە ئۇيقۇ تاپالمىدى. بىرۋاختا يەتكەندە، ئەمدىلا ئۇيقۇ تاپاي دەۋاتاتتى، يەر تېگىدىن قانداق تۇر بىر خىل گۈرۈلدىگەن غەلىتە ئاۋازنى ئاڭلاپ قالدى. يۈردىكى جۇغىدە قىلىپ ئاغرىغاندەك بولدى. «ۋاي خۇدايىم، بۇ نېمە بالاي!» ئۇنىڭدا بىردىنلا چۆچۈش پەيدا بولدى. ئۇيقۇ قاچتى. يۈردىكى ئاغزىغا قاپلىشىپ قالغاندەك، نەپەس ئېلىشى قىيىن بولدى. ھازىرلا قىلغان خىياللىرىنى چاقماق تېزلىكىدە يەنە بىر قېتىم كۆز ئالدىغا كەلتۈردى - دە، بىر ئەندىشە پەيدا بولۇپ، تەنلىرى جۇغۇلداپ تىترەشكە باشلىدى. بۇ ئاۋاز گويا ئۇنىڭغا بىر ئازاب بولغانىدى. بۇ ئازابتىن قۇتۇلۇپ كېتەي دېگەندەك ياستۇقتىن بېشىنى كۆتۈرۈپ ئولتۇردى. ئاۋاز يەنە دۈرۈلدەپ بىر دەم تاش-دىن، بىر دەم تورۇستىن چىقىۋاتقانداك ئاڭلىنىپ تۇراتتى. ئۇ تېخىمۇ بىئارام بولدى. يۈردىكى سېلىپ بەدەنلىرى تىكەنلەشتى. تالاغا چىققان بېسىم ئاۋازىدا، دە، ئورنىدىن تايىنىپ تۇرۇپ تالاغا چىقتى. تام تىۋىدە ئاپتاپسىنىپ ياتقان توخۇلار مومايدىن بىھۇدە ئۈرۈكۈپ قاقلاشتى. شۇ ئاردا، ئىقتا موماي ھېلىقى ئاۋازنى ئاڭلىماي قالدى. «بېشىڭنى يېگۈر-لەر» دەپ توخۇلارنى قاغاپ قويدى. ئۇلار چاپسانلا بېسىم بىلەن يەنە ئۆز جايىغا كېلىپ دۇغدايدى. موماي قۇلاق سالىدى. بۇ ئاۋاز تالادىمۇ ئوخشاشلا ئاڭلاندى.

«ئۇلۇغ خۇدايىم، ئۆزۈڭگە ئاسان، بەندەڭگە مۇشكۈل، ئۆز پاناھىڭدا ساقلىغايىسەن!»

موماي بۇ سۆزلەرنى كۆپ قېتىم تەكرارلاپ، ئۇپاق - بۇ-ياققا مېڭىپ ئەنسىزلىك قىلىۋېتىپ، بەزىلەر: ئادەم قېرىسا ئەنە سىز بولۇپ قالىدۇ دېگىنى راست گەپ ئەكەن! دەپ ئويلاشتى. — سوغۇقتا نېمە قىلىپ يۈرىسىز، ئىسسىق ئۆيدە ئارام ئېلىپ ياتىشىڭىز بولمايدۇ! — دېدى بىرى ئۇنىڭ ئەنسىزلىك

قىلىپ يۈرگىنىگە ئىچى پۇشۇپ.

— ئۆيدە ئەنسىرەپ ياتالمىدىم، — دېدى موھاي كۆزلى-  
رىنى چىچىقىلىتىپ، — ياتسام بىر نېمە گۈرۈلدەيدۇ. قۇلىقىم  
گۈرۈلدەپ قالغان ئوخشايدۇ دەپ تالاغا چىقىسام، تالادىمۇ ئوخ-  
شاشلا گۈرۈلدەۋاتىدۇ. سەنمۇ ئاڭلاۋاتىدىغانسەن!

ئۇ بالا موھايىنىڭ گېپىدىن كېيىن تىڭشاپ كۆردى. بۇنى  
تېخىمۇ ئېنىقلاش ئۈچۈن يېتىپلا قۇلىقىنى يەرگە يېقىپ تىڭشاپ؛  
— راستتىن بىر نېمە گۈلدۈرلەۋاتىدۇ، — دېدى. دە، يۈگۈرۈپ  
ئۆزىگە چىقىپ سىڭگىم ئېغىزى تەرەپكە قارىدى. شۇ تەرەپتىن  
سەرەڭگە قېپىدەك قاپقارا بىر نېمىنىڭ كېلىۋاتقانلىقىنى بايقىدى، —  
«كوڭكا كېلىۋاتىدۇ، كوڭكا!» — دەپ ۋارقىردى ئۇ.

ئادەملەر ئېگىز ئۆگزىلەرگە چىقىپ يولغا قاراشتى. موھاي-  
نىڭمۇ كۆرگۈسى كەلدى، بىراق ئۇ ئۆزىگە چىقالمايتتى. ئۇ-  
چۇقچىلىققا چىقىپ سىڭگىم ئېغىزى تەرەپكە قاراپ كۆردى. ئۇ-  
نىڭ كۆز نۇرى يىراقلارغا قانداق يەتسۇن؟ لېكىن ئۇ پىچان تە-  
رەپتىكى ئاسمان بوشلۇقىدا خۇددى توپا ياغقانغا ئوخشاش كۆڭۈل-  
سىز سارغۇچ رەڭلىك تۇماننى بايقاپ ئەنسىردى:

— توۋا... تېخىچە قان تۇكۇلۇۋاتىدىغان ئوخشايدۇ،  
ئۇلار تېخى قانغا تويمىدىمىكەن! — دەپ غودۇڭشىپ كەينىگە  
ياندى ئۇ.

سەرەڭگە قېپىدەك كۆرۈنگەن نەرسە، يېقىنلاپ قارا ئوغلاق-  
تەك كۆرۈنىدىغان بولدى. ياسالىمىغان يوللاردا ئۇ گەرچە ئاستا  
ماڭسىمۇ ئات - ئۇلاغ ۋە ھارۋىلاردىن بەزىبىر ئىلداھراق ماڭى-  
دىغان بولغاچقا، چاپسانلا يېقىنلاشقانىدى. مەھەللە ئادەملىرى  
«كوڭكا»نى كۆرمەكچى بولاتتى. ئۆگزىلەرگە چىقىپ قوناق شاخلىرىنىڭ  
دالىسىغا ئۆزلىرىنى يوشۇرۇپ ئورۇنلاشقانىدى. بەختكە يارىشا  
«كوڭكا» كېلىپ دەل شۇ مەھەللىنىڭ ئۇدۇلىدا توختاپ قالدى.  
بۇ ماشىنىدا كېتىۋاتقان ئادەم يېڭىلا موھاي تىلغا ئېلىپ قارغى-

خان شۇن لۇبجاڭ ئىمدى. ئۇ تۇرپانغا كېتىۋاتاتتى.  
تۇرپاندىكى قوزغىلاڭنى باستۇرۇپ كېتىلمىگەن ھالدا لۇبجاڭغا  
ئۇنىڭ نارازىلىقى بار ئىدى. پىچاندەك بىر ناھىيىنى ئۈچ كۈن  
ئىچىدە خۇددى كۆل سۈيىدەك تىنچلاندىرۇۋەتتىم، ھالدا لۇبجاڭ نېپ-  
مە ئۈچۈن تىنچلاندىرالمىدۇ، دەپ تىمىت - تىمىت بولۇپ تۇرغاندا، يۇ-  
قىرىدىن تۇرپانغا بېرىپ ھالدا لۇبجاڭغا ياردەم بېرىپ قوزغىلاڭنى  
باستۇرۇشقا بۇيرۇق كەلدى. شۇن فايۇننىڭ شۇ ئاندا تۇرپانغا  
يېتىپ بارغۇسى كەلدى - دە، ئالدىراشچىلىقتا ئۇچۇپ بارغۇدەك  
قاتنىڭ يوقلۇقىغا ئۆزىچە ھەيۋىسىلەندى.

ئات شۇ زاماننىڭ ئەڭ تېز قاتناش قورالى بولسىمۇ، ئۇ-  
نىڭ سۈرئىتى شۇن فايۇننىڭ ئارزۇسىغا ئۇيغۇن كەلمىگەنىدى. شۇڭا  
ئۇ ئاپتوموبىل بىلەن چاپسانراق يېتىپ بارماقچى بولدى.  
بىر باتالىيون ئاق رۇس ئەسكەرلىرىگە تۇرپانغا بېرىش-  
قا بۇيرۇق بەرگەن شۇن فايۇن ئەڭ يېقىن مەھرەملىرىدىن 10  
ئادەمنى ئېلىپلا ئەلگىرىلەپ يۈرۈپ كەتتى. ئاپتوموبىل نورمال  
كېتىۋاتاتتى. ئەمما ئۇ بۇ سۈرئەتكە ھامان رازى بولمايتتى  
پات - پاتلا:

— چاپسان، چاپسان ھەيدە، خوت يۆتكە! — دەپ شوپۇرنى  
ئالدىرىتاتتى.

ئۇنىڭ كۆزلىرى قىزارغانىدى. بۇرغىغا ئىسسىق قان ھەدى  
ئۇرۇپ تۇراتتى. ئۇ بۇنىڭدىن ھەپتە بۇرۇن پىچاندا ئىچكەن قان-  
نىڭ داۋامىنى تۇرپاندا ئىچىشكە ئالدىرايتتى. تۈز ۋە سىلىق  
ساي يوللىرىدا كەلگەندە، ماشىنا تېزىرەك ماڭسا، چاقىمەكتە ئۈچ-  
قان بىلەن ئىچىلىپ كۆزلىرى ئويىناپ كېتەتتى، توپىلاڭ،  
لاققىسى يامان كاتاڭ يوللاردا سۈرئەت ئاستىلاپ قالسا، پاتقاق  
قا پاتقان ئېشەكتەك روھسىزلىنىپ پەردىشان بولاتتى.

«ھەن ئالدىرايمەن يەتكىلى، ئېشىكىم ئالدىرايدۇ ياتقىلى»  
دېگەندەك، ماشىنا دەل شۇ يەردە توختاپ قالدى. شوپۇر كاپىن



كىدىن ئالدىراش چۈشۈپ قولىغا چىلەك ئالغاندا، شۇن لۇيچاڭ  
چىلە بولۇپ:

— نېمە بولدى؟ — دەپ ئاچچىق ۋارقىردى.  
— سۈيى تۈگەپ قالدى! — دېدى شوپۇر قائىدە بويىچە  
ئىككى پۇتىنى جۈپلەپ قاتتىق تۇرۇپ.

— ۋۇ ... ئاناڭنى ...

شۇن لۇيچاڭ شوپۇرنى تىلىمىغان پېتى يەرگە چۈشتى. ما-  
شىنا ئۈستىدىكى مۇھاپىزەتچىلەرەۋ سەكرەپ چۈشۈپ مۇۋاپىق  
ئورۇن تۇتۇپ قاراۋۇللۇققا تۇردى. يولنىڭ شەرقىي جەنۇبى تە-  
رىپىدە يولدىن 500 مېتىرچە يىراقلىقتا دۇغدىيىپ تۇرغان مەھەل-  
لىنىڭ قىشلىق مەنزىرىسى كۆرۈنۈپ تۇراتتى.

— بىر چىلەك سۇ بولسا بولاتتى، — دېدى شوپۇر، قىيىن-  
چىلىقنىڭ ھەل بولۇش تەرىپىنى ئېيتىپ.

— ئاناڭنى ... — شۇن فايۇننىڭ قىزارغان كۆزلىرى غە-  
زەپتىن ئوتتەك ياناتتى، — سۇ بار يەردە نېمەشقا چىق قاچما-  
ۋالىمىدىڭ! يەتمەيدىغانلىقىنى بىلمەمتىڭ خۇمسا!

— يول ئەسكى، سۇ تولا قايناپ ...

— ئاغزىڭنى يۇم! ھېلى ئېيتىپ تاشلايمەن! ...

شۇن فايۇ تاپانچىنىڭ دەستىسىگە قولىنى يېقىنلىتىپ يەنە  
توختاپ قالدى. قورقۇپ كەتكەن شوپۇر قاتۇرۇپ قويغاندەك  
قاتتىق تۇراتتى.

— نەدىن بولسىمۇ سۇ تاپ. تاپمىساڭ ئېيتىپ تاشلايمەن! —  
شۇن فايۇ لۇيچاڭ چىشلىرىنى كىرىشتۈرۈپ قاتتىق توۋلايتتى.

شوپۇر چىلەكنى ئېلىپ مەھەللىگە بارماقچى بولدى. لۇيچاڭ  
ئۇنىڭغا ئىككى ئەسكەر قوشۇپ: «چاپسان كېلىڭلار!» دېدى. ئۈچ  
كىشى مەھەللىگە قاراپ 50 مېتىردەك ئۇزىغاندا، شۇن لۇيچاڭ  
بىردىنلا ۋارقىراپ:

— قايت! — دەپ بۇيرۇق قىلدى.

لۇيچاڭ ئۇلارنى مەھەللىسىگە ئەۋەتىشنى لايىق كۆرەلمىگەنىدى. مەھەللىلەرنى خەتەرلىك ھېسابلايتتى. ئوغرى گۇمانخور دەپ گەندەك، ئۆزىنىڭ قىلغان - ئەتكەن ئىشلىرىنى ئازدۇر - كۆپتۇر سېزىدىغان شۇن فايۇ ھەممىلا يەردىن گۇمانلىنىتتى ۋە قورقاتتى. ئەگەر مەھەللىدە قوزغىلاڭچىلار بولسا ياكى مەھەللىدىكىلەر بۇزۇلۇپ شوپۇر بىلەن ئىككى ئەسكەرنى تۇتۇۋالسا، ئۇچاغدا ما- شىنا ھەيدەيدىغان ئادەم يوق. قانداق قىلغۇلۇق، دېگەندەك قور- قۇنچلۇق خىياللارنى كۆز ئالدىغا كەلتۈرۈپ ئۇلارنى قايتىۋ- رۇۋالغانىدى.

— ئارغامچا بارمۇ؟ — شۇن لۇيچاڭ قايتىپ كېلىۋاتقان شوپۇردىن سورىدى.

— بار، — شوپۇر يەنە بىر قېتىم قاتتىق تۇرۇپ قائىدىنى ئىجرا قىلدى.

— سۇنى قۇدۇقتىن تارتىڭلار! چاپسان!  
بۇيرۇققا بىنائەت ئۈچ-تۆت ئەسكەر ماشىنا ئۈستىدىن كۆرەك ئېلىپ يول ياقىسىدىكى كارىز قۇدۇقىغا يەتتى - دە، ئۇنىڭ ياپ- مەسىنى ئېچىشقا كىرىشتى. ئۇلار قۇدۇققا توپا چۈشۈرۈۋەتمەسلىك ئۈچۈن ئاۋايلاپ ئېھتىيات بىلەن ئىشلەيتتى.

شوپۇر بىر تال ئىنچىكە تاننى ئېلىپ چىلەكنىڭ بېشىغا پۇختا باغلاپ قۇدۇق بېشى تەرەپكە باردى. لۇيچاڭ يەنە بىر قېتىم: — چاپسان، تېز بولۇڭلار! — دەپ ئالدىرىتىپ قويدى.

شوپۇر چىلەكنى قۇدۇققا سالدى. ئەتراپتىكى ئادەملەر دال- دەك ئېگىشىپ قۇدۇق ئىچىگە قاراشماقتا. شوپۇر ئارغامچىنى بىر- ئىككى چايقىغاندەك قىلىپ، ئاندىن غۇلاچلاپ سىيرىپ يۇقىرىغا تارتتى. بىر ۋاقىتتا، چېلىكى يوق قۇرۇق چىققان تانا ھەممەي- لەنى ھەيران قالدۇردى.

— ئاناڭنى... خۇمسا، نېمىشقا چىڭ چەگمىدىڭ!... — شۇن لۇيچاڭ غەزەپ بىلەن شوپۇرنى بەش- ئالتە تەستەك ئۇرۇپ دىڭ

تۇرغۇزۇۋەتتى. دەرھال تاپانچىسىنى يالىڭاچلاپ ئېتىۋېتىدىغاندەك شوپۇرنىڭ مەيدىسىگە تىرىدى. ئەمما ئوق چىقارمىدى. ئاندىن تاپانچا بىلەن نەچچىنى ئۇردى ۋە كۆتىگە بىرقانچىنى تەپتى ...

.....

مەھەللە خەلقى ئۆگزىلەردە تۇرۇپ كوڭكا ئەتراپىدا بولغان ئىشلارنى ئېنىق كۆرۈپ تۇراتتى. ئۇلارنىڭ ھەرىكەتلىرىگە قاراپ نېمە قىلماقچى بولغانلىقىنىمۇ چۈشىنىپ بولغانىدى.

— سۈيى تۈگەپ قالغان ئوخشايدۇ.

— چېلەك كۆتۈرۈپ مەھەللىگە كېلىدىغان بولدى.

— ئارقىغا ياندۇردى. قورققان ئوخشايدۇ.

— قۇدۇقتىن سۇ تارتىدىغان بولدى.

— قانچىنى قۇدۇق؟

— بىر، ئىككى، ئۈچ ... 17 - قۇدۇق ...

ئامۇر بوتۇڭنىڭ ئوغلى گايىت تىلما ئىچى بىلەن 17 - قۇدۇقنىڭ تەكتىگە ئاللىقاچان يېتىپ بولغانىدى. چېلەك چۈشكەن ھامان ئۇ، چېلەكنى يېشىۋېلىپ ئېلىۋالغانىدى.

گايىت چېلەكنى غەزەپتە ئېلىپ ئۆگزىگە چىققاندا كىشىلەر بۇ چېلەكنى قولىغا ئېلىپ كۆرۈشتى.

— ئارغاچنى بىر تارتقان بولسام بىر ئادىمى قۇدۇققا

موللاق ئېتىپ چۈشەتتى، — دېدى گايىت خۇشال كەيپىياتتا.

— نېمىشقا تارتىمىدىڭ؟

— كاردىز سۈيى ھارام بولۇپ قالمىسۇن دەپچۇ!

ئۆگزىدىكىلەر ھۇزۇرلىنىپ كۈلۈشتى.

— ئۇنداق قىلغان بولسا ئىش چوڭلاپ كېتەتتى، — دېدى

بىرى ئەندىشە قىلغاندەك قىلىپ.

— نېمە قورقۇش. كەلسە جايلايتتۇق! — دېدى ياشلاردىن

بىرى جۇشقۇنلۇق سۆزلەپ.

شۇن فايۇ ئۆز گۆشىنى ئۆزى يېگۈدەك بولۇپ پىچان تە-  
رەپكە قارايتتى. ئۇنىڭ ئارقىسىدىن كەمەكچى بولغان بىر باتا-  
لىيون ئاتلىق ئاق رۇس ئەسكەرلىرىنىڭ چاپساراق يېتىپ كې-  
لىشىنى تەقەززالىق بىلەن كۈتەتتى. ئۇلارنىڭ قارىسى كۆرۈنمەيد-  
دۇ. بەلكى ئۇلار لەمچىن يولى بىلەن كېلىۋاتقاندۇر ... كۈن  
كەچ كىرمەكتە، فېۋرال ئېيى، كۈندۈز كۈننىڭ بەرىكىتى قانچى-  
لىك بولاتتى! ... ھاۋا بارغانسېرى سوۋۇماقتا.

دەل شۇ چاغدا تۇرپان تەرەپتىن بىر دانە ماشىنا چىقىپ  
كەلدى. ماشىنا ئۈستىدە بىر دانە بايراق لەپىلدەيتتى. بۇ بايراق  
ھۆكۈمەت ئاتلىق ئەسكەرلىرىنىڭ بايرىقى ئىدى. شۇن لۇيچاڭ  
نىجاتلىق تاپقاندەك خۇشال بولغانىدى. ماشىنا يېتىپ كەلدى.  
ئۇنىڭ ئۈستىدىن بىلەكلىرىگە قىزىل بەلگە تاقىغان 20 دەك ئا-  
دەم سەكرەپ چۈشكەندە، شۇن لۇيچاڭنىڭ خۇشاللىقى ئۆزگىرىپ  
قانداق قىلىشىنى ئويلاپ يەتكۈچە، زور گەۋدىلىك، قارا ساقاللىق  
بىر ئادەم يېقىنلاپ كېلىپ ئوزىنى تونۇشتۇردى.

— بىزنى ما لۇيچاڭ ئەۋەتتى. لۇيچاڭنىڭ ماشىنىسى توختاپ  
قايتۇ دەپ ئاڭلاپ، ئالدىڭىزغا ماشىنا چىقاردى.

بۇ سۆزلەرنى قىلىش ئارىلىقىدا يېقىنلاشقان ئادەملەر  
بىرلا ھۇجۇم بىلەن شۇن فايۇ بىلەن بىرگە يەنە بىرنەچچە ئا-  
دەمنى قاماللاپ تۇتۇۋالدى. يەنە بىرقانچىسىنى نەق مەيداندا  
ئېتىپ ئۆلتۈردى. شۇن فايۇنى باغلاشقان ھېلىقى ساقاللىق ئا-  
دەم گۈركىرەپ:

— تۆھۋر جىسا ھاجى دېگەن مەن بولىمەن، تونۇپ قوي  
جاللات! — دېدى.

شۇ ئاخشىمى شۇن فايۇ قوماندانلىق شتابىغا تاپشۇرۇل-

دى. قوماندانلىق شتابى ئۇلارنى ھەمدۇللا ئەلەمنىڭ مەدرىسەسىدە  
بىر كېچە ساقلاپ، ئەتىسى شەھەر ئىچىدە سازايى قىلدى.  
شۇ كۈنى شەھەر كوچىلىرى مېڭىلغان خەلق ئاممىسى بىلەن  
تولغانىدى. پىچاندا 3000 - 4000 غا يېقىن بىگۇناھ خەلقنى قىرغىن  
قىلىپ ناھەق قان تۇككەن شۇن فايۇ بۇگۈن خەلق ئالدىدا  
خۇددى سۇغا چۇشكەن چاشقاندىك تىترەپ تۇراتتى. خەلق توپى  
ئۇنىڭغا غەزەپ ۋە لەنەت ياغدۇراتتى:

— قىيما - قىيما قىلىۋېتىش كېرەك!

— 3000 - 4000 پۇقرانىڭ قېنىنى تۆككەن جاللاتقا ھەر -  
قانداق جازا بەرسەكمۇ دەردىمىز چىقمايدۇ.  
— لەنەت ساڭا! ...

خەلقنىڭ لەنەتلىك سۆزلىرى دەريادەك شاۋقۇنلايتتى. ئۇ -  
لارنىڭ سۆزلىرى ئاددىي بولسىمۇ، يۈزدە يۈز پاكىت ئاساسى  
بار ھەققانىي سۆزلەر ئىدى. ھېچكىم قارشى سۆز قىلمايتتى. ئە -  
گەر جىن شۇرپىن ئامما ئىچىدە بولغاندا ئۇ ھەم قارشى سۆز قى -  
لالىمىغان بولاتتى. چۈنكى ئۇنىڭ بىرقانچە مىڭ بىگۇناھ پۇقرانى  
قىرغىن قىلغانلىقى مەسلى كۆرۈلمىگەن زور جىنايەت - دە! ...

## يىگىرمە سەككىزىنچى باب

### 1

3 - ئاينىڭ باشلىرى ئىدى. باش قوماندان مەخسۇت مۇ-  
ھتى، مەھمۇت سىجاڭ، ماسىجاڭ (ماسىمىڭ) باشچىلىقىدىكى تۇر-  
پان قوزغىلاڭچىلىرى پىچان شەھىرىنى ئىشغال قىلىش ئۈچۈن داغ-  
دۇغىلىق يولغا چىقتى. 2000 غا يېقىن ئاتلىق قوشۇن ھەرقايسى  
تۈەن (پولك)، يىڭ (باتالىيون)، لىيەن (روتا) لەر بويىچە ئىك-  
كىدىن بولۇپ شېئىر (مارش) ئوقۇپ ماڭاتتى. بەزى قىسىملار:

سەن كىمىنىڭ ئوغلىسەن ئويلىساڭچۇ،  
بىر ئۆيدە ئىككى باش قالمىسۇنچۇ!

مارشنى ھەيۋەتلىك ئوقۇپ ماڭسا، بەزى قىسىملار «ئاچىل»-  
نى مارش ئورنىدا ئوقۇپ يەر - جاھاننى زىلزىلىگە كەلتۈرەتتى.  
جەڭگە ماڭغان ھەر بىر پىدائىينىڭ روھى كۆتۈرەڭگۈ،  
غەيرىتى ئۈستۈن ئىدى. بىرەمۇ ئادەمنىڭ چىرايى قاينۇلۇق كۆ-  
رۈنمەيتتى. ھەر بىر ئادەمنىڭ قولىدا قورال، بېلىدە ئوق، بە-  
زىبىرلىرى قىلىچ ئېسىۋالغان. ئومۇمەن باشتىن - ئاياغ قوراللار-  
خان ئىدى. ھەممە ئادەم مىلتىقىنى ئوڭ يۆتىسىغا قوندۇرۇپ  
تىك تۇتۇپ كىيىم-كۆيۈمىنى تۇتۇپ كىيىمىنىڭ ئىككى قاسنىقىدا تۇرۇپ ئۇ-  
زاتقۇچى ئامما بىلەن ئامانلىشىپ مەردانىلەرچە خەيرلىشەتتى.

ئابدۇخالىق ئۇيغۇر ئىككى شەھەرنىڭ ئارىلىقىغىچە ئۆزى  
تىپ چىقىپ يولنىڭ ياقىسىدىكى بىر دوڭلۇكتە ئۆز ئادەملىرى  
بىلەن قوشۇنلارنى كۆزدىن كەچۈرەتتى. پىدائىيلار بىلەن سالام  
لىشىپ كۆرۈشەتتى ۋە قولنى پۇلاڭلىتىپ خوشلىشاتتى.

بەشى قىسىملىرىنىڭ ئالدىدا بۆرە ياقىلىق جۇزۇغا ئورال  
غان ئابدۇسەدى يىڭجاڭ كېلەتتى. ئۇنىڭ ئاستىدىكى ئىنچىكە پۇت-  
لۇق ئارغىماق قېتىش كۆرەڭ ئات ئويىناقىشىپ شوخ ھاڭاقتى. شا-  
ئىر ئۇنى كۆرۈپلا:

— يول بولسۇن ئابدۇسەدى ئاكا. نۇسرەت تىلەيمىز! —  
دەپ قولنى پۇلاڭلىتىپ خوش ئېيتتى. ئۇ ھەم كۆتۈرەڭگۈ روھ  
بىلەن ۋارقىراپ:

— ئىنىم ئابدۇخالىق ئۇيغۇر، پىچاننى ئالمىغۇچە كەلمەي-  
مىز! — دەپ ئۆتۈپ كەتتى.

«دۇرۇسقۇ! — دېدى شائىر ئۆز - ئۆزىگە ئىچىدە: دەەر-  
قانداق كىلىك ئىتىنى ئۇرۇشقا يارايدۇ، دېگەندەك، ئابدۇسە-  
دەدەك ئادەملەرمۇ ئىشقا ياراپ قاپتۇ!»

تۇرپان قىسىملىرى ئۆتكەندە سالى قۇمۇلۇق سەپتىن ئايرىلىپ  
چىقىپ شائىر بىلەن سالاملاشتى ۋە ئالدىراپ ئاھانلاشقاندىن كېيىن:  
— جىم يانتىقىلى بولمىدى، 3 - قېتىم يەنە ئانقا

مىنىدىم! — دېدى ئۇ خۇشال كۈلۈپ، — ياشىنىپ قالدىم، بۇ  
قېتىم چىقىمىمەن دېسەم، مۇەككىن بولمىدى، پۈتۈن يۇرت تەۋرەپ  
كەتكەندە جىم يېتىۋالغۇسى كەلمەيدىكەن كىشىنىڭ مەھەللىدىكىلەر سالا  
قىلىپ ليەنجاڭ بولۇپ بەر دېدى، نېمە ئاماللىرىم بار، ماقۇل دېدىم.  
— تۇرپان قىسىملىرى ئىچىدە سالى ليەنجاڭ دېگەن بىر

ئىسىم بار. سىز ئىكەنسىز - دە! — دېدى شائىر.

— مەنمۇ ئاڭلىدىم. سىزنى سىجاڭلار بىلەن بىللە بولۇۋاتىد-  
دۇ، دەپ ئاڭلاپ، بىر كۆرۈشۈپ كېلەي دەپ ئويلىدىم. چولام  
تەگمىدى. 60 دىن جىق ئادىمىم بار. ئىش تولا، ۋاقىت چىقار-

غىلى بولمىدى.

ئاڭغىچە ئۇنىڭ ئادەملىرى ئۆتۈپ بولغانىدى. سالى لىيەن جاڭ ئالدىراپ خەيرلەشتى - دە، ئېتىنى يورۇتۇپ سەپنىڭ ئالدىغا كەتتى .... شائىر ياشانغان بۇ ئادەمنىڭ غەيرىتىگە قاراپ ھاياجانلانغان ھالدا ئۇزۇنغىچە قولىنى پۇلاڭلىتىپ تۇراتتى.

بۇ قوشۇن شۇ كېچىسى پىچان شەھىرىگە يېتىپ بېرىپ ئە- تىسى بامداتتىن ئىلگىرى شىددەتلىك ھۇجۇم باشلىدى. مەھمۇت سىجاڭ قىسىملىرى شەھەرنىڭ غەربىي - جەنۇبىي تەرىپىدىن ئۇرۇم- چى - تۇرپان يولىنى كونترول قىلىپ ھۇجۇم قوزغىدى، ما شىمىڭ قىسىملىرى شەرقىي تەرەپتىن قۇمۇل يولىنى توسۇپ شەرقىي با- زاردا شتاب قۇرۇپ ھۇجۇم قىلدى.

شەھەردە بىر بىرىگەدا پىيادە ئەسكەر ۋە ئىككى باتالىيون ئاق رۇس ئەسكەرلىرى بار ئىدى. ئۇلار ئۇيۇقسىز بولغان ھۇ- جۇمغا تاقابىل تۇرۇپ، شەھەر دەرۋازىلىرىنى چىڭ تاقاپ، سېپىل تاملىرىنى دالدا قىلىپ قاتتىق دۇداپىئە قىلدى. ئۇلارنىڭ ئوت كۇچى ئۈستۈن ئىدى، مىللىتى ۋە پىسىموتلاردىن يانغۇردەك ئىزق ياغدۇرۇپ، ھەر قېتىملىق ھۇجۇمنى توساتتى.

قوزغىلاڭچىلار دەسلەپكى قىزغىنلىق بىلەن سېپىلغا بىرقان چە قېتىم ئۆزىنى ئۇرۇپ كۆردى. لېكىن ھەر قېتىملىق قىلىنغان ھۇجۇملار كۆپلىگەن قۇربانلارنى بېرىش بىلەن ئاخىرلىشاتتى. ھەر بىر ھۇجۇمدىن كېيىن، ھەرقايسى پولك، باتالىيونلاردىن قۇربان بولغانلارنىڭ سانى قوماندانلىق شتابقا دەلۇم قىلىنىپ تۇراتتى. 2 - كۈنى قىلىنغان بىر ھۇجۇمدا مەھمۇت سىجاڭ قىسىملىرىدىنلا بېرىلگەن قۇربان 60 دىن ئاشقاندى.

— بولمىدى، پىيادىلەرنى مۇنداق بېرىۋەزگىلى بولمايدۇ! — دېدى نەبەت خەلىپەت. ئۇ بۇ سۆزنى قىلغاندا گەدەن - قۇلاق لىرىغىچە قىزىرىپ كەتكەنىدى. ئۇ ئاچچىق ئەدەم ئېغىر - بېسىقلىق



بىلەن داۋام قىلدى، — شەترەنج ① ئويۇندا، «پىيادە مات» دەپ دىغان بىر ئويۇن بار. بۇ پىيادىنىڭ كۈچى بىلەن شاھنى مات قىلغىلى بولىدۇ، دېگەن سۆز. بىز ھازىر بۇ يەردە بىھۇدە زىيان چېكىۋاتىمىز. دۈشمەننى كۆرمەيلا تامغا سۈزۈۋاتىمىز. ئەگەر ۋاقىتتا ئادەلەتلىرىمىزنى توسۇماي ھەدەپ قويۇپ بېرىدىغان بولساق، يەنە نۇرغۇن زىيان تارتىۋېلىشىمىز مۇمكىن.

ئۇنىڭ بۇ سۆزى مۇنازىرىسىز ماقۇل بولۇپ، قوماندانلىق شىتابىنى ئۇرۇش تاكىتىكىسىنى ئۆزگەرتىش قارارىغا كەلتۈردى. شۇنىڭدىن كېيىن، دەسلەپكى كۈنلەردىكىدەك چۇقان سېلىپ، ئات چاپتۇرۇپ بېرىپ ئۇرۇش قىلىدىغان ئىشلارنى قىلماستىن، پەم بىلەن سېپىلغا يېقىنلاپ بېرىپ سېپىل تۆشۈكلىرىگە ئوق ئېتىپ زەربە بېرىش جېڭى ئېلىپ باردى. بۇ ئۇسۇلدا چىقىم ئانچە كۆپ بولىدى. بۇ ئەلۋەتتە ئۆز كۈچىنى ساقلاپ، دۈشمەن كۈچىنى ئاجىزلاشتۇرۇشقا پايدىلىق ئىدى.

سېپىل تۆشۈكلىرى دۈشمەن ئەسكەرلىرىنىڭ سېپىل سىرتىنى كۆزىتىدىغان ۋە تاشقىرىدىن بولغان ھۇجۇمغا قارشى ئوق ئاتىدىغان ئورنى بولۇپ، ئادەتتە نۇر ئۆتۈشۈپ ئاق كۆرۈنىدىغان، ئادەم كەلگەندە قارا كۆرۈنىدىغان خىسەتكە ئىگە ئىدى. قوزغىلاڭچىلار سېپىلغا يېقىنلاپ ئۆزلىرىنى پۇختا ئورۇنلاشتۇرغاندىن كېيىن، سېپىل تۆشۈكلىرىنى ماراپ ياتاتتى. ناۋادا قايسىبىر تۆشۈك قارا بولۇپ كۆرۈنسە، دۈشمەن ئەسكەرى كەلدى دەپ پەرەز قىلىناتتى. دە، شۇ تۆشۈككە دەرھال ئوق ئېتىلاتتى. ئوق ئېتىلغان ھامان تۆشۈكتىكى قارا يوقىلاتتى. بۇنداق ئەھۋال كۆرۈنسىلا ئاتقان ئوقىمىز دۈشمەنگە تەگدى، ئارقىغا ئۇچۇپ چۈشتى، دەپ ھېسابلىناتتى. ئەمەلىيەتتە ئاتقان ئوق راست تەگدىمۇ، تەگمىدىمۇ بۇنى بىلگىلى بولمايتتى.

دۈشمەن تەرەپمۇ قۇۋ ئىدى. ئۇلار تۆشۈككە كېلىشتىن

① شەترەنج — شامات.

بۇرۇن، مەلئەنىڭ ئۇچىدا قۇلاقچىسىنى ياكى بىر پارچە قارا كېڭىزنى ئېلىپ تۇشۇپ كۆرەتتى. قوزغىلاڭچىلار ئۇنىڭدىن بىخەۋەر قارا كۆرۈندى دەپلا كۆپلەپ ئوق ئاتاتتى. دۈش مەن بۇ خىل ئۇسۇل بىلەن قوزغىلاڭچىلارنىڭ ئوق - دورىسىنى كۆپلەپ خورىتاتتى.

ئۇرۇش شۇ تەقلىدە بىرقانچە كۈن داۋام قىلدى. ئۇرۇش ئەمەلىيەتتە، تۈزلەڭلىكتىن چۇقان سېلىپ بۇ ئىگىز قەلئە سېپىللىرىنى زىلزىلىگە كەلتۈرۈپ دۈشمەننى بىستىجىت قىلىۋېتىش تەسەۋۋۇرگە سىغىمىغاندەك، سېپىل تۇشۇكلىرىگە كەلگەن دۈشمەننى بىر - بىرلەپ ئېتىپ ئۆلتۈرۈش يولى بىلەن مەڭلىغان دۈشمەننى يوقىتىپ بولۇشۇمۇ ئەقىلغە سىغمايتتى. شۇنىڭدەك سېپىلغا ۋە سېپىل ئۈستىدىن ئېتىلىۋاتقان يامغۇردەك ئوقلارغا قارشى كۆكرەك كېرىپ بۈگۈرۈشنىڭ ئۆزى قاراملىق بولىدىغانلىقىنىمۇ ئەمەلىيەت ئىسپاتلاپ، ئەڭ ياخشىسى تاكتىكا جەھەتتە باشقىچە ئۇسۇللارنى قوللىنىپ كۆرۈشنى تەۋسىيە قىلاتتى.

كۆپچىلىك بۇ جەھەتتە باش قاتۇرۇپ چارە - تەدبىر تەقدىم قىلاتتى، مەسىلەن، شوتتا ئارقىلىق سېپىلغا چىقىش، لەخمە كولاپ سېپىلنى پارتىلىتىش، دەرۋازىغا ئوت قويۇش، ئوقيا ياپ - ساپ ئوتلۇق ئوق ئېتىش، سالما بىلەن تاش ئېتىش ... بۇلارنىڭ ھەممىسى چارە ئىدى ... لېكىن قايسى چارە قانچىلىك ئۈنۈم بېرىدۇ، ئۇنى ئەمەلىيەت بەلگىلەيتتى.

قوزغىلاڭچىلار كېچىلىرى ئوچۇق دالادا تۇنەيتتى، گۈلخان يېقىپ نۆۋەت بىلەن ئوت سۇنۇپ تاڭ ئاتقۇزاتتى. مارت ئايلىرىدىكى ئۇزۇن ھەم سوغۇق تۈنلەرنى شۇنداق ئۆتكۈزمەي مۇمكىنمۇ! ... قەيىنچىلىق بارغانسېرى كۆپەيمەكتە ئىدى.

ھەر كۈنى تاڭ قاراڭغۇسىدا ماشىمىڭ قىسىملىرى تەرەپتىن ھۇجۇم قىلىشقا كانايىلار چېلىپ ئۇرۇش قوزغايتتى. بۇ تەرەپتىنمۇ تەڭلا ھۇجۇم باشلىناتتى. سېپىل ئىچىدىكى دۈشمەنلەر

قاراڭغۇدا ھېچنېمىنى پەرق ئەتمەي قارىسىغا ئوق ئېتىپ تاڭ قا-  
راڭغۇسىنى ئوت ئۇچقۇنلىرى بىلەن يورۇتاتتى. پىلىموتلاردىن  
ئەجدىھادەك ئوت پۇرۇقۇيتتى ... تاڭ ئېتىش بىلەن ئۇرۇش  
ئاستا - ئاستا بېسىلىپ قالاتتى ... ئاش اقتى - چۈشكە يې-  
قىن يەنە بىرمۇنچە كالتە جەڭلەر باشلىناتتى. بۇنىڭمۇ ئاخىرى  
چىقماي توختاپ قالاتتى.

شەھەرگە قىلىنغان ھۇجۇمنىڭ 9، 10 - كۈنلىرى كېچىدە  
تۇن قاراڭغۇسىدىن پايدىلانغان قوزغىلاڭچىلار بىرقانچە ئورۇن-  
غا شوتا قويۇپ تۇبۇدۇرماستىن سېپىلغا ياماشتى. لېكىن دۈشمەن  
تەرەپ سېزىپ قېلىپ قوزغىلاڭچىلارنى مۇۋەپپەقىيەتسىزلىككە ئۇچ-  
راتتى. ئەتىسى كېچىدە قوزغىلاڭچىلار چۇقان - سۈرەن بىلەن ئاش-  
كارا ھۇجۇم قوزغاپ شوتا قويۇپ سېپىلغا ئېسىلدى. دۈشمەن ئوت  
كۈچىنى مەركەزلەشتۈرۈپ، شوتا قويۇلغان ئورۇنلارنى قويۇق ئوققا  
تۇتتى. لېكىن قوزغىلاڭچىلار قۇربان بېراشلەرگە قارىماي جاسا-  
رەت بىلەن ئېلىشتان بولسىدۇ، ئاخىر يەنىلا مۇۋەپپەقىيەتسىزلىككە  
ئۇچىردى. جەڭ داۋام قىلماقتا. قوزغىلاڭچىلار پىچاننى ئىشغال  
قىلىش ئىرادىسىدىن قايتماي ئېغىر تەھدىت سېلىپ تۇرماقتا ئىدى.  
شۇ ئايلاردا جەنۇبىي شىنجاڭ بويىچە، قەشقەردىن باشقا  
شەھەرلەرنىڭ ھەممىسى قوزغىلاڭچىلارنىڭ قولىغا ئۆتكەن،  
شەرقىي شىنجاڭنىڭ ئەڭ مۇھىم تۈگۈنى ھېسابلانغان پىچان نادى-  
يىسى ئېغىر تەھدىتكە ئاستىدا قالغان ۋەزىيەت شەكىللەنگەنىدى.  
بۇ ۋەزىيەتتىن ئالاقزادە بولغان جىن شۇرېن ھۆكۈمىتى شەرقىي  
يولنىڭ « غالىب سەرەردىسى » شېڭ شىسەينى قايتۇرۇپ كې-  
لىپ پىچان، تۇرپان، توقسۇندىن ئىبارەت ئۈچ ناھىيىدىكى قوز-  
غىلاڭنى باستۇرۇپ ۋەزىيەتنى ئوڭشاشقا بۇيرۇق بەردى.

بۇيرۇق تاپشۇرۇۋالغان شېڭ شىسەي قومۇلدا بىر قىسىم  
كۈچ قالدۇرۇپ 4500 كىشىلىكتىن ئارتۇقراق مۇنتىزىم كۈچنى  
ئېلىپ ئالدىراش يولغا چىقتى. بۇ قېتىمقى سەپەر ئۇنىڭ ئۈرۈم-

چى ئەتراپىغا قايتىپ كېلىش مۇددىتىغا ئۇيغۇن كېلەتتى. شۇ-  
ئا ئۇ كېچە - كۈندۈزلەپ يول يۈرۈپ، تۇرپان قوزغىلاڭچىلىرى  
پىچاننى مۇھاسىرىگە ئېلىپ ھۇجۇم قىلىۋاتقاننىڭ 12 - كۈنى پى-  
چان ناھىيىسىگە يېتىپ كەلگەنىدى.

ئۇنىڭ قىسىملىرى كېلىپلا توپ - زەمبىرە كىلىرىنى ئىشقا  
سېلىپ قوزغىلاڭچىلار سېپىگە شەرقىدىن ھۇجۇم باشلىدى. ئۇلار-  
نىڭ تۆمۈر كوڭكەمىرى سەپنى يېرىپ ئىچكىرىلەپ كىرىپ شىددەت-  
لىك ئوت ئاچتتى، ئاتلىق ئەسكەرلەر يىراقتىن ئوراپ كېلەتتى،  
پەيدە قىسىملار ئوتتۇرىدىن ۋە يان تەرەپتىن ھۇجۇم قىلاتتى،  
ئۇرۇش ناھايىتى شىددەتلىك بولدى. قوزغىلاڭچى قوشۇنلار ھەر-  
قايسى سەپلەردە قەھرىمانلارچە قارشىلىق كۆرسىتىپ قاتتىق سو-  
قۇشلارنى قىلدى ...

«ما شىمىڭ قېچىپتۇ!»

بۇ بىر كۆڭۈلسىز سوغۇق خاۋەر ئىدى. خەۋەرچى كېلىپ  
دوكلات قىلغاندا مەخسۇت مۇھىتى ۋە مەھمۇت مۇھىتىلار چۆ-  
چۈپ كەتتى

— قاچان قېچىپتۇ؟

— ئاڭغا يېقىن.

— مەسىلەتمۇ قىلماي، گەپ - سۆزمۇ قىلماي، نېمە قىل-

غىنى ئۇ؟ — مەھمۇت مۇھىتىنىڭ شالاڭ ساقاللىرى تىترەپ  
كەتتى.

بۇ سوغۇق خەۋەر ئۇرۇش ۋەزىيىتىگە قاتتىق تەسىر كۆر-  
سەتكەنىدى. ئۇنىڭ قاچقانلىقىنى ئاڭلىغان دۈشمەن تېخىمۇ كۆ-  
رەڭلەپ ئۇرۇشنى كۈچەيتىشكە باشلىدى. شەھەر ئىچىدىكى دۈش-  
مەنلەرگىمۇ جان كىرىپ ھەتتا شەھەر دەرۋازىسىدىن چىقىپ  
ھۇجۇم قىلىشقا جۈرئەت قىلدى. ئەھۋال بارغانسېرى ئېغىر-  
لاشقانىدى.

— بىزمۇ چېكىنەيلى، — دېدى مەخسۇت مۇھىتى، ساقال

سىز ئېڭىكىنى چىمدىپ تۇرۇپ، — بەلكى ماشىمىڭ تاغ ئارقىدا  
سېدا ① بىزنى ساقلاپ ياتىدىغاندۇر، بېرىپ مەسلىھەتلىشىپ بىر  
ئىش قىلمايدۇق!

— ئۇ ئەسقاتمايدۇ، ئەزەلدىن ئۇنىڭ غەرىزى باشقا، —  
دېدى مەھمۇت مۇھىتى ئۇلۇغ - كىچىك تىنىپ.

— ئۇنىڭ ئەسقاتمايدىغانلىقىنى بىلىپ تۇرۇۋاتىمىز. شۇنداق  
بولسىمۇ بېرىپ گېپىنى ئاڭلاپ كۆرەيلى، قېنى ئۇ نېمە  
دەيدىكەن!

— چېكىنسەك، چېكىنسەيلى.

مەھمۇت سىجاڭ ئۆزىنىڭ خىللاشمان 100 ئادىمى بىلەن  
ھەممىنىڭ كەينىدە چېكىنىپ لەمچىن، خاندۇلاردا قوغلاپ كەلگۈ-  
چى دۇشمەن قىسىملىرىنى توسۇپ ئىككى مەيدان قاتتىق جەڭ  
قىلىپ ئاستانىگە كەلگەندە، مەۋسۇل مۇھىتى ۋە مەخسۇت مۇھىتى-  
لار ساقلاپ تۇرۇشقا ئىدى. ئۇلار دەرۋازا ئالدىدا قۇچاقلىشىپ  
كۆرۈشكەندىن كېيىن، مەخسۇت مۇھىتى يانچۇقىدىن بىر پارچە  
خەت چىقىرىپ:

— ماشىمىڭ قاراشەھەرگە مېڭىپتۇ. مانا ئۇنىڭ ئەۋەتكەن  
خېتى، — دەپ سۇندى.

خەتتە: «مەن قاراشەھەرگە بارىمەن، ئۇ يەردە كۈچ  
توپلاپ باشقىدىن كېلىمەن. سىلەرمۇ بارساڭلار، بىرلىكتە ئىش  
كۆرسەك!» دېيىلگەن.

— مەن تېخى مۇشۇ ئەتراپتا بارمىكەن دەيتىمەن! — دېدى  
مەھمۇت مۇھىتى غەزەپ بىلەن چوڭقۇر نەپەس ئېلىپ.

— ئەمدى قانداق قىلىمىز؟

— مەسلىھەتلىشەيلى. ئاۋۋال تاماق يەۋېلىڭلار. ئاخشاملىق  
قا توپلىنىپ مەسلىھەت قىلايلى، — دېدى مەۋسۇل باي.

① تاغ ئارقىسى — يالقۇنتاغنىڭ جەنۇبى — قاراغوجا، ئاستانە، لۈكچۈن  
قاتارلىق جايلارنى دېمەكچى.

شۇ ئاخشىمى باش قوماندان مەخسۇت مۇھىتىنىڭ ئۆيىدە جىددىي مەسلىھەت ئۆتكۈزۈلدى. مەسلىھەتكە ھەمدۇللا ئەلەم ئا- خۇنۇم، مەۋسۇل ھاجى، ئىمىن ھاجىلاردىن باشقا، مەھمۇت سىر- جاڭ، تۇرپان قىسىملىرىنىڭ تۇەنجاڭى ئابلا داموللا، ئاستانە قى- سىملىرىنىڭ باشلىقى نىياز تۇەنجاڭ، قاراغوجىدىن پولات تۇەنجاڭ، لۈك- چۈن قىسىملىرىدىن ئىبراھىم تۇەنجاڭ، يەمىشى قىسىملىرىدىن ئابدۇسەمى يىنجاڭ، سەمەت ھاجى، نەمەت خەلىپەت قاتارلىق كى- شىلەر قاتناشقانىدى.

مۇزاكىرە ئۈستىدە ھەممەيلىن بىردەك ماشىمىڭنىڭ يېرىم كۈچنى باشلاپ ئۆز بېشىمچىلىق بىلەن چېكىنگەنلىكىنى ئەيىبلە- دى. لېكىن چىققان كۆز ئورنىغا كەلمەيدىغانلىقىنى ئېتىراپ قى- لىشتى. ئاندىن نۆۋەتتىكى ۋەزىيەتنى ئەتراپلىق مۇزاكىرە قىلغان- دىن كېيىن نۆۋەتتىكى ئىككى قارارغا كېلىشكەنىدى.

بىرىنچى، مەخسۇت مۇھىتى پولات تۇەنجاڭنىڭ بىر پۈك- ئەسكىرى بىلەن قىرۇلغا بېرىپ خوجىنىياز ھاجىنى تەكلىپ قى- لىپ تۇرپانغا باشلاپ چىقىدۇ.

ئىككىنچى، مەھمۇت سىجاڭ ئۆز قىسىملىرىنى باشلاپ ۋا- قىتلىق قاراشەھەرگە چېكىنىدۇ.

## 2

نەچچە كۈنلەردىن دەڭ - سارايلارغا، چوڭ چوڭ قورا- جايلارغا، جامە، مەسچىت ھۇجرىلىرىغا سىغىشماي قالغان قوزغى- لاڭچى قوشۇنلار، ئۇلارنىڭ ئاتلىق ھەيۋەتلىك مارش ئېيتىپ ئۇيان - بۇيان ئۆتۈشلىرى، ئۆشنىسىگە مىلتىق، يېنىغا قىلىچ ئاسقان پىيادىلەرنىڭ ئۇياقتىن - بۇ ياققا روھلۇق قەدەم تاش- لاپ ئۆتۈشۈپ تۇرۇشلىرى بۈگۈن كۆرۈنمەيتتى. ئۇلار پىچان ئۇ- رۇشىغا كەتكەنىدى.

ئۇلار پىچانغا يېتىپ بارىدۇ. قانلىق جەڭلەرنى قىلىدۇ. تۇرپاندا قىلغان بىرقانچە قېتىملىق جەڭلەردە خەلق كۈچلىرىنىڭ قۇدرىتىنى نامايان قىلىپ ئاجايىپ جەڭ نەتىجىلىرىگە ئىگە بولغان پىدائىيلار، پىچاندىمۇ ئۆز جاسارىتىنى كۆرسىتىپ شەھەرنى ئالىدۇ، غالىبىيەت خەۋەرلىرىنى چاپسانلا ئەۋەتىدۇ... دۇكانلىرىنى ئېچىپ سودا قىلىۋاتقان مەيدە تىجارەتچىلەر، سودا - سېتىق قىلىۋاتقان ئاھالىلەر بولسۇن، سەندەل بولمىلىرىنى جاراڭلىتىپ تاقا سوقۇۋاتقان تۆمۈرچىلەر بولسۇن، ھەممە ئادەمنىڭ قۇلقى پىچان تەرەپتە، قەھرىمانلاردىن كېلىدىغان خۇشخەۋەرلەردە ئىمدى.

شەھەر گارنىزون شىتابىغا ئادەملەر ئۈزلۈكسىز كېلىپ - كېتىپ تۇراتتى. كەلگۈچىلەرنىڭ بەزىسى ئەھۋال ئىنكاس قىلاتتى. بەزىسى يوليورۇق سورايتتى. بەزىلىرى تەمىنات مەسلىھىتى توغرىسىدا كېلەتتى. ھال ئېيتىپ كەلگۈچىلەر بولاتتى. شىتاب خىزمىتى بىلەن قالغان ئابدۇخالىق ئۇيغۇر كەلگۈچىلەرنى قوبۇل قىلىپ سۆزىنى ئاڭلايتتى، ھال ئېيتقۇچىلارغا رازى بولغۇدەك جاۋاب بېرىشەتتى، ھەل قىلىشقا تېگىشلىكلىرىنى دەرھال ھەل قىلاتتى...

نۇرغۇن كىشىلەر روزى موللا ئۈستىدىن ئەرز - شىكايەت قىلىپ كېلەتتى. خەلقنىڭ نەرسە - كېرەكلىرىنى ئېلىپ يوق قىلىۋەتكەن، يەپ - ئىچىپ تۈگىتىۋاتقانلىق جەھەتلەردە ئەرز قىلىپ، ئۈنۈمدىن تۆلىتىپ ئېلىپ بېرىشنى تەلەپ قىلاتتى.

روزى موللا قېنى؟ ئۇ ئۆلگەنمۇ ياكى قېچىپ كەتكەنمۇ؟ ئۇنىڭ دېرىكى چىقىمايۋاتاتتى. شەھەرنىڭ ئامانلىق ئىشلىرىغا مەسئۇل بولغان تۆمۈر جىسا ھاجىنىڭ ئادەملىرىمۇ ئۇنىڭ دېرىكىنى قىلالمىغانىدى. شائىر ئۇنىڭ ئۈستىدە ئەرز قىلىپ كەلگۈچىلەرگە: «بىز سۈرۈشتە قىلىۋاتىمىز، ئۇنى تېپىپ چوقۇم ھېساب ئالىمىز!» - دەپ جاۋاب بېرىشەتتى...

تۈلكە قۇيرۇقىدىن تۇتۇلغاندەك، روزى موللا ئەپيۇننىڭ

كاساپىتى بىلەن تۇتۇلدى.

توخىتىسقارى بىر ئىش بىلەن ئۆگزىسىگە چىقىپ، قوشنا ھويلا تەرەپتىن بورقۇپ چىققان ئەپيۇن پۇرىقىنى سېزىپ قالدى. بۇ ئۇنىڭ قاتتىق گۇمانىنى قوزغىغانىدى. قوشنىسى ئەزەلدىن مۇنداق كەيپ قىلغان ئادەم ئەمەس، ئۇنداق بولسا ئەپيۇن پۇرىقى نەدىن پەيدا بولدى؟...

ئۇ، ئوغلى ۋاھىتىجاننى ئىشقا سېلىپ شۇ كېچىسىدىلا روزى موللا ئەپيۇن چېكىپ ياتقان گەمە ئۆيىنى ئېنىقلاپ چىقتى. ئەتىسى بىر توپ جامائەت باستۇرۇپ كىرىپ، ئۇنى گەمە ئۆيىدىن سۆرەپ چىقتى. ئەپيۇن چىراغلىرىنى بوينىغا ئاستى، كۈچىغا تارتىپ چىقىپ ئۇر - ئۇر قىلىشقا باشلىدى.

قوزغىلاڭ كۈنلىرىدە ئەپيۇنكەشلەرگە، جازانخورلارغا، گۆرۈ-كەشلەرگە رىئايە قىلىنمايتتى. ئۇنداقلارنى ئامما ئۇرۇپ ئۆلتۈرۈپ قويىسا، سوراق كەلمەيتتى.

خەلق توپلىنىشقا باشلىدى. زەرەپ - تەرەپتىن: «ئۇرۇڭلار، ئۆلتۈرۈڭلار!» - دەيدىغان غەزەپ ئاۋازلىرى ئاڭلىنىپ تۇراتتى. قېرى ياشلىق ئاياللارمۇ توپنى يېرىپ كىرىپ روزى موللىنى شاپىلاقلاپ ئۇراتتى، كىچىك بالىلارمۇ ئۇرۇپ - توپا چېچىپ تىللىشاتتى. روزى موللا خۇددى ئۇر - ئۇردا قالغان چاشقاندىكى ئوسال بىر ئەھۋالغا چۈشۈپ قالغانىدى. ئۇ قانچە قېتىملاپ تۇر-گۈلۈپ يېتىۋالدى، ھازىر ئۆلىدىغاندەك ھۆركىرەپ يىغىنغانىدى. ئۇششۇقۇلۇق قىلغانسېرى، ئاممىنىڭ غەزىپى تېخىمۇ ئۆرەيتتى. تۆمۈر جىسا ھاجى ئۈچ-تۆت ئادىمى بىلەن بۇ ئىشنىڭ ئۈستىگە كېلىپ ئارىلاشتى. ئۇ ئاممىغا ۋارقىراپ ئۇنى ئاجرىتىپ شتابقا ھەيدەپ ماڭدى، لېكىن ئامما ئۇنىڭ بىلەن تەڭلا شتابقا بېسىپ كەلگەنىدى:

— بۇنىڭ يۇرتقا ھېچقانداق پايدىسى يوق، ھەيدەپ چىقىپ ئېتىۋېتىش كېرەك!



— جىڭگو كىچىنىڭ تېرىسىنى تەتۈر سويۇۋەتسە بولىدۇ.  
ئامما ئىچىدىن ھەر خىل سادالار ياڭرايتتى.  
ئابدۇخالىق ئۇيغۇر شىتابىدىن چىقىپ ھويلىدا دېڭىزدەك  
چايقىلىپ تۇرغان ئاممىغا سۆزلەشكە باشلىدى:

— بولىدۇ، بولىدۇ، سىزلىرىنىڭ تەلىپىڭىز لارنى يەردە قويمايمىز!  
كۆپ-چىلىك بىر ئاز بېسىدى. ئۇلار شائىرغا ئۇنىڭ  
ئاق كۆڭۈلۈكىگە ئىشىنەتتى. يەنە قانداق گەپلەر بولىدىغانلىقىنى  
ئانگلايمىز دېگەندەك قىلىشىپ بارغانسېرى جىم بولۇشتى. شائىر  
سۆزىنى داۋام قىلدۇردى:

— بىزدە ھازىر قوماندا ئىلىق شىتاب بار. باش قوماندانىمىز،  
سىزنىڭ بىرىمىز بار. ئۇلار ھازىر پىچاندا جەڭ قىلماقتا. پىچاننى  
ئالغاندىن كېيىن، ھەممىسى قايتىپ كېلىدۇ. شۇ چاغدا  
قوماندا ئىلىق شىتابى سىزلىرىنىڭ ھەممە ئىشىڭىز لارنى، تەلەپلىرىڭىز لارنى  
نى كۆڭۈلدەك دەك بىر تەرەپ قىلىدۇ. ئىنقىلاب قىلىشنىڭ مەقسىتى  
خەلقنىڭ تىلەكلىرىنى ھەل قىلىش، خەلقنىڭ ئۈستىدىكى  
ئېغىر چىلىقلارنى يېنىكىلىتىشتىن ئىبارەت. پۈتۈن ئىشلار ئوڭشىلىدۇ.  
روزى موللىنى بىز تاپشۇرۇۋالايلىق. بۇنىڭدىن سوراپ بىلىدىغان  
بىر مۇنچە ئىشلار بار. شۇ ئىشلار ئېنىقلىغاندىن كېيىن، ئاندىن  
سىزلىرىگە جاۋاب بېرىۋېلىق، ھازىر قايتىپ تۇرىڭىز لار!  
ئامما بىر - بىرلەپ تارقىلىشقا باشلىدى.

روزى موللا قاتتىق قورققانىدى. ئۇنىڭ چىرايىدىن قان  
قاچقان، خەلقنىڭ مۇشت - شاپپاقلىرى تەگكەن بەزى يەرلىرى  
كۆكەرگەن، ئىشىشىغانىدى. ئۇ ھازىر گۆردىن ئېچىۋالغان مۇردى  
دەك كۆرۈنەتتى.

— قورقما! — دېدى شائىر ئۇنى تارتىپ ئۆيگە ئە-  
كىرىگەندىن كېيىن. ئۇ ھازىر «ساۋاقداشلىق» ھېسسىياتى بىلەن  
سۆزلەيتتى، — بىزنىڭ ئادەملىرىمىز سېنى خەلقنىڭ غەزىپى ئى-  
چىدىن قۇتقۇزۇپ قالدى. بۇنى بىلىشىڭ كېرەك. ئەگەر خەلقنىڭ

قولدا قالغان بولساڭ ئىش باشقىچە بولغان بولاتتى. بۇنى خەلققە زۇلۇم سالغانلىقىنىڭ ئاقىۋىتى، خەلقنى ئاچراپ قالغانلىقىنىڭ ئالامىتى دېيىشكە بولىدۇ. بۇ ھەقىقەتنى چۈشىنىشىڭ كېرەك!

روزي موللا تېخىچە ئېسىگە كەلمىگەنىدى. بىرەر سوئالغا جاۋاب بېرەلمەيتتى. بىر ھازادىن كېيىن، ئۇ ئۇزۇن تىن تارتتى - دە، قۇرۇپ كەتكەن كالىپۇكىلىرىنى نەمدىگەندەك قىلىپ: — ئازراق سۇ ئىچىۋالغان بولسام، — دېدى ئارانچە سۆزلەپ. — چاي بار، — دېدى شائىر ئىشارەت قىلىپ. پىدائىيلاردىن بىرى ئۇيانقى ئۆيدىن بىر پىيالى چاي كۆتۈرۈپ چىقتى. روزى موللا چايىنى بىر - ئىككى ئوتلام ئىچكەندىن كېيىن شائىرغا قاراپ:

— جېنىم ئابدۇخالىق، بىر بولسىمۇ سەندىن، ئىككى بولسىمۇ سەندىن، سېنىڭ بىلەن ساۋاقداش ئەمەسمۇ! — دېدى - دە، ئۆزىنى يەرگە تاشلاپ شائىرنىڭ پۇتىنى قۇچاقلاپ ھۆشۈرەپ يىغلاشقا باشلىدى.

— ئۇنداق قىلما، سەت بولىدۇ، — شائىر دەرھال ئۇنى يۆلەپ ئولتۇرغۇزۇپ پۇتىنى ئاچرىتىۋالغاندىن كېيىن سۆزلىدى، — ھەرقانداق سۆزۈڭ بولسا، ئولتۇرۇپ ياكى ئۆرە تۇرۇپ سۆزلە. ئۇيات بولىدۇ.

— مەن سۆزلىسەم، نېمە دەيمەن قېنى! — دېدى ئۇ باش-ئاينى يوق، يۇمىلاق - تۈمۈلەك قىلىپ، بۇنىڭدىن ئۇنىڭ بىر تەرەپتىن خەلق ئالدىدا ئۆتكۈزگەن جىنايەتلىرىنى ئىقرار قىلغۇسى كەلمىگەنلىكى كۆرۈنسە، يەنە بىر تەرەپتىن بولار ئىش بولدى، ئۆزۈمنى ئاقايلىغۇدەك گەپ - سۆزۈم يوق دېگەنلىكى چىقىپ تۇراتتى. شائىر بۇ ئەھۋالنى چۈشىنەتتى. ئۇنىڭ ئۆزىنى ئاقلىغۇدەك ھېچقانداق سۆزى يوقلۇقىنى نەزەرگە ئېلىپ نەسەت قىلدى: — سەن ئەمدى ئۆزۈڭنى تۈزىتىپ خەلق مەيدانىغا كېلىپ

توۋا قاتنىڭ كېرەك. شۇنداق قىلغاندىلا خەلق سېنى، ئەپۇ قىلدى. بۇ جەھەتتە ئوبدان ئويلانغىن. ھازىرچە مېنىڭ يېنىمدا تۇر. بىز نېمە يېسەك سەنمۇ شۇ، ياخشى ئويلىنىپ خەلق مەيدانغا ئۆتۈشۈڭ كېرەك. «سۇ كېتىدۇ، تاش قالىدۇ، ئوسما كېتىدۇ، قاش قالىدۇ» دېگەندەك، ئۆتەر-كېچەر، كېلىپ - كېتىۋاتقان يىل تەزى يوق بىر نېمىلەر ساڭا ئەسقا تىمايدۇ. تۇرپان قالىدۇ. خەلق قالىدۇ، ساڭا بەردىبىر خەلق ئەسقا تىدۇ. بۇ ھەقىقەتنى تونۇشۇڭ كېرەك.

3

ما شىمىڭنىڭ چېكىنگەنلىكىنى ئاڭلىغان شېڭ شىسەي ئۇنىڭ ئۈرۈمچى ئەتراپىغا بېرىپ ئۈرۈمچى نەنەندە قوزغىلاڭ كۆتۈرۈپ ئۈرۈمچىگە تەھدىت سېلىۋاتقان ما چۈنلۇ، مادېشياڭلار بىلەن بىرلىشىۋېلىشقا يول قويماسلىق، ئىمكان قەدەر ئۇنى جەنۇب تەرەپكە كۆكۈزۈۋېتىش ئۈچۈن، ئۆز قىسىملىرىغا جىددىي ئىلگىرىدەش توغرىسىدا قاتتىق بۇيرۇق بەرگەنىدى. شۇڭا، ئۇنىڭ ئالدىن يۈرەر قىسىملىرى ھەرقايسى يوللاردا جىددىي ئىلگىرىلىمەكتە ئىدى. مەيلى چوڭ يول بىلەن، مەيلى كىچىك يول بىلەن ماڭغانلار بولسۇن تۇرپانغا قاراپ سۈدەك ئاقاتتى. شېڭ شىسەينىڭ ئاتلىق قىسىملىرى، ئەينىكۈۋ قوماندانلىقىدىكى ئاتلىق ئاق رۇس ئەسكەرلىرى، بەيسىنويان تۇەنجاڭلىقىدىكى 400 كىشىلىك ئاتلىق موڭغۇل ئەسكەرلىرى، خۇاڭخۇزا دەپ ئاتالغان ئاتلىق ئەسكەرلەر يوللارغا سىغىشماي كېلەتتى. بۇ ئەسكەرنىڭ كۆپلۈكىدە بىرنەچچە كۈنگىچە يولنىڭ يۈزى ئېچىلماي قالدى دېسىمۇ بولاتتى. قوزغىلاڭچىلار ئاستانىدىن كېچىلەپ يۈرۈپ دىنغايا كەتتى. ئۇلارنىڭ ئالدىنقى قىسىملىرى چاتقال، پاقبۇلاق تەرەپلەرگە يەتكەنىدى. مۇنداق ئەھۋالدا دۈشمەن قىسىملىرى چوڭ يولدا

توسالغۇسىز ئىلگىرىلەپ تۇرپان ئىككى شەھەرگە كىرىپ ئورۇنلاشتى.

شەھەرنىڭ كۆپ ئادەملىرى، ئائىلە تاۋابىئاتلار يىراق يېزىلارغا قېچىپ كەتكەن بولسىمۇ، يەنە بىر قىسىم ھۈنەرۋەن - كاسىپلار، مەيدە تىجارەتچىلەر ۋە قېرى - چۈرىلەر شەھەردە قالغانىدى. شەھەر جانلاندى، تۆمۈرچىلىك دۇكانلىرى ئىشقا چۈشكەنىدى. ئۇلار ئالدىراش ئاقا سوقاتتى ۋە دۈشمەن ئاتلىرىنى تاقىلايتتى. بىرقانچە مىڭ ئاتلىق ئەسكەر، قارا قاغىلاردەك ھەممە يەرنى قاپلاپ كەتكەنىدى. ئۇلارغا يەم - خەشەك، بېدە - سامان توشۇغۇچى ھارۋىلار، ئېشەكلەر توپ - توپ بولۇپ ئۇقۇشۇپ تۇراتتى. مەيدە سىگە قىزىل لاتا تاقىۋالغان شاگىيو - چىسالارنىڭ ۋارقىراپ - چار - قىراشلىرى ئاڭلىنىپ تۇراتتى.

كوچىدا روزى موللا پەيدا بولدى. ئۇ ھەم مەيدىسىگە قىزىل لاتا ئېسىۋالغانىدى. بۇ، دۈشمەن شتابى تەرىپىدىن خەۋىپ - سىز دەپ قارالغان كىشىلەرگە تارقىتىپ بېرىلگەن بەلگە ئىدى. روزى موللا ××× پولىك شتابى ئورۇنلاشقان ساراي ئالدىغا بېرىپ پوستنىكىلەرگە بەلگىسىنى كۆرسىتىپ شتابقا كىرمەكچى بولدى:

— قايدا بارىسەن؟ — دېدى ئەسكەرلەردىن بىرى ئۇنى توسۇپ، ئۇ ئەسكەر رۇس سالىدىتى ئىدى.

— پولىكوۋنىڭ بىلەن كۆرۈشمەن، — دېدى ئۇ، جىددىي بىر ئىشقا كەلگەندەك ئۆندەرەپ.

— قانداق جومۇس ① بار؟  
— سۆز بار.

— قانداي سۆز، ياخشى سۆز ئايتاسەن، يامان سۆز ئايتاسەن؟  
— ياخشى سۆز بار.

— قانداي جاقسى سۆز؟

① جومۇس - ئىش مەنىسىدە.

روزی موللا دەرھال جاۋاب بېرەلمەي دۇدۇقلاپ قالدى.  
گويا ئۇ، بىر مۇھىم سۆزنى ئاغزىدىن چىقرالمايۋاتقان قىياپەتتە  
ئوڭايىسىزلانغانىدى.

دەل شۇ چاغدا شىتاب ئىسچىسىدىن تونۇيدىغان بىر  
كىشى چىقىپ قالدى - دە، ئۇنى باشلاپ ئەكىرىپ كەتتى.

## يىگىرمە توققۇزىنچى باب

### 1

— بۇ قانداق قىلغىنى، تۇرپاننى تاشلاپ، خەلقنى بالايىم ئاپەتكە تۇتۇپ بېرىپ نەگە بارغۇدەك؟! ئاخشام كەلگەن ماشىمىڭنىڭ بۈگۈن ئەتىگە نىلىكتە توقسۇن تەرەپكە قېچىپ كەتكەنلىكىنى ئاڭلىغان ئابدۇخالىق ئۇيغۇر بىر تەرەپتىن ھەيران بولسا، يەنە بىر تەرەپتىن ئاچچىقى كەلگەندى. ئۇ غەزىپىگە پايلىماي سۆزلەيتتى:

— شەرت - شارائىت پىشىپ يېتىلمىگەن ۋاقىتتا 30 - 40 ئاتلىق ئادەم بىلەن چىقىپ، ئۆزىنى خوجىنىياز ھاجى ئەۋەتتى دەپ كۆرسىتىپ پىچانغا ھۇجۇم قوزغاپ قويۇپ، كۈچ ئېلىشالماي قېچىپ دىھايغا بېرىۋالدى. ئۇنىڭ بالاسىغا قالغان پىچان خەلقى قىرىلدى. ناھەق تىن - ناھەق 3000 - 4000 ئادەم ئۆلۈپ تۈگىدى. بۇنىڭ ئۇۋالچىلىقى كىمگە؟ مانا ئەمدى قاراشەھەرگە قاچىدۇ، بۇ نېمە قىلغىنى؟ ئوغرىدەك كىيىلىپ ئوغرىدەك قېچىپ يۈرسە بولامدىكەن! تۇرپاندىمۇ نەچچە مىڭ ئادەمنى قىرىپ تاشلىسا، بۇنىڭ ئۇۋالى كىمگە؟ — ئۇ ئاچچىقىنى بېسىۋالالمىغان ھالدا تىترەپ كەتكەنىدى.

كىچىك ۋاقىتىدىن تارتىپ ئېغىر - بېسىق، سالماقلىق كەلگەن

شائىرنىڭ بۈگۈنكىدەك ئاچچىقى كەلگەن ۋاقتىنى تولا كىشىلەر ئۇچراتمىغانىدى. ھەتتا ۋالىدەسى نىياز خېنىمىمۇ كۆرمىگەنىدى. بۈگۈن ئۇ بۇ ئاچچىقى بىلەن ھەممە ئادەمنى ھەيران قالدۇرغان، ھەممە ئادەمگە ئۆز بېشىغا كېلىۋاتقان دەھشەتلىك كۈنلەرنى چۈشەندۈرگەنىدى.

— بولمايدۇ، توسۇش كىرەك. ھازىرلا توقسۇنغا ئادەم ماگسۇن. ماشىمىڭنى قايتۇرۇپ كەلسۇن!

خەت يېزىپ توقسۇنغا ئادەم ماگدۇرۇش ئارىلىقىدا، مەخسۇت دۇھىتىنىڭ قۇمۇلغا كەتكەنلىكى، مەھمۇت سىجاڭنىڭ چېكىنىگەن قىسىملىرىنىڭ پاقابۇلاق، چاتقال، دىغاي قاتارلىق چەت رايونلاردا چېچىلىپ يۈرگەنلىكى توغرىسىدىكى خەۋەرلەر ئاڭلاندى. يەنە بىر نەزەرىتىن، شېڭ زىخۇينىڭ ئاتلىق قوشۇنلىرى كەلكۈندەك بېسىپ كېلىۋاتقان خەۋەرلەرمۇ كېلەتتى. بۇ ئۇرۇش ۋەزىيىتىدە كۆرۈلگەن جىددىي ئۆزگىرىشلەر بولۇپ، ھەرقانداق كىشىنى گاڭگىرىتىۋېتەتتى.

شائىر ئەھۋالنى ئوڭشاشقا غەيرەت قىلدى. توقسۇنغا خەت يېزىپ ئادەم ماگدۇرغاندىن تاشقىرى، يەنە مەھمۇت سىجاڭغىمۇ خەت يېزىپ ئادەم ئەۋەتكەنىدى.

ئات شۇ زاماننىڭ ئەڭ تېز ماگىدىغان قاتناش ۋاسىتىسى ئىدى. ئادەملەر خەۋەرلىشىش ئۈچۈن ئەلۋەتتە ئاتلىق چاپاتتى. تۇرپاندىن توقسۇنغا بېرىپ كېلىش، تۇرپاندىن دىغاي كەنتىگە بېرىپ بەر خەۋەر يەتكۈزۈپ كېلىش ئۈچۈن ئاتلىق ماگىغان تەقدىردىمۇ يەنىلا بىر كۈن، يېرىم كۈن ۋاقىت كېتەتتى. چاقماق تېزلىكىدە بولۇۋاتقان ۋەزىيەت ئۆزگىرىشىدە بىر كۈن، يېرىم كۈن ئىچىدە يەنە باشقىچە يېڭى ئۆزگىرىشلەر بولۇپ كۆڭۈلدىكى پىلاننى بۇزۇپ تاشلىۋېتەتتى.

— مانا، توقسۇنغا كەتكەن ئادەمدىن خەۋەر يوق، دىئاغاي كەتكەن ئادەممۇ جىم بولۇپ كەتتى. قانداق قىلىش كېرەك!

شائىر ئىت - ئىت بولۇپ ئۆيىدىن تالاغا چىقاتتى، يەنە ئۆيگە قايتىپ كىرەتتى، ئۇنىڭ بېشى كەسكىن زىددىيەتلەر ئىچىدە تاشتەك قاتقاندى. قانداق قىلىش كېرەك. تۇرپاننى تاشلاپ نەگە بارىدۇ! . . . پۇقرا قانداق قىلىدۇ! . . . نېمە ئۈچۈن چىكىنىدۇ، ئۇنىڭ ئورنىغا يول - يولدا توسۇپ تەرەپ - تەرەپتىن ھۇجۇم قىلىش كېرەكقۇ! شاپتۇلۇقتا، يارغولداغەلبىلىك سوقۇش - لارنى قىلغانىدۇققۇ! مانا ئەمدى قانداق بولدى. ماشىمىڭنىڭ كاساپىتىدىن كۈچ چىچىلىپ كەتتى. بۇ ئىش ياخشى بولامدى! . . .

ئەتىياز ۋاقىتلىرى، كەچقۇرۇن تەرەپلەردە ئۈستۈم تۇت بوران گۈرۈلدەيدۇ. ئادەملەر بوران چىقىتىمىكىن دەپ چۆچۈشىدۇ. ئۇ - ياق - بۇياققا قاراپ ئاخىر قانداقتۇر بىر تەرەپلەردىن كېلىپ كەچ قالغان قاغىلارنىڭ ئاسمان بوشلۇقىدىن شۇڭغۇپ چۈشۈۋات - قانلىقىنى كۆرىدۇ. قاغىلار ئوقيا ئوقىدەك ۋىشىلىداپ شۇڭغۇپ تېرەكلىك باغلارغا، سۆڭەكلىك ئورمانلارغا قونىدۇ. بۇ قاغىلارنىڭ چۈشكۈن قىلغانلىقى ئىدى. ئەپسۇسكى، بۇ يىل تۇرپان باغلىرىغا قاغا كەلگىنى يوق، ئۇنىڭ ئورنىغا شېڭ زىخۇينىڭ جاللات قو - شۇنلىرى قاغا سۈرۈتىدىنمۇ تېز كېلىپ قونغانىدى. ئەسكەرنىڭ كۆپلۈكىدە تۇرپان ئىككى شەھەرنىڭ ھېچ يېرى ئاق قالمىدى. شائىر شەھەرگە يېقىنلا بىر ئۆيىدە خەت - چەكلەرنى، قول يازمىلارنى يىغىشتۇرۇپ بىر تەرەپ قىلىۋاتاتتى.

— جېنىم بالام، مېنىڭ يۈرىكىم ئاغرىۋاتىدۇ، — دېدى نىياز خېنىم ئوغلىنىڭ خىرامان تۇرغىنىغا ئىچى پۇشۇپ. — نېمىشقا؟ — شائىر ئانىسىنىڭ ئەنسىزلىك قىلىۋاتقان - لىقىغا قاراپ كۈلۈدىسىرەپ قويدى. — بۇ خەق قارا قاغىدەك كېلىۋەردى. شۇنىڭغا قاراپ دەيسىنا!

— ھېچ ۋەقەسى يوق! — دېدى شائىر تەمكىنلىك بىلەن.



— قېنى شۇنداق بولسىغۇ! — نىياز خېنىم بىرئاز توخ-  
تاپ ئوغلىغا باشتىن - ئاياغ سەپسىپلىپ ئۇلۇغ - كىچىك تىنىپ  
ۋالغاندىن كېيىن داۋام قىلدى، — مەن يەنىلا ئەنسىرەپ تۇرۇ-  
ۋاتىمەن. ئاتىلىرى بولسىغۇ بۇنچىلىك قىلماستىم ①.

— ئاتام يوق بولسىمۇ غەم قىلماستىلا!  
ئانا بېسىلىپ جىم بولۇپ قالدى. شائىر ھۈججەتلەرنى،  
قول يازمىلارنى خالىتلارغا قاچىلايتتى. كىتابلارنى رەتلەپ باغلاشقا  
تەييارلايتتى. نىياز خېنىم كۆزىگە ياش ئالدى.  
— جېنىم بالام، مېنىڭ يۈرىكىم ئاغرىپلا تۇرۇۋاتىدۇ، ئۆز-  
لىرى بىر تەرەپكە كەتكەن بولسىلا ياخشى بولامدىكىن دەيمەن! —  
دېدى ئۇ.

— مېنىڭ ھېچ يەرگە كەتكۈم يوق! — دېدى ئۇ قەتئىي  
ئاھاڭدا. كېيىن ئانىسىنىڭ كۆزلىرىدە پارىلداپ تۇرغان ياشنى  
كۆرگەن شائىر چۈشەنچە بەرەكچى بولدى - دە، ئۆزىنىڭ ھېچ  
يەرگە كەتمەيدىغانلىقىنىڭ سەۋەبىنى سۆزلەشكە باشلىدى، — مې-  
نىڭ ئۆزلىرىدىن بىردەممۇ ئايرىلغۇم يوق، ئاتىلىرىمىز، ئانىلىرىمىز-  
نى ئوت ئىچىدە قالدۇرۇپ قېچىپ قەيەرگە باراتتۇق؟ بۇ نۆۋەت  
ما شىمىڭنىڭ قاچقانلىقى، ئۇنىڭغا ئەگىشىپ بىزنىڭكىلەر، بۇ چېكىنگەن-  
لىكى پۈتۈنلەي خاتا. ئۆزىمىزنىڭ شەھىرىمىزنى، ئاتا - ئا-  
نىلىرىمىزنى قوغدىشىمىز لازىم ئىدى.

نىياز خېنىم شائىر ئوغلىنىڭ بۇ ئاجايىپ سۆزلىرىگە قايىل  
بولغاندەك بېشىنى لىڭشىتىپ ئاڭلاۋاتاتتى. شائىر يەنە داۋام  
قىلدى:

— دۈشمەن تۇرپاندىمۇ، پىچاندىكىگە ئوخشاش قىرغىنچىلىق  
يۈرگۈزسە، بۇنىڭ ئۇۋالى كىمگە؟ بىر خىيالىنىمدا شېڭ زىخۇينىڭ  
ئالدىغا كىرمەكچى بولۇۋاتىمەن!

— ئا - ئاتتام! — چۆچۈپ كەتكەن نىياز خېنىم گويا

① شائىرنىڭ نامى ئابدۇراخمان سەخۇم شۇ چاغدا قۇمۇلدا ئىدى.

بۇرنكى يېرىلىپ كەتكەندەك سەسكىنىپ كەتتى، — نېمە دېگەنلىرى ئۇ؟

— كىرىسەم نېمە بولغۇدەك! شېك زىخۇيمۇ ئادەمدۇر؟ ئاز-تولا بولسىمۇ يول بىلىدىغاندۇر! ...

— يول بىلىسغۇ قېنى! — ئانا بىر ئاز توختىۋالغاندىن كېيىن داۋاھلاشتۇردى، — ئاتىلىرى ھەمىشەم: «ئويناشمىغىن ئەرباب بىلەن، جايلاپ سالۇر ھەر باب بىلەن» دېگەن سۆزنى تولا قىلاتتى. ئىچىم پۇشۇپ نېمە دېگەنلىرى بۇ، دېسەم، ھەربىي ئەمەلدار-لارغا يېقىنلاشقىلى بولمايدۇ، ئۇلارنىڭ يۈزى يوق دەپ جاۋاب بېرەتتى. شۇنىڭغا ئوخشاش ئۆزلىرى ئالدىغا كىرىمەن دېگەن شېك زىخۇيىنىمۇ يۈزىدە تۈكى بار بىرىنچە بولۇپ قالسا، ئۇ چاغدا قاراپ تۇرۇپ بۇرنىنىڭ ئالدىغا بارغاندەك بىر ئىش بولۇپ قالماستۇ!

— ئەگەر مەن ئۇنىڭ ئالدىغا كىرىپ گىرۇناھسىز خەلقنى قىرغىن قىلمىغىن، پۇقرالاردا گۇناھ يوق دېگەن سۆزنى قىلسام، ئۇ چاغدا مەن قانچىلىك ئالىمجاناب ئادەم بولىمەن، ئەگەر ئۇ مېنىڭ بۇ سۆزۈمنى ئاڭلىماي ئۆزىنىڭ ئەسكىلىكىنى قىلمىشەرسە، ئۇ چاغدا ئۇ قانچىلىك پەسكويغا چۈشكەن بولىدۇ، بىر ئادەمنىڭ ھاياتى شۇنچىلىك خۇلاسىلەنسە كۇپايە ئەمەسمۇ؟

بۇ چاغدا ئۆي ئەتراپىنى دۈشمەن ئوراپ بولغانىدى. ئۇندەك ئەسكەر ھويلىغا بېسىپ كىرىپ توپتوغرا ئابدۇخالىق ئۇيغۇر بار ئۆيگە قاراپ كېلىۋاتاتتى. ئۇلارنى كۆرۈپ قورقۇپ كەتكەن نىياز خېنىم ھوشىدىن كەتكەندەك قېتىسىپلا قالدى. شائىر ھويلىغا چىقىپ:

— كېلىڭلار، كىمنى ئىزدەۋاتىسىلەر؟ — دېدى.  
ئۇلارنىڭ ئارىسىدا روزى موللا بار ئىدى. ئۇ ئالدىغا چىقىپ، خۇددى ياز كۈنلىرى گەمىدە ئۇخلاپ چىققان ئادەم بىر مەزگىل كۈن نۇرىغا قارىيالمىغاندەك، ئابدۇخالىققا تىك بېقىپ

قارىيالماي، خۇدۇكىسىرىگەن ھالدا دۇدۇقلاپ:  
 — سېنى تۇەنجاڭ قىچقىرىپ كېلىڭلار دەپتىكەن، ماڭا يول  
 باشلاتقۇزۇپ كەلدى! — دېدى.  
 — ئۇزۇڭ باشلاپ كەلمىگەنلا بولساڭ بولىدۇخۇ! — دېدى شا-  
 ئىر ئۇنىڭ كۆزىنى ئويۇۋاتقۇدەك دەرىجىدە ئاچچىق قاراپ.  
 — ياق، ياق، مەن ئۇنداق قىلىمەنمۇ! — تاتىرىپ كەت-  
 كەن روزى موللا شائىردىن كۆزىنى يوشۇراتتى.  
 — كۆزۈڭنى يوشۇرما! — مەندىن يوشۇرغان بىلەن ئۆزۈڭ-  
 نىڭ ۋىجدانىدىن قانداق يوشۇرۇپ كېتەلەيسەن؟ ۋىجدان ئالدىدا  
 ساڭا ئوخشاش بىر قېتىم خۇدۇكىسىرەپ ئازاب چەككەندىن، ئۆلۈم-  
 نىڭ شەرىپىتىنى ئىچكەن ئەلا! بۇنى بىلىپ قوي! — دېدى شا-  
 ئىر غەزەپ بىلەن.  
 روزى موللا بۇ سۆزلەرنى ئاڭلىغاندا نە خاپا بولۇشنى يا-  
 كى ئىلگىرى كۆرۈشكەن ۋاقىتلاردىكىدەك ھىجىيىپ كۈلۈشنى بىل-  
 مەي ئوڭايىسىزلا نىغانىدى.  
 30 دەك ئەسكەر شائىرنى ئوتتۇرىغا ئېلىپ ھەيدەپ چىقىپ  
 كەتتى.

2

1933 - يىلىنىڭ ۋارت ئېيى، ھاۋانىڭ ئوزايى ئولمۇ كۆ-  
 گۈلسىز ئىدى. بىرقانچە كۈندىن بۇيان ئاسماننى قىزغۇچ تۇمان  
 قاپلىغان، گويا قان ئارىلاشقان قىزىل توپا ياغىدىغاندەك باش-  
 قىچە كۆرۈنەتتى.

شەھەرنى نېمە ئۈچۈندۇر ۋەھىيە قاپلىغان، كىشىلەرنىڭ باش-  
 كۆزلىرى سېلىنغان، ئۇلار قانداقتۇر بىر ۋەھشەتتىن ئەندىشە قى-  
 لمىۋاتقاندەك غەمكىن كۆرۈنەتتى. ئاندا - ساندا مەشھوم قاغىلار-  
 نىڭ قاق... قاق... قىلغان مۇدھىش ئاۋازلىرى ئاڭلىنىپ قا-

لاتتى. ئۇلارنىڭ ئۇ خىل سۈرلۈك ئاۋازىنى ئاڭلىغان ھەرقانداق كىشى يۈرىكى ئاغرىپ ئىختىيارسىز ھالدا بەدەنلىرىگە تىت رەك ئۇلاشقاندىكى بولاتتى.

شەھەردە ئابدۇخالىق ئۇيغۇرنى تۇتۇپ كېتىپتۇدەك، تۆمۈر-جىسا ھاجىنى تۇتۇپتۇدەك... دېگەندەك سۆزلەر كەڭ تارقالغانىدى. بۇنى ئاڭلىغان كىشىلەرنىڭمۇ يۈرەكلىرى گويىا يېرىلىپ كەتتى. كەندەك جۇغۇلداپ ئاغرىپتتى ۋە بويىغا تىترەك ئولمىشاتتى. ھەممىسىلا جەھەتتىن ۋەھشەت قاپلىغان بۇ شەھەر گويىا ھېلىتىنلا مازارستان سۈرىگە كىرىپ قالغانىدى.

ئۇيۇقتىن - بۇيۇقتا مېڭىپ يۈرگەن چېرىكلەر زە ئاتلىق ئەسكەرلەرنىڭ تەرى بۇزۇق، ئوزايى يامان كۆرۈنەتتى. ئۇلارنىڭ بۇنداق بەتەبەشەر كۆرۈنۈشى، پۈتۈن شەھەرنى مازارستان سۈرىگە كەلتۈرۈپ قويۇشنىڭ مەنبەسى ئىدى. ھەممە ئادەم ئۇلارنىڭ خۇي قىلىشىدىن، قاراملىق قىلىشىدىن قاتتىق ئەنسىرەپتتى.

بىر كۈنى پىچان تەرەپتىن بىر دانە تۆمۈر كوڭكا كەلدى. بۇنىڭ بىلەن تەڭلا 200 دىن ئارتۇق ئاتلىق ئەسكەرلەر كەلگەنىدى. شۇ كۈنىسىلا، شېڭ زىخۇي تۆمۈر كوڭكىغا ئولتۇرۇپ تۇرپانغا كەپتۇ دېگەن خەۋەر تارقالدى. بۇنى يامان جاللات، كوڭلىقا قانخور دەيدۇ، دېگەن سۆزلەرمۇ كەڭ تارقالغانىدى. بۇنىڭغا ئۇلىنىپلا خەلق ئىچىدە قولغا ئالغان ئادەملەرنى ئۆلتۈرگۈدەك دەيدۇ، دەيدىغان ەشى - مەشى گەپ پەيدا بولدى. بۇ ھەممىسىلا دەھشەتلىك خەۋەرلەر بولۇپ شەھەرنى تىترەتتەتتى.

خەلق ئىچىدە پەيدا بولغان بۇ سۆزلەر ئاساسسىز ئەمەس ئىدى. تۆمۈر كوڭكىدا شېڭ شىسەي كەلگەنلىكى راست ئىدى. ئۇ تولىمۇ نېمىشپان بولغاچقا، ئۆزى ماشىنىغا ئولتۇرۇپ 200 دىن ئارتۇق ئاتلىق ئەسكەرلەرنىڭ مۇھاپىزىتى ئاستىدا شەھەرگە كىردى. ئۇ پىچاندىمۇ شۇنداق قىلغانىدى.

شېڭ شىسەي ماشىنىدىن چۈشۈپلا بوراندىك تېز مېڭىپ قە-

ۋاندانلىق شتابقا كىرىپ دوكلات ئاڭلىدى. دوكلات جەرياندا «ئاچىل» ناخشىسىنىڭ ئاپتورى ئابدۇخالىق ئۇيغۇرمۇ قولغا چۈش- تى دېگەن سۆزنى ئاڭلىغان شېڭ شىسەي چۆچۈپ ئورنىدىن تۈ- رۇپ كەتتى ۋە شۇ ئاندا: «مەن ئۇنى كۆرەي!» - دېدى.

«ئاچىل» ناخشىسىنىڭ خەلق ئىچىدىكى نەسىرى، خەلق قوز- غىلىغىدا ئوينىغان رولى توغرىسىدا كۆپ قېتىم دوكلات ئاڭلىغان شېڭ شىسەي خېلى بۇرۇنلا ئاپتورنى كۆرۈش نىيىتىدە بولغانىدى. ئىنقىلابىي ھەرىكەتلەردە قوزغاتقۇچى كۈچ خاراكتېرىگە ئىگە نادىر ناخشا شېئىرلار ۋە مارشلارنىڭ ئادەتتە كەم ئۇچرايدىغانلىقىنى شېڭ شىسەي بىلمەيدىغان كىشىلەردىن ئەمەس ئىدى. پارىژ كوممۇنىستى ۋە ئىنتېرناتسىئونال شېئىرىنىڭ مۆجىزىلىك قۇدرىتىنى چۈش- نەلەيدىغان شېڭ شىسەي، شىنجاڭدىكى قوزغىلاڭدا ئاچىل ناخ- شىسىنىڭ رولىنى كەم ھېسابلىمايتتى. ئاپتورنى كۆرۈپ، ئىككى ئېغىز سۆزلەشكۈسى كەلگەن شېڭ شىسەي شتابنىڭ ئارقا ھوي- لىسىدىكى ئانچە ئېگىز بولمىغان سۆيىمدا تۇراتتى. ئۇنىڭ ئىككى يېنىدا ماۋزۇ تۇتقان ئونلىغان ھۇاڭپىزە تىچىلەر ماۋزۇنىڭ ئاغ- زىنى ئالدى تەرەپتىكى كىچىككىنە مەيدانغا قارىتىپ ھازىر ئوق چىقىرىدىغاندەك تۇراتتى، ئىككى تەرەپكە ئىككى دانە تەخسىلىك پىلەموتنىمۇ قۇرۇپ قويغانىدى.

قاھاقخانا تەرەپتىن سەككىز نەپەر چېرىك ئابدۇخالىق ئۇي- غۇرنى ئوتتۇرىغا ئېلىپ ھەيدەپ كېلەتتى. شائىرنىڭ قولى ئارقىغا قىيىشتۇرۇپ چىڭ باغلانغان، پۇتغا ئېغىر كىشەن سېلىنغانىدى. ئۇ قاھەتلىك بەستى بىلەن كۆكۈرىكىنى كېرىپ مەردانە كېلەتتى. ئۇ- نىڭ چىرايمىدىن قورقۇش ئالامەتلىرى كۆرۈنمەيتتى. شېڭ شىسەي ئۇنىڭ كېلىشكەن قەددى - قامىتى، نەۋقىران ياش قىياپىتى ۋە ۋە جاسارەتلىك تۇرقىغا يىراقتىنلا نەزەر سېلىپ، ئۇنىڭدىن قان- داق تۇر بىر نېمە ئىزلەۋاتقاندا چىڭ سەپسالغانىدى. ئەپسۇسكى شائىرنىڭ ۋۇجۇدىدىن ئادالەت، ھەققانىيەت بىلەن سۇغىرىلغان

قورقماس، ئىگىلىمەس پولاتتەك ئىرادە ۋە قەھرىمانلىق ئالامەت-  
لەر كۆرۈنگەندىن باشقا، ھېچقانداق نۇقسان كۆرۈنمەيتتى. ئۇ  
ھەممە جەھەتتىن ئۇلۇغۋار كۆرۈنەتتى. مۇنداق ئۇلۇغۋار قامەت  
ئالدىدا ئۆزىنى زەئىپ ھەم تۆۋەن ھېس قىلغان شېك شىسەي،  
ئۆز ئاجىزلىقىنى سەزدۈرمەسلىك ئۈچۈن چىرايمغا غەزەپ تۈسى  
بېرىپ:

— ئېتىڭ نېمە؟ — دەپ سوئال قويدى.  
— ئېتىم ئابدۇخالىق ئۇيغۇر، — دېدى ئۇ مەردانە جاۋاب  
بېرىپ.

— قانچە ياشقا كىردىڭ؟  
— 32 گە.  
— «ئاجىل» ناخشىسىنى سەن يازغانمۇ؟  
— ھەئە، سەن يازغان.  
— بۇ ناخشاڭ بىلەن نېمە دېمەكچىسەن؟ — دېدى شېك  
شىسەي خۇپسەنلىك قىلىپ.

— باھار بولۇشنى، گۈللەرنىڭ ئېچىلىپ تۇرۇشىنى ئىزدە-  
مەكچىسەن! — شائىر بۇ سۆزلەرنى خەنزۇ تىلىدا راۋان سۆزلەپ  
جاۋاب بېرىتتى.

— كۈلكىلىك گەپتۇ! — دېدى شېك مەسخىرە ئارىلاش خى-  
جىلىداپ، ئاندىن كۆزلىرىنى پىلىدىرلىتىپ قىستەن ئۇياق - بۇ-  
ياققا قارىدى، — مارت ئايلىرىدا گۈل ئېچىلا دەكەن!  
— ئاپرېل - ھاي ئايلىرىدا نېمىشقا گۈل ئېچىلمىدۇن! — دې-  
دى شائىر مەسخىرە ئارىلاش كۈلۈمسىرەپ،

— خام خىيال، چۈش كۆرگەنلىك! — دېدى شېك ئاچ-  
چىق ۋارقىراپ. ئۇ بۇ سۆزلىرى بىلەن شائىرنىڭ ئورۇنلۇق سۆز-  
لىرىنى بېسىپ تاشلىۋەتمەكچى بولاتتى. ئاندىن ئۇياق - بۇ-  
ياققا بىر - ئىككى مېڭىۋالغاندىن كېيىن بىردىنلا توختاپ، —  
ئۇنداق قۇرۇق ئىسەن كىلىرىڭنى تاشلاپ، گۇناھىڭنى تونۇپ ئەپۇ

سوراشنى ئويلىشىڭ كېرەك! — دېدى.

— مەن ئويلاپ بولدۇم، — دېدى شائىر كەسكىن جاۋاب بېرىپ، شۇ ئارىلىقتا قۇرۇپ كەتكەن تامىقىنى ئەمدىۋالماقچى بو-  
لۇۋېدى، شېڭ شىسەي سۆز ئارىلاپ:

— ياخشى، — دەپ قويدى.

— مەن شۇنى ئويلاپ بولدۇمكى، — دېدى شائىر تەمكىن سۆز-  
لەپ، — بىگۇناھ خەلق ئۈستىدىن قىرغىنچىلىق قىلماسلىقىنى تە-  
لەپ قىلسام، بۇ تەلەپكە شېڭ زىخوي كاپالەتلىك قىلسا، بۇ مە-  
نىڭ بىردىنبىر تىلىكىم.

— بۇ مېنىڭ ئىشىم — دېدى شېڭ شىسەي بويۇن تولغاپ، ئا-  
دىن يەنە شائىرغا قاراپ، — سېنىڭ باشقا سۆزۈڭ يوقمۇ؟ — دېدى.  
— سۆزۈم بار، — دېدى شائىر ئاۋازىنى كۆتۈرۈپ، —  
خەلقنىڭ باھار بولۇشىنى ئىزدىگەنلىكى ھەرگىزمۇ خام خىيال  
ياكى چۈش كۆرگەنلىك ئەمەس، خەلقنىڭ ئىستىكى بەردىبىر ئە-  
مەلگە ئاشىدۇ. ياۋۇزلارنىڭ جاللاتلىق تەبىئىتىدە ئۆزگىرىش بو-  
لىدۇ دەپ قاراش، ئۇلاردىن شەپقەت كۈتۈش، مېنىڭچە چۈش كۆر-  
گەنلىك بولىدىكەن. ئۇلار ھامان يىرتقۇچ، ئۇلاردىن ئۈمىد كى-  
تۈش بىھۇدە ئىش بولغاندەك، ئەپۇ سوراشمۇ بىھۇدە ھەم نومۇس  
ئىش!

— ياخشى!.... — دېگەن شېڭ شىسەي بۇرۇلۇپ تېز مېڭىپ  
كىرىپ كەتتى. ئۇنىڭ بۇ قېتىم ئېيتقان «ياخشى» سۆزى پۈتۈن-  
لەي زەھەر بىلەن تولغانىدى.

## ئوتتۇزىنچى باب

ھاۋا تۇمانلىق ئىدى، پارقىراپ كۈن چىتمىغان بولسىمۇ  
ۋاقىت ئاش ۋاقتى بولغانىدى.

نېمە ئۈچۈندۇر بۈگۈن تۇرپان يېڭىشەھەر كوچىلىرىدا ئەس-  
كەر كۆپىيىپ قالدى. شەرقىي ۋە غەربىي دەرۋازىلاردا پوستلار كۆ-  
چەيتىلدى. ھەر بىر دەرۋازىدا 30 دىن ئەسكەر تۇرغۇزۇلغانىدى.  
ئۇلاردىن بىر قىسمى سېپىل ئۈستىدە ئايلىنىپ يۈرەتتى، 100 ئات-  
لىق ئاق رۇس ئەسكەرلىرى ۋە 100 ئاتلىق موڭغۇل ئەسكەرلىرى شە-  
ھەر سىرتىنى ئايلىنىپ يۈرەتتى. ئىككى شەھەر ئارىلىقىدىمۇ ئات-  
لىق ۋە پىيادە ئەسكەرلەر ئۇيان - بۇيان ئۆتۈپ يۈرۈشەتتى. بۇ  
كۆرۈنۈشلەر قانداقتۇر ۋەھشەتنىڭ ئالدىنقى بىشارىتىدەك قىلاتتى.  
ئاش ۋاقتى بولغان چاغدا، قوماندانلىق شىتاب تەرەپتىن

بىر توپ چېرىكلەر كۆرۈندى. ئۇلار، قوللىرى چەمبەرچاس باغ-  
لانغان بىر تۈركۈم ئادەملەرنى ئوراپ ھەيدەپ كېلەتتى. ئۇلار  
شۇ كۈنى قەتلى قىلىنماقچى بولغان 17 نەپەر ئادەم بولۇپ، ئۇ-  
نىڭ ئىچىدە ئابدۇخالىق ئۇيغۇر، تۆمۈر جىسا ھاجى، نەمتۇل ھا-  
جى، ئاۋۇت ئاكا، ئاقشۈ تۇنگان، نىياز چوقۇر قاتارلىقلار بار  
ئىدى.

ئابدۇخالىق ئۇيغۇر سەپنىڭ ئالدىدا كېلەتتى. ئۇنىڭ چى-  
رايىدا زەررىچە قورقۇش ئالامەتلىرى كۆرۈنمەيتتى. ئەكسىچە ئۇ-



نىڭ چىرايمىدىن قانداقتۇر خۇشخۇبلىق نۇرلىرى تۆكۈلۈپ تۇراتتى. ئۇ شەھەر كوچىسىنىڭ ھەر ئىككى تەرىپىدە كۆرۈنگەنلا نەرسىلەرگە، ئۆزى ئويىناپ چوڭ بولغان كوچىلارغا تويۇنماستىن چەكسىز ھۇھەبەت بىلەن قاراپ كەلمەكتە، ئىشىك يوقۇقلىرىدىن ما-ردىلاپ كۆرۈۋاتقان كىشىلەر ئايدۇخاللىق ئۇيغۇرنىڭ بۈگۈنىگە دەك باتۇر، كۆركەم قىياپىتى ھېچقاچان كۆرۈلگەن ئەمەس دەپ ھەيران بولماقتا...

تۆمۈر جىساھاجى كەڭ كۆكرىكىنى خۇددى پىرىستاندا يېڭى توختىغان كېمىدەك ئىككى تەرەپكە چايقاپ سۆزلەپ كەلمەكتە:

— ئاغىنىلەر، يۇرتداشلار، تۇغقانلار، قېرىنداشلار، رازى بو-لۇڭلار، ئۆلۈپ كەتكەن ئوغلۇم سىمىر ئاخۇننىڭ بالىلىرىغا مىرا-سىمىدىن بىر ئوغلۇلۇق بېرىشىڭلار، بۇ مېنىڭ ۋەسىيىتىم، ئاڭلاپ قېلىڭلار: بۇ ناھەقچىلىقلارنى كۆرۈپ قېلىشىڭلار!...

جاللاتلار بۇ 17 ئادەمنى ھەرسەككىز-ئون مېتر ئارىلىققا بىر-دىن باغلاپ قاتار قىلغانىدى. ھەر بىر ئادەمنىڭ يېنىدا ئىككى-دىن جاللات قىلىچلىرىنى يالىڭاچلاپ بۇيرۇق كۈتۈپ تۇراتتى. شىتاب تەرەپتىن بىر توپ ئوفىتسىرلار چىقىپ كەلدى. ئۇلار تاماشاغا چىققان ئاق رۇس-لار ئىدى. ئۇلار ھەر بىر ئادەمنىڭ ئالدىغا كەلگەندە توختاپ، باشتىن - ئاياغ سەپسىلىپ ئۆزئارا بىر نېمىلەر دېيىشىپ كۈلۈپ ئۆتەتتى. باغلانغانلارنىڭ ھەر بىرى گويى بىردىن ئارىلاندىك غەزەپكە تولغان ئوتلۇق كۆز-لىرى بىلەن ئوفىتسىرلارغا قارشى بەلكى ئۇلاردىن غالىب بىر روھ بىلەن قاراپ تۇراتتى.

يان قورال ۋە قىلىچ ئاسقان، گەلەپى شىم ۋە خۇرۇم ئۆتۈك-لەر كىيىگەن بۇ ئوفىتسىرلار خۇددى قار دەسسەگەن ئېيىقلاردەك غاچىلداپ قەدەم بېسىپ ئابدۇخاللىق ئۇيغۇرنىڭ ئۇدۇلىغا كەلگەندە «پوئېت، پوئېت ①» دېيىشىپ ئۇزاقراق توختاشتى.

① شائىر دېگەن مەنىدە.

قارا قاش، قارا كۆز، يۇمىلاق يۈزلۈك، زور گەۋدىلىك، كېلىشكەن قامەتلىك شائىر زەررىچە قورقباستىن ئادالەت، ھەققانىيەت نۇرى بىلەن قۇياشتەك چاقناپ تۇرغان كۆز نۇرىدا ھەربىر ئوفىتسىيەرغا قاقشاتقۇچ نەيزە ئۇرۇپ تۇراتتى.

ئوفىتسىيەرلار ئۆزئارا بىر نېمىلەر دېيىشىپ، شائىرغا يېپىقىنىلاپ كەلدى. ئۇلاردىن ئېگىز بويلۇق، شاپ بۇرۇتلۇق بىرى ئالدىغا چىقىپ شائىرغا قاراپ «پوئېت» دەپ قولىدىن قاس چىقىرىپ مەسخىرە قىلغاندەك بىر ھەرىكەت قىلدى. ئۇنىڭ تۈكۈرۈپ تاشلانغان بىر چېكىم ناستەك تۇرغان كۆك كۆزىدىن زەھەر چېچىلىپ تۇراتتى.

— ئاچىل، ئاچىل، چىتۇ ئاچىل؟ — دېدى ئۇ قانداق تۇرۇپ.

— ئاچىل - ئاچىل، گۈل ئاچىل! — دېدى شائىر تەپ تارتماستىن جاسارەت بىلەن.

— قانداي گۈل ئاچىل؟ — ئاق ئوفىتسىيەر ئەسەبىيلىك بىلەن ۋارقىراپ سورىدى.

— قىزىلگۈل ئاچىل! — دېدى شائىر يۈكسەك ئاۋازدا. سوۋېت ئۆكتەبىر ئىنقىلابىدىن كېيىن قۇرۇلغان قىزىل ھاكىمىيەتكە چىش-تىرىمقى بىلەن قارشى تۇرۇپ، قىزىل ئارمىيەنىڭ ئەجەللىك زەربىسىدە مەغلۇبىيەتكە ئۇچراپ، سوۋېت يېرىدە تۇرالماستىن زېمىنىمىزگە قېچىپ كېلىپ جان ساقلاپ قالغان بۇۋەتەن - سىز قاچاقلارغا «قىزىل» دېگەن سۆزنىڭ تېگىدىغانلىقىنى بايلىغان شائىر «قىزىلگۈل ئاچىل» سۆزىنى ئۇرغۇلۇق ئېيتقاندى. دەرۋەقە بۇ سۆز ئۇلارنىڭ جېنىغا قاتتىق زەربە بولدى. ھېلىقى ئوفىتسىيەر چىداپ تۇرالماي قىلىچى سۇغۇرۇپ چاچماقچى بولدى، يەنە توختاپ قالدى.

تېخى بۇيرۇق چۈشمىگەنىدى.

دەھشەتلىك مىنۇتلار يېقىنلاشماقتا. قىلىچىنى يالىڭاچلىق

خان جاللاتلار تەقەززالىق بىلەن بۇيرۇق كۈتمەكتە، ئۇلارنىڭ كۆزلىرىدىن خۇنخورلۇقنىڭ ئۇچقۇنلىرى تۆكۈلۈپ تۇرماقتا. بۇيرۇق...

شائىر ئابدۇخالىق ئۇيغۇرنىڭ بويىغا قىلىچ ئۇرغان جاللات زەھەر خەندىلىك بىلەن:

— مانا ئاچىل! — دېدى.

شائىرنىڭ ئەتلىك، خۇددى خانىقا تۈۋرۈكىدەك يوغان بويىنى بىر قىلىچ بىلەن ئۈزۈلۈپ چۈشكىنى يوق.

شائىر بېشىنى يۇقىرى كۆتۈرۈپ:

— گۈل ئاچىل! — دېدى.

بۇ ئۇنىڭ ئەڭ ئاخىرقى دەقىقىدە ياكىراتقان ئۇلۇغۋار جاللاتلىق ساداسى ئىدى. بۇ سادا تۇرپان شەھىرىنىڭ ھەر بىر كوچىسى، ئۆيى - ئىمارىتى، دەل - دەرەخلىرى، ھەر بىر ئادەملىرىگە چەمەڭگۈ ئۈن تۇلماس يادنامە بولۇپ سىڭگەنىدى.

دۇكان يۈچۈقىدىن قاراپ تۇرغۇچلار بۇ ۋەھشەتكە چىداپ تۇرالماي كۆزلىرىنى يۇمۇۋالدى. شائىرنىڭ جەڭگىۋار سۆزى، جاللاتلىق تاۋۇشى تېخى ئاخىرلاشمايلا «گاچ، گاچ» قىلىپ يەنە ئىككى قېتىم چېپىلغان قىلىچ ئاۋازى ئاڭلاندى، خەلق تاقەت قىلىپ تۇرالماستىن كۆزىنى ئاچقاندا، شائىرنىڭ بېشى مۇبارەك تېپىمىدىن جۇدا بولغان، شەھەر كوچىسى قىپقىزىل قانغا بويالغانىدى!...

## خاتىمە

مەخسۇت مۇھىتىنىڭ قۇمۇلدىن خوجىنىياز ھاجىنى تەكلىپ قىلىپ تۇرپانغا ئاچىققان ۋاقتى 1933 - يىلى 3 - ئاينىڭ ئا - خىرلىرى ئىدى.

بۇ جەرياندا، شېڭ شىسەينىڭ جازا قوشۇنى تۇرپاندا ئاب - دۇخالىق ئۇيغۇر قاتارلىق 17 كىشىنى، يەنە بىر مۇنچە بىگۇناھ ئا - دەھلەرنى قەتلى قىلدى. ئۇنىڭ توقسۇنغا ئەۋەتكەن جازا قوشۇنى توقسۇن قوزغىلاڭچىلىرىنىڭ باشلىقى توختى ئېلىنى ۋە 700 گە يېقىن بىگۇناھ پۇقرانى قەتلى قىلىپ، ئاندىن ئۈرۈمچىگە قايتىپ كەتتى.

خوجىنىياز ھاجى تۇرپانغا چىقىپ لۈكچۈن شەھىرىگە ئورۇنلاشتى. بۇنىڭدىن خەۋەر تاپقان ھۆكۈمەت تەرەپ پىچاندا تۇرۇش لۇق باتسالستون ئاق رۇس ئەسكەرلىرىنى ئەۋەتىپ خوجىنىياز ھاجىنى مۇداپىئىسىگە ئېلىۋالدى. بۇ يەردە ئىككى تەرەپ قاتتىق ئېلىشتى. ئاخىر خوجىنىياز ھاجى تەرەپ مۇداپىئىسىنى بۇزۇپ چېكىنىپ كەتمەكچى بولۇپ، شەھەر دەرۋازىسىدىن ئات سېلىپ چىققاندا، مەخسۇت مۇھىتىغا ئوق تېگىپ قۇربان بولدى. ھەم - دۇللا ئاخۇنۇم ھەم شۇ نۆۋەتتە قۇربان بولدى.

دېمەك 1932 - يىلى 12 - ئاينىڭ 27 - كۈنىدىن 1933 - يىلى 3 - ئاينىڭ ئاخىرىغىچە، قىستەغىنا ئۇچ ئاي داۋام قىلغان تۇرپان،

پىچان، توقسۇن قاتارلىق جايلاردىكى خەلق قوزغىلاڭلىرى شۇ تەقلىمدە بىر تۇتاش باشلىنىپ، بىر تۇتاش باستۇرۇپ تاشلاندى. بۇ قوزغىلاڭدا ئابدۇخالىق ئۇيغۇردىن تارتىپ مەخسۇت ەۋھىتىغىچە، ھەددۇللا ئەلەم ئاخۇنۇمدىن تارتىپ توختى ئېلىغىچە مىڭلىغان ئادەم - لەرنىڭ ئىسسىق قانىلىرى تۆكۈلۈپ، 1933 - يىلىنىڭ شانلىق تا - رىخىدا مەڭگۈ ئۇنتۇلماس، قانلىق سەھىپە بولۇپ ئورۇن ئالدى. قوزغىلاڭ جەنۇبتا چۇش ئۇرۇپ داۋام قىلماقتا ئىدى!...

1983 - يىلى 3 - ئاي.

**早觉醒的人** (维吾尔文)

海维尔·铁木尔 著

责任编辑：库尔班·巴拉提

---

新疆青少年出版社出版 (乌鲁木齐市建设路九号)

新疆新华书店发行 新疆新华印刷三厂印刷

850×1168毫米 32开本 12.75印张

1987年2月第1版 1987年8月第1次印刷

印数：1——5,100

---

ISBN7—5371—0157—X/1—62

统一书号：10.24·289 定价：(精装) 3.30元